

ياقۇپ ئىسمائىل پەيدا

كۆلدۈرماما

شىنجاڭ خەلق نەشرىياتى

ئۇيغۇر كىتاب تور بېكەتى
ئۇيغۇر كىتابلىرىنىڭ يېڭى ئادرېسى
www.uyghurkitap.com

مۇقاۋىنى لايىھەلىگۈچى : مەمەت نەۋبەت
خەتتات : ئابدۇرېھىم ئابدۇكېرىم

ISBN 978-7-228-12919-5



9 787228 129195 >

定价: 30.00 元

پاڻوڻپ ٽسماپيل پهيدا

江苏工业学院图书馆
藏书章

图书在版编目(CIP)数据

原野雷声: 维吾尔文/牙库甫·斯玛依著. — 乌鲁木齐:
新疆人民出版社, 2009.10

ISBN 978-7-228-12919-5

I.原… II.牙… III.长篇小说—中国—当代—维吾尔
语(中国少数民族语言) IV.I247.5

中国版本图书馆 CIP 数据核字 (2009) 第 190209 号

责任编辑	孜来哈·艾则孜
责任校对	阿达来提·买合苏提
特约校对	万力·在顿
封面设计	买买提·诺比提
绘画插图	阿布都克力木江
出版发行	新疆人民出版社
地 址	乌鲁木齐市解放南路 348 号
电 话	0991-2827472
邮政编码	830001
印 刷	新疆金版印务有限公司
经 销	新疆维吾尔自治区新华书店
开 本	880×1230 毫米 1/32
印 张	11.75
版 次	2009 年 12 月第 1 版
印 次	2009 年 12 月第 1 次印刷
印 数	1-4000
定 价	30.00 元

گۈلدۈرماما

(رومان)

ئاپتورى: ياقۇپ ئىسمائىل پەيدا
مەسئۇل مۇھەررىرى: زىلەيخا ئەزىز
مەسئۇل كوررېكتورى: ئادالەت مەخسۇت
تەكلىپلىك كوررېكتورى: ۋەلى زەيدۇن
مۇقاۋىسىنى لايىھىلىگۈچى: مەمەت نەۋبەت
قىستۇرما رەسىمنى سىزغۇچى: ئابدۇكېرىمجان
نەشر قىلىپ تارقاتقۇچى: شىنجاڭ خەلق نەشرىياتى
ئادرېسى: ئۈرۈمچى شەھىرى جەنۇبىي ئازادلىق يولى 348 - نومۇر
تېلېفون: 0991-2827472
پوچتا نومۇرى: 830001
باسقۇچى: شىنجاڭ جىنپەن مەتبەئەچىلىك چەكلىك شىركىتى
ساتقۇچى: شىنجاڭ ئۇيغۇر ئاپتونوم رايونلۇق شىنخۇا كىتابخانىسى
فورماتى: 880×1230 مىللىمېتىر ، 1/32
باسما تاۋىقى: 11.75
نەشرى: 2009 - يىلى 12 - ئاي 1 - نەشرى
باسمىسى: 2009 - يىلى 12 - ئاي 1 - بېسىلىشى
تىراژى: 1-4000
كىتاب نومۇرى: ISBN 978-7-228-12919-5
باھاسى: 30.00 يۈەن

ئەتراپىنى ھەيۋەتلىك تاغ تىزمىلىرى قاپلىغان ئىلى ۋادىسى شۇنچىلىك گۈزەل ئىدى. مەيلى گۈل - چېچەككە پۈركەنگەن ياز ئايلىرى بولسۇن، مەيلى ئاپئاق قار ئاستىدا سوزۇلۇپ ياتقان قىش ئايلىرى بولسۇن، ئادەمدە لىرىكىلىق تۇيغۇ پەيدا قىلاتتى.

تېكەس دەرياسى، كۈنەس دەرياسى، قاش دەرياسى شىددەت بىلەن ئېقىپ، بىر - بىرى بىلەن قوشۇلغاندىن كېيىنلا ئاندىن تىنچىپ جىمجىت ئاقاتتى. مانا بۇ يىراق - يېقىنغا نامى كەتكەن ئىلى دەرياسى ئىدى.

سالاۋات مۇشۇ ئانا دەريانىڭ يۇقىرىقى ئېقىنى تەرەپتىكى توپتېرەك يېزىسىدا تۇغۇلۇپ چوڭ بولدى. يېزىنىڭ شىمالىدىكى تۆپىلىك ئۈستىدىن پۈتۈن ئەتراپ كۆرۈنۈپ تۇراتتى. تاغ باغرىغا جايلاشقان يېزىنىڭ كەڭ يوللىرى ئۈمۈچۈك تورىدەك بىر پۈتۈن گەۋدە ھاسىل قىلغان بولۇپ، قايىسى ئورۇندىكىسى باغ، قايىسى ئورۇندىكىسى مەكتەپ مەيدانى، قايىسى كوچا قەبەرگە جايلاشقان، ھەممىنى پەرق ئەتكىلى بولاتتى. ئاپئاق ئاقارتىلغان ئۆيلەرنىڭ تاملىرى، زىرائەتلىرى يىغىۋېلىنغان سالا - سالا ئېتىزلار، ئېغىزلىقلاردا توپ - توپى بىلەن ئوتلاپ يۈرگەن پادىلار، ئۆگزىلەر ئۈستىدىن تولغىنىپ ھاۋاغا كۆتۈرۈلگەن ئاقسۇچ تۈتۈنلەر، يىراق - يېقىندىن ئاڭلىنىۋاتقان ئىتلارنىڭ ئۈزۈپ - ئۈزۈپ قاۋاشلىرى، كۈمۈشتەك چاقناپ ئېقىۋاتقان ئىلى دەرياسى بۇ يېزىغا گۈزەللىك ھەم چەكسىز ھاياتىي كۈچ ئاتا قىلىپ تۇراتتى.

بىر كۈنلۈك جىددىي تۇرمۇش ئاخىرلىشىپ، كەچكى شەپەق يەر - جاھاننى ئۆز ئىلكىگە ئېلىش ئالدىدا تۇرغان پەيتتە ئىشىك ئېچىلىپ ئۆيگە سالاۋات كىرىپ كەلدى. ئوچاق بېشىدا تاماق ئېتىش بىلەن ئاۋارە بولۇۋاتقان ئانا كەينىگە ئۇرۇلۇپ، قولىنى

پەرتۇقغا سۇرتۇۋەتتى - دە ، ئادىتى بويىچە ئىككى قولىنى كەڭ يېيىپ ، ئوغلنى باغرىغا بېسىشقا تەييارلاندى .

— بولدى ، بولدى ! مەن ھازىر كىچىك بالا ئەمەس . ئادەمنى خىجىل قىلىدىغان مۇشۇ قىلىقنى قاچانمۇ تاشلايدىغانسەن ؟ ئەجەب زېرىكتىم سەھرانىڭ مۇشۇنداق پەلپەتەش ئادەتلىرىدىن .
ئانا تۇرغان ئورنىدا قېقىپ قويغان قوزۇقتەك داڭقىتىپ قالدى . سالاۋات قاپقىدىن قار ياغدۇرغىنىچە ئىچكىرىكى ئۆيگە كىرىپ كەتتى .

ئوغلدا تۇيۇقسىز يۈز بېرىۋاتقان ئىشلار ئانىنى ئويغا سالىدى . سالاۋاتنىڭ كۆزىنىڭ ئولتۇرۇشۇپ يادا پ كېتىۋاتقانلىقىنى ، سۆزلىرىنىڭمۇ كەسكىنلىشىپ ، مەجەزىنىڭمۇ چۈسلىشىپ كېتىۋاتقانلىقىنى سەزگىنىدە نېمە قىلارنى بىلەلمەي قالدى . ئانا ئۇنىڭ دادىسىغا ئوخشايدىغان يوغان قارا كۆزلىرىدىن دائىم كىملىرىنىدۇر رەنجىتىپ ، كىملىرىدىندۇر نارازى بولۇۋاتقان ئالامەتلەرنى كۆرەتتى . سالاۋات خۇددى ھەل قىلىش قىيىن بولغان مەسىلىگە دۇچ كەلگەندەك ، قانداقتۇر بىر پىغاندىن يۈرىكى پۇچىلىنىۋاتقاندەك پات - پات ھەسرەت چېكىپ خورسەناتتى . ئانا بۇ توغرىسىدا بىرنەچچە قېتىم ئېغىز ئاچقان بولسىمۇ ، سالاۋات كۈلۈپ قويۇپ ھېچنېمە دېمىگەندى . بۇنىڭدىن ئانىنىڭ غەم - غۇسسسى تېخىمۇ كۈچىيىپ كەتتى . ئۇنى ئارامسىز لاندۇرۇۋاتقان كۆڭۈل غەشلىكلىرىنى ئانىسىغا دەۋالغان بولسا ياخشى بولاتتى . بىراق ، ئۇ بۇ توغرىسىدا ھېچنېمە دېمىدى . ئانىمۇ ئوغلغا قانداق تەسەللى بېرىشكە ئامالسىز قالدى .

ئانىنىڭ يۈرىكى ئەنسىز سوقۇپ كەتتى ، بىر قاراڭغۇ كۆلەڭگە ئۇلارنىڭ ئائىلىسىگە ناھايىتى تېزلىك بىلەن باستۇرۇپ كېلىۋاتاتتى . ئۇ خۇددى كېچىسى ماڭغان ئوغرى مۇشۇكتەك ، ئولجىسىغا يېقىنلاپ كېلىۋاتقان قارا قاپلاندىك شەپە چىقارماي پەم بىلەن كېلىۋاتاتتى . ئانىنىڭ يۈرىكى شۇنداق بىر شۇملۇقنى سېزىپ تۇرسىمۇ ، ئۇنى توسۇشقا ئامالسىز قالدى . ئۇنىڭ ئەمدى ئوغلنىڭ

چېچىلىشىغا ، ئۆيگە بەزىدە غەرق مەست ، بەزىدە چالا مەست ھالدا كىرىشىگە قاراپ ئولتۇرماقتىن باشقا ئامالى قالمىغانىدى . ئانا شۇ تاپتا ئىگە - چاقىسىز كىچىك بالغا ئوخشاش شۈمشىيىپ قالدى . سىرتتىكى ئىشلارنى پۈتتۈرۈپ ئۆيگە قايتىپ كىرگەن ۋاقىتاس ئايالىنىڭ قېقىپ قويغان قوزۇقتەك تۇرغان ھالىتىنى كۆرۈپ ئىچىدە «ئالۋاستىغا ئۇچراپ قالدىمۇ نېمە ؟» دېگەنلەرنى ئويلىدى . ئارقىدىنلا تۈگۈلگەن مۇشتۇمنى لېۋىگە تەگكۈزۈپ كالتە يۆتەلدى . بۇ ئاۋازدىن ئانا دەرھال ئۆزىگە كېلىپ خىجىللىق ئىچىدە نېمە قىلارنى بىلەلمەي قالدى .

— بىلىسەم - بىلىمىسەم مۇشۇ يېقىندىن بېرى ھەل قىلىش قىيىن بولغان مەسىلىگە دۇچ كەلدىڭغۇ دەيمەن ؟ بۇ ئۆيدە مېنىڭمۇ بىر كىشىلىك ئورنۇم بار . چوڭ ئىشلارغا چامام يەتمىسۇم ، كىچىك ئىشلارغا ياردىمىم تېگىپ قالدۇ ، — دېدى ۋاقىتاس سۈيىنىڭ چېتىگە ئولتۇرۇپ ، موخۇركىنى قەغەزگە يۈگىگەچ . ئاندىن يۈگىگەن قەغەزنىڭ چېتىنى لېۋى بىلەن نەمدەپ ئىككى بارمىقىنىڭ ئارىسىغا ئېلىپ سىيرىدى .

ئانا تەمتىرەپ قالدى . ئېرىنىڭ مۇنداقچىلا ئېيتقان سۆزلىرى يۈرىكىگە نەشتەر بولۇپ سانجىلغان بولسىمۇ ، چاندۇرماستىققا تىرىشتى .

— مەن ھازىرچە شۇنچىلىك دەپ تۇراي . ئابايا ئارزۇلۇق بالاڭنى كۆرگەندەك قىلىۋىدىم ، ئۆيگە كىرمىدىمۇ ؟ ۋاقىتاس سەرەڭگىنى ياندۇرۇپ تاماكىسىنى تۇتاشتۇردى . ئۆي ئىچىنى موخۇركىنىڭ قاڭشىق ھىدى بىر ئالدى . ئانا ئوغلى كىرىپ كەتكەن ئۆيىنىڭ ئىشىكىگە كۆزىنىڭ قۇيرۇقى بىلەن قاراپ قويغاندىن كېيىن ئالدىراپ جاۋاب بەردى :

— بىچارە بالا نەچچە كۈندىن بېرى تۈزۈكرەك ئارام ئالماپتۇ . يېزىدا ئوقۇتقۇچى بولماق نېمانداق تەستۇ ؟ ئارام ئېلىۋالسۇن دەپ ساراي ئۆيگە كىرگۈزۈپ قويدۇم . ۋاقىتاس خېلى ۋاقىتقىچە ئۈنچىقماي تاماكىسىنى چېكىپ

ئولتۇردى . ئۇنىڭ بىر نۇقتىغا تىكىلگەن بىر جۈپ كۆزىدىن قاينام - تاشقىنلىققا چۆمگەن ئۇزاق ئۆتمۈشنى ئەسلەۋاتقانلىقىنى ياكى بولمىسا بارغانسېرى مەنىسى قالمايۋاتقان ئۆمرى ئۈستىدە ئويلىنىۋاتقانلىقىنى بىلگىلى بولمايتتى . ئۇ خىيالدىن بېشىنى كۆتۈرۈپ بىرنەرسە دېيىشكە تەمشەلگەندە ئانا ھويلىدا بىر ئىشلار بىلەن ئالدىراپ يۈرەتتى .

ۋاققاس ئورنىدىن تۇردى . «بالا دەپ كۆرگەن كۈنىمىز مۇشۇ» دەپ غوتۇلدىغىنىچە سىرتقا چىقتى . كۈن تېخى بالدۇر بولسىمۇ ، ئەتراپنى قاراڭغۇلۇق قاپلاپ كېتىۋاتاتتى . غەرب تەرەپتىن تۈرۈلۈپ كېلىۋاتقان قارا بۇلۇت ئۇزاق ئۆتمەيلا يېتىپ كېلىدىغان بوران - چاققۇندىن دېرەك بېرەتتى . قەيەردىدۇر بىر يەردە چاقماق چېقىپ ئۆتتى . گۈلدۈرماما پۈتكۈل يېزىنى ۋەھىمگە سالدى . ئادەملەر جىددىيلىشىپ چالا قالغان ئىشلىرىنى پۈتتۈرۈش كويىدا ئالدىرايتتى .

ۋاققاس ھويلىنى بىر ئايلىنىپ چىقتى . ئامبارغا ، ئېغىلغا كىردى . ئۆگزىگە چىقىپ دالدا ئوتلاپ يۈرگەن مال توپىغا كۆز يۈگۈرتتى . چۈشەلگەن ئاتلارنىڭ دەم بېشىنى كۆتۈرۈپ ، دەم تاقلىشىغا بىرپەس قاراپ تۇردى . كۆپ ئۆتمەيلا غەربتىن ئۇرۇلغان لەرزىلەر شامال كۈچىيىپ ، پۈتكۈل دالا چاڭ - توزان ئىچىدە قالدى . كەينى - كەينىدىن چېقىلغان چاقماق بۇلۇت قاتلىمىنى يېرىپ ئۆتۈپ ، قاراسلاپ كەتتى . دەھشەتلىك گۈلدۈرمامىدىن كېيىن پۈتكۈل دالا جىمىپ قالدى . ۋاققاس ئۆزىگە خاس بولمىغان چاققانلىق بىلەن ئۆگزىدىن يېنىپ چۈشتى . ئۆمرىدە قانچە قېتىم مانا مۇشۇنداق گۈلدۈرمامىلىق كۈنلەرنى ئۆتكۈزگەنلىكىنى بىلمەيتتى . ئارىدىن شۇنچە يىللار ئۆتۈپ كەتكەن بولسىمۇ ، ئۇ يەنىلا دالدىكى گۈلدۈرمامىنى ياخشى كۆرەتتى . چۈنكى ، ئۇ ياشلىقنىڭ تۇنجى قەدىمىدە ، گۈلدۈرمامىلىق گۈگۈم پەيتىدە دالدا ياتەمنى باغرىغا باسقاندى...

ۋاققاسنىڭ چىرايىدا شادلىق ئالامەتلىرى پەيدا بولدى . ئاتىشى

بەش يىللىق ھايات مۇساپىسىدىكى ئەڭ ئۇنتۇلماس مىنۇتلار كۆز ئالدىدىن كىنو لېنتىسىدەك بىر - بىرلەپ ئۆتتى . كوپىراتسىيىلىشىشتىن كوممۇنا قۇرۇلغۇچە بولغان ئارىلىقنى پولات - تۆمۈر ئېرىتىش جېڭى ، بىرگە قارشى ، ئۈچكە قارشى ھەرىكەت ، سوتسىيالىستىك تەلىم - تەربىيە ، داچەيدىن ئۆگىنىش ھەرىكەتلىرى ھېلىمۇ ئۇنىڭ ئېنىق ئېسىدە ئىدى . ئەگەر يىللار رەھىمسىزلىك قىلمىغان بولسا ، ئۇ ھازىرغىچە يېزىنىڭ تىزگىنىنى قولىدا مەھكەم تۇتۇپ تۇرغان بولاتتى . بىراق ، تەبىئەت قانۇنىيىتىنى ئۆزگەرتىشكە ھېچكىمنىڭ چامىسى يەتكەن ئەمەس . تۇغۇلۇش ، قېرىش ئادەمنىڭ ئىرادىسىگە باقمايدۇ . يېزىنىڭ ، كوممۇنانىڭ باشلىقى بولغان چاغلار كەلمەسكە كەتتى...

دەھشەتلىك گۈلدۈرمامىدىن كېيىنلا يامغۇر چېلەكلەپ يېغىشقا باشلىدى . ئۆيگە كىرىشكە ئارانلا ئولگۈرگەن ۋاقىتقا بىر قولىنى ئىشىككە تىرىگىنىچە ، شىددەت بىلەن چۈشۈۋاتقان يامغۇرغا ، يامغۇر سۈيىدىن پەيدا بولغان كىچىك - كىچىك ئېقىنلارغا قاراپ تۇردى . كوممۇنانىڭ ئاشلىقنى يىغمەن دەپ ، تالاي قېتىم يامغۇردا قېلىپ چىلىق - چىلىق سۇ بولۇپ كەتكىنىنى ئەسلىدى . ئۇ مۇشۇ يېقىندىن بېرى كىشى قەلبىنى ھاياجانغا سالدىغان ئاشۇ كۆرۈنۈشلەرنى پات - پات ئەسلەيدىغان بولۇپ قالدى . بەزىدە ئۆز - ئۆزىگە «بۇلارنىڭ ھەممىسى قېرىغانلىقنىڭ ئالامىتى بولسا كېرەك» دەپ پىچىرلاپ قويايتتى .

ئىشىنى تۈگەتكەن ئانا ئېرىنىڭ ئىشىككە يۆلەنگەن ھالدا ئويغا چۆككەنلىكىگە بىرپەس قاراپ تۇرغاندىن كېيىن ، پۇتىنىڭ ئۇچىدا دەسسەپ ئوغلى ياتقان ئۆيگە كىردى . سالاۋات ئىككى قولىنى بېشىغا قويۇپ ئوڭدا ياتقىنىچە ئۇخلاۋاتاتتى . ئۇ كىچىك ۋاقىتىدىمۇ مانا مۇشۇنداق يېتىپ ئۇخلايتتى . ئۇنىڭ سەل - پەل قارايغان يۈزىدە بىر خىل جىددىيلىك ئەكس ئېتەتتى . قىز بالىنىڭكىدەك لەۋلىرى بىر - بىرىگە ھىملەشكەن بولۇپ ، مەڭزىدىكى بۇلجۇڭ گۆشلەر ئاندا - ساندا مىدىرلاپ قويايتتى . ئانىنىڭ ئۇنىڭغا قاراپ

يۈرەك - باغرى ئېزىلدى . بېشىنى ئېڭىشتۈرۈپ پېشانىسىگە سۆيدى . مانا ئەمدى ئۇ چوچوڭلا يىگىت بولۇپ قالغانىدى . بىر ئۆيىنىڭ خوجايىنىغا ئايلانغانىدى . بەلكىم ئوغلىنىڭ دېگەنلىرى توغرىدۇر . ئۆزىنىڭ ئەنسىرەشلىرىمۇ ئورۇنسىزدۇر ياكى ئۇ ئەمدى ئانىسىنىڭ باغرىغا بېسىپ پەپلىشىگە ، كۆڭۈل بۆلۈشىگە موھتاج ئەمەستۇر...

سالاۋات مىدىرلىغىنىچە چىرايلىرىنى پۈرۈشتۈرۈپ يانغا ئۆرۈلدى . ئۇنىڭ ۋۇجۇدىدىن چىققان ھاراقنىڭ سېسىق ھىدى ئانىنىڭ دىمىغىغا ئۇرۇلدى .

— نېمە ، بۇ دەيۈز يەنە ئىچىپ كەلگەن ئوخشىمامدۇ ؟ — دېدى بوسۇغىدا پەيدا بولغان ۋاققاس زەردە بىلەن . ئانا تېپىرلاپ كەتتى . ئوغلىنىڭ ئۇيغۇسىغا تەسىر يەتكۈزمەسلىك ئۈچۈن ئېرىنىڭ ئالدىنى توسۇپ ئىشىكىنى ياپتى .

— نېمانچىلا ۋارقىرايسىز ؟ سىز شۇنداق ئىشنى قىلىپ باقمىغاندەك . «ئالا ئىنەكنىڭ بالىسى چالا قۇيرۇق» دېگەن مانا مۇشۇ .

ئايالىنىڭ جايىدا ئېيتقان بىر ئېغىز سۆزدىن ئاغزى تۇۋاقلانغان ۋاققاس پۈتۈن ئاچچىقنى كۆزىگە مەركەزلەشتۈرۈپ ئايالغا بىرپەس ئالايغاندىن كېيىن ، يامغۇرلۇق چاپىنىنى ئېلىپ سىرتقا ماڭدى . قاتتىق ياغقان يامغۇردىن كېيىن بۇلۇتلار تارقاپ ، كۆپكۆك ئاسماننىڭ چېتى كېڭىيىۋاتتى . تىمتاس گۈگۈم ئىچىدىكى يېزا ھاۋاسى شۇنچىلىك ئىللىق ئىدىكى ، ھەرقانداق بىر ئادەمنىڭ ۋۇجۇدىدا لىرىكىلىق تۇيغۇ پەيدا قىلاتتى .

ئانا بىرنەرسە دېيىشكە تەمىشەلدىمۇ ، شۇئان يەنە توختاپ قالدى . ئۇزۇن يىللىق مۇساپىنى بىللە باسقان بۇ قەدىناسلار گاھىدا بىر - بىرىنى چۈشەنگەندەك قىلسىمۇ ، ئەمما بەزى چاغلاردا پەقەتلا چۈشەنمەي قالاتتى . ۋاققاسنىڭ نۇرغۇن ۋاقتى سىرتتا ، كۆپچىلىكنىڭ ئارىسىدا ئۆتتى . ھەتتا ئۇنىڭ بەزىدە ئۆيىگە ئايلاپ - ئايلاپ كەلمىگەن چاغلىرىمۇ بولغانىدى . ئۆيىگە كەلگەن

چاغلر بىدۇمۇ سۈرلۈك قىياپەتتە ئولتۇرۇپ ئاز گەپ قىلاتتى . ئانا باشتا ئىشەنمىگەن بىلەن كېيىنچە باشقىلارنىڭ «ۋاققاس كېلىۋاتىدۇ دېسە ، بۆشۈكتىكى يىغلاۋاتقان بالىمۇ يىغىدىن توختايدۇ» دېگەن سۆزىگە ئىشەندى . مانا ئەمدى يىللار ھەممىنى ئۆزگەرتتۈۋەتتى . ۋاققاسنىڭ پېنىسىگە چىققىنىغىمۇ بىرنەچچە يىل بولدى شۇنىڭدىن بۇيان ئىككىسىنىڭ ئوتتۇرىسىدىكى «پەرق» مۇ يوقالغانىدى . مەھەللىدە پاتەمخان بولمىسا بولمايتتى . ھەر كۈنى ئۇنى ئىزدەپ كېلىدىغانلارنىڭ ، مەسلەھەت سورايدىغانلارنىڭ ، چاقىرىپ كېتىدىغانلارنىڭ ئايىغى ئۈزۈلمەيتتى .

— پاتەم ، سېنىڭمۇ ماڭا ئوخشاش دەم ئېلىشقا چىقىپ ئۆيدە ئولتۇرىدىغان كۈنۈڭمۇ بولارمۇ؟ — دېدى بىر كۈنى ۋاققاس ئۇنىڭ چىشىغا تېگىپ...

ئانا خورسىندى . ئوچاق بېشىغا كېلىپ ھورى چىقىۋاتقان قازاننىڭ تۇۋىقىنى ئوڭلىدى . پولۇنىڭ مەزىلىك ھىدى ئادەمنىڭ ئىشتىيىنى ئېچىپ ، ئاغزىغا سېرىق سۇ كەلتۈرەتتى... بۇلارنىڭ كۈنلىرى ھەرھالدا ياخشى ئۆتكەندى . پاتەمخان ئائىلە ئىگىلىكىنى ئۆز قولىغا ئېلىش بىلەن بىللە ، ۋاققاسقا ئالتە پەرزەنت تۇغۇپ بەردى . بىراق ، ئىككى ئوغلى بىلەن بىر قىزى كېسەل سەۋەبىدىن ئۆلۈپ كەتتى . ھايات قالغان ئىككى قىزى بىلەن بىر ئوغلىنى ئالىي مەكتەپتە ئوقۇتۇپ خىزمەتكە چىقاردى . بىر قىزى ئۈرۈمچىدە دوختۇر ئىدى . يەنە بىر قىزى قۇمۇلدا تۆمۈريول خىزمەتچىسى ئىدى . سالاۋات بولسا مۇشۇ يېزىدا ئوقۇتقۇچى ئىدى . ئىككى قىزىنىڭ تۇرمۇشى ئىنتايىن خاتىرجەم ئىدى . سالاۋاتلا ئۆز تۇرمۇشىدىن ، ئاتا - ئانىسىدىن رازى ئەمەس ئىدى . ئانىمۇ پۇشايمان ئىلكىدە ئۆرتىنەتتى . «يېنىمىزدا تۇرسا ، بىزدىن كېيىن قالسا چىرىغىمىزنى ياقسا» دەپ يېنىغا ئەكېلىۋالغانلىقىمۇ پۇشايمان قىلدى . خاتا بېسىلغان بىر قەدەمنى تولۇقلاشقا ئەمدى ھېچكىمنىڭ چامىسى يەتمەيتتى...

سالاۋاتنىڭ ساراي ئۆيىدىن چىقىشى بىلەن تەڭ ئانا ئۆزىگە

كەلدى . سالاۋات شۇ تۇرقى بىلەن ئانىغا كۆزلىرى ئولتۇرۇشۇپ كەتكەندەك كۆرۈنۈپ كەتتى .

— ماڭا پۇل لازىم ، پۇل ! خۇدا ئۇرغان بۇ سەھرادا بىر مەنۇتۇمۇ تۇرغۇم يوق . سەن خەق نېمىدەپ ئۆز ۋاقتىدا مېنى ئىختىيارىمغا قويۇشىمىدىڭ ، مەن بۇ يەردىن كېتىمەن . ماڭا پۇل بەر ! — سالاۋاتنىڭ كەيپى تېخى تارقىمىغانىدى . ئۇنىڭ سۆزلىرى ئانىنىڭ غۇرۇرىغا تەگكەن بولسىمۇ ، ئانا دەردىنى ئىچىگە يۇتۇشقا مەجبۇر بولدى .

— نېمە ئىش بولسا ئولتۇرۇپ دېمەمسەن ؟ تاماقمۇ تەييار بولدى . داداڭ كەلسە بىرلىكتە ئولتۇرۇپ تاماق يېگەچ مەسلىھەتلىشىپ كۆرەيلى .

— مەن بۇ يەرگە ئاچ قېلىپ كەلگىنىم يوق . ئىچىم سىقىلىپ جېنىمنى قويدىغان يەر تاپالماي يۈرىمەن . زامان مۇشۇنداق بولسا ھامان بىر كۈنى ئۆزۈم خالىمايدىغان ئىشنى قىلىپ قويۇشۇم مۇمكىن . سىلەر مېنى نابۇت قىلىۋاتىسىلەر ، — سالاۋات بىردىنلا قولىنى سىلكىپ ۋارقىراپ كەتتى . ئاندىن يوغان - يوغان چامدىغىنىچە بوسۇغىدىن ئاتلاپ ئىشىكىنى «گۈپ !» قىلىپ ياپتى . ئانىنىڭ ئۆپكىسى ئۇرۇلۇپ ، كۆزىگە قاراڭغۇلۇق تىقىلدى . ئوغلىنىڭ پەرۋاسىزلا ئېيتقان ھەربىر سۆزىدىن چىققان ۋەھىمە بىلەن خەۋپ - خەتەر ئۇنىڭ پەرىزىدىنمۇ ھالقىپ ، كۆڭلىگە كۆتۈرگۈسىز قايغۇنى سالىدى . ئۇنىڭ ھەر ۋاقىت مېھىر - مۇھەببەت يېلىنچاپ تۇرىدىغان قەلبىدە بىردىنلا شىۋىرىغان كۆتۈرۈلۈپ ، قانلىرى سوۋۇپ كەتتى . كۆڭۈل بېغىدا دەھشەتلىك بوران ھۆركىرىدى . ئاشۇ بوراننىڭ كۈچىدىن كۆڭۈل بېغىدىكى ھەممە نەرسە بىر - بىرلەپ ۋەيران بولاتتى . ئەنە ئۇ باغرىغا باسقان ، پۈتۈن ئارزۇ - ئۈمىدلىرىنى مۇجەسسەم قىلىپ باققان ئوغلى . سالاۋات توسۇۋالغىلى بولمايدىغان دەھشەتلىك شىۋىرىغان ئىچىدە سەنتۈرۈلۈپ ماڭماقتا ئىدى . مۇزدەك قار ئۇچقۇنلىرى يۈز - كۆزىگە ئۇرولاتتى . شۇنداقتمۇ پايانسىز دالدىكى يېگانە

ئۆسكەن تال چىۋىقتەك ئېگىلىپ ئىلگىرىلىمەكتە ئىدى . ئانا كۆڭلىدە : «ئۇ بىرەر يەردە يىقىلىپ قېلىپ سوغۇقتا ئوڭلاپ قالارمۇ» دېگەنلەرنى ئويلاپ بىردىنلا تەنلىرى شۈركۈنۈپ كەتتى . ئانا ئوغلىنى گويا دەھشەتلىك شىۋىرغان ئازابىدىن قۇتۇلدۇرۇپ قالماقچى بولغاندەك ئىككى قولىنى ئالدىغا يايىدى . مەڭزىنى بويلاپ ئېقىۋاتقان ئىسسىق ياشقا ئىگە بولالماي ، بوغۇلۇپ - بوغۇلۇپ ئۆكسۈشكە باشلىدى .

ۋاقىتاس مال - ۋارانلارنى جايلاشتۇرۇپ قايتىپ كىرگەندە ، ئايالى بىر نوقتىغا تىكىلگىنىچە مىدىر - سىدىر قىلماي تۇراتتى . ئۇ بىرنەرسە دېمەكچى بولۇپ ئاغزىنى ئۆمەللىدى ، توختاپ قالدى . ئايالىنىڭ كۆزىدىكى ياش يۇقىنى كۆرۈپ تىلىنىڭ ئۇچىغا كەلگەن گېپىنى ئىچىگە يۇتۇۋەتتى . ئاندىن ئادىتى بويىچە كالتە يۆتىلىپ ، ئۆزىنىڭ كىرگەنلىكىدىن بېشارەت بەردى .

— ئۇنىڭغا نېمە بوپتۇ ؟ قارىسام جالدىقنى چېلىپ چىقىپ كېتىۋاتىدۇ ، — ئۇ شۇنداق دېدى ۋە يېشىنى يوشۇرۇش كويىدا تەتۈر قارىۋالغان ئايالىغا يەر ئاستىدىن قاراپ قويدى ، — ھەممىنى بېقىپ قاتارغا قوشتۇق . ئارزۇسى بويىچە ئوقۇتۇپ كادىرمۇ قىلدۇق . ئەمدى «ئۇھ !» دەپ ئارام ئالدىغان چاغدا ئۇنىڭ بىزنى بىسەرەمجان قىلىدىغانغا نېمە ھەددى . مېنىڭ گېپىمگە كىرىپ ، بۇنىڭدىن كېيىن ئۇنچۇلا قانات ئاستىڭغا ئېلىپ كەتمە . كەلسە مانا ئۆي ، يېسە ئەنە تاماق . مەيلى بولمىسا بىلگىنىنى قىلسۇن . بارسا ئۆزىگە تۇشلۇق ئىسسىق ماكانى بار . بىز ئۆتەشكە تېگىشلىك بارلىق قەرز - پەرزلىرىمىزنى ئۆتەپ بولدۇق...

ۋاقىتاس كۈچەپ سۆزلىگەچكە يۆتىلىپ كەتتى . ئۇنىڭ دېيىشكە تېگىشلىك نۇرغۇن گەپلىرىنى بىر يولىلا قىلىپ تۈگىتىشكە چامىسى يەتمەي قالدى . داستىخانغا كەلتۈرۈلگەن پولۇنىڭ مەزىلىك ھىدى دىمىغىغا ئۇرۇلۇشى بىلەن تەڭ گەپلىرىنى بىر چەتكە قايرىپ قويۇپ باداشقان قۇرۇپ ئولتۇردى . ئۇ كۆپىنى كۆرگەن ، نۇرغۇن ئىسسىق - سوغۇقنى بېشىدىن ئۆتكۈزگەنلىكى

ئۈچۈنمۇ ، بىرنەرسىلەرگە ئالدىراپ ۋايساپ كەتمەيتتى . بۈگۈنمۇ شۇنداق بولدى . ئىچىدىن دەھشەتلىك بوراندەك ئۆرلەپ چىققان ئاچچىقنى بىر ئاماللارنى قىلىپ ئىچىگە يۈتتى . ئوغلىنىڭ باشقا ئىشىمۇ بىر نۆرى ، كۆزىگە ئىلمىغاندەك ئۆيگە كەپ كېلىشى ئۇنىڭغا بەكرەك ئەلەم قىلاتتى . بىرقانچە يىلنىڭ ئالدىدىكى جاسارىتى بولغاندا ئىدى ، ئۇنى ئەدەپلەپ يىپتەك قىلىۋەتكەن بولاتتى .

شۇنچە غەيرەت قىلغان بولسىمۇ مەزىلىك پولۇ ئۇنىڭ گېلىدىن ئۆتمىدى . ئۇ ئاغزىغا سالغان بىر كاپام ئاشنى چايناپ يۇتقاندىن كېيىن ، بىر چەتتە ئون - تىنسىز ئولتۇرغان ئايالىغا قارىدى . پاتەمخان ئوتتۇرا بوي ، كۆزلىرىدىن ئىشەنچ بىلەن مېھرىبانلىق يېغىپ تۇرىدىغان ئايال ئىدى . ئېتىز ئىشلىرى ئۇنىڭ جەسۇر ۋە قەتئىي ئىرادىسىنى سۇندۇرغان بولسىمۇ ، يەنىلا تېتىك كۆرۈنەتتى . قورۇق باسقان چىرايىدىن ھارغىنلىق چىقىپ تۇرسىمۇ يەنىلا تىنم تاپماي ، ئائىلە ئىگىلىكىنىڭ ئۇلىنى مۇستەھكەملەش كويىدا يۈرەتتى . ئۇنىڭ جاراڭلىق ھەم يېقىملىق ئاۋازى كالا سېغىۋاتقاندا ، ماللارنى ھەيدەپ ئېتىزغا چىقارغاندا ئاڭلىنىپ تۇراتتى . پاتەمخان ئائىلىسىنىڭ ئىگىلىكىنى كىشىلەر ھاڭ - تاڭ قالغۇدەك راۋاجلاندىرىلمىغان بولسىمۇ ، ئەمما ئائىلىنىڭ دەردىگە دەرمان بولۇپ ، ئائىلە ئىگىلىكىنىڭ ئاجىزلاپ كەتمەسلىكىنى كاپالەتكە ئىگە قىلىۋاتاتتى . يېقىندىن بېرى ئۇنىڭ زىممىسىدىكى يۈك ھەر ھالدا يەڭگىلەپ قالغانىدى . چۈنكى ، بوۋىيى ۋاققاس پېنىسىگە چىققاندىن كېيىن ئۇنىڭغا يېقىندىن ياردەملىشىۋاتاتتى . شۇنىڭ ئۈچۈن ئۇنىڭ كۆڭلى كۆتۈرۈلۈپ ، ئارزۇ - ئارمانلىرى كۆپىيىپ قالدى . بىراق...

ۋاققاس ئورنىدىن تۇردى . ئۇ كۆڭۈل غەشىلىكىرىنى بىرئاز بولسىمۇ يەڭگىلەتتىش ئۈچۈن سىرتقا چىقتى . ئاسماندىكى سان - ساناقسىز يۇلتۇز كۆزىنى قىسىشىپ چاقنايتتى . ئۇ يامغۇردىن كېيىنكى ئىللىق ھاۋادىن قانغۇچە نەپەسلەندى ، شۇ دەقىقىدە تولىمۇ

يىراقتا ، قاراڭغۇلۇق باسقان چەكسىز داللا تەرەپتە گۈلدۈرماما گۈلدۈرلەپ ئۆتتى . ۋاققاس چوڭقۇر نەپەس ئېلىپ «يەنە يامغۇر يامىدىغان چىغى» دېگەنلەرنى ئويلىدى .

2

توپتېرەك يېزىسى شەھەرگە يىراق تاغ ئېتىكىگە جايلاشقان يېزا بولسىمۇ ، نوپۇسى جىق ئىدى . بۇ بەلكىم بۇ يەرنىڭ ھاۋاسىنىڭ ساپلىقى ، تەبىئەت مەنزىرىسىنىڭ گۈزەللىكى ، تۇپرىقىنىڭ مۇنبەتلىكى ، يىلاندىك تولغىنىپ ئېقىۋاتقان ئىلى دەرياسىنىڭ غايەت زور تارتىش كۈچىدىن بولسا كېرەك . شۇڭا ، بۇ يەردىكىلەردىن بىرەرەمۇ بۇ خاسىيەتلىك ماكاندىن كۆچۈپ كېتىشنى ئويلاپمۇ باقمايتتى . ئەكسىچە بۇ يەرگە سىرتتىن كۆچۈپ كېلىدىغانلارنىڭ ئايغى ئۈزۈلمەيتتى . شۇڭا ، چوڭلار پەخىرلەنگەن ھالدا «توپتېرەكنىڭ توپىسى ئېغىر ، كەلگەنلەر كېتەلمەيدۇ» دېيىشەتتى . توپتېرەك دېگەن بۇ نامغا كەلسەك ، بىر چاغلاردا قەيەرگە قارىسا توپ - توپ قاپاق تېرەكلەر ئەتراپقا سايە تاشلاپ ، ئادەمنىڭ زوقىنى كەلتۈرىدىغان بولغاچقا ، ئادەملەر بۇ يەرنى «توپتېرەك» دەپ ئاتاشقانىدى . يېزىنىڭ يۇقىرىقى تەرىپى تەڭرىتېغىنىڭ ئىچكىرىسىگە سوزۇلغان ، تاغ ئېتىكىنىڭ ئىككى قاسنىقىدىكى بوزلۇقلاردا ئەمەن ، قوراي بىلەن سەبەدە گۈللىرى ئۆسكەن بولۇپ ، ئۇ يەردە توپ - توپ بولۇپ پادىلار ئوتلاپ يۈرەتتى . تاغ تەرەپتىن ئۇرۇلغان مەيىن شامال دالدىكى خۇش پۇراقلارنى يىراق - يېقىنلارغا ئېلىپ كېتەتتى .

سالاۋاتنىڭ ئۆيى يېزىنىڭ تۆۋەن تەرىپىدە ، مەكتەپنىڭ كەينىدە ئىدى . بۇ يەردىن شەھەرگە بارىدىغان دۆلەت تاشيولى ئېنىق كۆرۈنۈپ تۇراتتى . بىر كۈن كەچ كىرگۈچە تەلەي خۇدىنى يوقىتىپ قويغان ئادەمدەك نېمە ئىش قىلىۋاتقانلىقىنى بىلمەي يۈردى . گاھىدا بىر جايدا پىرقىراپ قىلىدىغان ئىشنى تاپالمىسا ،

گاھدا قولغا ئالغان نەرسىسىنى سائەتلەپ كۆتۈرۈپ يۈرەتتى . يەنە بەزىدە قويغان نەرسىسىنى تاپالمىي تىت - تىت بولۇپ ، ئۆز - ئۆزىگە كايىتتى . بۇ ھال كەچ كىرىشى بىلەن تېخىمۇ ئەۋجىگە چىقتى .

يامغۇر ئاللىقاچان توختىغان بولسىمۇ ، دالدا ھاۋا يەنىلا گۈلدۈرلەۋاتاتتى . تەلەي تاكى قاراڭغۇ چۈشۈپ ، كۆز باغلانغۇچە كوچىغا نەچچە قېتىم چىقتى . تۈجۈپىلەپ ئەتكەن تاماق ئاللىقاچان سوۋۇپ قالغانىدى . سالاۋاتنىڭ قارىسى تېخىچە كۆرۈنمەيتتى . يېقىندىن بېرى كوچا - كويلاردا «مىش - مىش گەپلەر» كۆپىيىپ قالغانىدى . تەلەي بۇلارنى ئاڭلىماسلىققا تىرىشقان بولسىمۇ ، ئەمما كۆڭۈلنى غەش قىلىدىغان گەپ - سۆزلەر ئۇنىڭ قۇلىقىغا توختىماستىن كىرىپ تۇردى . شۇنداقتىمۇ ئۇ بۇ ئەپقاچتى گەپلەرگە ئىشەنمىدى . سالاۋاتنىڭ ئۆز سالاپىتىگە ماس كەلمەيدىغان ئىشلار بىلەن شۇغۇللىنىشىغا ئىشەنمەيتتى . سالاۋاتنىڭ يېزىدىن ، مەكتەپتىن زېرىككىنى راست . ئۇ شەھەرگە يۆتكىلىپ كېتىش ئۈچۈن تەرەپ - تەرەپكە چېپىپ يۈرۈۋاتاتتى . ئۇنىڭغىمۇ ئاسان ئەمەس . شۇنىڭ ئۈچۈن مەجەزى چۈسلىشىپ ، دائىم دېگۈدەك كەيپ يۈرەتتى . تەلەي ئۇنىڭ ئايالى بولۇش سۈپىتى بىلەن بۇلارنى چۈشەنمىسە ، ئېرىنىڭ ھالىغا يەتمىسە ، غېمىنى يېمىسە قانداق بولىدۇ؟ خەق دېگەن نېمىنى دېمەيدۇ؟ ئۇنىڭ ئۈستىگە ھازىرقى ئادەملەر ئايىغى بىلەن ئەمەس ، بېشى بىلەن ماڭىدىغان بولۇپ كەتتى . شۇنىڭ ئۈچۈنمۇ كوچىدىكى گەپ - سۆزلەرگە ئىشىنىپ كەتمىگۈلۈك .

تەلەي بېشىنى كۆتۈرۈپ ئاسمانغا قارىدى . بىر چېتى سۈزۈلگەن ئاسماندا يۇلتۇزلار چاقنايتتى . سەھرانىڭ ئاسمىنى ئاجايىپ ، بەزىدە ھاۋا ئوچۇق تۇرۇپمۇ يامغۇر ياغىدۇ ، بىر چېتىدە ھاۋا گۈلدۈرلىسە ، يەنە بىر چېتىدە يۇلتۇزلار چاقناپ تۇرىدۇ . تەلەي خورسىندى . قاراڭغۇلۇق باسقان كوچا تىمتاسلىققا چۆمگەنىدى . ئۇ كەينىگە بۇرۇلۇپ ئۆيگە كىرىپ كېتىشكە

تەمشلىشىگە يۇقىرى تەرەپتىن بىرىنىڭ يىغىلىپ قالغان سۈنى شالاپلىتىپ كەچكەن ئاۋازى ئاڭلاندى . سالاۋات ئىككى ياققا سەنتۈرۈلگىنىچە ئېگىز - پەس دەسسەپ كېلىۋاتاتتى . تەلەي يۈگۈرۈپ بېرىپ ئۇنى يۆلىدى . سالاۋات ھەيران قېلىۋاتقانداك ئۇنىڭغا سىنچىلاپ قارىدى ۋە بىرلا سىلكىنىپ قولىدىن چىقىپ كەتتى .

— نېرى تۇر ، ماڭا يېقىن كەلگۈچى بولما ! مەن ئالۋاستىغا ، جىن - شاياتۇنغا ئوچ ، — دېدى يىقىلغان جايدىن تەستە تۇرۇپ .
— نېمانداق قىلىسىز ؟ مەن ئالۋاستى ، جىن - شاياتۇن ئەمەس ، سىزنىڭ ئايالىڭىز تەلەي ، — تەلەي شۇنداق دېگىنىچە ئۆزىنى كونترول قىلالماي دەلدەڭلەپ كېتىۋاتقان سالاۋاتنى يۆلىدى .

— ماڭا نېمانچىلا چاپلىشىۋالسىن ؟ نېمىدەپ ئارامچىلىق بەرمەيسىن ؟ ئەجەب تويدۇم سېنىڭدىن ، ئەجەب تويدۇم بۇ جاندىن . ئايالىمىش تېخى ، ئايالىم بولساڭ نېمە بوپتۇ . سېنىڭ ئاۋازىڭنى ئاڭلىساملا كۆڭلۈم ئېلىشىپ «ھۇ !» بولغۇم كېلىۋاتىدۇ . مەن قانداقلارچە سېنىڭ بىلەن بىللە بولۇپ قالغان بولغىتتىم . ئاھ خۇدا !...

تەلەينىڭ قولىدىن يەنە بىر قېتىم يۇلقۇنۇپ چىققان سالاۋات شۇنداق دېگىنىچە تېپىلىپ ، يىغىلىپ قالغان توختام سۇغا «گۈپپىدە» يىقىلدى . تەلەينىڭ ۋۇجۇدى ئالدىدەك تىترەپ ، يۈرىكى لازا قۇيغاندەك ئېچىشىپ كەتتى . ئۇنىڭ غۇرۇرى ، ياخشى نىيىتى ، ساپ مۇھەببىتى كۆزگە كۆرۈنمەيدىغان بىرنەرسە تەرىپىدىن دەپسەندە قىلىنىۋاتاتتى . ئۇ سوغۇق نەزىرى بىلەن سۇ ئىچىدىن تۇرۇشقا تىرىشىۋاتقان سالاۋاتقا قاراپ قويدى . تەلەينىڭ نەزىرىدە سالاۋات مەيلى نېمە ئىش قىلسۇن يەنىلا سۆيۈملۈك ئىدى . دەل شۇنداق بولغانلىقى ئۈچۈن ئۇنى چىن قەلبىدىن ياخشى كۆرگەن ھەم ئۇنىڭغا كۆڭلىنى بەرگەندى . ئۇنىڭ مۇنداق قىلىشىدا ھېچقانداق شەخسىي غەرەز ياكى باشقا مەقسەت يوق ئىدى . ئۇنىڭغا پەقەت

چاڭقاپ كەتكەن قەلبىگە ئارام بېرىدىغان سۆيگۈ بولسىلا شۇنىڭ ئۆزى كۈپايە ئىدى. ئاشۇ سۆيگۈگە يېتىش ئۈچۈن پۈتۈن جىسمى كۆيۈپ كۈل بولۇپ كەتسىمۇ، ھەممە نېمىسىدىن ئايرىلىپ قاق سەنەم بولۇپ كەتسىمۇ رازى ئىدى. بۇنداق سۆيگۈ پەقەت سالاۋاتتىلا بار ئىدى. ئۇنىڭ سۆيگۈسى بۇ دۇنيادىمۇ، ئۇ دۇنيادىمۇ تەلەپنىڭ چاڭقىغان قەلبىگە ھۇزۇر بەخش ئېتەتتى.

تەلەي ئۆزىگە ئۆزى تەسەللى بەردى. ھەممىنى ئۇنتۇغان ھالدا سالاۋاتنى يۆلىدى. سالاۋات خۇدىنى بىلمىگۈدەك دەرىجىدە مەست بولغاچقا، تەلەي ئۇنى يۆلەشتۈرۈشكە ئاجىزلىق قىلىۋاتاتتى. سالاۋات ئادەتتىمۇ ئىچەتتى. بۇنچىۋالا خۇدىنى بىلمىگۈدەك دەرىجىدە ئىچمەيتتى، تەلەي بۇنىڭدىن بۇرۇن ئۇنىڭ بۇنداق غەرق مەست ھالەتتە كەلگەنلىكىنى كۆرۈپ باقمىغانىدى.

— مەن كېتىمەن. سەن قاراپ تۇر، شەھەرگە چوقۇم كېتىمەن. ئۆزى ياخشى كۆرمىگەن ئادەم بىلەن بىللە ئۆتۈشنىڭ قانچىلىك قورقۇنچلۇق بولىدىغانلىقىنى سەن بىلمەيسەن. ئەمما، ھېچكىم مېنى بۇ يولدىن توسۇپ قالالمايدۇ. مەن ئۆزۈم ياخشى كۆرىدىغان تۇرمۇشقا چوقۇم ئېرىشىمەن... — سالاۋات شۇنداق دېگىنىچە غودۇڭشىيتتى.

— مەست بولۇپ قاپسىز. ئازراق تىنچلىنىۋېلىڭ. ئارام ئالسىڭىزلا ياخشى بولۇپ قالسىز، — سالاۋاتنى مىڭ بىر تەستە ئۆيگە ئېلىپ كىرگەن تەلەي ئۇنى كارىۋاتقا ياتقۇزۇۋېتىپ شۇنداق دېدى. ھېلىمۇ ياخشى ئۇلارنىڭ قىلىشقان گەپ - سۆزلىرىنى، كۈچىدىكى قىلىقلىرىنى ھېچكىم كۆرمىدى ھەم ئاڭلىمىدى. تەلەي مۇشۇنىڭدىن رازى بولۇپ، ئاۋۋال سالاۋاتنىڭ ئايىغىنى، ئاندىن ئۈستىدىكى كىيىمىنى سالدۇردى. لاي - پانتاقنىڭ دەستىدىن كىيىم - كېچىكى بۇلغىنىپ، باشقا بىرنەرسىگە ئايلىنىپ قالغانىدى. كارىۋاتقا سالغان ئەدىيال ئۈستىدىمۇ يوغان بىر پارچە داغ قالدى. سالاۋات غودۇڭشىغىنىچە ئۇخلاپ قالدى. ئۇ ئۇخلاۋېتىپمۇ نېمىگىدۇر بىرنەرسىگە غەزەپلىنىپ، چىشلىرىنى

غۇچۇرلىتاتتى . تەلەي ئۇنىڭ ئۈستىگە ئەدەپال يېپىپ قويۇپ ،
سالاۋاتنىڭ بۇلغانغان كىيىملىرىنى يىغىشتۇرۇپ سىرتقى ئۆيگە
ئاچىقتى . «قانداق قىلسام بولار؟» دېگەندەك ، قولىنى
كىيىملەرگە قاراپ بىرپەس تۇردى . كىيىمگە قارىغانسېرى ئىچى
سقىلىپ ، ھەسرەتلىرى ئۇلغىيىپ كەتتى . سالاۋاتنىڭ نېمە ئۈچۈن
مۇشۇنداق ھالغا چۈشۈپ قالغانلىقىنىڭ تېگىگە يېتەلمەي
ئازابلاندى . ئۇ بۇنداق ئەمەس ئىدى . شەھەرگە يۆتكىلىش كېسىلى
چاپلاشقاندىن بېرى ئۆزگىرىپ ، باشقىلا بىر ئادەمگە ئايلىنىپ
قالغانىدى . ھە دەپسلا چېچىلاتتى . ئەڭ ئاچچىق تىللار بىلەن ئۇنىڭ
دىلىغا ئازار بېرەتتى . بەزىدە نەچچە كۈنلەرگىچە قارىسىنىمۇ
كۆرسەتمەيتتى ، ھەتتا ھاراقنى بولۇشىغا ئىچىپ ، ئېگىز - پەس
دەسسەپ يۈرۈشتىن نومۇس قىلمايدىغان بولۇۋالغانىدى . شۇڭا ،
كوچا - كويدا «سالاۋات پات ئارىدا شەھەرگە يۆتكىلىپ كەتكۈدەك .
ئۇ يەردە بىرى بىلەن چىقىشىپ قاپتۇدەك . يۈزىنى داپتەك قىلىپ
تېخى ئۆيۈمۈ تۇتۇۋاپتىمىش . يۆتكىلىش ئىشىنى شەھەردىكى ئاشۇ
سەنەڭ مېڭۇبتىپتىمىش . ھازىرقى ئادەملەر نېمە بولۇپ كەتتى -
ھە؟ بىچارە تەلەيگە ئۇۋال بولىدىغان بولدى» دېگەندەك گەپ -
سۆزلەر ئېقىپ يۈرەتتى .

تەلەينىڭ يۈرەكلىرى ئېغىپ كەتتى . كۆزىدىن سىرغىپ
چىققان ياش مەڭزىنى بويلاپ ئېقىشقا باشلىدى . ئۇ قولدىكى
كىيىم - كېچەكنى بىر بۇلۇڭغا تاشلىغاندىن كېيىن ، زوڭرايغىنىچە
ئۆكسۈپ - ئۆكسۈپ يىغلاپ كەتتى . ئۇ كۈلۈپ يۈرگىنى بىلەن
دەردىنى ئۆزى بىلەتتى . «بۇ كۈنلەرمۇ ئۆتۈپ كېتىدۇ . ياخشى
كۈنلەر تېخى ئالدىمىزدا» دەپ ، ئازار يېگەن قەلبىگە تەسەللى
بېرەتتى . ئۇ شۇنداق قىلغانسېرى ئۇلار ئوتتۇرىسىدىكى مۇناسىۋەتكە
شۈنچىلىك تېز دەز كەتتىكى ، تەلەي بۇنىڭ نېمە ئىش ئىكەنلىكىنى
ئۇقالمايلا قالدى . شەھەرگە كىرىپ بىر مەزگىل تۇرۇپ چىققان
سالاۋات ئۆزگىرىپ ، تامامەن باشقىلا بىر ئادەمگە ئايلىنىپ
قالغانىدى . ئۇنىڭ ۋۇجۇدىدىكى قىزغىنلىق يوقاپ ، قول

تەگكۈزسلا پارچىلىنىپ كېتىدىغان دەريا بويىدىكى نېپىز مۇزغا ئوخشاش ھالەتكە كېلىپ قالغاندى . گەپ - سۆزلىرىمۇ ئازىيىپ ، كۈن بويى قاپقىمدىن قار ياغدۇرۇپ يۈرەتتى . تەلەي كۆڭۈل ئاغرىقى تېپىۋالماسلىق ئۈچۈن ئۆزىنى قاپچۇرغانسېرى ، قېرىشقاندەك كۆڭۈلسىز ئىشلار ئۇنى چۆرگىلەپلا يۈرەتتى .

تەلەي ئورنىدىن تۇردى . بىرپەس يىغلىۋالغاندىن كېيىن يەڭگىلەپ قالغاندەك بولدى . ھازىر سائەت ئوندىن ئېشىپ قالغان بولۇپ ، پۈتكۈل يېزا تىمتاسلىققا چۆمگەندى . تەلەي چىراغنى ئۆچۈرۈپ ئەمدىلا يېتىشىغا ، دەرۋازىنىڭ ھالقىسى قاتتىق قېقىلدى . بۇنداق چاغدا كەلگەن زادى كىمدۇ ؟

تەلەي دەرۋازىنى ئېچىپلا ھەيران قالدى . ئىشىك ئالدىدا قولىدا پەنەر تۇتقان قېينانىسى تۇراتتى . ئانا بەكمۇ جىددىي تەلەپپۇزدا :

— سالاۋات ئۆيگە قايتىپ كەلدىمۇ ؟ — دەپ سورىدى .

— قايتىپ كەلدى . ئۇ ھازىر ئۆيدە ئۇخلاۋاتىدۇ ، — دېدى

تەلەي تەئەججۈپ ئىچىدە .

— دادىڭىز ئۇخلاپ قالغان ھامان بۇياققا كېلىشىم ، — دېدى

ئانا ئۆيگە كىرىپ كۆرپىگە ئولتۇرغاندىن كېيىن ، — بولمىسا ، ئۇ مېنى بۇياققا ئەۋەتىدۇ دەمسىز ، بالام . بۇ بالغا نېمە بولىدىكىن تاڭ .

يېقىندىن بېرى روھىي كەيپىياتى تازا ياخشى ئەمەس...

تەلەي ئانىنىڭ سۆزىگە قۇلاق سالغاچ قارىدەك ئاقارغان

چاچلىرىغا ئېچىنىش ئىچىدە نەزەر سالىدى . ئانا قېرىپ كېتىۋاتاتتى .

شۇنداق بىر ئېسىل ئايالنىڭ يىلدىن - يىلغا مۈكچىيىپ ، يۈزىدىكى

قورۇقلارنىڭ كۆپىيىشى تەلەيگە ئەلەم قىلاتتى . ھەر قېتىم ئانىنىڭ

نۇرى ئاجىزلاپ كېتىۋاتقان يۈزىگە قارىغىنىدا پىغانى ئۆرلەپ ،

يۈرىكى پىچاقتا تىلغاندەك ئېچىشىپ كېتەتتى . ئۇ قېينانىسىنى

چىن دىلىدىن ياخشى كۆرەتتى . ئۇنىڭ ئاق كۆڭۈلۈكىنى ،

لىلالىقىنى ، كەسكىنلىكىنى ، چىداملىقىنى ھېچنېمىگە تەڭ

قىلمايتتى . ئۇنىڭغا مۇشۇ ئائىلىدىكى نۇرغۇن كەمتۈكلۈكنى مۇشۇ

قەيسەر ئايال يېپىپ كېتىۋاتقاندا تۇيۇلاتتى ئالدىدىكى بۇ ئايالنى ئۆز ئانىسىدىنمۇ بەكرەك ياخشى كۆرەتتى ، ھۆرمەتلەيتتى — ئۇنىڭغا نېمىنىڭ تەسىر قىلىۋاتقانلىقىنى بىلمىدىم . نەھجە سائەتنىڭ ئالدىدا بىزنىڭ ئۆيگە بېرىپتۇ . كەيپىياتى تازا ياخشى ئەمەس . پۇلنىڭ گېپىنى قىلىپ ، ئاچچىقلىغىنچە چىقىپ كەتتى . بىلمىدىم ، شۇنچە نۇرغۇن پۇلنى نېمىگە ئىشلەتكەندۇ ؟ — ئانا ئۇلۇغ - كىچىك تىندى . تەلەي كۆزىنىڭ قۇيرۇقى بىلەن سالاۋات ياتقان ئۆينىڭ ئىشىكىگە قاراپ قويغاندىن كېيىن ، پەس ئاۋاز بىلەن جاۋاب بەردى :

— ئەنسىرەپ كەتكۈدەك ئىش يوق ، ئاپا . ھازىر بىر ئىش قىلماق تەسلىشىپ كەتتى . شەھەرگە يۆتكىلمەن دەپ يۆتكىلمەلمىگەندىن كېيىن ئېغىر كەلگەن بولسا كېرەك . ئۆيدىمۇ ئۆزىنى قويدىغان يەر تاپالماي يۈرىدۇ . ئالدىنقى نۆۋەت يىغقان پۇللىرىنى «خىزمەت ئىشىغا ئىشلەتتىم» دېگەندەك قىلىۋاتاتتى . بەلكىم يەنە ئازراق كەملىپ قالغاندۇ ھەرقاچان . ھەرقانداق ئىشنىڭ ۋاقتى - سائىتى بولىدۇ . ۋاقت - سائىتى كەلمەي ئالدىرىغان بىلەن نېمە ئامال ، — ئۇ يەنە نۇرغۇن سۆزلەرنى قىلىپ قېيىنانسىغا تەسەللى بەرمەكچى بولغان بولسىمۇ ، دەماللىققا نېمە دېيىشىنى بىلەلمەي توختاپ قالدى . ئۇنىڭ قېيىنانسىغا دەيدىغان نۇرغۇن يۈرەك سۆزلىرى بار ئىدى . شۇنداق بولسىمۇ تىلىنىڭ ئۈچىغا كېلىپ قالغان سۆزلىرىنى ئىچىگە يۇتتى . ئۇنىڭ تۇرمۇشنىڭ ئېغىرچىلىقلىرىنى كۆتۈرۈپ ، قەيسەرلىك بىلەن ياشاپ كېلىۋاتقان بۇ قېيىنانسىنىڭ خاتىرجەملىكىنى بۇزغۇسى كەلمىدى . ئۇنىڭسىزمۇ ئۇنىڭ دەرد - ئەلەملىرى ئۆزىگە يېتىپ ئاشاتتى . — شۇنداق ، قىزىم ، شۇنداق . بەندىچىلىكتە ئالدىرايدىكەنمىز . بىر ئالا قاغا «سالاۋات قاۋاقتا ئولتۇرىدۇ» دەپ خەۋەر يەتكۈزۈۋىدى ، تاپىنىمدىن كىرگەن بىر تىترەك مېڭىمگە كېلىپ توختىدى . دادىڭىز نەگە بارسەن دەپ ھومايمىغان بولسا قاۋاققا بېرىپ نېمە ئىشلارنى قىلار بولغىدىم . ئانا دېگەن شۇ

ئىكەن . بىر ئۆمۈر بالىنىڭ غېمىنى يەيدىكەن . ئۇنىڭ ئۆيدە ياتقانلىقىنى كۆرۈپ خاتىرجەم بولدۇم . ئەمدى كېتىۋالاي . دادىڭىز ئويغىنىپ دېرىكىمنى قىلىپ كەتمسۇن يەنە ، — ئانا ئورنىدىن تۇردى . تەلەي شۇنچە تۇتقان بولسىمۇ رەھمىتىنى ئېيتىپ قوزغالدى . تەلەي بۇنداق كېچىدە قېيىنلىقىنى يالغۇز يولغا سېلىپ قويۇشتىن ئەنسىردى .

— ئەمىسە مەن سىلنى ئاپىرىپ قوياي ، — دېدى چاپىنىنى كىيىپ . ئانا ئۈنچىقىمدى . ئۇلار ئەمدىلا دەرۋازىدىن چىقىشىغا ۋاقىت بىلەن دوقۇرۇشۇپ قالدى .

— بۇ قانداق گەپ ؟ — دېدى ۋاقىت زەردە بىلەن . ئۇنىڭ ئاۋازى كېچە ئاسمىنىدا جاراڭلاپ كەتتى . تەلەيگە قېيىناتىسى دېمەكچى بولغان نۇرغۇن گەپلىرىنى ئىچىگە يۇتۇۋاتقانداك تۇيۇلۇپ كەتتى .

— مانا دېمىدىمۇ ، دادىڭىز شۇنداق قىلاتتى . ئۆيدىمۇ شۇ . كۆزدىن سەللا نېرى بولسام ئىزدەپ يۈرگىنى يۈرگەن . خوش ئەمىسە بالام ، بىز كەتتۇق ، — ئانا شۇنداق دېدى . ئۆزىنىمۇ ، كېلىنىنىمۇ ، بوۋىيىنىمۇ ئاياپ گەپنى توغرىلىدى . تەلەي بىرنەرسە دېگۈچە ئۇلار ئالدىراپ - سالدراپ كېتىپ قالدى . پەنەرنىڭ سۇس يورۇقى كېچە قاراڭغۇلۇقىنى بىلىنەر - بىلىنمەس يورۇتۇپ كېتىۋاتتى . تەلەي بېشىنى كۆتۈرۈپ تاغ تەرەپكە قارىدى . تاغ چوققىسىدىكى سۇس يورۇق پات ئارىدا ئاينىڭ كۆتۈرۈلىدىغانلىقىدىن دېرەك بېرىپ تۇراتتى . تەلەي ئۆيگە قايتىپ كىردى ، شۇ تاپتا ئۇنىڭ يۈرىكىنى قۇرت غاجلاۋاتقانداك بىئارام بولۇپ كەتتى . توي قىلغان بىر يېرىم يىلدىن بېرى قېيىنلىقى بىلەن قېيىناتىسى ئۆزىنىڭ ئاتا - ئانىسىدىنمۇ بەكرەك كۆيۈنۈپ كەلدى . ئۈنىمىغىنىغا ئۈنىماي ئايرىم ئۆيگە چىقىرىپ قويدى . «ئۆزۈڭلارنىڭ ئىشىنى قانچە بالدۇر قولغا ئالساڭلار شۇنچە ياخشى . ئەمدى سىلەرمۇ چوڭ بولدۇڭلار . ئۆز كۈچۈڭلەرگە تايىنىپ ياشاشنى ئۆگىنىڭلار . شۇنداق بولغاندا تۇرمۇشنىڭ قايناملىرىدا پىشىپ چىقىسىلەر» دېدى . شۇ چاغدا يېزىدىكىلەر بۇنىڭدىن ھەيران

قالدى . ئۇزۇن زامانلاردىن بېرى داۋاملىشىپ كېلىۋاتقان ئادەتنىڭ ۋاقىس ئائىلىسى تەرىپىدىن بۇزۇۋېتىلگەنلىكىنى كالىسىدىن ئۆتكۈزەلمەي ، بىر زامانلارغىچە غودۇڭشىپ يوردى . تەلەپنىڭ راستتىنلا تەلىيى ئوڭدىن كەلدى . ئۆز ئالدىغا ئۆي تۇتۇش خىيالى ئويلىمىغان يەردىن رېئاللىققا ئايلاندى . ئائىلىدە ئاندا - مۇندا يۈز بېرىپ قالدىغان دەتالاشلاردا قېيناتىسى بىلەن قېينانىسى كېلىنى تەرەپتە تۇردى . كېلىننىڭ پاك - دىيانەتلىكلىكىدىن سۆيۈنۈپ ، كۆرگەنلا يەردە ماختاپ يۈردى...

كېچە ناھايىتىمۇ ئىلىق ئىدى . تاغ كەينىدىن كۆتۈرۈلۈپ چىققان تولۇن ئاي پۈتۈن ئەتراپنى گۈزەللىككە چۆمۈلدۈرۈپ ، سۈتتەك يورۇتۇپ تۇراتتى . خېلىدىن بېرى خىيالىي مەنزىرىگە كۆز تىكىپ ، بەخت دېڭىزىغا چۆمۈلگىنىچە دېرىزىدىن سىرتقا قاراپ ئولتۇرغان تەلەي ھارغىنلىق ئىچىدە كۆزنى يۇمدى . ئۇزۇن ئولتۇرۇپ ئۈگە - ئۈگىلىرىنىڭ ئۇيۇشۇپ كەتكەنلىكىنى ھېس قىلغىنىدا پەقەت كۆزنى ئېچىپ مىدىرلاپ قوياتتى . ئاسماندا توختىماي جىمىرلاپ تۇرغان يۇلتۇزلار ، يىراقتا قارىيىپ كۆرۈنۈپ تۇرغان ئورمانلىق كۆزگە تاشلىنىشى بىلەن خىيالىلىرى قاناتلىنىپ ، ئۆزىنى ناھايىتىمۇ ئۇزاققا قالغان بەختلىك چاغلىرىغا قايتىپ بارغاندەك ھېس قىلاتتى . كېچە بولۇشىغا قارىماي كىمدۇر بىرى يېقىنلا يەردىن ناخشا توۋلاپ ئۆتتى . ئۇنىڭ ئالمتاغىل توۋلاپ ئېيتقان ناخشىسى تەلەپنىڭ خىيالىنى بۆلدى . ئۇ بېشىنى كۆتۈرۈپ قەددىنى سەل - پەل رۇسلىۋالغاندىن كېيىن ، يەنە خىيال دېڭىزىغا چۆكمەكچى بولغان بولسىمۇ چۆكەلمىدى . بەكمۇ ئۇزۇن ئولتۇرۇپ كەتكەچكە ئۈگە - ئۈگىلىرى سىرقىراپ ئاغرىپ كېتىۋاتاتتى .

3

تەلەي خېلىغىچە ئۆتكەن - كەچكەنلەرنى ئويلاپ ياتاتتى . ئۇزاققا سوزۇلغان كېچە خىيال بىلەن ئۆتۈپ كەتتى . تاڭ تېخى

پۈتۈنلەي يورۇمىغان ، جاھان يەنىلا تاتلىق ئۇيقۇدا ياتقان بولسىمۇ تەلەي ئورنىدىن تۇرۇپ كەتتى . سىرتقا چىقىپ ھويلا ئىچىنى ئالا قويماي سۇپۇرۇپ چىقتى . ئۇنىڭ ھەممىدىن بىخەتەر ئۇخلايدىغان كۈنلىرى كەلمەسكە كەتكەندى . كېچە ياغقان يامغۇر تۈپەيلىدىن ھويلا ئىچى تۇلۇق بىلەن چىڭداغان خامانغا ئوخشاش سىلىقلىنىپ قالغانىدى . ئۇ بېلىنى رۇسلاپ ، ئالدىغا چۈشكەن بىر ئۆرۈم چېچىنى كەينىگە تاشلىدى . ئاغزىنى يوغان ئېچىپ چوڭقۇر نەپەس ئالغاندىن كېيىن يىراقلارغا كۆز تىكتى . تاغ كەينىدىن قۇياش كۆتۈرۈلۈپ كېلىۋاتاتتى . ئۇپۇق سىزىقى ئادەمنىڭ مەستلىكىنى كەلتۈرگۈدەك دەرىجىدە جۇلالىنىپ تۇراتتى .

تەلەي خورسىنىدى . «نېمە قىلسام بولىدۇ؟» دېگەندەك بېشىنى بىر چەتكە قىيسايتتى . بۇ ئائىلە كىچىك بولغىنى بىلەن ئۇنى نۇرغۇن ئىشلار كۈتۈپ تۇراتتى . تۇرمۇش ئۇنى توختىماستىن ئىشلەشكە ئۈندەيتتى . بۇ خىل قانۇنىيەت تەلەي كىچىك چېغىدىن تارتىپ بىلىدىغان قانۇنىيەت . بىر دېھقان قىزى چوقۇم بىلىشكە تېگىشلىك ئەقەللىي بىلىم . پەقەت خاتىرجەملىك بولسىلا ، كۆڭلى دائىم ئىللىپ تۇرسىلا ئۇ مىدىرلاشتىن ، كېچىنى كۈندۈزگە ئۇلاپ ئىشلەشتىن قورقمايدۇ...

تەلەي بىر خىل مۇرەككەپ ھېسسىيات ئىچىدە ئاسمانغا كۆز تىكتى . توپ - توپ قارىلغاچلار ئاسماننى يېرىپ ئۇچۇپ يۈرەتتى . تاغ كەينىدىن چىققان قۇياش نۇرىنى سېخىلىق بىلەن چېچىپ ، زېمىنغا كۈچ - قۇۋۋەت ئاتا قىلاتتى . تەلەي بىردىنلا قەلبىنىڭ قۇياشقا ئوخشاش يورۇپ ، ھەسرەتلىرىنىڭ شامالدا قالغان بۇلۇتقا ئوخشاش تارقاپ كېتىۋاتقانلىقىنى سەزدى . ئۇ بىر خىل چاققانلىق بىلەن كاتەكتىن توخۇلارنى چىقىرىپ دان بەردى . ئېغىلدىكى كالىنى يۆتكەپ ئايىغىنى تازىلىغاندىن كېيىن ، چېلىكىنى داراڭلىتىپ كالا سېغىشقا تۇتۇندى . سۈتنىڭ چېلەككە شىرىلداپ چۈشۈشى بىلەن ئۇنىڭ خىيال كەپتەرلىرى ئۇچۇپ ، يىراق ئۆتمۈشتە پەرۋاز قىلىشقا باشلىدى...

تەلەينىڭ باشقا بىر يېزىغا توي قىلىپ كېتىشى پېرىدىكىلەرنى قاتتىق ھەسرەتتە قويدى. «كېلىن» قىلىۋېلىشى ئۈچۈن پۈككەنلەر خېلى زامانلارغىچە ئۆزلىرىنىڭ يارامسىزلىقىنى ئاغرىنىپ يۈردى. ھەممىگە ھۆكۈمرانلىق قىلىش ئىستىكىدە يۈرگەن يىگىتلەر ھاڭۋاقتىلىق كېسىلىگە گىرىپتار بولغاندەك ھاڭۋېقىپ قالدى. كوچىلاردا، ئېتىزلىقلاردا، توي - تۆكۈنلەردە ئۇنىڭ جاراڭلىق كۈلكىسى، يېقىملىق ئاۋازى، يۈمۈرلۈك سۆزلىرى قايتا ئاڭلانماي قالغان چاغلاردا، بۇ ئىشلارنىڭ راستتىنلا رېئاللىق ئىكەنلىكىگە ئىشەندى.

— ئەتە ئۆيىگە مېھمان كېلىدۇ، قىزىم، — دېدى ئانا بىر كۈنى تەلەيگە بەكمۇ مۇھىم بىر خۇش خەۋەرنى يەتكۈزۈۋاتقاندا تەنتەنە ئىچىدە، — ئۆي ئىچىنى، ھويلا - ئارامنى ياخشى بېسىقتۇرغىن، — تەلەي ئانىسىنىڭ سۆزىدىن كېلىدىغان مېھمانلارنىڭ ئۇنداق - مۇنداق مېھمان ئەمەسلىكىنى قىياس قىلدى. چۈنكى، ئادەتتە مېھمان كەلسە ئانا بۇنچىلىك كايىپ كەتمەيتتى.

— ئانا، بىر كۈن بۇرۇن تەييارلىق قىلىدىغان قانداق مېھمانلار ئۇ؟ — تەلەي ئانىنىڭ كۆزىگە قىزىقسىغان ھالدا ئۇزاق قاراپ تۇردى.

— مۇشۇ شەيتانلىقنى قاچان قويدىغانسەن؟ قانداق مېھمان بولاتتى؟ توپتېرەك يېزىسىدىكى داداڭنىڭ ھېلىقى ئاغىنىسى ۋاققاسنىڭ ئائىلىسى بولمامدۇ. داداڭ تۈنۈگۈن بىر ئىش بىلەن شۇ تەرەپكە ئۆتكەچ، ئۇلارنى ئۆيگە تەكلىپ قىلىپ قويۇپتۇ. ئۇلار ئەر - ئايال تەتلىگە كەلگەن ئوغلى بىلەن بىللە كەلگۈدەك. شۇڭا، تەييارلىقنى ياخشى قىلىپ، ئوبدان كۈتۈۋالمىساق بولمايدۇ، — ئانا يەنە «داداڭغا ئاغىنىسىنىڭ ئوغلى ياراپ قاپتۇ. ۋاققاسمۇ سېنىڭ تەرىپىڭنى قىلىپ بىرھازاغىچە ماختاپتۇ. سەن بىلەن قۇدا بولغۇم بار، دەپ داداڭغا قول بېرىپتۇ. قارىسام داداڭ سېنىڭدىن سۆيۈنۈپ كېرىلىپ كەتكەن ئوخشايدۇ» دېمەكچى بولغان بولسىمۇ،

نېمە ئۈچۈندۇر دېمىدى . ئاننىڭ سۆزى بىلەن تەلەينىڭ ۋۇجۇدىغا ئىللىق بىر سېزىم تاراپ كەتتى . ئۇ دادىسىنىڭ شۇنداق بىر دوستىنىڭ بارلىقىنى بىلەتتى . ۋاقىس ئىسىملىك بۇ ئادەم ئۇ كىچىك چاغلاردا ئارىلاپ - ئارىلاپ كېلەتتى . «گۈلدۈر ، گۈلدۈر» سۆزلەپ ئۆيىنى ، ھويلىنى بېشىغا كىيەتتى . دادىسى بىلەن تۇن نىسپىگىچە ھاراق ئىچىپ كېمىلەردىن دۈر غەزەپلىنىپ ، كېمىلەرنى دۈر ماختايتتى . بۇنداق چاغلاردا تەلەي ئىشكىنىڭ يوقۇقىدىن مارىلاپ ئۇلارنىڭ ھەرىكىتىنى دورايتتى . ئۇنىڭ ھەم چاققان ، ھەم قىزىقارلىق ھەرىكىتىدىن ئۆيدىكىلەر سۆيۈنۈپ تېلىقپ كۈلەتتى . كېيىنچە ئىككى ئائىلىدىكى بېرىپ - كېلىش ئاستا - ئاستا ئازىيىپ ، بىراقلا ئۈزۈلۈپ قالدى . ئانا تەلەينىڭ سورىغان سوئالغا ئوڭايىسىزلا نغان ھالدا «ۋاقىس تاغاك چوڭ ياشلىق بولۇپ كەتتى . ئۇ ئالدىراش . ئۇنىڭ ئەمدى بۇياقلارغا ئۆتۈپ داداڭ بىلەن مۇڭدېشىشقا چولسى تەگمەيدۇ» دەپ جاۋاب بەردى . تەلەي چۈشەندى . شۇنداق بولسىمۇ خېلى بىر ۋاقىتلارغىچە ئۇلارنى ، بولۇپمۇ پەرىشتىدەك ئاق كۆڭۈل پاتەم ئانىسىنى ئەسلىپ يۈردى . ئارىدىن شۇنچە ئۇزۇن يىللار ئۆتكەن بۇگۈنكى كۈندە ئۇلارنىڭ تۇيۇقسىز مېھمان بولۇپ كېلىشى نېمىشقىمۇ تەلەينى ھاياجانغا سالمىسۇن ؟

تەلەي ئۆزىنى شۇلارغا ئىشەندۈرمەكچى بولغان بولسىمۇ ، ئەمما قەلبىنىڭ چوڭقۇر بىر يېرىدە يەنە بىر مەخپىيەتلىكنىڭ تېپىرلاۋاتقانلىقىنى سېزىپ ئىختىيارسىز قىزىرىپ كەتتى . ئانا بۇنى كۆرمىدىمۇ ياكى كۆرمىمۇ كۆرمەسكە سالدۇمۇ ، بىرمۇنچە ئىشلارنى تاپىلاپ دەرۋازىدىن چىقتى . نۇرغۇن مەنەلەرنى ئۆز ئىچىگە ئالغان بىر كۈن ناھايىتى تېزلا ئۆتۈپ كەتتى . كۈن ئارقان بويى ئۆرلىگەن چاغدا ياسىداق خادىكىنىڭ ئىشىك ئالدىغا كېلىپ توختىشى بىلەن بىر ئائىلىلىك ئادەملەر ھاياجانغا چۆمدى . تەلەي ئىتتىك بېرىپ دەرۋازىنى ئاچتى . مېھمانلار خادىكتىن چۈشۈۋاتتى . سېپى ئۆزىدىن شەھەرلىكلەردەك كىيىنگەن بىر يىگىت خادىكتىن

ئانىسىنى يۆلەپ چۈشۈردى . تەلەينىڭ يۈرىكى نىمىشقىدۇر ئەنسىز سېلىپ كەتتى . ئۆزىنىڭ بىر يەرگە دالدلانماي دەۋرۋارا ئاچقانلىقىغا خىجىل بولدى . ئۇ لېۋىنى چىشلىگىنچە ھويلا تەرەپكە قارىۋالدى ھويلىدا ئانا نېمە قىلارنى بىلەلمەي پىرقىراپ يۈرەتتى . بىردەم ئىشىكىنى ئاچسا ، بىردەم پېشايۋانغا تىزىپ قويغان گۈللەرنى جۈندەشتۈرۈپ قوياتتى . دادىسى چوڭ - چوڭ قەدەم تاشلاپ خادىكىنىڭ يېنىغا بارغاندىن كېيىن ، مېھمانلار بىلەن قول ئېلىشىپ كۆرۈشتى . تەلەي دادىسىنىڭ بۆلەكچە ھاياجانلىنىۋاتقانلىقىنى ئېنىق كۆردى .

— ئەسسالامۇ ئەلەيكۈم ! ھارمىغايىسىلەر .

— ۋە ئەلەيكۈم ئەسسالام . دۇنيادا ئادەم ساقلىماقتىن تەس ئىش يوق . ساقلاپ - ساقلاپ بىرنېمىلەرنى دەپ كەتكەنەنەن ھەرقاچان . بۇ كىم ؟ مەن نامىنى ئاڭلىغان ھېلىقى قىزنىڭ ئوخشىمامدۇ ؟ پاھ ! پەرىزاتنىڭ ئۆزىلىغۇ . شۇنداق بىر قىزنىڭنىڭ بارلىقىنى دېمىگىنىڭنى قارا ، — تەلەي بىردىنلا شەلپەردەك قىزىرىپ كەتتى . ۋاقىقىنىڭ تەلەپپۈزىدىن ئەمەلدارلارغا خاس پۇراق چىقىپ تۇراتتى . تەلەي بېشىنى كۆتۈرۈشكە جۈرئەت قىلالىدى . ئۆزىگە ھەيرانلىق ھەم ئىلتىجاغا تولغان بىر جۈپ كۆزنىڭ مېخەك قاندىلىپ تۇرغانلىقىنى سەزدى . بۇ ئۇنىڭ ئۆمرىدە تۇنجى قېتىم ئۆزىنى ئوڭايىسىز سېزىشى ئىدى .

— بۇنى مېنىڭدىن كۆرسەڭ بولمايدۇ ، دوستۇم . ئەگەر دوستلۇقىمىز ئۈزۈلۈپ قالمىغاندا ئىدى ... — تەلەينىڭ دادىسى گېپىنىڭ ئاخىرىنى يۈتۈۋەتتى . بۇنىڭ بىلەن تەلەيمۇ يەڭگىل نەپەس ئالدى .

— كۆڭلۈڭلەرگە ئالماڭلار . بىزنىڭ بۇ ئادەم مۇشۇ كۈنلەردە پۈتتىن ئەمەس ، ئېغىزدىن قېرىپ قېلىۋاتىدۇ ، — دېدى مېھمانلارنى ئۆيگە باشلىغان ئانا گەپنى چاقچاققا ئايلاندۇرۇپ .
— ھېچقىسى يوق ، ئەكبەر توغرا ئېيتىدۇ . نۇرغۇن ئىشلاردا ، نېمە دېسەم بولار ؟ گەپنىڭ راستىنى ئېيتسام پۇشايماقنى ئالدىغانغا

قاچا يوق . ۋاقت راستتىنلا ھېچنېمىگە باقمايدىكەن... مېھمانلار بوسۇغا ئاتلاپ ئۆيگە كىرىشتى . ئۇلارنىڭ كېيىنىكى گەپلىرىنى تەلەي ئاڭلىمىدى . ئۇنىڭ ۋۇجۇدىدىكى قورۇنۇشلار بىردىنلا تارقاپ ، ئۇنىڭ ئورنىنى يۈرەكنى مۇجۇيدىغان بىر خىل ھېسسىيات ئىگىلىدى . ئۇ ئۆزى ئىخلاسى قىلىدىغان ، چىن قەلبىدىن ياخشى كۆرۈپ كەلگەن پاتەم ئانىسىنىڭ چاچلىرى ئاقارغان ، كۆز نۇرى خىرەلەشكەن ، بىر چاغلاردىكى جاراڭلىق ئاۋازىدىن ئەسەرمۇ قالمىغانلىقىنى ، «گۈلدۈر ، گۈلدۈر» سۆزلەيدىغان ، بىر يېزىنى ئالدىنقىغا ئېلىپ پىرقىراتقان ۋاقىتلىق مۇكەپچىگەنلىكىنى ، گەرچە ھازىرمۇ بىر چاغلاردىكى سالاپىتىنى ساقلاپ قېلىشقا جېنىنىڭ بارىچە تىرىشىۋاتقان بولسىمۇ ، ئەمما ئۇنىڭ ۋۇجۇدىدىكى تەلەي بىلىدىغان جۇشقۇنلۇق ، گۈلخانەدەك يېنىپ تۇرىدىغان قىزغىنلىقنىڭ سۇسلاشقانلىقىنى كۆرۈپ كۆڭلى بىر قىسىم بولدى .

تەلەي بېشىنى كۆتۈرۈپ مېھمانلار كىرىپ كەتكەن ئىشىككە قارىدى . ئۆي ئىچىدىن قىزغىن پاراڭ ، كەينىدىن ئادەمنىڭ روھىنى كۆتۈرۈپ ، قايغۇسىنى ئۇنتۇلدۇرىدىغان كۈلكە ئاڭلاندى . تەلەي ئۇلارنىڭ چوقۇم ئۆزى توغرىسىدا پاراڭلاشقانلىقىنى جەزم قىلىپ مېيىقىدا كۈلدى .

— نېمىگە ھاڭۋېقپ قالدىڭ ؟ ئۆيگە مېھماننى باشلاپ قويۇپ تۇرۇپ كەتكىنىڭنى قارا ، — ئانا شۇنداق دېگەندىن كېيىن تەلەي ئۆزىگە خاس بولمىغان بىر خىل چاققانلىق بىلەن ئاشخانا ئۆيگە كىرىپ كەتتى . تەلەي ئانىسىنىڭ بۇنداق خۇشال بولغانلىقىنى كۆرۈپ باقمىغانىدى . تەلەي ئانىسىغا ياردەملىشىپ مېھمانلارنى كۈتتى . مېھمانلار كەتكەندىن كېيىنمۇ دادىسى بىلەن ئانىسى خېلى بىر ۋاقىتلارغىچە خۇشاللىقنى باسالماي يۈردى .

— خۇدا بۇيرۇغان بولسا مەن ئارزۇيۇمغا يېتىدىغان بولدۇم . قەدىناس دوستۇم بىلەن قۇدا بولۇپ كېيىنكى ئۆمرۈمنى شاد - خۇراملىق ئىچىدە ئۆتكۈزىدىغان بولدۇم ، — دەيتتى دادىسى

قوللىرىنى ئۇۋۇلاپ .

— ئىلاھىم شۇنداق بولسىدى . يالغۇز قىزىمنىڭ بېشىغا بەخت قۇشى قونسىدى ، — دەيتتى ئانىسىمۇ دادىسىنىڭ سۆزىگە سۆز قوشۇپ . شۇ كۈندىكى ئىككى ئائىلىنىڭ ئۇچرىشى تەلەپنىڭ ھاياتىدىكى يېڭى بۇرۇلۇش بولۇپ قالدى . مەھەللىدىكى قۇدا بولۇشنى ئويلاپ يۈرگەنلەر ، تەلەپنىڭ ئەتراپىدا پەرۋانە بولغان يىگىتلەر ھەسرەتتە قالدى . شۇ ئىش بولۇپ يېرىم يىلدىن كېيىن سالاۋات بىلەن تەلەپ بەختلىك ھالدا بىر ياستۇققا باش قويدى . قەدىناس دوستلار قۇدىلىشىپ ، ئۇرۇق - تۇغقانلاردىن بولۇپ قالدى . بۇ ئىشتىن دىلى سۆيۈنگەن پاتەم ئانا نېمە قىلارنى بىلەلمەي شادلىق ياشلىرىنى تۆكتى .

كېلىن كۆچۈرۈشكە كەلگەن ياشلار سەھرادىكى ئەنئەنە بويىچە «ھاي - ھاي ئۆلەن» ئېيتىپ كىشىلەر قەلبىنى لەرزىگە سالدى . تەلەپ ئاتا - ئانىسىدىن ئايرىلىشقا كۆزى قىيمايۋاتقانلىقىنى ئىپادىلەپ ئۇن سېلىپ يىغلىدى . نەغمە - ناۋا ، ئىسقىرتقان ، ۋارقىرىغان ئاۋازلار ھەممىنى بېسىپ كەتتى . ھاياجان بىلەن جىددىيلىك ھۇجرا ئۆيگە كىرگەندە تېخىمۇ ئەۋجىگە چىقتى . قىزنىڭ يەڭگىسى ئۇنىڭ قۇلىقىغا يوتقان ئىچىدىكى ئىشلارنى پىچىرلاپ دېگەندە تەلەپ خىجىللىقتىن يەرگە كىرىپ كەتكۈدەك بولدى . شۇ كۈنى تەلەپ ھەم جىددىيلىك ، ھەم بەخت ئىچىدە قىزلىق دۇنياسى بىلەن مەڭگۈلۈك خوشلاشتى...

كالا ئەمچىكىدىن چېلەككە چۈشكەن سۈت كۆۋەجەيتتى . تەلەپ سۈتنى سېغىپ بولغاندىن كېيىن ، چېلەكنى كۆتۈرۈپ ئورنىدىن تۇردى . ھەم شادلىق ، ھەم ھەسرەت بىلەن تولغان ئەسلىمىلەر قاينىمىدىن چىقىپ ، ئاستا قەدەم تاشلاپ ئۆيگە قاراپ ماڭدى . بىر كۈنلۈك ھارغىنلىق ئۇنى خېلىلا ھالىدىن كەتكۈزگەنىدى . دانلىرىنى يەپ بولغان توخۇلار كەڭرى ھويلا ئىچىدە ئېرەنسزلىك بىلەن لاغايلاپ يۈرەتتى . رەڭدار پەيلىرى قۇياش نۇرىدا چاقىنغان خوراز بىر مېكىياننى قوغلىغىنىچە تەلەپنىڭ ئالدىغا ئەكېلىپ

باستى . تەلەينىڭ چىرايىدا بىردىنلا ئىللىق تەبەسسۇم پەيدا بولدى .
بۇ دۇنيانىڭ ئىشلىرى ئاجايىپ ، بەزىدە ئىچىڭ سىقىلىپ جېنىڭنى
قويدىغان يەر تاپالماي قالغان چاغلىرىڭدا تۇرمۇشۇڭغا توساتتىن
خۇشاللىق بۆسۈپ كىرىپ ، تارتقان ئازاب - ئوقۇبەتلىرىڭنى ،
جەبىر - جاپالىرىڭنى ئۇنتۇلدۇرىدۇ . بۇنداق چاغلاردا سەن نېمە
ئۈچۈن ئۆزۈڭنى ئۆزۈڭ قىيىنغانلىقىڭنى بىلەلمەي ئەخمەقلىقىڭغا
لەنەت ئوقۇيسەن .

خورازنىڭ تەنتەكلەرچە ھەرىكىتىدىن تەلەينىڭ روھى
كۆتۈرۈلۈپ كەتتى . ئوچاققا ئوت يېقىپ ، چېلەكتىكى سۈتنى
سۈزدى . دىمىغدا غىڭشىغىنىچە يەڭگىل مېڭىپ ، ھويلا - ئارامنى
بېسىقتۇردى . خورازنىڭ بايىقى ھەرىكىتى كۆز ئالدىغا كېلىۋېلىپ
ئۆزىچىلا كۈلۈپ كەتتى . ئۇ شۇنچە كۆپ ئىشلارنى قىلىپ
پۈتتۈرگەن چاغدىمۇ كۈن يەنلا ئەتىگەن ئىدى . سالاۋاتنى
ئويغىتىۋەتمەسلىك ئۈچۈن پۈتنىڭ ئۈچىدا دەسسەپ ، دالان ئۆينى
يىغىشتۇردى . قۇياش كۆتۈرۈلۈپ ، قاينام - تاشقىنلىق ھايات
باشلىنىش ئالدىدا تۇراتتى . كۈچىدا كالىلارنىڭ مۆرىگەن ئاۋازى
ئاڭلىنىشقا باشلىدى . پادا چىقىش ئالدىدا تۇراتتى . تەلەي ئۆيدىن
چىقىپ لاپاس ئاستىدىكى كالىلارغا قاراپ ماڭدى . كېتىۋېتىپ
دەرۋازا ئالدىغا كېلىپ توختىغان موتسىكىلت ئاۋازىغا ھىرانلىق
بىلەن قۇلاق سالدى . دەرۋازا ئېچىلىپ ھويلىغا ئالدى بىلەن
سالاۋات ، كەينىدىن يۇقىرى مەھەللىدىكى مال سودىگىرى ھىمىت
كىرىپ كەلدى . تەلەينىڭ يۈرىكى توساتتىن مۇجۇلۇپ كەتتى . ئۇ
ھىمىتنى تونۇيتتى . بىرقانچە ھەپتىنىڭ ئالدىدا سالاۋات ئۇنى ئۆيگە
باشلاپ كەلگەن . باھادا چىقىشالمىغانلىقى ئۈچۈن كالا سېتىلماي
قالغان . تويىدىن قايتىپ كەلگەن تەلەي شۇ كۈنى دەرۋازا ئالدىدا
ھىمىت بىلەن دوقۇرۇشۇپ قالدى . ئۆيگە كىرگەندىن كېيىن ئۇنىڭ
سورىغان سوئالغا سالاۋات :

— كالىنى ساتاي دېگەندىم . ئەمما ، باھادا چىقىشالمىدۇق .
ئۇ يەتتە مىڭغا سورىدى . مەن سەككىز مىڭدىن بىر تىيىن كەم

بولسا ساتمايمەن دېدىم . ھازىر مۇنداق نەسلى ئېسىل ماللار بازىرىدا تۆۋەن بولغان تەقدىردىمۇ سەككىز مىڭنىڭ ئۈستىدە سېتىلىۋاتىدۇ ، — دەپ جاۋاب بەردى . شۇنىڭ بىلەن ئۇلار قاتتىق تەگشىپ قالدى .

— ئەگەر باھاسىغا كەلگەن بولسا سېتىۋېتەمتىڭىز ؟ بۇ ئۆيىدە مەن نېمە قىلىدىغان ئادەم ؟ شۇنداق چوڭ ئىشنى مەندىن يوشۇرغىنىڭىز ، مېنى كۆزگە ئىلمىغانلىقىڭىز بولماي نېمە ؟ ... — غەزەپتىن يېرىلغۇدەك بولغان تەلەي شۇنداق دېدى . بۇ سۆز سالاۋاتنىڭ يېغىرىغا تەگدى . ئايالىنىڭ سۆزى تۈگمەيلا زەردە بىلەن ئۇنىڭ سۆزىنى يۆلدى . ئىچ - ئىچىدىن چىقىۋاتقان ئاچچىقىغا ھاي بېرەلمەي قەددىنى رۇسلاپ ، دىمىغىنى قاقتى . بۇنىڭ بىلەن ئۇنىڭ چىرايى تېخىمۇ دەھشەتلىك تۈسكە كىردى .

— سەن نېمە دېمەكچى ؟ مۇشۇ قوتۇر كالاڭنى ماڭا پەش قىلماقچىمۇ ؟ مەن بىلەتتىم ، ئەمما پەسكەشلىكتە بۇنداق ھالغا چۈشۈپ قالغىنىڭنى ئويلاپ باقمىغانىكەنمەن ... — ئۇ ھاسىراتتى . جاھاندىكى ئەڭ ئاچچىق گەپلەرنى تاپالمايۋاتقاندەك چىڭىلاتتى . تەلەي ئۆزىنىڭ خاتا قىلغانلىقىنى سەزدى . ئۇ ئەسلىدە ئاشۇنداق سۆزلەرنى قىلمىغان بولسا ياخشى بولاتتى . قېرىشقاندەك ئۆزىمۇ خالىمايدىغان سۆزلەر ئاغزىدىن چىقىپ كەتتى . ئۇ يەنە نۇرغۇن سۆزلەرنى ، قەلبىنى مۇجۇپ ، ئىچىنى غاجاپ كېلىۋاتقان نۇرغۇن سۆزلەرنى دېيىشكە ئامالسىز قالدى ، — سەن يالماۋۇز خوتۇنغا دۇنيا بولسلا بولدى . مەن نېمە ئۈچۈن ئۆلۈپ - تىرىلىشىمگە قارىماي جان تالىشىمەن ؟ بۇ ئىشلار سېنىڭ خىيالىڭغا كىرىپ چىقامدۇ زادى ؟ سەن كىم ، مەن كىم ؟ ھېلىمۇ ياخشى دېھقان بولۇپ قالغىنىڭ . باشقا خوتۇنلارغا ئوخشاش كادىر ، مائاشلىق بولۇپ قالغان بولساڭ ، مېنى خەلقىئالەم ئالدىدا باش كۆتۈرگىلى قويمايدىغان ئوخشايىسەن . ساڭا دەپ قوياي ، بۈگۈندىن باشلاپ ئاشۇ خاسىيەتلىك كالاڭنى ئېلىپ كۆزۈمدىن يوقال !

تەلەينىڭ يۈرەك - باغرى ئېغىپ كەتتى . ئۇ چىن قەلبىدىن

ياخشى كۆرىدىغان سالاۋات ئۆزگىرىپ ، باشقىلا بىر ئادەمگە ئايلىنىپ قېلىۋاتاتتى . كوچا - كويدا ئېقىپ يۈرگەن ئاجايىپ - غارايىپ سۆزلەر گويا مۇنازىرە تەلەپ قىلمايدىغان ئەمەلىيەتكە ئوخشاش ئۇنىڭ كاللىسىدا تېخىمۇ روشەن ئەكس ئېتەتتى . ئۇنىڭ دېھقان ئىكەنلىكى راست . ئىدارە - ئورگانلاردا ئىشلەپ مائاش ئالمايدىغانلىقىمۇ راست . بۇلارنىڭ ھەممىسىنى سالاۋات ئۇنىڭ بىلەن توي قىلىشتىن بۇرۇن ئېنىق بىلەتتى . ئۇنىڭ ئائىلىسى يەنە سالاۋاتنىڭ ئائىلىسىدەك مەرتىۋىلىك ئەمەس . بەلكىم ئۇلارنىڭ تەقدىرىنى ئورۇنلاشتۇرۇشتا ئىككى ئائىلىنىڭ تۈزىتىپ بولمايدىغان خاتالىقى باردۇ . شۇنداقتمۇ ھېچكىم ئۆز تەقدىرىنىڭ قانداق بولىدىغانلىقىنى ئالدىن بىلگەن ئەمەس .

تەلەي ئىككى قولى بىلەن يۈزىنى توسقىنىچە ئۆيگە كىرىپ ئۆكسۈپ يىغلاپ كەتتى . ئۇ ھاياتتىن ، ئادەملەردىن نېمىلەرنى كۈتتى؟ شۇنچە زور بەدەللەرنى تۆلەپ نېمىلەرگە ئېرىشتى؟ قەدىناس ئاغىنەم بىلەن قۇدىلاشتىم دەپ بېشى ئاسمانغا تاقاشقان دادىسى بىلەن ئانىسى ، يۇقىرىقى مەھەللىگە توپىغا بېرىپ كېلىۋېتىپ ھادىسىدە قازا قىلدى . چاتىمدىن ئاچراپ كەتكەن تراكتورنىڭ كوزۇپى ھاڭدىن غۇلاپ ، نەچچە ئائىلىلىك ئادەمنىڭ جېنىغا زامىن بولدى . شۇلارنىڭ ئىچىدە تەلەينىڭ دادىسى بىلەن ئانىسىمۇ بار ئىدى...

تەلەي نېمە قىلارنى بىلەلمەي قالدى . سالاۋاتنىڭ چالا كەيپىلىكى چىرايدىن مانا مەن دەپ چىقىپ تۇراتتى . ئۇنىڭ ئۆيىدىن قايسى ۋاقىتلاردا چىقىپ ، مال سودىگىرى بىلەن نېمىلەرنى دېيىشكىنى تەلەي بىلمەيتتى . ئالدىنقى قېتىملىق كۆڭۈل ئاغرىقى بېسىلماي تۇرۇپ ، يەنە بىر قېتىملىق كۆڭۈل ئاغرىقى يامغۇرلۇق بۇلۇتتەك بېسىپ كېلىۋاتاتتى .

ھىمىت ھېچبىر تەكەللۇپسىزلا كالىنى باغلاقتىن يەشتى . بۇ چاغدا تەلەي ئاللىقاچان كۆزدىن غايىب بولغانىدى . سالاۋات بۇنىڭغا ئانچە ئېتىبار قىلىپ كەتمىدى . سالاۋات كەچكە يېقىن ئۆيگە قايتىپ

كېلىپ ، كالنىڭ ئۆز ئورنىدا باغلاقلق تۇرغانلىقىنى كۆرۈپ
ھەيران قالدى ۋە ئىشنىڭ تېگىگە يەتكەندەك بولدى .
— بۇ نېمە قىلغىنىڭ ، بالام ؟ ھەرقانداق ئىش بولما
بامەسلىھەت قىلساڭ بولمامدۇ . ئۇ كالا ئايالىڭغا ئاتا - ئانىسىدىن
قالغان تەۋەررۈك تۇرسا . بېشىڭغا ھەرقانداق كۈن چۈشكەن
تەقدىردىمۇ ئۇنداق قىلماسلىقىڭ كېرەكتە . داداڭ بىلەن ئىككىمىز
ھىممىتىڭ پۇلىنى قايتۇرۇپ ، كالنى ياندۇرۇپ كەلدۇق . سەن
ھازىر كىچىك بالا ئەمەس ، بىر ئۆيىنىڭ خوجايىنى بولۇپ
قالدىڭ ، — ئانا ئۆيىگە بوراندەك ئېتىلىپ كىرگەن ئوغلىغا شۇنداق
دېدى . سالاۋات دادىسى بىلەن ئانىسىنى كۆرۈپ ئۆز ئورنىدا تۇرۇپلا
قالدى .

كەچلىك تاماق ۋاقتىدا سالاۋات مۇلايىملىشىپ كەتتى . بۇنى
كۆرگەن ۋاقىتتا بىلەن پاتەم «ئۆتكەن ئىشقا سالاۋات» دېگەن
ئەقىدىسى بىلەن ئوتتۇرىلىقتا بولغان كۆڭۈلسىزلىكلەرنى ئۇنتۇدى .
ئۇلار ئوغلىنىڭ بىردىنلا رايىشلىشىپ كەتكەنلىكىنى كۆرۈپ ،
«قىلغان ئىشقا چوقۇم پۇشايمان قىلغان گەپ . مانا ئەمدى ھەممە
ئىش ئىزىغا چۈشۈپ كۆڭۈلدىكىدەك بولۇپ كېتىدۇ» دەپ
ئويلاشتى . تاماقتىن كېيىن بىرمۇنچە ۋەز - نەسبەت قىلغاندىن
كېيىن ، ۋاقىتتا بىلەن پاتەم بالىلىرى بىلەن خوشلىشىپ ئۆيىگە
قايتتى .

— يوقال كۆزۈمدىن ئىپلاس ! — دەپ ھۆركىردى
سالاۋات ، — سېنىڭدەك ۋابا ئىلاھىنى كۆرەرگە كۆزۈم يوق .
كالاڭنى ، بۇ ئۆيدىكى ئۆزۈڭگە كېرەكلىك تەئەللۇقاتىڭنى ئېلىپ
دەرھال يوقال !!! — سالاۋاتنىڭ زەھەرلىك سۆزلىرى ئۇنىڭ
قەلبىنى ئازابلانغان بولسىمۇ ، ئۇ تۇرغان ئورنىدا ھېچ ئىش
بولمىغاندەك تۇرىۋەردى . ئۇ ئاشۇ تۇرۇشىدا جىسمىغا ، روھىغا
توختىماستىن ھۇجۇم قىلىپ كېلىۋاتقان ئازابلارغا يەنە قانچىلىك
بەرداشلىق بېرىدىغانلىقىنى بىلمەيتتى . ھاياتىنىڭ ، ئۆمرىنىڭ
چىداپ بولغىلى بولمايدىغان ھەسرەتلىك تۇرمۇش قاينىمى ئىچىدە

يەنە قانچىلىك ۋاقىت قاينايدىغانلىقىنى تېخىمۇ بىلمەيتتى . ئۇ ئۆزىنىڭ روھىي ھالىتىدىكى بۇنداق ئۆزگىرىشتىن ھەيران قالدى . سالاۋاتنىڭ قەلبىدە تامامەن يات بىر ئادەمگە ئايلىنىپ ، ھېسسىيات ۋە روھىي جەھەتتىن ئاتلاپ ئۆتكىلى بولمايدىغان ھاڭ پەيدا بولغان بولسىمۇ ، ئۇنىڭ بۇلارنى سۈرۈشتۈرگۈسى ئەمەس ، ئىنقىرار قىلغۇسى كەلمەيتتى . ئۇنىڭ ئەكسىچە ، ئىمكانىيەتنىڭ بارىچە ئۆزىنى قاقچۇرۇپ ، ئۆزى ئارزۇ قىلىپ قۇرغان ئائىلىدە خاتىرجەم ياشاشنىڭ غېمىدە قالغانلىقىغا ھەيران قالدى . ئۇنىڭ بۇ ئىشلارنىڭ نېمە ئۈچۈن شۇنداق بولىدىغانلىقىغا پەقەتلا ئەقلى يەتمەيتتى...

سالاۋات غەزەپ ئىچىدە قولىنى شىلتىپ ئۇزاق سۆزلىدى . ئۇ دېگەنلىرىنىڭ بىرىنىڭمۇ تەلەپنىڭ قۇلىقىغا كىرىپ - چىقمايۋاتقانلىقىنى بىلمەيتتى . تەلەپ گۇيا ئەقلىدىن ئازغان ئادەمگە ئوخشاش ئورنىدا مىدىر - سىدىر قىلماي تۇراتتى . قارىچۇقى قېتىپ قالغان بىر جۈپ كۆزى سالاۋاتقا قارىلىپ قالغانىدى . ئۇ سالاۋات تەرىپىدىن ئىنتىرىلىپ ، ھويلىغا چىقىرىلغاندىن كېيىنمۇ شۇ پېتىچە تۇرىۋەردى . ھايات خاتىرىلىرى ئىچىدە ئۆتكۈزگەن سەۋەنلىكلىرى بىلەن خاتالىقلىرىنى ئىزدىدى .

مېڭىسى چىڭقىلىپ ، پۈتۈن بەدىنى ھازىرلا پارتلاپ كېتىدىغاندەك ھالەتكە كەلگەن سالاۋات ئۆيدە توختىماستىن ماڭاتتى . ھەر قېتىم دېرىزىدىن تەلەپنىڭ ئۆز ئورنىدا قېقىپ قويغان قوزۇقتەك مىدىرلىماي تۇرغىنىنى كۆرگەندە ، نېرۋىلىرى تارتىشىپ ، ئۆزىنى قويدىغانغا يەر تاپالماي قالاتتى . ئىچ - ئىچىدىن چىقىۋاتقان بىر شەيتان توختىماستىن «ھاماقەت ، پۇرسەتنى قولدىن بېرىپ قويما . دىلارە سېنى كۈتۈۋاتىدۇ . ئۇ سېنىڭ بەختىڭ ، ئۇ سېنىڭ بارلىقىڭ . ئۆزۈڭگە ئىچىڭ ئاغرىسۇن . ئۆتكەن ئۆمۈر قايتىپ كەلمەيدۇ . بەخت - سائادەتلىك كۈنلەر سېنى كۈتۈپ تۇرماقتا . ئۆزۈڭنى ئازابلايدىغان يىرگىنىشلىك تۇرمۇشتىن قول ئۇز . قاينام - تاشقىنلىق ھايات قوينىغا قايتىپ كەل» دەۋاتاتتى .

سالاۋاتنىڭ كۆزىگە قان قۇيۇلغاندەك بولدى . شۇنداقتىمۇ مېڭىسىگە كىرىۋالغان قورقۇنچلۇق خىياللارنى بىر چەتكە قايرىپ قويۇپ ئۆيىدىن چىقتى . دىلارە ئۈچۈن ، ئۆزى ئىنتىلىۋاتقان قاينام - تاشقىنلىق ھايات ئۈچۈن بولسىمۇ ، قۇربان بەرمىسە بولمايدىغانلىقىنى بىلىپ دەردىنى ئىچىگە يۇتتى . ئۇ ھويلىدا تېخىچە مىدىرلىماي تۇرغان تەلەينىڭ يېنىدىن ئۆتۈپ كېتىۋېتىپ ئۇنىڭ يۈزىگە «شالاققىدە» تۈكۈردى . كەينىدىنلا كېچە ئاسمىنىدا — «مېنى دېسەڭ ئۆلۈۋال !» دېگەن قورقۇنچلۇق ئاۋاز ياڭراپ كەتتى...

4

بىر ئىزىدا كېتىۋاتقان تۇرمۇش تۇيۇقسىزلا قالايمىقانلىشىپ كەتتى . تۆت كوچا ئاغزىغا كېلىپ قالغان سالاۋاتنىڭ ئەمدى ئۆپكەسىنى بېسىپ ، ئەتراپلىق ئويلانغۇدەك چامىسى قالمىغاندى . تەلەي ، دىلارە ، شەھەر تۇرمۇشى ، خىزمىتىنى يۆتكەشتىن ئىبارەت تېگى يوق قاينام نېرۋىلىرىنى جىددىيلەشتۈرۈپ ، سەپراسىنىڭ توختىماستىن ئۆزلىشىگە سەۋەب بولاتتى . ئالىي مەكتەپ ھاياتى ، قاينام - تاشقىنلىق مەكتەپ تۇرمۇشى ئەينى چاغدا ئۇنىڭ قەلبىدە ئاجايىپ گۈزەل ئارزۇ - ئارمانلارنىڭ ئويغىنىشىغا سەۋەب بولغان بولسا ، مانا ئەمدى ئىجتىمائىي تۇرمۇشنىڭ بوران - چاپقۇنلىرى ئاشۇ گۈزەل ئارمانلارنى قالايمىقانلاشتۇرۇپ ، ئۇنىڭ ئورنىغا ئۇخلىسا چۈشىگە كىرمەيدىغان باشقا بىر نەرسىگە سەپلەۋاتاتتى . — ماڭا قاراڭ ، — دېدى بىرىپەس جىمجىتلىقتىن كېيىن بېشىنى كۆتۈرگەن سالاۋات دىلارەنىڭ ئويچان كۆزلىرىگە تىكىلىپ ، — مەن ھازىر گويا پىرقىرىتىپ قويۇۋەتكەن ئادەمگە ئوخشاپ قالدىم . مەشرىق قايىقتا ، مەغرب قايىقتا ، مەن قايىقتا ھەممىسى غۇۋا ، گويا تۇمان باسقاندەك تۇتۇق . قانداق قىلسام ياخشى بولىدىغانلىقىنى زادىلا بىلەلمىدىم ، — داستىخان راسلاپ ،

چاي قويۇشقا تەمىشلىۋاتقان دىلارە تەقدىرى توساتتىن ئۆزگىرىپ كەتكەن ئادەمگە ئوخشاش تەئەججۇپ ئىچىدە سالاۋاتقا تىكىلدى .
— بۇ نېمە دېگىنىڭىز ؟ جاننى ئالدىغان ئىش بولسىمۇ گەپنى چۈشىنىشلىككە قىلمايسىز . قاچانلا بولسا لۇمشىپ ، تىلىنى چاپنىغان ، — ئۇنىڭ زەردە بىلەن قىلغان سۆزىدىن سالاۋاتنىڭ تېنى شۈركەنگەندەك قىلدى . ئۇ بار كۈچى بىلەن خىيالىنى يىغىپ ، دېمىنى ئىچىگە يۈتتى . تۈنۈگۈنكى ئىشلارنى خىيالىدىن ئۆتكۈزگەچ ، لېۋىنى ئۆمەللەپ قويدى . ئۇ خىرەلەشكەن خىيال ئېكرانىدىن پەقەت دىلارەنىڭ ئىشىكى ئالدىدا ئۇزۇندىن - ئۇزۇن بويىنىنى قىسىپ تۇرغانلىقىنى ، ئۆي ئىچىدىن چىققان «ئەجەب تويدۇم بۇ بىرىنمىدىن . يا كۈندۈزى دېمىگەن ، يا كېچىسى دېمىگەن . لالما ئىتمۇ بۇنىڭدىن ياخشىراق» دېگەن ئاۋازىنى ئاڭلىغانلىقىنى ئۆتكۈزدى . ئۇ بوسۇغا ئاتلاپ ئۆي ئىچىگە كىرگەندە دېمىسىمۇ سائەت بىردىن ئېشىپ كەتكەنىدى . دىلارەنىڭ پوزىتسىيىسىدىكى قوپاللىق ، سوغۇق قانلىق ئۇنىڭ يۈرىكىگە نەشتەرگە ئوخشاش سانجىلدى . ئۇ ئۆزىنىڭ ئىززىتىنى ئۆزى سېتىپ يەۋاتقانلىقىنى بىلىپ تۇرسىمۇ ، كالىسىغا «تاقابىل تۇرۇش» دېگەن ئوي - پىكىر پەقەتلا كىرىپ چىقمايتتى . ئۇنىڭ شۇ تاپتىكى تۇرقى ، گويا پايانسىز سىزلىققا كىرىپ قېلىپ ، ئۇنىڭدىن قايتىپ چىقالماي بارغانسېرى پېتىپ كېتىۋاتقان ئادەمنىڭ تۇرقىغا ئوخشاپ قالغانىدى .

— مە... ، مەن سىزنى ئۆلگۈدەك ياخشى كۆرىمەن ، دىلارە ، — بوسۇغىدىن ئاتلىغان سالاۋات يىقىلىپ چۈشمەسلىك ئۈچۈن قولى بىلەن تامنى تۇتۇپ دۇدۇقلاپ كەتتى .
— تامنى بۇلغىدىڭىز ، قولىڭىزنى چۈشۈرۈڭ ، — دېدى دىلارە ھازىرلا جېنى چىقىپ كېتىدىغاندەك ھۈرىيىپ ، — بۇ دېگەن ئۆي . نېمە قىلسا بولىۋېرىدىغان ئېشەك ئېغىلى ئەمەس .
سالاۋات ھىجايدى . ئۈستۈشىغا بىرقۇر سەپسالغاندىن كېيىن ، ئىككى مۇرىسىنى قىسىپ قويۇپ تازىلىق ئۆيىگە قاراپ ماڭدى . ئۇ



تازىلىق ئۆيىدىن چىققاندا ئىشىكلەر تاقىلىپ، ئۈستەل چىرىغىدىن باشقا چىراغلار ئۆچۈرۈلگەنىدى. مانا بۇ داستان سېلىنىشتىن بۇرۇنقى كۆرۈنۈش.

— مەن سىزگە يۈز كېلەلمەيمەن. ماڭا يەنە ئازراق ۋاقىت بەرگەن بولسىڭىز، — سالاۋات يوپۇرۇلۇپ كېلىۋاتقان خىياللارنى مىڭ بىر تەستە ئۆزىدىن نېرى قىلىپ شۇنداق دېدى. ئۇنىڭ ئاۋازى شۇنچىلىك زەئىپ چىقتىكى، ئاڭلىغان ئادەمگە ئىگراۋاتقان كېسەلنىڭ ئاۋازىدەك تۇيۇلاتتى. ئۆيىچى بىردىنلا سۈكۈتكە پاتتى. — دېمەك، سىز يەنە قۇرۇق قول كەلدىڭىز شۇنداقمۇ؟ — دېدى دىلارە بېرىپەس جىمجىتلىقتىن كېيىن ئۇنىڭغا مىختەك قارىلىپ، — سىزنىڭ بۇنچىلىك يارىماس ئەر ئىكەنلىكىڭىزنى نېمىشىقىمۇ بۇرۇنراق ئويلىمىغان بولغىدىم.

ئۇ غەزەپتىن تىترەپ كەتتى. نەپىسى يېتىشمەيۋاتقان ئادەمدەك چوڭقۇر تىنغاندىن كېيىن سۆزىنى داۋاملاشتۇردى، — مەن سىزگە يەنە بىر قېتىم دەپ قوياي، بۇ ھەرگىزمۇ چاقچاق قىلىدىغان ئىش ئەمەس. ئاخىرقى شەرت شۇ، بىرىنچىدىن، ئايالىڭىز بىلەن چوقۇم ئاجرىشىسىز. ئىككىنچىدىن، شەھەرگە چوقۇم يۆتكىلىپ كېلىسىز، ئۈچىنچىدىن، تويغا يېتەرلىك پۇل تەييارلايسىز. ئەگەر يەنە ئۈستاتلىق-قىلىپ كەينىگە سۆرەيمەن دەيدىكەنسىز، مېنىڭ سىزدەك ئادەمنى كۆرەرگە كۆرۈم يوق.

سالاۋات نېمىدۇر بىرنەرسە دېمەكچى بولغان ئادەمدەك لەۋلىرىنى ئۆمەللىدى. ئاندىن تولىمۇ بىچارە بىر خىل قىياپەتتە ئورنىدىن تۇردى. ئىپادىسىز كۆزلىرىنى داستانخان ئۈستىدىكى نەرسىلەرگە بىرقۇر يۈگۈرتۈپ چىققاندىن كېيىن، كەينىگە بۇرۇلدى. بۇنىڭ بىلەن ئۆيىچى بىردىنلا تىنچلىنىپ قالدى. دىلارە سىرتقا قاراپ ماڭغان سالاۋاتنىڭ كەينىدىن قاراپ «موزاينىڭ يۈگۈرۈشى سامانلىققىچە، قېنى قانچىلىك بىڭىسى باركىن كۆرۈپ باقاي. ئۆزىنى بايقىماي شىلتىڭ ئېتىشلىرىنى بۇ نېمىنىڭ قوۋۇرغامنى ئېگىپ. قېنى تەگە بارسەنكىن؟ قايتىپ كىرگەندىن

كېيىن دېيىشكە تېگىشلىك گەپلەرنىڭ ھەممىسىنى دەپ ، ۋەدەنى ئالمايدىغان بولسام» دېگەنلەرنى ئويلىدى . دېمىسىمۇ ئۇنداق بولدى . سۆز تازا مۇھىم يېرىگە كەلگەندە ئۈزۈلۈپ قالدى . ئۇ سۆزلەۋاتقاندا سالاۋات گويى ھەممىگە تەييارلىنىپ بولغاندەك ناھايىتى تەمكىن ئولتۇردى . ئۇنىڭ يەر تېگىدىن كۆزىنىڭ قۇيرۇقى بىلەن قاراشلىرى «قارىغاندا سەنمۇ ئالدىراپ قالغان ئوخشايسەن . ئاغزىڭدا ئۇنى - بۇنى دېگەننىڭ بىلەن ، بەربىر سەن ئۈچۈن مەن بولمىسام بولمايدۇ» دېگەندەك مەنە چىقىپ تۇراتتى . گەرچە سالاۋات چىقىپ كەتكەندىن كېيىن دىلارەگە ئويلىنىش پۇرسىتى چىققان بولسىمۇ ، ئەمما بۇنىڭلىق بىلەن ئىش تۈگىمەيتتى . «قارا بۇنىڭ ھىيلىسىنى . ئۇ مۇشۇنداق قىلسام دىلارە كەينىمدىن چىقىدۇ ، ماڭا ئېسىلىپ يالۋۇرىدۇ ، دەپ چۆچۈرىنى خام ساناۋاتىدۇ . مەن ھەرگىزمۇ ئۇنداق ئەخمەقلەردىن ئەمەس . مېنى ئۇسسۇلغا سالمىمەن دەپ ئويلىغان بولسا خاتالىشىپتۇ . مېنىڭ كىملىكىمنى يەنە بىر قېتىم كۆرۈپ قويسۇن . «ئۇنداق قازانغا ، مۇنداق چۆمۈچ ، دېگەن مانا مۇشۇ . مەن ئاغزىمنى مەھكەم ئېتىپ زۇۋان سۈرمىسەملا ، ئۇنىڭ كارامىتى ئاشكارىلانماي قالمايدۇ . شۇ چاغدا كىم - كىمگە يېلىنىپ يالۋۇرىدۇ ، كۆرۈپ باقىمىز» دېگەنلەرنى كۆڭلىدىن ئۆتكۈزدى .

سالاۋات يىغلىۋەتمەسلىك ئۈچۈن لېۋىنى چىشلىدى . ئىشلارنىڭ ئۆزى ئويلىغاندىنمۇ بەتتەر مۇرەككەپلىشىپ كېتىشى ئۇنىڭغا ئەلەم قىلىپ ، كۆڭۈل ئاسمىنىدا قورقۇنچلۇق تۇمانلارنى پەيدا قىلاتتى . ئۇ كېتىۋېتىپ دىلارەنىڭ دېگەنلىرىنى ، پوزىتسىيىسىنى ، رەھىمسىزلىكىنى ئويلىدى . ئۇ دىلارەنى راستتىنلا چىن يۈرىكىدىن تەلۋىلەرچە ياخشى كۆرەتتى . ئۇ ھازىر ئۆز سۆيگۈسىنى سەگىتىپ ، ئۆزىگە بولغان مايىللىقنىڭ قانچىلىك ئىكەنلىكىنى بىلىش ئۈچۈن ئەمەس ، بەلكى ئۇنىڭ كەسكىنلىك بىلەن ئوتتۇرىغا قويغان شەرتلىرىنى ئورۇنداش ئۈچۈن كېتىۋاتاتتى . ئۇ كېتىۋېتىپ يەنە دىلارە بىلەن تونۇشقان ئاشۇ

ئۈنۈملۈك مەنۇتلارنى ئەسلىدى...۰۰۰

— ئەخمەقلىق قىلما ، قېنى ئەمەسە بىز كەتتۇق . ئۇ يەرگە بارغاندىن كېيىن ھەقىقىي تۇرمۇشنىڭ نېمىلىكىنى بىلىپ قالسىەن . بەلكىم شۇ چاغدا تۇرمۇشقا بولغان كۆزقاراشنىڭ ئۆزگىرىپ قالسا ئەجەب ئەمەس ، — دېدى ئۇنىڭ بىلىكىدىن تۇتقان مۆيدۈن مەنىلىك كۈلۈپ . بۇ سالاۋاتنىڭ شەھەردىكى بىلىم ئاشۇرۇش كۇرسىنى ئاياغلاشتۇرغان كۈنى كەچتىكى ئىش ئىدى . سالاۋات ئالىي مەكتەپتىكى ساۋاقىدىشىنىڭ كۆڭلىنى قايتۇرالمىي رېستورانغا باردى . كۆپ ئۆتمەيلا قىز - ئوغۇللار يىغىلىپ ، سورۇن كەيپىياتى جانلىنىپ كەتتى .

— توختاڭلار ، — دېدى قىزلارنىڭ بىرى كەسكىنلىك بىلەن ، — كېلىشكە تېگىشلىك مېھمانلار تېخى كېلىپ بولمىدى . ئازراق تەخىر قىلايلى ، — زىياپەتنى باشلاشقا تەييارلىق قىلىۋاتقان مۆيدۈن بۇ گەپ بىلەن پەسكويغا چۈشۈپ ، ئەتراپتىكىلەرگە «مەندە نېمە ئامال بار؟» دېگەندەك قاراپ قويدى ، — قىزلار چوقۇم كېلىدۇ ، — دېدى ھەببە گېپىنىڭ ئاخىرىنى تولۇقلاپ . راست دېگەندەك كۆپ ئۆتمەستىنلا ھەببەنىڭ سۆزىنى ئىسپاتلاپ ئىشىك ئېچىلدى . بۇنىڭ بىلەن سالاۋات قىمىرلاپ قويدى . ھەممىدىن كېيىن كەلگەن زىلۋا بويۇق قىز قاشلىرىنى يىمىرىپ ، ئۆي ئىچىگە تېزلىكتە كۆز يۈگۈرتۈپ چىقتى . سالاۋاتنىڭ ئوڭ تەرىپىدە ئولتۇرغان جۈمە پېشانىسىگە چۈشكەن چاچلىرىنى تۈزەپ قويغاندىن كېيىن ، مېيىقىدا كۈلۈمسىردى . ئۇنىڭ يېنىدا ئولتۇرغان زۇلىيار بولسا بېشىنى كەينىگە تاشلاپ ، «سەن كۆزۈڭنى ئوينىتىپ كەتتە . سەن دېگەن قانچىلىك بىرىنچە ئىدىڭ» دېگەندەك كۆزىنى يۇمدى . جۈمە يېقىملىق كۈلگەن بولسىمۇ ، كۈلكە ئۇنىڭ چىرايىدىن ناھايىتى تېزلا غايىب بولدى . ئۇنىڭ قويۇق قاشلىرى بىردەم مىدىرلىسا ، بىردەم توختاپ ، قاتتىق ھايانلىنىۋاتقانلىقىنى بىلدۈرۈۋاتاتتى . قىز بالىنىڭ لېۋىدەك نېپىز لېۋىمۇ توختىماي مىدىرلاپ تۇرغاچقا ، يىراقتىن قارىغان ئادەمگە نۇتۇق

سۆزلەۋاتقانداك تۇيغۇ بېرەتتى . پەقەت مۇيۇندۇنلا ئۇنىڭغا چىقىر كۆزلىرىنى مېختەك قاداڭ ، بىر قولى بىلەن ئېگىنىنى تىرىگىنىچە سوغۇق كۈلۈپ قويدى . ئۇنىڭ ئاشۇ تۇرقىدىن بىرىنمە دېگۈسى بولسىمۇ دېيەلمەيۋاتقانداك ، ئەمما كۆڭلىدە دەيدىغان نۇرغۇن گەپلىرى باردەك قىياپەت چىقىپ تۇراتتى . ھەببە قىزغىنلىق ئىچىدە ئورنىدىن تۇرۇپ دوستىنىڭ ئالدىغا كەلدى . ئۇ ئىككىسىنىڭ كۆزىدە ئاسانلىقچە بايقىغىلى بولمايدىغان بىر خىل كەيپىيات يېلىنچاپ تۇراتتى . قىزنىڭ بۇلاقتەك كۆزلىرى ئويىناپ كەتتى . ئۇ تەبەسسۇم ئىچىدە بۇرۇلۇپ سالاۋاتقا قارىۋىدى ، سالاۋاتنىڭ يۈرىكى «قارت !» قىلىپ ، تىنىقى توختاپ قالغانداك بولدى . يەنە تېخى پۈتۈن ۋۇجۇدىدا بۇ گۈزەل نازىنىن پەقەت ئۆزىگىلا تەبەسسۇم قىلىۋاتقانداك تۇيغۇ پەيدا بولۇپ ، شېرىن بىر ئېقىم بەدەن - بەدىنىگە تاراپ كەتتى . ھەببەنىڭ باشلىشى بىلەن قىز سالاۋاتنىڭ يېنىدىكى بوش ئورۇنغا كېلىپ ئولتۇردى ۋە ئىككى قولىنى چىقىرىپ ، ئۇزۇن چاچلىرىنى ئوڭلاپ قويدى . سالاۋات بىرقانچە قېتىم ئىچىدە «دىلارە» دەپ تەكرارلىدى .

سالاۋات نېمە ئۈچۈندۇر جىددىيلىشىپ كېتىۋاتاتتى . ئۇ تەقدىرىنىڭ توساتتىنلا روماننىڭ تۇيغۇلار بىلەن بىرلىشىپ قالغانلىقىنى ، بۇ روماننىڭ تۇيغۇنىڭ گاھىدا ۋۇجۇدىنى ئاستىن - ئۈستۈن قىلىپ ، ئۆزىنى جەننەتكە ئوخشايدىغان گۈزەل ھايات قويىنغا باشلاۋاتقانلىقىنى ، گاھىدا يەنە ۋۇجۇدىدا ھېچ نەرسىگە تەڭ قىلىپ بولمايدىغان شېرىن تۇيغۇلارنى پەيدا قىلىۋاتقانلىقىنى ھېس قىلدى .

— قانداق ؟ ئەمدىغۇ رازى بولغانسەن ؟ ھايات دېگەن مانا مۇشۇنداق . ئۇ ئاياللار دۇنياسى بىلەن گۈزەل . قارىسام دىلارە مۇشۇ ئولتۇرغانلارنىڭ ئىچىدە پەقەت ساڭلا مەپتۇن بولۇپ قالغانداك تۇرىدۇ . سەن ئۇنى ئامال بار مەھكەم تۇت . ئۇنى ئۆزۈڭگە قارىتالساڭلا ، نۇرمۇشۇڭدىكى كەمتۈكلۈك غايىب بولىدۇ . دەپ باققىنا ، ئۇ ساڭا يارىدىمۇ ؟ — دەپ مۇيۇندۇن

ئىككىسىنىڭ ئارىلىقتىكى يالغۇز قالغان ۋاقتىدىن پايدىلىنىپ .
سالاۋاتنىڭ يۈرىكى ئەنسىز سېلىپ كەتتى . ئۇ قانداق قىلسا ياخشى
بولدىغانلىقىنى ئويلاپ ئولتۇرماستىنلا بېشىنى لىڭشىتتى .

— بۇنىڭغىمۇ گەپ كېتەمدۇ ئاداش . بىراق ، بۇ بىر خام
خىيال . چۈنكى ، سەنمۇ بىلىسەن ، مەن دېگەن ئاللىقاچان
ئۆيلۈك — ئوچاقلىق بولغان ئادەم . شۇڭا ، مەندە ئۇ قىزغا ئېغىز
ئېچىپ بىرنەرسە دېگۈدەك جاسارەت يوق .

— ئەخمەقە سەن ، سېنىڭ ئۆيلەنگىنىڭنى بىز دېمىسەك كىم
بىلەتتى . مەن ساڭا مۇشۇنچىلىكلا دەپ تۇراي . سەھرانىڭ
زېرىكىشلىك تۇرمۇشىنى ياخشى بىلگەنلىكىم ئۈچۈنلا سېنى
تۇرمۇشنىڭ پەيزىنى سۈرۈپ ، قايناق ھايات قوينىدا مەيدىسىنى
كېرىپ يۈرسەن دەيمەن . قالغان ئىشنى ئۆزۈڭ بىل . ئۇ دېگەن
ھەببەنىڭ ئەڭ يېقىن دوستى . ھەببەمۇ مېنىڭ توي قىلغانلىقىمنى
ئوبدان بىلىدۇ . شۇنداق تۇرۇقلۇق مېنىڭ بىلەن ئارىلىشىپ
يۈرۈۋاتىدۇغۇ . ئەخمەق ، ھازىرقى قىزلار پىشقان ئەرلەرنى ياخشى
كۆرىدۇ ، — مۆيدۈن ئۇنىڭ دولىسىغا ئۇرۇپ قويدى . سالاۋات
مۆيدۈننىڭ نېمە دېمەكچى ئىكەنلىكىنى چۈشىنىپ ، ئۇنىڭغا
يېلىنىش نەزىرى بىلەن قارىدى .

— ئۇنداقتا مەن قانداق قىلسام ياخشى بولىدۇ ؟

مۆيدۈن كۈلۈۋەتتى . ئۇنىڭ كۈلكىسىدىن بىر خىل ئىشەنچ
ھەم جاسارەت تۆكۈلۈپ تۇراتتى .

— سەنزە ، راستتىنلا سەھرالقتە ! مۇشۇنىمۇ سوراڭ
كېتەمدۇ ؟ باياتىدىن بېرى ھاراقنى نېمىگە ئىچتىڭ ؟ مەست
بولساڭ مەستلەرچە ، مەست بولمىساڭ مەستلىككە يۆلەپ بىر ئىش
قىلماسەن . ساڭا دېسەم ، مەن ھەببەنى ئەنە شۇنداق قولغا
چۈشۈرگەن . سورۇن تارقىغاندا دىلارەنى يانتىغا ئاپىرىپ قويسەن .
ئوغۇل بالا دېگەندە يالغۇز جاسارەتلا بولسا بولمايدۇ . يەنە پەم
كېرەك . ئويلاپ باققىنا ، ئەگەر بىر قىز بالىنىڭ ئازراق قىچقى
بولمىسا ، مۇشۇنداق سورۇنغا كېلەمدۇ ؟ ساڭا دېسەم ، پۇرسەتنى

قولدىن بېرىپ قويساڭ ، مەڭگۈ ئورنىغا كەلتۈرەلمەي ھەسرەتتە ئۆتسەن .

مۆيدۇننىڭ يۈرىكىدىن چىقىرىپ ئېيتقان سۆزلىرى بىلەن سالاۋاتنىڭ قەلبى يورۇپ كەتكەندەك بولدى . ئۇ يەڭگىل نەپەس ئالغاندىن كېيىن ، قانداق قىلىش توغرىسىدا ئويلىنىشقا باشلىدى زالدا چېلىنىۋاتقان مۇزىكا ، ئوينىلىۋاتقان تانسا سورۇننىڭ كەيپىياتىنى يۇقىرى پەللىگە كۆتۈرۈۋاتاتتى . سالاۋات ئەندىشە ئىچىدە دىلارە بىلەن بىرقانچە قول تانسا ئوينىدى . قىز ئۇنىڭ ئىچىدە قۇتراۋاتقان ئەسەبىي ھېسسىياتىنى سەزمەيۋاتقانداك ئاياغلىرىنى شۇنچىلىك يەڭگىل ، شۇنچىلىك رېتىملىق يۆتكەيتتىكى ، كىشىدە تولىمۇ تاتلىق بىر خىل تۇيغۇ پەيدا قىلاتتى . — مېجەزىڭىز يوقمۇ نېمە ؟ — دېدى دىلارە ئاخىرقى تانىسى تۈگىتىپ جوزىغا قايتىپ كەلگەندىن كېيىن . ئۇنىڭ ئاۋازىدىن بىر خىل كىنايە چىقىپ تۇراتتى . سالاۋات قىزىرىپ كەتتى . قىزنىڭ سوئالىغا جاۋاب بېرىش ئورنىغا ئالدىدىكى رومكىنى ئېلىپ لېۋىگە تەڭگۈزدى ، — توختاپ تۇرۇڭ ، — دېدى دىلارە بىر خىل بۇيرۇق تەلەپپۇزىدا ، — ئىچىشكە توغرا كەلسە بىللە ئىچەيلى . ئەمما ، سىز ماڭا تېخى جاۋاب بەرمىدىڭىز .

سالاۋات كۆزىنىڭ قۇيرۇقى بىلەن ئەتراپىغا قاراپ قويدى . سورۇندىكىلەر گويا يۈز بېرىش ئېھتىمالى بولغان مۆجىزىنى كۆرۈشتىن مەھرۇم قالىدىغاندەك ئۇنىڭغا تىكىلىپ قاراپ تۇراتتى . — قانداق لاۋزا نېمىسەن ؟ ئەركەك بولغاندىكىن دىلارە خانقىزنىڭ سورىغان سوئالىغا گاچىدە جاۋاب قايتۇرمامسەن ، ئادەمنىڭ كەيپىنى ئۇچۇرماي ، — دېدى زۇلىيار بىر خىل جىددىلىك ئىچىدە ئورنىدىن سەل - پەل كۆتۈرۈلۈپ . سالاۋات دېمىنى ئىچىگە يۇتتى :

— مۇشۇ ئاياللارنىڭ سوئالىغا جاۋاب بەرمەك نېمانچىلا تەستۇ ؟ — ئۇ گەدىنىنى قاشلىدى . ئاندىن كۈلۈپ تۇرۇپ سۆزىنى داۋاملاشتۇردى ، — قارىغاندا ھەممىڭلارنىڭ كۆزىگە مېجەزى

يوقتەك كۆرۈنگەن ئوخشىمادىمەن؟ گەپنىڭ راستىنى دېسەم، مەن بىر كېسەل. يەنە كېلىپ دىلارە خانىزنىڭ داۋالىشىغا موھتاج ئېغىر كېسەلمەن...

ئۇنىڭ سۆزى بىلەن كۆتۈرۈلگەن كۈلكىدىن ئۆيىنىڭ ئىچى لەرزىگە كەلدى. سالاۋات ھەيران قالدى. مىڭ بىر تەستە باشلىغان سۆزىنىڭ مۇنداق راۋان ئاياغلىشىدىغانلىقىنى پەقەتلا ئويلاپ باقمىغاچقا، پۈتۈن ۋۇجۇدى كۈچ - قۇۋۋەتكە تولغاندەك بولدى. — دىلارەنىڭ بىمارى ئۈچۈن كۆنۈرەيلى، — دېدى ھەببە شوخلۇق بىلەن. رومكىلار بىر - بىرىگە ئۇرۇلدى. ياشلىق ھېس - تۇيغۇلىرى ئىچىدە يولۋاسقا ئوخشاش يۇلقۇنۇۋاتقان يۈرەكلەر گاھ بېھوش بولسا، گاھ تۇيۇقسىز كۆتۈرۈلگەن قۇيۇنغا ئوخشاش ھەممە نەرسىنى ئۇرتوقاي - سۈرتوقاي قىلىۋاتاتتى.

سالاۋات تۇيۇقسىزلا ئۆز بەختىنى تېپىۋالغاندەك، تولىمۇ گۈزەل بىر ھاياتنىڭ قۇچاق ئاچقان ھالدا ئۆزىگە قاراپ كېلىۋاتقانلىقىنى كۆرۈۋاتقانداك تۇيغۇغا چۆمۈلدى. ئۇ ئۆزىنى دۇنيادىكى بىردىنبىر گىگانىت ئادەمدەك، ھاياتلىق ئالىمىدە دىلارە بىلەن ئىككىسىدىن باشقا ھېچقانداق مەۋجۇدات يوقتەك سەزدى. ئەمدى ئۇنىڭدا تارتىنىش دېگەنلەردىن ئەسەرمۇ قالمىغانىدى. ئۇ سورۇندىن تارقاپ، كەيپى كۆتۈرۈلگەن دىلارەنى يۆلەپ ياتاققا كىرگەندىمۇ، چىراغنى يېقىپ دىلارەنى كارىۋىتىشقا ئولتۇرغۇزغاندىمۇ ھېچ نەرسىگە پىسەنت قىلمىدى.

— سىز بۇ ئۆيگە مېھمان. مەن سىزنى بۇ يەردىن ھەرگىز قۇرۇق چىقىرىۋەتمەيمەن. باشقا ئىش قولۇمدىن كەلمىسىمۇ، بىرەر رومكا ئىچمىلىك قۇيۇپ بېرىش قولۇمدىن كېلىدۇ. سىز ھەرگىز باشقىچە ئويلاپ قالماڭ. ئۆيگە ئەكېلىپ قويغىنىڭىزنىڭ يۈز - خاتىرى، — دىلارە شۇنداق دېگىنىچە ھاۋادا ئۇچۇۋاتقانداك يەڭگىل قەدەم تاشلاپ، رومكىغا ھاراق قۇيىدى. ئاندىن ئۈستەلدىكى چاقماقنى ئېلىپ ھاراققا ئوت قويدى. ھاراق كۆكۈچ يالقۇن چىقىرىپ يېنىشقا باشلىدى. سالاۋات بىردىنلا دىلارە بىلەن

ئىككىسىنىڭ يۈرىكىدە كۆتۈرۈلۈۋاتقان مۇھەببەتنىڭ ، رومكىدىكى ھاراققا ئوخشاش يالقۇنلاپ يېنىشىنى ، مەڭگۈ تۈگمەس ئىسسىقلىق چىقىرىشىنى ئۈمىد قىلدى .

— قېنى ، ئەركەك بولسىڭىز بۇنىڭ نېمىدىن دېرەك بېرىدىغانلىقىنى تېپىپ بېقىڭ ، — دېدى دىلارە كۆيۈۋاتقان رومكىدىكى ھاراققا تىكىلگىنىچە داڭقىتىپ تۇرغان سالاۋاتقا قولىنى شىلتىپ . ئۇ سالاۋاتنىڭ جاۋاب بېرىشىنى كۈتمەيلا ، ئۆزىنىڭ سوئالغا ئۆزى جاۋاب بەردى ، — بۇ مېنىڭ قەلبىمنىڭ پاكلىقىدىن دېرەك بېرىدۇ . مەن سىزگە ئوخشاش ئەزىز مېھمانغا بىر رومكا بولسىمۇ قىزىق ھاراق بەرسەم دەيمەن .

ئۇ شۇنداق دەپ يەنە بىر رومكىنى كۆيۈۋاتقان ھاراقنىڭ ئۈستىگە دۈم كۆمۈردى . سالاۋات ھەيران قالدى . دىلارەنىڭ دېگەنلىرىنى قانداق چۈشەنسە بولىدىغانلىقىنى بىلەلمەي تولىغىنىپ كەتتى . دىلارە ئۇنىڭ قەلبىگە بۆسۈپ كىرىپلا قالماي يەنە مەنىسى ئىنتايىن چوڭقۇر بولغان سۆزلەر ئارقىلىق ئۇنى ئۆزىگە تېخىمۇ بەكرەك رام قىلىۋاتاتتى .

سالاۋات ئىچتى . ئۆمرىدە پەقەت بىرلا قېتىم كەلگەن پۇرسەتنى قولىدىن چىقىرىپ قويماسلىق ئۈچۈن بولۇشىغا ئىچتى . ئۇ بۈگۈنكى كېچىنىڭ مەڭگۈ داۋاملىشىشىنى ، ئۆزىنىڭ بۇ يەردە قېلىشىنى تولىمۇ ئارزۇ قىلاتتى .

— بو... بو... بولدى قىلايلى ، كۈ... كۈ... كۈنمۇ كەچ بولۇپ كەتتى . سى... سى... سىزمۇ ۋاقتىدا كى... كى... كېتىۋېلىڭ ، بى... بى... بىر قىز بالىنىڭ ياتقىدا ، بى... بىر ئەركەك بى... بېرىم كى... كېچىگىچە ئو... ئولتۇرسا ياخشى بو... بولمايدۇ ، — دىلارە كېكەچلەپ سالاۋاتنى ئورنىدىن تۇرۇشقا دەۋەت قىلدى . سالاۋات ھاراقنىڭ كەيپىدىن يۈمۈلۈپ كېتىۋاتقان كۆزلىرىنى تەستە ئېچىپ ، دىلارەنىڭ قولىدىن تۇتتى .

— ئۇنداق بولسا ئىككى رومكا تولدۇرۇپ ھاراق قويۇڭ . خوشلاشقىنىمىزنىڭ نشانى بولۇپ قالسۇن . سوقۇشتۇرۇپ

ئىچىۋېتەيلى ، — دىلارە بىر رومكىغا قىزىل ھاراق ، يەنە بىر رومكىغا ئاق ھاراق قويدى . سالاۋات ھاراقنىڭ كۈچىدىن ئۆزىنى يوقىتىپ قويۇۋاتقان بولسىمۇ ، يەنىلا ئۆزىنى مەھكەم تۇتۇپ ، دىلارەنىڭ مەست بولۇپ خۇدنى يوقىتىشىنى كۈتۈۋاتاتتى . رومكىلار سوقۇشتۇرۇلدى . بوشتىلغان رومكىلار ئۈستەلگە قويۇلۇشى بىلەن سالاۋات بوتۇلكىنى قولغا ئالدى .

— كېتىدىغان چاغدا مەن سىزگە بىر رومكا تۇتاي . ياخشى كۆڭلىڭىز مەڭگۈ يامانلىق كۆرمىسۇن . تىلىگەن تىلەكلىرىڭىز ئىجابەت بولسۇن ، — دىلارە قولىنى سىلكىدى . ئورنىدىن تۇرماقچى بولۇپ تۇرالمىدى . ئۇ راستتىنلا مەست بولۇپ قالغانىدى . سالاۋات ئۇنى يۆلىدى . قولىنى ئۇنىڭ قولىتۇقى ئاستىدىن ئۆتكۈزۈپ كۆتۈرگىنىچە كارىۋاتقا ياتقۇزدى...

ئاشۇ كېچە ، ئەستىن چىقمايدىغان خاتىرىلەرگە تولغان ئاشۇ كېچە ئۇنىڭ ھايات يولىنى ئۆزگەرتىۋەتتى . گەرچە دىلارەنىڭ قويغان تەلپى ئېغىر بولسىمۇ ، ئۇنى ھەرگىز ئورۇنسىز دېگىلى بولمايتتى . ئۇ شۇ كۈندىن باشلاپ تەقدىرىنى ئۆزگەرتىش يولىغا قەدەم تاشلىدى . زۇلىيارنىڭ كۆڭۈل بۆلۈشى بىلەن شەھەرنىڭ مائارىپقا مەسئۇل مۇئاۋىن باشلىقى بىلەن تونۇشتى . شەھەرگە يۆتكىلىش ئىشى پەقەت ۋاقىت بىلەن مۇناسىۋەتلىك بولۇپ قالدى . نىكاھتىن ئاجرىشىش بولسا مانا ئەمدى ئۇنىڭ غەيرىتىگىلا باغلىق . بۇ يەردىكى مۇھىم مەسىلە دىلارە بىلەن توي قىلىشقا كېتىدىغان پۇل . مەيلى قانداق بولسۇن ، ئۇ ئالدى بىلەن قولىدىن كېلىدىغان ئىشنى پۈتتۈرۈشى كېرەك . كۈنلار «بەش قولى ئاغزىغا بىراق تىققىلى بولماس» دەپ بىكار ئېيتىمىغان ، تەلەينىڭ خېتىنى بەرسە قالغان ئىشلارنىڭ كارايتى چاغلىق .

سالاۋات ئويلاپ شۇ يەرگە كەلگەندە يەڭگىل نەپەس ئالدى . قۇلاق تۈۋىدە بىردىنلا «سالاۋات ، ھاياتنىڭ بوشاڭ ھەم ئىككى يۈزلىمىچى ئادەملەرنى ياققۇرمايدىغانلىقىنى ئېسىڭىدىن چىقارما . ھەرقانداق ئىشتا ھېچكىمدىن قېلىشما . بېلىڭ ئۈشتۈلۈپ ، ئىتقا

ئوخشاش سۆزلىپ قالغان تەقدردىمۇ ئۆز بەقىستىڭگە يەتمەي قويمما!» دېگەن ئاۋاز ياڭرىغاندەك بولدى. بۇ ئاۋاز يارۇي ھاممىسىنىڭ ئاۋازى ئىدى. ئۇنىڭ شۇنداق دەپ ئۆگەنگەن سۆزلىرى سالاۋاتنىڭ ئېسىدە مەھكەم ساقلىنىپ قالغانىدى يارۇي ھامما ئېگىز بوي، ئاۋازى ئەرەكلەرنىڭكىدەك چىقىدىغان، دائىم دېگۈدەك قاپقىدىن مۇز ياغدۇرۇپ يۈرىدىغان ئاچچىقى يامان ئايال ئىدى. سىرتقا ناھايىتى ئاز چىقىدىغانلىقى ئۈچۈن ئۇنى بىلىدىغانلارمۇ كۆپ ئەمەس ئىدى. سالاۋات كېتىۋېتىپ مېيىقىدا كۈلۈپ قويدى. ھالقىلىق پەيتتە ھاممىسىدىن ياردەم سوراشنى كۆڭلىگە پۈكۈپ يەڭگىل نەپەس ئالدى.

5

تەلەي ھاڭۋاقتىلىق كېسىلىگە گىرىپتار بولغاندەك بولۇپ قالدى. بەزى چاغلاردا ئاجايىپ - غارايىپ خىياللارنى سۈرەتتى. قىلىۋاتقان ئىشنى ئۇنتۇپ، ئىككى كۆزىنى بىر نۇقتىغا تىككىنىچە بالىلىق ۋە قىزلىق دەۋرىدىكى ئىشلارنى ئەسكە ئېلىشقا تىرىشاتتى ھەم يۈرىكىنى شادلاندىرىدىغان روماننىڭ تۇيغۇغا غەرق بولاتتى. لېكىن، بۇ خىياللار ئانچە ئۇزۇنغا بارماي، ئۇنىڭ ئورنىغا كۆز ئالدىدىكى ۋەھىملىك كۆرۈنۈش ئالماشقاندا ئازاب چەككىنىدىن كۆز چانقىدىن مونچاق - مونچاق ياشلار ئېتىلىپ چىقاتتى. ئىچ - ئىچىدىن پەرياد چېكىپ، ئالدىن قاينغۇ - ئەلەمنى كۆتۈرۈۋېتىپ، ئۇنىڭ ئورنىغا شاد - خۇراملىق ئاتا قىلىپ بېرىشنى ئۈنۈنەتتى. ئۇنىڭ قەلبىدىكى بۈك - باراقسان باغچە مانا ئەمدى خازان بولغان باغقىلا ئوخشاپ قالغانىدى.

تەلەي كوچىغا چىقىپ بىر ھازاغچە مىدىر - سىدىر قىلماي تۇردى. قەلبىدە كۆتۈرۈلۈۋاتقان بىر خىل كۈچ ئۇنى شەھەرگە كىرىشكە، دىللارنى ئىزدەپ تېپىشقا ئۈندەيتتى. گەرچە ئۇ دىللارنى تونۇمىسىمۇ، ئۇنىڭ ئولتۇراق ئۆيىنىڭ نەدىلىكىنى بىلمىسىمۇ،

ئۇنى تاپسىلا تىزلىنىپ ئولتۇرۇپ يالۋۇرسىلا ئۆز بەختىنى يېڭىۋاشتىن قولغا ئالدىغاندەكلا قىلاتتى. چۈنكى، ئايال كىشى غايەت زور ئازدۇرۇش كۈچىگە ئىگە. ئۇ بۇنى ئايال بولۇش سۈپىتى بىلەن ياخشى بىلىدۇ. ھازىرقى ھالقا دىلارە. ئۇ قىلغان ئىشىغا پۇشايمان قىلىپ، سالاۋاتتىن ئۆزىنى تارتسىلا، تەلەي شاد - خۇراملىققا تولغان ھاياتىنى يېڭىۋاشتىن باشلىيالايدۇ. بۇنىڭ بىلەن ھەممە ئىش ئۆتمۈشكە ئايلىنىپ، پارلاق كېلەچەككە تۇتىشىدىغان داغدام يول تېخىمۇ كېڭىيىدۇ.

تەلەي قەتئىي نىيەتكە كەلدى. ئۇ سۈرۈشتۈرۈپ يۈرۈپ دىلارەنىڭ ئۆيىنى تاپقاندا، قېرىشقاندەك ئۇ ئۆيىدە يوق بولۇپ چىقتى. ئەمدى تەلەيگە ئۇنى ساقلىماقتىن باشقا ئامال قالمىغاندى. كوچىدا ئادەملەر ئۆتۈشۈپ تۇراتتى. تەلەيگە ئۇلارنىڭ ھەممىسى ئۆزىگە قاراۋاتقاندەك بىلىنىپ كەتتى. ئۇلارنىڭ قاراشلىرىدىن «سەن ئوغرىمۇ؟ ئادەم يوق ئۆيىنىڭ ئالدىدا نېمە ئىش قىلىسەن؟» دەۋاتقاندەك مەنە چىقىپ تۇراتتى. تەلەينىڭ ۋۇجۇدى بىردىنلا تىكەنلىشىپ كەتتى. ئۇ بۇ يەردە داۋاملىق تۇرىۋەرسە بولمايدىغانلىقىنى ئويلاپ ماڭاي دەپ تۇرۇشىغا، كەينىدىن ئاياغ تۇشى ئاڭلاندى. تەلەي كەينىگە بۇرۇلۇپ قېتىپ قالدى. ئۇنىڭ ئالدىدا تەقى - تۇرقى كېلىشكەن، پەرى سۈپەت بىر ئايال تۇراتتى. «دىلارە!» ئۇ پېچىرلىدى. ئۇنىڭ يۈرىكى رەقىبىنى تونۇغاندى. — بىرىنى ئىزدەمسىز؟ — دىلارەنىڭ يېقىملىق ئاۋازىدىن تەلەينىڭ يۈرىكى توختاپ قېلىشقا تاس قالدى.

— دىلارەنى ئىزدەيتتىم. مەن سالاۋاتنىڭ ئايالى بولىمەن. بۇ گەپ بىلەن دىلارەنىڭ تەبەسسۇم ئىلكىدىكى چىرايى تۈرۈلدى. قانداق قىلسام ياخشى بولىدۇ، دېگەندەك بىرپەس تۇرغاندىن كېيىن، چاڭقاپ كېتىۋاتقان ئادەمدەك لېۋىنى يالاپ قويدى.

— مەن دىلارە، مەندە بىرەر ئىشىڭىز بارمىدى؟
تەلەي ئۇنىڭغا يەر تېگىدىن قاراپ قويدى ۋە:

— سىز بىلەن سۆزلىشىدى دېگەندىم، — دېدى. ئۇنىڭ ئاۋازىدىن بىر خىل يېلىنىش چىقىپ تۇراتتى. ئۇلار ئۆيگە كىردى. دىلارەنىڭ ۋۇجۇدىدا قۇتراۋاتقان ئاچچىق ھېسسىيات ئۇنى باشقا بىر ئادەم قىلىپ قويغانىدى، — خۇدا ھەقىقى ئۆتۈنۈپ قالاي، ماڭا سالاۋات بولمىسا بولمايدۇ. مېنىڭ تەقدىرىم ھازىر سىزگە باغلىق بولۇپ قالدى. ماڭا ئىچىڭىز ئاغرىسۇن. سىزلا ماقۇل بولسىڭىز بىزنىڭ بەختلىك ئائىلىمىز ۋەيران بولۇپ كەتمەيدۇ. بۇنىڭغا سىز چوقۇم ئامال تاپالايسىز. ئۇنىڭ لەۋلىرى ئادەمنىڭ ئىچى ئاغرىغۇدەك تىترەپ كەتتى. بۇلاقتەك بىر جۈپ كۆزىدە لىققىدە ياش لىغىرلاپ تۇراتتى. يۈزى تاتىرىپ، قوشۇمىسى بىلىنەر - بىلىنمەس تۈرۈلگەندى. پۈتۈن ۋۇجۇدىدىن ئادەم بالىسى چىداپ بولماس قايغۇ - ھەسرەت تۆكۈلۈپ تۇراتتى. بۇ ئالامەتلەردىن ئۇنىڭ قەلبىنىڭ قوقاستا قالغاندەك پۇچىلىنىپ، ئاقۋالداقتەك ئېتىلىپ كېتىۋاتقانلىقىنى بىلگىلى بولاتتى.

دىلارەنىڭ باغرى ئېزىلگەندەك بولدى. بىراق، كۆپ ئۆتمەيلا ئۇنىڭ ئورنىنى ئىنسان بالىسىدا ئاز كۆرۈلىدىغان رەھىمسىزلىك ئىگىلەپ، يۈرىكى تاشقا ئوخشاش قاتتى.

— كالىڭىز جايىدىمۇ سىزنىڭ؟ بىرىنىڭ ئۆيىگە كېلىپ نېمىلەرنى دەپ بىلىجىرلاۋاتقانلىقىڭىزنى بىلەمسىز؟ بوپتۇ، بۇنى ھازىرچە ماڭا قىلىنغان ھاقارەت، تۆھمەتمۇ دېمەيلى. سىز بۇ ئۆيگە مەندىن ئالما سوراپ كەلمىگەنسىز؟ دۇنيادا مۇھەببەتكە، بەختكە سوراپ ئېرىشكىلى بولىدۇ دەپ ئاڭلىغانمۇ؟ — دىلارە بوغۇلاتتى. ھەربىر ئېغىز سۆزىنى دەل جايىغا تەگكۈزۈپ دېيىش ئۈچۈن پۈتۈن ماھارىتىنى ئىشقا سالاتتى. ئۇ دېمىنى كىچىككىنە ئېلىۋالغاندىن كېيىن، ئالدىدا ئۆزىدىن رەھىم - شەپقەت تىلەپ تۇرغان بىچارە ئايالغا قاراپ قويۇپ سۆزىنى داۋاملاشتۇردى، — بۈگۈن ئۆيۈمگە تۇنجى قېتىم كەلگىنىڭىزنىڭ يۈزىنى قىلىپ بولسىمۇ ئارتۇقچە گەپ قىلماي. ئەگەر ئەر لازىم دېسىڭىز ئۇنى بۇ يەردىن ئەمەس، بەلكى تالادىن ئىزدەڭ. بۇ دۇنيادا ھەرقانداق بىر ئادەم تاللاشقا

ھوقۇقلۇق .

تەلەي بەزگەك كېسىلىگە گىرىپتار بولغان ئادەمدەك تىترەپ كەتتى . ئۇ ئۇشتۇمتۇتلا تىزلىنىپ ، دىلارەنىڭ ئايىغىنى قۇچاقلىدى :

— ئۆتۈنۈپ قالاي . قورسىقىمدىكى بالىنىڭ يۈز - خاتىرىنى قىلىپ بولسىمۇ ، ئۇنى ماڭا قايتۇرۇپ بېرىڭ . بالام يېتىم بولۇپ قالمىسۇن . ئۇ كەلگۈسىدە سىزنىڭ قىلغان ياخشىلىقىڭىزنى چوقۇم ئېسىدە ساقلايدۇ...

تېخى يېڭىراقىتا يېرىلغۇدەك بولۇپ ، جاھاندىكى ئەڭ ئاچچىق سۆزلەر بىلەن كۆڭلىنى ئىزھار قىلغان دىلارە ئەمدى گەپ قىلىشقا يېتىنالمىي قالدى . تەلەينىڭ ئۆز چاڭگىسىنى قوغداپ قېلىش يولىدا زار - زار يىغلاپ تۇرۇپ ئېيتقان سۆزلىرى تەسىر قىلىدىمۇ ياكى ئۇنىڭغا گەپ ئۆتكۈزۈشكە كۆزى يەتمەي قالىدىمۇ ، ئىككى كۆزىنى بىر نۇقتىغا تىككىنىچە تۇرۇپ قالدى . كۆڭلىدە كۆتۈرۈلگەن ئالتوپىلاڭنى تەستە بېسىپ ، تەلەينى يۆتكەپ ئورنىدىن تۇرغۇزدى .
— قاراڭ سىزنى ، ۋاپاسىز بىر ئەر ئۈچۈن شۇنچىلىك قىلىش ئەرزىمدۇ ؟ مەن سىزنىڭ مۇنداق قەيسەر روھىڭىزغا قول قويدۇم . ماڭا قاراڭ ، ئادەم بالىسىدا يالغۇز قەيسەر روھ بولسىلا كۇپايە قىلمايدۇ . ماقۇل ، مەن سىزنىڭ تەلپىڭىزنى ئورۇنداشقا ۋەدە بەرگەنمۇ بولاي . بۇنىڭ سىزگە قانچىلىك پايدىسى تېگىدۇ ؟ كۆڭۈل دېگەن سۇ ئەمەس ئېرىققا سېلىپ قويسا ئېقىمۇ بېرىدىغان . كىم بىلىدۇ ، مەن ئىشىكىمنى مەھكەم تاقىۋالغىنىم بىلەن ئۇنىڭ ئۈچۈن يەنە كىملىرىنىڭ ئىشىكى ئوچۇق . قارىسام تولىمۇ ساددا ئايالدىك قىلىسىز . بىز ئاياللار قۇربان بېرىدىغان يەرگە قۇربان بېرىشىمىز كېرەك . قۇربان بەرگەننى بىلمەيدىغان ، قەدىرلىمەيدىغان ئەرلەرگە قۇربان بېرىۋەرسەك ، ئاخىرىدا ھېچقانداق قىممىتى يوق ، ئەرزىمەس بىرنەرسىگە ئايلىنىپ قالمىز . مەن سالاۋاتتى چوقۇم سىزگە قايتۇرۇپ بېرىۋېتىمەن دېيەلمەيمەن . چۈنكى ، ئۇ جېنى بار ئادەم . ئەمما ، سىزگە ۋەدە بېرىي ، ھازىردىن باشلاپ ئۇنى كۆرەرگە

كۆزۈم يوق . سىزگە بېرىدىغان مەسلىھەتتىم «بويىنى باغلىغان ئىت ئوۋغا يارمايدۇ» دېگەن گەپ بار . ئەڭ ياخشىسى ئۇنىڭدىن ئايرىلىپ كېتىڭ . ئۇ سىزگە ھەرگىز ۋاپا قىلمايدۇ...

تەلەپكە ئەمدى سۆزلىگۈدەك ھېچ نەرسە قالمىغاندىن ئۇ دىلارەنىڭ ئۆيىدىن ئەس - ھوشىنى يوقاتقان ھالدا يېنىپ چىقتى . ئاسماندا پارلاپ تۇرغان قۇياش يەر يۈزىنى رەھىمسىزلىرىچە قىزدۇراتتى . ھەممە يەردە تونۇردىن چىققانداك ئالۋۇن يالقۇنلاپ ، دەرەخلەرنىڭ سايىسىمۇ ، ئېرىقتىكى شىلدىرلاپ ئېقىۋاتقان سۈزۈك سۇلارمۇ ئىسسىپ كەتكەندى . شەھەردىكى ئادەملەرنىڭ ھەممىسى كۆزلىرىنى ئاقۋاش تاغلارغا تىكىپ ، شۇ يەرلەردە بىر مەزگىل تۇرۇپ كېلىشنى ئارزۇ قىلاتتى . شەھەر بىلەن دەريانىڭ ئارىلىقى ئانچە يىراق بولمىسىمۇ ، دەريا تەرەپتىن ئۇرۇپ تۇرىدىغان مەيىن شامالنىڭ توختاپ كەتكىنىگە خېلى ئۇزاق بولغانىدى . تەلەي بۇلارنى سەزمەيتتى . ئۆلگۈچە ئىچىپ ، خۇدىنى بىلمىگۈدەك مەست بولغان ئادەمگە ئوخشاش كوچىنىڭ ئوتتۇرىسىدا كېتىۋاتاتتى . تۆت كوچا ئاغزىغا كەلگەندە يېشىل چىراغ ئۆچۈپ ، قىزىل چىراغ ياندى . ئوڭ تەرەپتىن كەلگەن ماشىنىنىڭ تورمۇزىدىن چىققان چىرقىراق ئاۋاز ئادەملەرنىڭ دىققىتىنى ئىختىيارسىز ئۆزىگە تارتتى .

سالاۋات دوختۇرخانىنىڭ زالىغا كىرگەندە تۇنجى كۆرگەن ئادىمى يارۋى ھامما بولدى . ئۇ ھاممىسىنىڭ لەۋلىرىنىڭ تىترەۋاتقانلىقىنى سەزدى . ئۇنىڭ كۆزىدە ھېچقاچاندا كۆرۈلۈپ باقمىغان بىر خىل ئېچىنىش بىلەن مەيۈسلۈك ھۆكۈم سۈرەتتى . يارۋى ھامما ئىككى قولىنى كەڭ يېيىپ ئۇنى باغرىغا مەھكەم باستى . ھەر دائىم ئىپادىسىز تۇرىدىغان تۇمشۇقى كىچىك بالىنىڭ تۇمشۇقىدەك ئۇچلىنىپ ، كەينىدىنلا ئۆكسۈپ - ئۆكسۈپ يىغلاپ كەتتى . ئۇنىڭ يىغىسىدىن سالاۋاتنىڭ يۈرىكى ئېزىلىپ ، قەلبىنى يېڭىپ بولماس ئېچىنىش تۇيغۇسى ئىگىلىدى .

— بۇ قانداق بولغىنى ، ئۇ بىر پەرىشتە ئىدىغۇ؟ ئۇنىڭغا كەلگەن پېشكەللىك مېنىڭ بېشىمغا كەلسە بولمامدۇ؟ ئۇ تېخى ياش

ئىدىغۇ . كۆرىدىغان كۈنلىرى ئالدىدا ئىدىغۇ ؟

— كۆڭلىڭىزنى بۇزماڭ ، — دېدى قوشنا ئايال ئۇنىڭغا تەسەللى بېرىپ ، — خۇدايىم بۇيرۇسا ياخشى بولۇپ كېتىدۇ ، چوڭ ئىش يوق . پەقەت شۇ ئازراق يېرى سۈرۈلگەن ئوخشايدۇ ، ئەنسىرىگۈدەك ئىش يوق .

يارۇي ھامما ئۆكسۈشتىن توختىغان بولسىمۇ ، ئەمما كۆز چانىقىدىن سرغىپ چىقىۋاتقان ياش مەڭزىنى بويلاپ ، يىپى ئۈزۈلگەن مارجانغا ئوخشاش تۆكۈلۈپ تۇراتتى . سالاۋاتنىڭ ھاممىسىغا بىردىنلا ئىچى ئاغرىپ قالدى . ئۇ قېرىپ مۈكچىيىپ قالغانىدى ، چىرايى يەنىلا سۈرلۈك بولسىمۇ ، ئەمما مۇئامىلىسى سىلىق ئىدى . ئۇ كىچىك ۋاقتىدىلا كۆرۈمسىز ، ئوغۇللارغا ئوخشاش قوپال بولغاچقا ئائىلىدىمۇ ئانچە بەك ئېتىبارغا ئېلىنىپ كەتمىگەن ، چوڭ بولغاندىن كېيىنمۇ ھېچكىم ئۇنىڭ ئىشقى - پىراقىدا كۆيۈپ ، مۇھەببەت ئىزھار قىلمىغان . شۇنداق بولغاچقا ئۇ ئادەملەرگە ئوچ بولۇپ كەتكەن . ۋاقتىنىڭ ئۆتۈشى بىلەن مىجەزىمۇ غەلتىلىشىپ ، ھەممە ئادەم ئېھتىيات قىلىدىغان سۈرلۈك ئايالغا ئايلانغان . سالاۋات ھاممىسى توغرىلۇق شۇنچىلىكىلا بىلەتتى . ئاپىسى بۇ توغرىلۇق پەقەت شۇنچىلىكىلا سۆزلەپ بەرگەندى . سالاۋات ھاممىسى توغرىسىدا ئويلاپ CT بۆلۈمىدىن ئاچىقىلغان تەلەيگە ئۇنچە بەكمۇ ئېتىبار قىلىپ كەتمىدى . ئۇنىڭ يۈرىكى مۇزلاپ كېتىۋاتاتتى . خەقنىڭ ئۆلۈمىنى تىلەشنى ئەزەلدىن پەسكەشلىك دەپ بىلىدىغان سالاۋات بۈگۈنگە كەلگەندە ئۆزىنىڭمۇ تەلەينىڭ ئۆلۈمىنى تىلەيدىغانلىقىنى خىيالغىمۇ كەلتۈرۈپ باقمىغانىدى . ئەمما ، تەلەي ئۆلمىدى . «ئىتنىڭ قارغىشىغا پىت ئۆلمەپتۇ» دېگەندەك ماشىنىغا سوقۇلۇپمۇ مۆجىزە يۈز بەرگەندەك ھايات قالدى . دوختۇرلارنىڭ تەكشۈرۈش خۇلاسىسىدىن ھەممە ئادەم خۇشال بولدى .

تەلەي كارىۋاتتا كۆزلىرىنى چىڭ يۇمغىنىچە ئۇن - تىنىسىز ياتاتتى . يارۇي ھامما سالاۋاتنىڭ قولىدىن تۇتۇپ كارىۋاتنىڭ يېنىغا

كەلدى ۋە ئۇنىڭ قولىنى تەلەينىڭ پېشانىسىگە قويدى ، ئۇنىڭ ئاددىي ھەم قوپال ئۇسۇلى ئەتراپتىكىلەرنىڭ يۈرىكىنى لەرزىگە سېلىپ ئۆتتى . بۇنىڭ بىلەن ئاسماندىن پەرىشتە چۈشۈپ ، ئۆزىنىڭ خاسىيەتلىك مېھىر - شەپقىتى بىلەن كېسەللىكنى ھەيدەپ ، بىمارغا ئاسايىشلىق ئاتا قىلغانغا ئوخشاش تەلەي كۆزىنى ئېچىپ سالاۋاتقا كۈلۈمسىردى . ئۇنىڭ چېھرىدىن يوقاپ كەتكىنىگە ئۇزۇن بولغان شادلىق يېڭىۋاشتىن جىلۋىلەندى . سالاۋات كۆزىنى يۈمدى ، قەلبىدە ئۈشتۈمتۈت ئۆزگىرىشنىڭ يۈز بېرىشىنىڭ ئالدىنى ئېلىش ئۈچۈن كۈچەپ نەپەس ئالدى .

— بۇ نېمە قىلغىنىڭ ؟ مەن ھېچنېمىنى چۈشىنەلمىدىم ، ئۇ ھازىر ساڭا موھتاج ، — دېدى سىرتقا چىققان ھاممىسى ئۇنىڭغا تەنبەھ بېرىپ ، — ھەممە ئىش ئۇزۇڭگە قالدى ، داداڭ - ئاپاڭلار بۇ ئىشتىن خەۋەرسىز . مەن ئىشىك ئالدىغا كېلىشىمگە بۇ خەۋەر يەتتى . ئاكام بىلەن يەڭگەملەرنى بىسەرەمجان قىلماي دەپ بۇياققا چاپتىم ، ھېلىمۇ تەلىيمىز بار ئىكەن ، كېلىن ئامان قالدى . سالاۋات ھاممىسىنى تۇنجى قېتىم كۆرۈۋاتقاندا ئۇنىڭغا تىكىلىپ قارىدى . ئۇ تۇرمۇشىدا يۈز بېرىۋاتقان زور ئۆزگىرىشلەرنى ھاممىسىغا قانداق بايان قىلىشنى بىلمەيتتى . — نېمە ؟ مېنى تونۇمايدىغاندەك قاراپ كەتتىڭمۇ ؟ دەيدىغان بىرەر سۆزۈڭ بارمۇ نېمە ؟

سالاۋات ئەندىكىپ كەتتى . ئويلاۋاتقانلىرىنى ھاممىسىنىڭ بىلىپ قالغانلىقىنى چۈشىنىپ ئالمان - تالمان جاۋاب بەردى : — ياقەي ، سېنى كۆرمىگىلى ئۇزۇن ۋاقىت بوپتۇ . مەھەللىگە كۆچۈپ كېلىۋالساڭ بولاتتى ، بىزمۇ سېنى پات - پات يوقلاپ تۇراتتۇق ، — دېدى گەپنى باشقا ياققا بۇراپ .

دېمىسىمۇ يارۇي ھامما كەنتىنىڭ باش تەرىپىدىكى ساينىڭ ئاغزىغا سېلىنغان قەدىم جايدا ئولتۇرۇۋەردى . تەنۇر ئۈستىخان بۇ موماي مۇشۇ كەنتىنىڭ ئەرلىرىگە ئوخشاش قورقۇمسىز ئىدى . خۇددى ئەرلەرگە ئوخشاش يوغان چامداپ ، بوم ئاۋازدا گەپ

قىلاتتى . كىمنى كۆرسە ھازىرلا دېيىشىپ ، ئالەمنى مالەم قىلىدىغاندەك ھومىيىپ قارايتتى . كەنتتىكى باشقا ئادەملەرمۇ ئۇنىڭ بىلەن چېقىشىپ ، ئويۇن - تاماشا قىلىشتىن ئۆزىنى قاچۇراتتى . شۇنداق بولسىمۇ كەنتتىكى چوڭ - كىچىك ھەممەيلەن ئۇنى ھۆرمەتلەيتتى . ئۇنىڭ نەرىدۇر ئىشقىلىپ بىر يېرىدە كۆز بىلەن كۆرگىلى بولمايدىغان غايەت زور ماگنىت باردەك ھېس قىلىشاتتى . ئۇنىڭدىكى بۇنداق خۇسۇسىيەت ھامان بىر كۈنى ئاشكارىلىنىپ ، ھەممە ئادەمنى ھاڭ - تاڭ قالدۇرىدىغاندەكلا بىلىنەتتى . ئۇ قوپال بولغىنى بىلەن زىيادە ئاق كۆڭۈل ئىدى . سالاۋاتنىڭ دادىسى كېيىنكى كۈنلەردە دۇنيالىقتىكى بىر تاللا سىڭلىسىنى مەھەللە ئىچىگە كۆچۈرۈپ كېلىش ئۈچۈن كۈچەپمۇ باقتى . بىراق ، نەرسا موماي ئۇنىڭ ياخشى كۆڭلىنى رەت قىلىپ ، كىشىلەر ئاسانلىقچە قەدەم باسمايدىغان ماكاندا ئاۋۋالقىدەكلا ياشاۋەردى . ئۇ پەقەت ئۆيىدە ئون - ماي ، تۈز - چاي تۈگىگەندىلا مەھەللىگە كېلىپ كېرەكلىك نەرسىلەرنى سېتىۋالاتتى . باھادا ئۈنچىقىمىغىنى بىلەن بىر جۈپ ۋەھىملىك كۆزىنى تارازىغا مۇختەك قادا تۇراتتى . ئۇنىڭ گۈرگىرىگەن قوپال ئاۋازى ئاڭلىنىشى بىلەن ئەتراپتىكىلەر چوقۇم تارازىدىن چاتاق چىقىپتۇ ، دەپ بىلىشەتتى . شۇ سەۋەبتىن بولسىمۇ مەھەللىدىكىلەر ئۇنىڭ مەھەللىدە پات - پات پەيدا بولۇشىنى ، دۇكانچىنىڭ ئەدىپىنى بېرىپ ، تارازىنىڭ ئادىللىقىنى قوغداپ قېلىشىنى ئۈمىد قىلاتتى . شۇنداق بولغاچقىمىكىن مەھەللىدە ئۇنىڭ قارىسى كۆرۈنۈشى بىلەن ھەممەيلەن ئىچ - ئىچىدىن سۆيۈنۈپ كېتەتتى .

— گەپنى ئەپقاچما ، — دېدى يارۇي ھامما ئۇدۇللا ، — قارىسام خىيالىڭ باشقىچە تۇرىدۇ . تەلەي ياخشى قىز ، ياخشىلارغا ئۇۋۇۋال قىلغانلارنىڭ بىرەرمىۇ ياخشى كۈن كۆرگەن ئەمەس ، بېشىڭغا كەلگەندە ھامماڭنىڭ توغرا دېگەنلىكىنى بىلىپ قالسىن ، ھامماقەتلىك قىلىپ تۇيۇق يولغا كىرىپ قالما . يەنە بىر قېتىم سەمىڭگە سېلىپ قويماي ، تەلەي ياخشى قىز . ئۇ سېنى پۈتۈن

ۋۇجۇدى بىلەن ياخشى كۆرىدۇ ، ئۇ سېنىڭ ئۆمۈرلۈك ھەمراھىڭ .
يارۇي ھامما كەتتى . ئۇنىڭ كېتىش ئالدىدا دېگەن سۆزلىرى
سالاۋاتنىڭ يۈرىكىگە پىچاق سانجىلغاندەك تەسىر قىلدى .
چوڭلارنىڭ ھەممىسى مۇنداق ھالقىلىق پەيتكە كەلگەندە ۋەزخانلىق
قىلىشنى ياخشى كۆرىدۇ . ھەرگىزمۇ كۆزىنى يوغان ئېچىپ ، يېڭى
زامانغا يېڭىچە قاراپ باقمايدۇ . بىر ئۆمۈر قونچىغىچە توپا كېچىپ
يۈرۈشكە رازىكى ، تۇرمۇشنى ئۆزگەرتىشنى ، چوڭ شەھەرلەردە
شەھەرلىكلەردەك تۇرمۇش كەچۈرۈشنى خىيالىغىمۇ كەلتۈرۈپ
باقمايدۇ .

سالاۋات مېيىقىدا كۈلۈپ قويدى . ئۇنىڭ كاللىسىغا ھازىر
ئاجرىشىش ، شەھەرگە يۆتكىلىش ۋە دىلارەدىن باشقا ھېچنېمە
كىرىپ چىقمايتتى .

— ئاجرىشىپ كېتەيلى ، تەلەي ، بۇ نىكاھ ھەر ئىككىمىزگە
ئازابتىن باشقا نەرسە ئەلىپ كەلمەيدۇ ، بۇ مېنىڭ سەندىن
ئۆتۈنىدىغان ئاخىرقى ئىلتىماسىم . مەن بىر قارارغا كېلىپ
بولدۇم ، — دەيدى سالاۋات تەلەينى بالنىتىسىدىن ئاچىققان كۈنى .
تەلەي قاشلىرىنى ئۇچۇرۇپ ئۇنىڭغا تەئەججۈپ ئىچىدە قارىدى .
ئۇنىڭ بۇ قارىشىدىن «مەندىن شۇنداق بىزار بولۇپ
كەتتىڭىزمۇ؟ بىر - ئىككى كۈن تەخىر قىلىشقا تاقەت
قىلالىمىدىڭىزمۇ؟ ئىست ، سىزگە بەرگەن كۆڭلۈم ، ئىست ،
ئەقىدەم» دېگەن مەنە چىقىۋاتقاندەك قىلاتتى .

ئىككىسى يانمۇيان كېتىۋاتقان بولسىمۇ بىر ئېغىزمۇ سۆز
قىلىشىمىدى . مەيلى سالاۋاتنىڭ كۆڭلىدە بولسۇن ، مەيلى تەلەينىڭ
كۆڭلىدە بولسۇن ، دېيىشكە تېگىشلىك نۇرغۇن سۆز بولسىمۇ ،
ھېچقايسىنى ئېغىزدىن چىقىرىشنى خالىمايتتى . ئۇلار
ئوتتۇرىسىدىكى مۇناسىۋەت بۈگۈنگە كېلىپ بۇ دەرىجىگە يەتكەن
چاغدا باشقا ئىشلاردىن سۆز ئېچىشنىڭ يەنىلا ئۆز كۆڭلىنى
پاراكەندە قىلىش بىلەن ئاياغلىشىدىغانلىقىنى بىلگەچكە ، ئۇن
چىقارماسلىقىنى ئەلا بىلىشكەندەك قىلىشاتتى .

— ياخشىغۇ ، ئۇنداقتا ھازىرنىڭ ئۆزىدىلا سوتقا بارايلى ، —
دېدى تەلەي دوختۇرخانىنىڭ دەرۋازىسىدىن چىققاندا . سالاۋات
تېڭىرقاپ قالدى . گەرچە ئۇ ئىزچىل ھالدا نىكاھتىن ئاجرىشىش
تەلىپىنى تەشەببۇسكارلىق بىلەن ئوتتۇرىغا قويۇپ كېلىۋاتقان
بولسىمۇ ، تەلەينىڭ بۈگۈننىڭ ئۆزىدىلا سوتقا بېرىشىنى ئوتتۇرىغا
قويۇشى تولىمۇ تاسادىپىي تۇيۇلدى .

— جاسارىتىڭگە كۆپ رەھمەت ، — دېدى ئۇ بىرپەس
جىمجىتلىقتىن كېيىن ھىجىيىپ تۇرۇپ ، — ئەمما بۈگۈن ئەمەس .
ئۆيدە بىرنەچچە كۈن ئارام ئالغىن . سالامەتلىكىڭ تولۇق ئەسلىگە
كەلگەندىن كېيىن بارساقمۇ سوت ھېچ يەرگە كەتمەيدۇ .

— مېنىڭ ئۇنداق قىلغۇم يوق . ئارام ئالسا سالامەتلىك
ئەسلىگە كېلىدۇ ، دەپ ئويلىغان بولسىڭىز خاتالىشىپسىز . پۇرسەت
كەلگەندە ھەرگىز ئىككىلەنمەڭ . سالامەتلىكىمنىڭ ئەسلىگە
كېلىشىنى كۈتسىڭىز بىر ئۆمۈر پۇشايماندا قالسىز . تەلەينىڭ
كۆزىدە يېنىۋاتقان قەتئىيلىك سالاۋاتنىڭ قەلبىنى تېشىپ ئۆتتى .
دېمىسىمۇ تۆمۈرنى قىزىقىدا سوقمىسا كۈتۈلمىگەن ئىشلارنىڭ يۈز
بەرمەسلىكىگە ھېچكىم كاپالەتلىك قىلالمايتتى . سالاۋات قەتئىي
نىيەتكە كەلدى . گويا پەرىشتىنىڭ قوبۇل قىلىشىغا مۇيەسسەر
بولغان ئادەمدەك يۈگۈرۈپ - يۈگۈرۈپ سوتنىڭ تەلەپ قىلغان
رەسمىيەتلىرىنى تولۇقلىدى . ئۇنىڭ قەلبى تىنچلىقتىن قۇياش چىقىپ
پۈتكۈل كائىنات يورۇپ كەتكەندەك بىر خىل تۇيغۇدا
تېپىچەكلەۋاتاتتى . ئۇ ئاخىر زىممىسىدىكى بىر تاغنى ئاغدۇرۇشقا
مۇيەسسەر بولدى . «دىلارە ھازىر نېمە ئىش قىلىۋاتقاندۇ؟
خۇش خەۋەرنى ئاڭلىسا خۇشال بولغىنىدىن سەكرەپ كېتەر
ھەرقاچان؟»

توختامغا بارماقلار بېسىلغاندا سالاۋاتنىڭ يۈرىكى نېمە
ئۈچۈندۇر ئەنسىز سېلىپ كەتتى .

— ئاجراشقىنىمىزنى ھازىرچە چوڭلار بىلمەي تۇرسۇن . سەن
ئاۋۋالقىدە كلا ئۆيدە يېتىپ - قوپۇپ تۇر . مەن بىرنەچچە كۈنگىچە

مەكتەپتە يېتىپ تۇراي . ئۆيدىكىلەرگە «خىزمىتى ئالدىراش ئىكەن» دەپ قويساڭ بولىدى ، — دەيدى سالاۋات مەيۈسلۈك ئىچىدە .
— مەن ئۇنداق قىلالمايمەن ، — دەيدى تەلەي بېشىنى كۆتۈرمەستىن كەسكىن قىلىپ ، — ئۇلاردا نېمە گۇناھ ، ئەمدى ئۇلارنى ئالداش قولۇمدىن كەلمەيدۇ .

سالاۋات ئۈنچىقىمىدى . ئۇلار بىنادىن چىققاندا پۈتۈن جاھان قۇياش نۇرىدا چاقناپ تۇراتتى . تەلەينىڭ كۆزىگە ھەممە نەرسە سۈكۈتكە چۆككەندەك ، خۇشاللىقتىن مەھرۇم قالغاندەك كۆرۈنۈپ كەتتى . ئۇ يىغلىۋەتمەسلىك ئۈچۈن ياغلىقىنىڭ ئۇچى بىلەن بۇرنىنى توسۇپ ، پەلەمپەيدىن يۈگۈرۈپ دېگۈدەك چۈشۈپ كەتتى . ھەممە نەرسە بۇلۇت قاتلىمىدا يانغان چاقماققا ئوخشاش «يالت» قىلىپ ئۆتتى . پەقەت تەلەينىڭ قەلبىدە ئېچىنىشقا تولغان ھەسرەتلا قالدى . ئۇ بېشىغا شۇنچە كۆپ دەرد — ئەلەم كەلگەن بولسىمۇ ، يەنىلا سالاۋاتنى چىن قەلبىدىن ياخشى كۆرىدىغانلىقىنى سېزىۋاتاتتى .

6

پۈتۈن جاھان ئۇيقۇدا ئىدى . پەقەت سالاۋاتلا كۆزىنى يوغان ئاچقىنىچە ئويغاق ياتاتتى . ئۇنىڭ كۆزىدە ئەگىپ يۈرگەن مەيۈسلۈك بىلەن بىئاراملىق ۋۇجۇدىنى ئىسكەنجىگە ئېلىپ ، توختىماستىن قىسنايتتى . «ئەخمەق ، سەن دېگەن ئۇچىغا چىققان ئەخمەق!» دېگەن بىر سادا يۈرىكىنى غاجايتتى . پۇشايمان ۋە ئۆكۈنۈش دەستىدىن ئۈچەي — باغرى سۇغۇرۇلغاندەك بولاتتى . ئۇ چىراغنى ئۆچۈرۈپ كارىۋاتقا چىقىپ ياتقان بولسىمۇ ، يەنىلا ئۇخلىيالمىدى . كالىسىدا خىلمۇخىل خىياللار ئەگىپ ، مېڭىسى زىڭىلداپ كەتتى . ئاخىر بولماي ئورنىدىن تۇرۇپ ، ۋۇجۇدىدىكى يېقىمسىز كەيپىيات يوقالغۇچە ئولتۇردى . كالىسىدا پەيدا بولغان شۇنچە كۆپ خىياللارنىڭ ئازراقمۇ تامتىقى يوق ئىدى . ئۆيەر — بۇيەردىن

يۇلۇۋالغان يۇتقاننىڭ ئەسكى پاختىسىدەك باش - ئاخىرى يوق خىياللار ئۇنىڭ ئۇيقۇسىنى ھارام قىلىۋاتاتتى . ئۇ كىچىككەنە ئوڭلانغاندىن كېيىن يېڭىۋاشتىن كۆزىنى يۇمدى . يۈرىكىنىڭ قاتتىق سانجىقىغا بەرداشلىق بېرەلمەي تۇرۇپ كەتتى . ئۇنىڭ كاللىسىغا ھازىر مۇئاۋىن شەھەر باشلىقىغا نىسبەتەن بۇنچىلىك پۇل ئەرزىمەس نەرسە بولسىمۇ ، ئۇنىڭغا ئوخشاش جەمئىيەتكە ئەمدىلا قەدەم قويغان بىر ياش ئۇچۇن ئەلۋەتتە ئاز پۇل ئەمەس ئىدى . سالاۋات يۈرىكىگە خەنجەر سانجىلغاندەك تۈگۈلۈپ ئىڭرىدى . ئۇ ئەسلىدىمۇ خۇشال بولسا بولاتتى . ئويلىمىغان يەردىن تەلەينىڭ غۇرۇرى غالىب كېلىپ يولدىكى بىرىنچى توسۇق ئېلىپ تاشلاندى . ئەمما ، ئۇنىڭ ئىچى نېمىشقىدۇر سىقىلاتتى . قەلبىنى تۈرلۈك غەشلىك قاماللاپ تۇراتتى . بەلكىم بۇنىڭ ھەممىسىنى ھېلىقى مۇئاۋىن شەھەر باشلىقىنىڭ ئىككى يىللىق بىلىم ئاشۇرۇشقا بارىدىغانلىقىنى ئاڭلىغاندىن كېيىن پەيدا بولغان خىياللاردۇر . ئەسلىدە سالاۋات دىنلارگە خۇش خەۋەر يەتكۈزۈپ ، ھاياتىدىكى بۇ شادلىقلاردىن ئۇنىڭ بىلەن ئورتاقلاشماقچى بولغانىدى . بىراق ، ئۇ توساتتىنلا بۇ خىيالدىن يالتىيىپ قالدى . چۈنكى ، بىر خۇش خەۋەرنى يەتكۈزگەندىن ، ئىككى خەۋەرنى يەتكۈزگەننىڭ كۈچ - قۇدرىتى قالىتىس بولىدۇ ، ئەلۋەتتە . بەلكىم يۆتكىلىش ئىشى بۇ كەمگىچە ھەل بولۇپ قالغاندۇ ، شۇڭا ئالدى بىلەن شەھەر باشلىقىغا يولۇقۇپ ئىشنىڭ نەتىجىسىنى بىلىش كېرەك . مۇمكىن بولسا يۆتكىلىش بۇيرۇقىنى ئېلىپ قالسا ئەجەب ئەمەس . سالاۋات شېرىن خىياللار ئىلكىدە شەھەرلىك ھۆكۈمەتكە كېلىپ قالغانلىقىنى تۇيماي قالدى . دەرۋازىدىن كىرىپ - چىقىۋاتقانلار ئاز بولمىسىمۇ ، سۈرلۈك قىياپەتتە قەد كۆتۈرۈپ تۇرغان ئېگىز بىنادىكى كارىدور يەنىلا تىمتاس ئىدى .

سالاۋات شەھەر باشلىقىنىڭ ئىشخانىسى ئالدىغا كېلىپ بىرپەس تۇردى . دېمىنى ئىچىگە يۇتقاندىن كېيىن ، قولىنى ئېگىز كۆتۈرۈپ ئىشكىنى ئەدەپ بىلەن چەكتى . ئىشىك بىرنەچچە قېتىم

چېكىلگەن بولسىمۇ ئىچىدىن ئۇ كۈتكەن سادا چىقىمىدى
— مۇئاۋىن شەھەر باشلىقى يوق ، ئۇ يىغىنغا كەتكەن ،
دېدى ماتېرىيال كۆتۈرۈۋالغان ياش خادىم ئۇنىڭ يېنىدىن ئۆتۈپ
كېتىۋېتىپ . بۇ سۆز بىلەن ئۇ يېلى چىقىپ كەتكەن توپقا ئوخشاش
لاسسىدە بوشاپ كەتتى .

— شەھەر باشلىقىنى ئىزدەمسىز ؟ — دېدى ئاسماندىن
چۈشكەندەكلا ئۇنىڭ قېشىدا پەيدا بولغان كاتىپ ، — ئۇ ۋىلايەتتە
ئېچىلىۋاتقان يىغىندا . بەلكىم كەچ قايتىپ كېلىشى مۇمكىن .
چۈنكى ، ئەتە مەركەزدە ئېچىلىدىغان ئىككى يىللىق بىلىم
ئاشۇرۇشقا ماڭدۇ . بۇ يەردە ساقلىغىنىڭىزنىڭ پايدىسى يوق .
سالاۋات بېشىغا بىر چېلەك سوغۇق سۇ قۇيۇلغاندەك ئەندىكىپ
كەتتى . جاھاننىڭ ئىشلىرى ئۇنىڭغا ئوڭتەي - توڭتەي بولۇپ ،
ھەممە نەرسە ئەرەختەن - پەرەختەن بولۇۋاتقاندەك تۇيۇلۇپ كەتتى .
«ئىككى يىللىق بىلىم ئاشۇرۇش» دېگەن سادا مېڭىسىدە توختىماي
جاراڭلاپ ، يۈرىكىنى مۈشۈك تاتلىغاندەك ئازابلىنىپ كەتتى . ئۇ
شەھەرنىڭ ئاۋات كوچىلىرىدا خېلى بىر ۋاققىچە مەقسەتسىزلا
مېڭىپ يۈردى . ئاخىرىدا شەھەردە قونۇش ، سەھەردە مۇئاۋىن
شەھەر باشلىقى يولغا چىقىشنىڭ ئالدىدا ئۇنى ئىزدەپ بېرىش
قارارىغا كەلدى .

سالاۋات ئۆرۈلدى ، «ھەممە ئىش ئوڭلىنىپ كېتىدۇ»
دەپ ئۆز - ئۆزىگە پىچىرلىدى . يۈرىكىنى غاجاپ كېتىۋاتقان
كۆڭۈلسىزلىكلەردىن بىردەم بولسىمۇ نېرى بولۇش مەقسىتىدە
ھاياتىدا بولۇپ ئۆتكەن ئەھمىيەتلىك ئىشلارنى كۆز ئالدىغا
كەلتۈرۈشكە تىرىشتى .

كۆز ئالدىدا ئانىسىنىڭ جەسۇر ، ئەمما مېھرىبان چىرايى پەيدا
بولۇشى بىلەن قەلبىدىكى غەشلىكلەر تارقاپ ، تۇمان باسقان
ئارزۇ - ئارمانلىرى يورۇپ كەتكەندەك بولدى . ئانىنىڭ ۋۇجۇدىدا
قانداقتۇر بىر خىل سېھرىي كۈچ ، ئادەمنى قايىل قىلىدىغان
جاسارەت يوشۇرۇنغاندەك بىلىنەتتى . ئۇ يېشىنىڭ خېلى بىر يەرگە

بېرىپ قالغىنىغا قارىماي تېنىك يۈرەتتى . سەھەردىن تارتىپ قاش قاراغۇچە ئۆي ئىشلىرى بىلەن مەشغۇل بولاتتى . چۆپ ئورۇش ۋاقتى كەلگەندە ۋاققاس بىلەن ئېتىزغا چىقاتتى . باغ باغلاپ ، چۆپنى ھارۋىغا باساتتى . بۇغداي پىشىپ ، ئورما باشلانغاندا بولسا تېخىمۇ ئالدىراش بولۇپ كېتەتتى . تاغنىڭ ئېتىشىنى ، كۈننىڭ يېتىشىنى ۋە ئارام ئېلىش دېگەنلەرنى خىيالىغىمۇ كەلتۈرۈپ قويمايتتى . يەنە تېخى مېھمان كۈتۈش ، بالىلارنىڭ غېمى ، ھەممىسىگە يېتىشىپ ئۈلگۈرەتتى . قاچانلا قارىسا تاماق تەييار ، كىيىملەر يۇيۇلۇپ دەزمال سېلىنغان . شۇڭا ، دادىسى بەزىدە خىجىل بولغىنىدىن «دۇنيادا سېنىڭدەك ئايالدىن قانچىسى باردۇ ؟ گاھدا ئون قولى بارمىدۇ بۇنىڭ ، دەپ ئويلاپ قالمەن . ھېچ بىلەلمىدىم . شۇنچە كۆپ ئىشلارغا قانداق ئۈلگۈرىدىغانسەن ؟ ئۆزۈڭنى ئاسرا» دەيتتى . ئانا ئەنە شۇنداق ھەممىگە چىداملىق ، بەردەم ئايال ئىدى . ئۇ بولغاچقىلا ئۆيىنىڭ ئىچى ھەرقاچان چىنىدەك پاك - پاكىز ، تاملار گويا خەسگە ئوخشاش ئاپئاق ، ھويلا - كوچىدا خىلمۇخىل گۈللەر ھۈپپىدە ئېچىلىپ كەتكەن ، قارىغان ئادەمگە جەننەت ھۈزۈرى ئاتا قىلىدۇ . ئۇ ئىشلىگەن كەشتىلەرچۇ تېخى...

سالاۋاتنىڭ لەۋلىرى تىترەپ كەتتى . بالىلارنى بېقىپ قاتارغا قوشۇش ئۈچۈن ئانىسىنىڭ تارتقان جەبىر - جاپاسىنى ئويلاپ كۆزىنى يۇمىدى . ئۇ ئانىسىغا يۈز كېلەلمەيدۇ - يوق ، بۇنى بىلمەيتتى .

سەھەردىن باشلاپ يېغىۋاتقان يامغۇر دەستىدىن ھۆل بولۇپ كەتكەن ئاسفالت يول ئىككى قاسناقتىكى ئاسمانغا تاقاشقان بىنالار ئاستىدا سوزۇلۇپ ياتاتتى . يول بويىدىكى تېرەكلەرنىڭ يوپۇرماقلىرى يامغۇر سۈيىدە يۇيۇلۇپ يېڭى تۈسكە كىرگەچكە ، قارىغان ئادەمگە بىر خىل يېڭىلىق تۇيغۇسى ئاتا قىلاتتى . توختىماي چۈشۈۋاتقان يامغۇر سۈيى تەگكەندە خۇددى ئۇسسۇلغا چۈشكەن قىزلارنىڭ پىنجىكىدىكى چاش تەڭگىدەك يەڭگىل تەۋرىنىپ ، ئۆز خۇشاللىقىنى ئىپادە قىلىۋاتقاندەك كۆرۈنەتتى . يامغۇردا يۇيۇلغان

ئاسفالت يولمۇ يېڭى ھاياتقا ئېرىشكەندەك پاكىزلىنىپ ، كىشىگە بىر خىل لىرىكىلىق تۇيغۇ ئاتا قىلاتتى . يولنىڭ چېتىلىرىگە يىغىلىپ قالغان توختام سۇلار يامغۇر تامچىسىنىڭ چۈشۈشى بىلەن توختىماستىن جىمىرلايتتى .

خۇددىنى يوقاتقان سالاۋات ئېسىنى بىر بىلىپ - بىر بىلمىگەن ھالدا كوچىنى بويلاپ كېتىۋاتاتتى . مېڭىسى قۇپقۇرۇق بولسىمۇ ، ئىچى - ئىچىدىن ئۆرلەپ چىققان ئاچچىق ھەسرەت ئۇنى توختىماستىن ئالغا مېڭىشقا قىستايىتى . ئۇ يامغۇرنىڭ توختىماي چۈشۈۋاتقانلىقىنىمۇ ، يىغىلىپ قالغان سۇغا كەچكەن ئايىغىنىڭ «شىپ - شىپ» قىلىپ ئاۋاز چىقارغىنىنىمۇ سەزمەيتتى . «ئېھ ، قانداق ئاللا ! ئۆزۈڭگە ئاسان ، بەندەڭگە قىيىن . ماڭا ئاسان يوللىرىڭنى بەرگەيسەن ، مۈشكۈلۈمنى ئاسان قىلىپ ، ئارزۇ - ئارمانلىرىمغا يەتكۈزگەيسەن ، ماڭا رەھىم قىلغىن . شەھەر باشلىقىغا ئىنساپ بېرىپ ، يۆتكىلىش قەغىزىمنىڭ ھەل بولۇشىغا يول بەرگىن . مېنى خۇشال قىلغىن . شاپائەت قىلغىن . ئۆتۈنۈپ قالاي ، سەن شەپقەتلىكتۇرسەن ، مېھرىباندۇرسەن ، گۇناھلارنى مەغپىرەت قىلغۇچىدۇرسەن» . ئۇ ئۆزىنىڭمۇ ئەقلى ھەيران قالغۇدەك دەرىجىدە ئاللاغا سىغىنىپ ، ئۇنىڭدىن مۈشكۈلاتلىرىنى ئاسان قىلىشنى تىلەيتتى .

ئۇ شەھەر باشلىقىنىڭ ئىشىكى ئالدىغا كېلىپ ئۇزاق ساقلىدى . دەم ئېلىش كۈنى بولغاچقا ، پۈتكۈل بىنا تىمتاسلىق ئىچىدە قەد كۆتۈرۈپ تۇراتتى . ئۇ جىددىيلەشتى . قائىدە بويىچە سەپەرگە چىقىدىغان ئادەم مۇنداق كېچىكىمىسە بولاتتى . ئەگەر ئۇ ئۆيىگە قايتماي ئۇدۇللا يۈرۈپ كەتكەن بولسىچۇ ؟ بۇ مۈمكىن ئەمەس . ئەڭ بولمىغاندا ئۇ ئۆيگە كېلىپ نەرسە - كېرەكلىرىنى ئېلىۋېلىشى كېرەك . ئەگەر راستتىنلا ئۆيگە قايتماي ئۇدۇللا سەپەرگە چىقىپ كەتسە ، ئۇنىڭ تۈگەشكىنى شۇ .

سالاۋات ئۆزىنى تومۇز ئىسسىقتا ئۇسساپ - چاڭقاپ يۈرگەندەك ، ئىچكىلى بىرەر تېمىم سۇ تاپالمايۋاتقانداك سەزدى .

ئۇ ئويلايتتى، ئويلغانسىرى ئايغى چىقمايدىغان ئوي - پىكىرلەر تېخىمۇ چىگىشلىشىپ كېتەتتى. نېمىنىڭ توغرا، نېمىنىڭ خاتا ئىكەنلىكىگە ھۆكۈم قىلىش مۇمكىن ئەمەس ئىدى. توغرا نەرسىلەر ئاستىن - ئۈستۈن بولۇپ توغرا ئەمەستەك، توغرا بولمىغان نەرسىلەر بىر دوملاپلا توغرا بولۇپ قالغاندەك بىلىنەتتى. بىر چاغلاردا كىشىنىڭ مەيلىنى تارتىدىغان كىشىلىك تۇرمۇش مانا ئەمدى بارغانسىرى تۈۋى يوق ھاڭغا ئوخشاپ كېلىۋاتاتتى. ناھايىتى ئاددىي كۆرۈنگەن نەرسىلەر كىشىنىڭ ئەقلى يەتمەيدىغان مۇرەككەپ نەرسىگە ئايلىنىپ كېتىۋاتاتتى. زامانغا لايىق ياشاش ئارزۇسى، باشقىلارنى بېسىپ چۈشۈش ئىستىكى قانلىق چەمبەرگە ئايلىنىپ، گېلىنى بوغۇۋاتقانداك، يۈرىكىنى مىچقلاپ، پارە - پارە قىلىۋاتقانداك بىلىنەتتى.

ئۈستۈنكى قەۋەتتىن چۈشكەن بىرى ئۇنىڭغا بىر خىل نەپرەتلىك كۆزى بىلەن قاراپ قويدى. سىرتتا يامغۇرمۇ پەسلەپ، بىر كۈنلۈك ھايات باشلىنىش ئالدىدا تۇراتتى. سالاۋاتنىڭ ئىشىككە ئۈزىتىلغان قولى ھاۋادا پۇلاڭلاپ قالدى. ئۇنىڭ ئۆيىدىن چىققان چاغدىكى غەيرىتىدىن ھازىر ھېچ ئەسەر قالمىغانىدى. ئۇنىڭ كۆز ئالدىغا بىردىنلا دىنلارە، ئۇنىڭ كەينىدىن تەلەي كەلدى. ئانىسى بىلەن دادىسىمۇ ئۇنىڭغا غەمكىن بىر ھالەتتە قاراپ تۇراتتى. سالاۋاتنىڭ يۈرىكى مۇجۇلدى. ئۇ ئاخىر غەيرەتكە كېلىپ ئىشىكىنى بوشقىنا كەينى - كەينىدىن چەكتى، ئېسىگە بىردىنلا ئېلىپكىتەر قوڭغۇرىقى كېلىپ، كۈنۈپكىنى باستى.

ئۇ ئۈمىدلىرىنىڭ بۇنچە تېز بەربات بولىدىغانلىقىنى ئويلاپ باقمىغانىدى. ئويلانغان ئىش ئاخىر يۈز بەردى. شەھەر باشلىقىنىڭ ئايالىنىڭ چىرايىدىكى سوغۇق قانلىق ئۇنىڭ يۈرىكىنى تىلىپ ئۆتتى. شۇنداقتىمۇ ئۇ بەرداشلىق بېرىپ ھىجايىدى.

— بىرەر ئىشىڭىز بارمىدى؟ — دېدى شەھەر باشلىقىنىڭ خانىمى بىر خىل بىزار بولغان قىياپەتتە.

— شۇنداق، شەھەر باشلىقى بىلەن يولۇقاي دېگەندىم، —

دېدى سالاۋات . ئۇنىڭ ئۇنى شۇنچىلىك پەس چىقتىكى ئۆزىمۇ ئاڭلىمىغىلى تاس قالدى .

— سىلەر قىزىقتە ، خۇددى ئۇ كېسەل كۆرىدىغان تېۋىپنىڭ ئۆيىگە كەلگىنىڭلار كەلگەن ، ئۇ يوق . قاق سەھەردە كاماندروپكىغا كەتتى ، ئۇنىڭدا ئىشىڭىز بولسا ئىككى يىل ساقلاڭ .

سالاۋاتنىڭ چىرايى تامدەك تاتىرىپ كەتتى . لەۋلىرىمۇ شامالدا قالغان يوپۇرماققا ئوخشاش تىترەپ كەتتى .

— مە... مە... مەن يۈ... يۈ... يۈنكىلىش ئىشىمنى بىلەي دېۋىدىم .

— قۇلىقىڭىز گاسمۇ سىزنىڭ ؟ مەن ئۇنى كاماندروپكىغا كەتتى دېدىمغۇ ؟ نېمانداق بىخەرز ئادەمسىز ؟ يا مەن شەھەر باشلىقى بولمىسام ؟

سالاۋات ۋارقىرىۋېتىشكە تاس قالدى . ئۇ بىلىدىغان شېرىن - شېكەر سۆز ، ئاجايىپ ياخشى مۇئامىلىسى بىلەن يۈرىكىنىڭ چوڭقۇر قاتلاملىرىدىن ئورۇن ئالغان ھۆرمەتكە سازاۋەر بۇ خانىم شۇ تاپتا بىرلا ئۆرۈلۈپ سۈرلۈك ، تولىمۇ قورقۇنچلۇق بىرنەرسىگە ئايلانغانىدى . دەققە ئارىلىقتا سالاۋاتنىڭ كۆز ئالدىدىن ئادەمنى ھايانغا سالىدىغان كۆرۈنۈشلەر «لىپ» قىلىپ ئۆتتى ، ئۆز ۋاقتىدا بۇ خانىم «سىز خاتىرجەم بولۇڭ ، جەمئىيەت سىزگە ئوخشاش بىلىملىك ئىختىساس ئىگىلىرىگە موھتاج . گەرچە ئىشلار ئۇنچە ئوڭاي بولمىسىمۇ ، مەن ئۇنىڭغا ئېيتاي . باشقىسىنىڭكىنى بېجىرمىسىمۇ سىزنىڭ ئىشىڭىزنى بېجىرىپ بەرسۇن . ماڭىدىغان يولنى مېڭىپ ، راۋانلاشمىغان ئىشلارنى راۋانلاشتۇرۇشقا كۈچ چىقارسۇن . قارىمامسىز ھازىرقى ئادەملەرنى ، ياخشى ئورۇنلا بولسا ھەرىگە ئوخشاش ئولىشىۋالغان . مەنپەئەت ئۈچۈن قولىدىن كېلىدىغانلىكى ئىشنىڭ ھەممىسىنى قىلغان . ھازىر رىقابەت تولىمۇ كەسكىن . شۇنداقتىمۇ سىزنىڭ ئىشىڭىزنى چوقۇم ھەل قىلىدۇ . ئازراق تەخىر قىلىپ تۇرۇڭ ، ئۇنىڭغىمۇ ئاسان ئەمەس» دېگەن سۆزلەرنى قىلغان . قان - تەر بىلەن تاپقان پۇللارنى ئېلىپ ئۈستەلدىكى تارتىمغا سالغان .

— يەڭگە ، مەن سالاۋات ، مېنى تونۇمايۋاتامسىز ؟ — دېدى
ئۇ ئۆزىنى تەستە كونترول قىلغاندىن كېيىن .
— بۇ قانداق گەپ ئەمدى ؟ مەن سىزگە ئېيتتىمغۇ ، ئېرىم
كاماندروپكىغا كەتتى دەپ ، ئۇنىڭ ئۈستىگە يۆتكىلىش ئىشىنى مەن
بېجىرمەيمەن .

سالاۋاتقا شەھەر باشلىقى ئۆيىدە باردەكلا ، خانىمى
ئاۋارىچىلىكتىن قېچىپ ئۇنى يوق دەپ قويۇۋاتقاندا كەلا تۇيۇلدى .
شۇڭا ، ئۇ ئالدىغا بىر قەدەم چامدىدى .

— ئۆتۈنۈپ قالاي ، مېنى ئۇنىڭ بىلەن كۆرۈشتۈرگەن
بولسىڭىز ، بۇ مېنىڭ كەلگۈسى ئىستىقبالىمغا مۇناسىۋەتلىك زور
ئىش . بۇ سىزنىڭ قولىڭىزدىن كېلىدۇ . مەن سىزگە باش
ئۇراي ، — سالاۋات ئاۋازىنىڭ ئادەتتىن تاشقىرى ئۆزگىرىپ
كەتكەنلىكىنى ، پۈتۈن ھەرىكىتىنىڭ خۇشامەت ئىلكىدە يۈمشاپ
كەتكەنلىكىنى ، يۈرۈش - تۇرۇشىنىڭمۇ ئۆزى ئەزەلدىن
نەپرەتلىنىدىغان ئادەملەرنىڭ يۈرۈش - تۇرۇشىغا ئوخشاپ
قېلىۋاتقانلىقىنى ھېس قىلىپ ، نومۇستىن قىزىرىپ كەتتى . ئۇنىڭ
ئەقىل - ئىدراكى يۈرىكىنىڭ بىر يەرلىرىدە ساقلىنىپ قالغان
ئاجىزلىقى تەرىپىدىن سۇندۇرۇلۇپ كەتكەچكە ، ئەمدى ئۇنىڭ بۇ
يولدىن چەتنەپ ئەسلىي ھالىتىگە كېلىشى مۇمكىن ئەمەس ئىدى .
شۇڭا ، بىر ئاماللارنى قىلىپ كۆز ئالدىدىكى ئۆتكەلدىن ئۆتۈشكە
ئۇرۇندى . شەھەر باشلىقىنىڭ خانىمى بىر خىل نەپرەت ئىلكىدە
ئۇنىڭغا بىر پەس تىكىلدى . ئۇنىڭ بۇ خىل تىكىلىشىدىن ئادەمنى
سەسكەندۈرىدىغان يىرگىنىش چىقىپ تۇراتتى .

— قانداق قىلاي دەيسىز ؟ ئۆيىدىن تېز چىقىڭ ، ئەمدى مېنىڭ
سىز بىلەن ئۇنى - بۇنى دېيىشىدىغان ۋاقىتىم يوق . ئادەم
چاقىرامدىم - يا ؟

سالاۋاتنىڭ ۋۇجۇدى تىترەپ كەتتى . غايىبىتىن پەيدا بولغان
بىر خىل ئاچچىق ئۇنىڭ ۋۇجۇدىدىكى قورقۇنچلۇق ئەندىشلەرنى
يالماپ ، ئۇنى باشقىلا بىر ئادەمگە ئايلاندۇرۇپ قويۇۋاتاتتى .

— بۇ نېمە دېگىنىڭىز يەڭگە؟ ھەرقانچە كېرىلىپ ئاسمانغا تاقاشقان ھالەتتىمۇ سىز ماڭا ئۇنداق مۇئامىلە قىلماسلىقىڭىز كېرەك. چۈنكى، مەن سىزنىڭ ئالدىڭىزغا تىلەمچىلىك قىلىپ كەلمىدىم، — ئۇنىڭ غەزەپتىن ئاۋازى بوغۇلۇپ كەتتى. شۇنداقسىمۇ ئۇ كانىيىنى بىرى بوغۇۋالغان ئادەمگە ئوخشاش خىرقىرىغان ئاۋازدا سۆزىنى داۋاملاشتۇردى، — پۇلنى ئالغاندا بۇلۇڭدەك سايىراپ، پۇلنى ئېلىپ بولغاندا ئىتقا ئوخشاش قاۋىسىڭىز قانداق بولىدۇ؟ مېنىڭمۇ بۇ يەردە بىر مىنۇت تۇرغۇم يوق. ئالغان پۇلنى قايتۇرۇپ بەرسىڭىز بۇ يەردىن ھازىرلا كېتىمەن.

سالاۋات ئەقىلدىن ئازغاندەك شۇنداق دېدى. ئۇنىڭ خىيالغا شۇ تاپتا نە يۆتكىلىش، نە دىلارە دېگەنلەر كىرىپ چىقمايتتى. ئىككى يىل قىسقا ۋاقىت ئەمەس. ئىككى يىلغىچە يەنە نېمە ئۆزگىرىشلەر يۈز بېرىشنى كىم بىلىدۇ. شۇڭا، ئۆمۈرنى قىزىقىدا سوقۇپ، يول مېڭىش ئۈچۈن بەرگەن پۇلنى قايتۇرۇۋالغۇلۇق. شەھەر باشلىقىنىڭ ئايالى تۇتاقلىق كېسىلى بار ئادەمدەك تىترەپ كەتتى. ئالۋاستىغا ئۇچرىغاندەك كۆزلىرىنىڭ قارىچۇقى يوغىناپ، رەڭگى تامدەك تاتىرىپ كەتتى.

— سە... سەن بۇ يەردە ماڭا تەھدىت سالماقچىمۇ؟ يوق يەردىن پۇتاق چىقىرىپ پۇل ئۈندۈرۈۋالماقچىمۇ؟...

— مەندە ئەزەلدىن ئۇنداق نىيەت بولۇپ باققان ئەمەس، ئۆز قولۇم بىلەن ئەكېلىپ بەرگەن پۇلنى تارتىمغا سېلىپ ماڭا بەرگەن ۋەدىلىرىڭىزنى ئۇنتۇپ قالمىغانسىز؟

سالاۋات ئەمدى پۈتۈنلەي تەشەببۇسكار ھالەتكە ئۆتكەندى. ئۇ مەغرۇر قىياپەتتە شەھەر باشلىقىنىڭ ئايالىغا قارىدى. ئۇنىڭ قارىشىدىن ئادەمنى ساراسىمىگە سالىدىغان بىر تۈرلۈك كىنايە چىقىپ تۇراتتى.

— تۆھمەت! ئېرىمنىڭ ئۆيدە يوق ۋاقتىدىن پايدىلىنىپ بۇ يەردە ماڭا تەھدىت سېلىۋاتىسەن. سېنىڭ پۇل ئېلىپ كەلگىنىڭنى

كىم كۆرۈپتۇ؟ مۇنداق دېيىشكە نېمە ئىسپاتنىڭ بار؟ مەن ساقچى ئىدارىسىگە تېلېفون بېرىمەن ، قاقتى - سوقتى قىلىش جىنايىتى بىلەن ھازىرلا خىزمىتىڭدىن ئايرىلمىغىنىڭنى ، تۈرمىگە چۈشۈپ قىلغانلىرىڭغا تۇشلۇق جازايىڭنى تارتىمىغىنىڭنى بىر كۆرەي ، — ئۇ سۆزىنى تۈگىتىپ تېلېفونغا بۇرۇلدى . سالاۋات داڭقاتىنىچە تۇرۇپ قالدى . دېمىسىمۇ ئۇنىڭ پۇل ئېلىپ كېلىپ ئۇنىڭغا بەرگەنلىكىنى كىم كۆرگەن؟ بۇنى ئىسپاتلىغۇدەك ئىسپات قەيەردە؟ ئۇنىڭ ئۈستىگە «ئۆلگەننىڭ ئۈستىگە تەپكەن» دېگەندەك خىزمىتىدىن ئايرىلىپ قالسا - ھە؟ مۇشۇ ئەھۋالدا ئۇنىڭ سۆزىگە كىم ئىشىنەر؟ ساقچىلار يېتىپ كەلگەندە ئۇنىڭ ئىككى پۇتىنىڭ بىر ئۆتۈككە تىقىلغىنى تىقىلغان... سالاۋاتنىڭ مېڭىسىگە قان قۇيۇلۇپ ، كۆزىگە قاراڭغۇلۇق تىقىلدى . ئۇ ئېتىلىپ بارغىنىچە شەھەر باشلىقىنىڭ ئايالىنىڭ قولىدىكى تېلېفوننى تارتىۋالدى .

— قۇتقۇزۇڭلار !

سالاۋاتقا تەڭ كېلەلمىگەن شەھەر باشلىقىنىڭ ئايالى جېنىنىڭ بارىچە ۋارقىرىدى . ئەمدى سالاۋات رېئاللىقتىن ھالقىپ ، ئىدارىكىنى پۈتۈنلەي يوقاتقاندى . ئۇ قىلىۋاتقان ئىشلىرىنىڭ قانداق نەتىجە بىلەن ئاياغلىشىدىغانلىقى بىلەن ھېسابلاشماي ، شەھەر باشلىقىنىڭ ئايالىنىڭ بويىنى قاپرىپ ، ئاغزىنى ئەتتى . ئاندىن سۆزىگىنىچە كارىۋاتقا ئاپىرىپ ياستۇق بىلەن بېشىنى چۈمكىدى . تېخى ھېلىلا تەڭشى يوق قۇدرەتكە ئىگە بۇ ئايالنىڭ ئىككى پۇتى ئادەمنىڭ ئىچىنى سىيرىلدۇرگۈدەك دەرىجىدە تېپىرلاپ كەتتى . سالاۋاتنىڭ قۇتىرىغان قانلىرى يۈرىكىدىن گويا يانار تاغدەك ئېتىلىپ ، مېڭىسىگە كىرىپ قۇيۇلاتتى . ئۇنىڭ ئەقلى كېسىلگەن ، كۆزلىرى دەھشەت بىلەن يېنىپ ، قارىچۇقىدا قېتىپ قالغاندى . «ئويلىماي ئىش قىلساڭ ، سانماي تاياق يەيسەن» دېگەندەك ئىش يۈز بەردى . ئۇ ئېسىنى يىغقاندا شەھەر باشلىقىنىڭ ئايالى ئاللىبۇرۇن تېپىرلاشتىن توختاپ قالغاندى . بىردەمدىلا پاجىئە يۈز بەردى . ئۈستۈمتۈت ھەممە نەرسە ئاستىن - ئۈستۈن بولۇپ

كەتتى. «ئىستىقبال»، «كەلگۈسى» دېگەن نەرسىلەر تۇمان ئىچىگە كىرىپ كۆزدىن غايىب بولدى. بۈگۈننىڭ، ئەتىنىڭ ئىشى تېخىمۇ قاراڭغۇ، تېخىمۇ ۋەھىملىك تۈس ئالغاچقا، كۈنلەرنىڭ بىرىدە تەقدىرنىڭ ياخشىلىنىپ كېتىشى ھەرگىز مۇمكىن ئەمەس ئىدى. ساللاۋات قورققىنىدىن قېتىپ قالدى. ئۇ ئاۋازنى بولۇشىغا قويۇۋېتىپ قانغۇچە يىغلىسا، ئازابلىق كۆز ياشلىرى يامغۇر سۈيىدەك تۆكۈلگەن بولسا، بەلكىم ئازراق يېنىكلەپ قالغان بولاتتى. ئەمما، ھازىر ئۇنىڭ قەلبى تاشقا ئوخشاش مۇزدەك قېتىپ كەتكەنىدى. شۇ تاپتا ئۇ ۋۇجۇدىدىكى زىددىيەتلىك ئوي - پىكىرلەرنى بىر - بىرىگە تەڭكۈزۈپ ئۇچقۇن پەيدا قىلىشنى، جىسمىدىكى بوشلۇقلارنى ئاشۇ ئۇچقۇن بىلەن پاياتلاپ، بىر پۈتۈن قىلىشنى ئارزۇ قىلاتتى. ئەپسۇس، ھازىر ئۇنىڭدا ۋەھىمە ئىلكىدە جان تالىشىۋاتقان قەلبىنى ئەسلىگە كەلتۈرگۈدەك ئەقىل - ئىدراك ۋە كۈچ - قۇۋۋەتتىن ئەسەرمۇ قالمىغانىدى. ئۇنىڭ گۇناھى پەقەت ئامال قىلىپ ئۆزى يەتمەكچى بولغان «بەخت» نى قولغا كەلتۈرۈش ئۈچۈن تىرىشقانلىقىدا. ئۇ «بەخت» نى كۆرۈپ قالدىمۇ ياكى «بەخت» ئۇنى خاتا يولغا باشلىدىمۇ ئۇ بۇنى بىلمەيدۇ. بىلىدىغىنى پەقەت ھازىر ئۆزىنى كۈتۈپ تۇرغان مۇدەھىش تەقدىر. «چاپقىنى ئالمەن دەپ كۆزىنى قارىغۇ قىپتۇ» دېگەن بەلكىم مانا مۇشۇدۇر. پۇشايمان قىلغاننىڭ ئەمدى ھېچقانداق پايدىسى يوق. ئۇ پەقەت ھەسرەتنى ئۇلغايىتىدۇ، خالاس.

ۋاقىت مەنۇت - سېكۇنتلاپ ئۆتمەكتە ئىدى. ئاللىقاچان بۇ دۇنيا بىلەن خوشلاشقان تەن گويا شېرىن ئۇيقۇغا كەتكەندەك ياناتتى. ئۇنىڭغا بىرپەس قاراپ تۇرغان ساللاۋات ئورنىدىن تۇرۇپ ئىشىكىنى داغدام ئېچىپ قويدى. ئەكسىگە قايتۇرغىلى بولمايدىغان رېئاللىققا ئەمدى ئۇنىڭ باش ئەگمەستىن ياشقا ئىلاجى قالمىغانىدى. ئۇ كەچۈرگۈسىز جىنايەت ئۆتكۈزدى. ئىككى قولىنى بىر ئايالنىڭ، يەنە كېلىپ شەھەر باشلىقىنىڭ خانىمىنىڭ قېنى بىلەن بويىدى. قانداق قىسمەتنىڭ كۈتۈپ تۇرغانلىقى ئۇنىڭغا بەش

قولدەك ئايان ئىدى .

سالاۋات ئورۇندۇققا كېلىپ ئولتۇردى . ئۇ ساقچىلارنىڭ كېلىپ ئۆزىنى تۇتۇپ كېتىشىنى كۈتۈۋاتاتتى . دەيدىغان سۆزلىرىمنىڭ ھەممىسىنى دەپ ئۆلۈپ كەتسەم مەيلى ئەمەسمۇ ، دېگەن ئوي بىلەن كۆزىنى مەھكەم يۇمدى . قېرىشقاندا ئاياغ تىۋىشىدىن ئەسەرمۇ يوق ئىدى . ئادەم دېگەن ئاجايىپ نەرسە ئىكەن . قېنى قىزىپ ، غەزەپ - نەپرەتتى پەلەككە يەتكەندە كۆزىگە ھېچنېمە كۆرۈنمەي قالدىكەن ، ھېچنېمىدىن قورقمايدىكەن .

سالاۋات بېشىنى كۆتۈردى . قۇياش تىكلنىپ ، ھەممە نەرسە قۇياش نۇرىدا تاۋلىنىپ تۇراتتى . بۇنىڭ بىلەن ئۇنىڭ مۇزلاپ تاشتەك قېتىپ كەتكەن قەلبىدە ھايات ئۇچقۇنلىرى يېڭىۋاشتىن يېنىپ كەتتى . توساتتىن پەيدا بولغان غايىبانە بىرنەرسە ئۇنىڭ يۈرىكىنى تاتىلاپ ، تومۇرىدا ئېقىۋاتقان قانلىرىنى ئۆركەشلىتىۋەتتى . قۇلاق تۈۋىدە «قاچ ئەخمەق ، مۇشۇنچىلىك ۋاقىتتا جېنىڭنى ئېلىپ قاچ . ئۇنى كىمنىڭ ئۆلتۈرگىنىنى ھازىر بىر سەن ، بىر ئاللادىن باشقا ھېچكىم بىلمەيدۇ . ساڭا ھازىر مەردلىك ئەسقاتمايدۇ . تېز بول ، جاھاننىڭ تىنچ ۋاقتىدا ئۆزۈڭنى دالدىغا ئال !» دېگەن ئاۋاز ياڭراپ كەتتى . سالاۋات ئەندىكىكىچە چۆچۈپ كەتتى . ئورنىدىن چاچراپ تۇرغاندىن كېيىن ئۆزىنى بېسىۋېلىپ ئۆيدىن چىقتى . جاھاندا شۇنداق توغرا كېلىشلەر بولۇپ تۇرىدۇ . بەلكىم كۈنلەر «ئېشىكى ئۆلسە قوڭى غىجەك تارتىپتۇ» دېگەن ماقال شۇنىڭدىن قالغان بولسا كېرەك .

ئۆيگە شامالداك ئېتىلىپ كىرگەن دىلارە ئىشىكىنى يېپىپ ، كۆزىنى يۇمدى . ئۇنىڭ ۋۇجۇدىدا ئاجايىپ بىر شېرىن تۇيغۇ توختىماستىن مىدىرلايتتى . كۆزگە كۆرۈنمەيدىغان بەخت ناھايىتى يىراقلاردىن غۇلجىنى كەڭ يېيىپ ئۇچۇپ كېلىۋاتقانداك قىلاتتى . ئۇ بىر ئىستاكان ئۇسسۇزلۇق ئىچكەندىن كېيىن ، دىمىغىدا غىڭشىغىنىچە ئۆي ئىچىدە پىرقىراپ كارىۋاتقا ئۆزىنى تاشلىدى . — ئۇ ئاخىر ئاجرىشىپتۇ ، مەن نېمىدېگەن تەلەپلىك - ھە ؟

قارا ئۇنىڭ شۇنچە چوڭ ئىشىنى ماڭا دېمەي لاللىق قىلىپ
يۈرگىنىنى...

ئۇ ئويلاپ شۇ يەرگە كەلگەندە ئالدىراپ كىرىۋاتقان سالاۋاتنى
دېرىزىدىن كۆرۈپ قالدى. سالاۋات ھاسىرىغىنىچە ئۆيگە كىرىپ
ئىشىكىنى ياپتى. سالاۋاتنىڭ ھاياجانلىنىپ كېتىۋاتقانلىقىنى
كۆرگەن دىلارە ئۇنى تېخىمۇ يېلىندۇرۇش ئۈچۈن تەتۈر قارىغىنىچە
ئەدىيالىنى ئۈستىگە ياپتى.

— ماڭا ئازراق پۇل بېرىپ تۇرۇڭ، ۋاقتى كەلگەندە
ھەسسەلەپ قايتۇرىمەن، — دېدى سالاۋات ئۇنىڭ يېنىغا كېلىپ.
ئۇنىڭ ئاۋازىدىكى يېلىنىش دىلارەنىڭ قۇلىقىغا يىغلاۋاتقانداك
ئاڭلىنىپ كەتتى. دىلارە لېۋىنى مەھكەم چىشلەپ، كۆزىنى تېخىمۇ
چىڭ يۈمدى. ئۇنىڭ نەزىرىدە سالاۋات تېخىچە بېشىدا تىكىلىپ
تۇراتتى. بىرھازادىن كېيىن ئىشىك ئېچىلىپ يېپىلدى. دىلارە نېمە
ئىش بولغانلىقىنى بىلەلمەي دېرىزىدىن قاراپ سالاۋاتنىڭ
سېماسىنى چالا - بۇلا كۆرۈپ قالدى.

7

سالاۋات جېنىنىڭ بارىچە دەريا تەرەپكە يۈگۈردى.
ئۆركەشلىپ ئېقىۋاتقان ئويناق دەريا شىددەت بىلەن
ئېقىۋاتاتتى. ئۇنىڭ تاشتىن - تاشقا ئۇرۇلغان شاۋقۇنلۇق ئاۋازى
تېخىمۇ ئېنىق ئاڭلىنىشقا باشلىدى. ئاسمان قەرىدە بىر توپ
بۇلۇتلار ئۇياقتىن - بۇياققا سۈرۈلمەكتە ئىدى. تاغ تەرەپتىن
چىقىۋاتقان شامال غەزەپ بىلەن گۈركىرەيتتى. چەكسىز كەتكەن
بىپايان دالا تەرەپتىن كۆتۈرۈلگەن قارا قۇيۇن بۇ تەرەپكە قاراپ
تېزلىك بىلەن سىلجىپ كېلەتتى. سالاۋات قۇيۇننىڭ تېزىرىك
يېتىپ كېلىشىنى، ئۆزىنى قوينىغا ئېلىپ ئاسماننىڭ قەرىگە چىقىپ
كېتىشىنى بەكمۇ ئۈمىد قىلاتتى.

ئۆزىگە تېگىشلىك بەختنىڭ قولىدىن چىقىپ كېتىپ،

باشقىلارغا تەئەللۇق بولۇشى بىر ئازابلىق ئىش . بەخت دېگەن ئوتتۇرىدىن بۆلۈپ تەقسىم قىلغىلى بولىدىغان نەرسە ئەمەس . ئۇنىڭغا ھەممە كىشىنىڭ ئېرىشىپ كېتىشى ناتايىن . بەزىلەر تۇغۇلۇشىدىن توڭگۇز تەلەي بولىدۇ . ئەمما ، تەلەينىڭ ئۆزى بەخت ھېسابلانمايدۇ . تەلەي دېگەن كېلىپ - كېتىپ تۇرىدۇ ، ئەمما بەخت ئۇنداق ئەمەس . ئادەملەر دۇنياغا تۆرەلگىنى بىلەن كېيىنكى كۈنلىرىنىڭ قانداق بولىدىغانلىقىنى بىلمەيدۇ . پەقەت ئەر يېتىپ ، ئەقىل توختاتقاندىن كېيىنلا بەختكە ئىنتىلىپ ، بەختكە ئېرىشىشنىڭ كويىدا بولىدۇ . سالاۋاتمۇ شۇنداق ، بالىلىق چاغلىرىدا نېمىلەرنى ئارزۇ قىلغانلىقى ئېسىدە يوق . ئەمما ، يىگىتلىككە قەدەم قويغاندىن كېيىنلا ئارزۇ - ئارمانلىرى كۆپەيگەن ، ئاجايىپ گۈزەل ئارزۇ - ئارمانلاردا بولغان ، مۇشۇ مەقسەتكە يېتىش ئۈچۈن تىرىشىپ - تىرماشقان . تەلەي كېلىپ ئالىي مەكتەپكە ئۆتكەن ، ئاتا - ئانىسىنىڭ يۈزىنى يورۇق قىلىپ كادىر بولغان . شۇنداقتىمۇ بۇنى ھەرگىز بەخت دېگىلى بولمايدۇ . ئۇنىڭ كۆڭلىگە پۈككەن شۇنچە كۆپ ئارزۇ - ئارمانلىرى شۇ پېتىچە تۇرۇپتۇ . ئۇ بىلىملىك ، شۇنداق بولغانلىقى ئۈچۈن تۇرمۇشقا بولغان تەلپىنىڭ ھەسسىلەپ ئاشماسلىقى مۇمكىنمۇ ؟ تۇرمۇشقا بولغان تەلپىنىڭ ھەسسىلەپ ئېشىشى بىلەن كۆڭلىگە پۈككەن ئارزۇ - ئارمانلىرى ئالماسقا ئوخشاش تېخىمۇ چاقىدى . ئۇ ئۆز قولىغا ئالماقچى بولغان بەختىنى چوقۇم قولغا كەلتۈرەلەيدىغانلىقىغا ئىشەندى . مۇشۇ ئىشەنچ ئاخىر بېرىپ ئۇنى ھەممىدىن مەھرۇم قىلدى . پەلەك ئۆرۈلۈپ ، تەلەي كاج كەلدى . قەلبىدە روشەن چاقناپ تۇرغان بەختمۇ بىراقلا يىراقلاپ كۆزدىن غايىب بولدى...

سالاۋاتنىڭ ئوي - پىكىرلىرى قالايمىقانلىشىپ كېتىۋاتاتتى . نەچچە سائەتنىڭ ئالدىدا ئۇ تېخى ئەرلەرگە خاس جاسارەت بىلەن ساقچىلارنىڭ كېلىپ ئۆزىنى تۇتۇپ كېتىشىنى ساقلىغان بولسا ، مانا ئەمدى قاچقانسىپرى ھەممە نەرسە كۆزىگە بەش كۆرۈنۈپ ، ۋۇجۇدىنى ھەددىدىن زىيادە ۋەھىمە ئىگىلىگەندى . گويا كەينىدىن

تۈمەن مىڭ ساچى يوپۇرۇلۇپ كېلىۋاتقانداكى ، ئىتىزلىقلارنىڭ چېتىدىكى خالىي يولدا پات - پات كەينىگە قاراپ قوچىنىچە يۈگۈرۈپ كېتىۋاتاتتى .

ئۇنىڭ دېمى سىقىلىپ ، كۆزىگە قاراڭغۇلۇق تىقىلدى . پۈت - قوللىرى تىترەپ ، ئۆزىگە بويسۇنماي قالدى . قولىدىكى سومكىنى قېلىن چۆپلۈك ئىچىگە تاشلاپ ، ئىككى تىزنى تۇتقىنىچە كۈچەپ نەپەس ئالدى . دىلارە ئاخىر ئەسلىي قىياپىتىنى ئاشكارىلىدى . بېشىغا مۇشۇنداق مۈشكۈل كۈنلەر چۈشكەندە ئەسقىتىش ئۇياقتا تۇرسۇن ، ئۇنىڭغا نەزەر - گۈزىرىنىمۇ سېلىپ قويمىدى . بەزى ئاياللار نېمىدېگەن بىكۆيۈم ، تاش يۈرەكتۇ . ئۇلارنىڭ ئاغزىدىن چىققان شېرىن - شەربەت سۆزلەرنىڭ ھەممىسى نەيرەڭدىن باشقا نەرسە ئەمەس . ئۇ بۇنى بالدۇرراق سەزگەن بولسا بەلكىم ئىشلار بۇنداقمۇ بولۇپ كەتمىگەن بولاتتى . ئەمما ، بولغۇلۇق بولدى . پۇشايمان قىلغان بىلەن ئورنىغا كەلمەيدۇ .

سالاۋاتنىڭ قېلىن چۆپلەر ئارىسىغا ئۆزىنى تاشلاپ يېتىۋالغۇسى بولسىمۇ ، ئەمما يۈرىكىنى قاماللاپ تۇرغان قورقۇنچ دەستىدىن سومكىنى ئېلىشقا مەجبۇر بولدى . ھېلىمۇ ياخشى كالىسى ئىشلەپ يەيدىغانغا ئانچە - مۇنچە بىرنەرسىلەرنى ئېلىۋالدى . دىلارەنىڭ باتناپ تەتۈر قاراپ يېتىۋالغىنى مانا مۇشۇنىڭغا پايدا بولدى . ئۇ سالاۋاتنىڭ ئاشخانا ئۆيىدىن سومكىغا نان قاچىلىغىنىنى كۆرمەي قالدى . ئەگەر كۆرۈپ قالغان بولسا ئۇنى - بۇنى سوراپ ، ئۇنىڭ يولغا چىقىشىغا كاشلا قىلغان بولاتتى . بەلكىم ساچىلارغا ئۇنىڭدا كۆرۈلگەن بىنورماللىقنى مەلۇم قىلىشىمۇ مۇمكىن ئىدى .

سالاۋات ئالدىدىكى ئورمانلىقنى كېسىپ ئۆتۈپ ، دەريا بويىغا كەلدى . دەريا نېمىگىندۇر بىرنەرسىگە ئاچچىقلانغاندەك تولغىنىپ - تولغىنىپ ئاقاتتى . ئۇ دەرخانىڭ دالدىسىدا تۇرۇپ ، ئەتراپىنى ئىنچىكىلىك بىلەن كۆزەتتى . ئەنە كۆۋرۈك . ئۇنىڭدىن ئات - ئۇلاغ ، ھارۋا - ماشىنا ھەم ئادەملەر ئۆتمەكتە . قايناق

بازارغا ئوخشاش ۋارالڭ - چۇرۇڭ ئاڭلانماقتا . دەريادىن ئۆتسە ئۇ تەرەپ بىخەتەر . چۈنكى ، ئۇياقتىكى ئادەملەر ئۇنى تونۇمايدۇ . ئۇنىڭ ئۈستىگە تاغمۇ يېقىن . ئەمما ھازىر...

سالاۋات ئويلىنىپ قالدى . ئۇ مۇشۇ ھالى بىلەن ھەرگىزمۇ كۆۋرۈكتىن ئۆتەلمەيدۇ . چۈنكى ، ئۇ يەردە ساقچىلار ئۇنى ساقلاپ تۇرۇۋاتقان بولۇشى مۇمكىن .

شېپىرىلغان ئاۋاز بىلەن تەڭ چېكىسىدىن مۇزدەك سوغۇق تەر چىقىپ كەتكەن سالاۋات ئۆرۈلۈپ كەينىگە قارىدى . ئۇنىڭ ئالدىدا ئون ئۈچ ياشلار چامىسىدىكى ئىككى بالا ھەيرانلىق بىلەن قاراپ تۇراتتى .

— بىر يېرىڭىز ئاغرىۋاتامدۇ ، ئاكا ؟ بەكرەك ئاغرىۋاتقان بولسىڭىز ئادەم چاقىرايلى ، — دېدى سېمىز ، دوغىلاق بالا ئۇنىڭدىن كۆزىنى ئۈزمەي . سالاۋات ئەندىكىپ كەتتى .
— ھاجىتى يوق . بۇ يەردە يوقىلاڭ ئىشلارغا ئارىلىشىپ يۈرمەي ، يولۇڭلارغا مېڭىڭلار .

بالىلار ھەيران قالدى . كەينىگە نەچچە قەدەم شوخشىغاندىن كېيىن ، بىردىنلا دەھشەتلىك بىر مەخلۇققا دۇچ كېلىپ قالغاندەك كەينىگە بۇرۇلۇپ جېنىنىڭ بارىچە يۈگۈرۈپ كەتتى . سالاۋات ئۈچۈن ئەمدى بۇ يەردە داۋاملىق تۇرۇش خەتەرلىك بولۇپ قالغانىدى . كۆۋرۈكتىن ئۆتۈش مۇمكىن ئەمەس . كەينىگە قايتىش تېخىمۇ مۇمكىن ئەمەس . قانداق قىلىش كېرەك ؟

ئۇ بېشىنى كۆتۈرۈپ ئاسمانغا قارىدى . كۈن ئولتۇرۇشقا ئالدىراۋاتاتتى . كەچكى شەپەق قىزىرىپ ، پۈتكۈل جاھاننى ئۆز ئىلكىگە ئېلىش ئالدىدا تۇراتتى . ئۇ ئەلەم بىلەن لېۋىنى چىشلەپ ، ئورمانلىقتىن ئوغرى مۇشۇكتەك «لىپ» لا قىلىپ چىقتى .
ئەپلەپ - سەپلەپ دەريا بويىغا بېرىۋالسا ، ئۇ يەردىكى قېلىن چاتقاللىق ئۇنىڭغا ۋاقىتلىق بولسىمۇ پاناھ بولالايدۇ . ئۇ شۇ يەردە دەم ئېلىپ ، ئەل ئايىغى بېسىققاندا دەريادىن ئۆتۈش نىيىتىگە كەلدى .

دېمىسىمۇ دەريا ساھىلىدىكى چاتقاللىق بۈك - باراقسان
ئىدى . بەزى يەرلىرىدىن ھەتتا ئۇچارقاناتمۇ ئۆتەلمەيتتى . باش
جىغاننىڭ تىكەنلىرى ئادەم بەدىنىگە نەشتەردەك سانجىلاتتى
سالاۋات قېلىن چاتقال ئاستىدىن ئۆمىلەپ كېتىۋېتىپ ، بىردىنلا
ئادەمنىڭ قەلبىنى لال قىلىدىغان گۈزەل دۇنيادىن
ئايرىلغانلىقىنى ، ئۇنىڭ ئورنىغا تېگى يوق چوڭقۇر ھاڭغا ، نىجاسەت
بىلەن تولغان چوڭقۇر جايغا چۈشۈپ كېتىۋاتقاندەك تۇيغۇغا كېلىپ
قالدى .

قاراڭغۇ كېچە ئاسمىندا جىمىرلاپ تۇرغان يۇلتۇزلار شەھەر
كوچىلىرىدىكى سان - ساناقسىز چىراغلارغا ئوخشايتتى . ئاي تېخى
چىقىمىغان بولسىمۇ ، ئانچە يىراق بولمىغان يەردىكى كۆۋرۈك كۆزگە
تاشلىنىپ تۇراتتى . دەريانىڭ ئۇ تەرىپىدىكى قېلىن ئورمانلىق
بولسا ، جاھاننىڭ ئۇ چېتى بىلەن بۇ چېتىنى بۆلۈپ تۇرۇۋاتقاندەك
قارىيىپ كۆرۈنەتتى . ھەممە نەرسە قېتىپ قالغاندەك ، قاتتىق
ئۇيقۇغا چۆككەندەك ئىدى . ئاندا - ساندا ماشىنىلارنىڭ گۈرۈكى
كۆۋرۈكتىن ئۆتكەنلىكى ئاڭلىنىپ قالاتتى . سالاۋات يۇلتۇزلارغا
قاراپ يانقىنچە ئويغا پاتتى . دىلارەنىڭ ناز - كەرەشمىگە تولغان
سېھىماسى كۆز ئالدىغا كېلىشى بىلەن ، ئۇنىڭغا بولغان نەپرەت
تۇيغۇسىنىڭ ئورنىنى بىر خىل ئىللىق سېزىم ئىگىلىدى . ئۇ
خىيالىدا دىلارەنىڭ ھېلىقى رېستوراندا بولۇشىغا كۈلۈپ ، تولغىما
ئۇسسۇلغا چۈشكەنلىكىنى ، ئەتراپىدىكى يىگىتلەرنىڭ ئاغزىدىكى
سېرىق سۇلارنى يۈتۈپ ، ئۇنىڭ ئەتراپىدا پەرۋاندىدەك
ئايلىنىۋاتقانلىقىنى ، بىردەمدىن كېيىن بىرىنىڭ قولتۇقلىشى بىلەن
مېھمانخانغا كىرىپ كېتىۋاتقانلىقىنى كۆرگەندەك بولدى . ئۇنىڭ
ھەرقانداق ھەرىكىتى ئەمدى سالاۋاتنىڭ تەقىب ئاستىغا ئېلىشىغا
موھتاج ئەمەس... سالاۋات بىردىنلا يۈرىكىنىڭ ئاغرىۋاتقانلىقىنى
سەزدى .

ئەگەر دەھشەتلىك قورقۇنچ سايىغا ئوخشاش يېنىدا ئەگىپ
يۈرمىگەندە ئىدى ، ئۇ مۇشۇ دالدا جايدا راھەتلىنىپ ئۇخلىۋالغان

بولاتتى . ئۇ بىرى بويىدىن باغلاپ ، كۈچ بىلەن سۆزىگەندەك ئورنىدىن ئەستە تۇردى . پۈتكۈل جاھان تىمىتاسلىق ئىچىدە ئېغىر تىنىپ ياناتتى . كۆۋرۈكتىن ئۆتۈشنىڭ ياخشى پەيتى كەلگەنلىكىگە كۆزى يەتكەن سالاۋات سومكىسىنى ئېلىپ ، چانقاللىق ئىچىدىن چىقتى .

ئۇ ئۆزىدە تۇنجى قېتىم قاتتىق ساراسىمە ئىچىدە تونۇش كۆۋرۈكتىن ئۆتتى . ئۇ ئەمدىلا كۆۋرۈكنىڭ ئوتتۇرىسىغا بېرىشىغا قېرىشقانداق قارشى تەرەپتىن بىر ماشىنا چىقىپ قالدى . كۈچلۈك چىزاغ نۇرىدا كۆزلىرى قامشىپ ، مېڭىسىدىن تۈتۈن چىقىپ كەتتى . مەيلى قانداق بولسۇن ، ماشىنىدىكىلەر ئۇنى تونۇپ قالمىسا بولاتتى . ھېلىمۇ ياخشى ئۇنىڭ كاللىسى ئىشلەپ قالدى . ھاراق ئىچىپ غىققىدە مەست بولغان ئادەمگە ئوخشاش ئىككى ياققا سەتتۈرۈلگىنىچە بېرىپ كۆۋرۈك شادىسىغا يۆلەندى . ئەمدى ئۇنى ھېچكىم تونۇيالمايتتى . بىراق ، ماشىنا ئۆتۈپ كەتمەي نېمە ئۈچۈندۇر ئۇنى يانداپ توختىدى . سالاۋاتنىڭ جان - ئىمانى چىقىپ كەتتى .

— شۇنچىلىكمۇ ئىچكەن بارمۇ؟ ئۇنى بۇ يەردىن دەرياغا سەكرىمەيدۇ دەپ ھېچكىم كاپالەت بېرەلمەيدۇ ، — دېدى ئۇنىڭ يېنىغا كەلگەن بىرەيلەن قولتۇقىدىن يۆلەپ .

— بىكارغا ئاۋارە بولۇۋاتسەن ، كامران ، — دېدى ئۇنىڭ بىلەن تەڭ كابىنىكىدىن چۈشكەن يەنە بىرى غودۇڭشىغان ھالدا ، — بىز ئۇنى ئۆيىگە ئاپىرىپ قويايلىمىز . ئۇ راستتىنلا جېنىدىن تويغان بولسا بىز كەتكەندىن كېيىن بەربىر دەرياغا سەكرەپ ئۆلۈۋالدۇ .

— شۇنداقتىمۇ ئۇنى بۇ ھالەتتە تاشلاپ كەتسەك بولماس ، ئەڭ بولمىغاندا كۆۋرۈكنىڭ ئۇ بېشىغا بولسىمۇ ئاپىرىپ قويايلى . ئۇ يەر قانداقلا بولسۇن ، بۇ تار كۆۋرۈكنىڭ ئۈستىگە قارىغاندا بىخەتەر .

كامران شۇنداق دېگىنىچە ئۇنى يۆلەپ ئورنىدىن تۇرغۇزدى .

سالاۋات چاندۇرۇپ قويماسلىق ئۈچۈن بارلىق ھۈنەرنى ئىشقا سالىدى . نېمىلەرنىدۇر دەپ غودۇڭشىغىنچە سىلىنىپ قويدى . قارىغاندا ئۇلار ياخشى نىيەتلىك ئادەملەردەك قىلاتتى . بىراق ، بۇ خىل ياخشى نىيەت سالاۋاتقا نىسبەتەن تولىمۇ ئازابلىق بىر ئىش بولۇۋاتاتتى . پەۋقۇلئاددە ئەھۋاللارنىڭ يۈز بېرىپ قېلىشى كۆز بىلەن قاش ئارىلىقىدىلا تۇراتتى . ئازراقلا چاتاق چىقسا سالاۋاتنىڭ تۈگەشكىنى شۇ .

سالاۋات يۇلقۇندى ، تولىمۇ ئۈستىلىق بىلەن كېكەچلەپ :
— رە... رە... رەھمەت سى... سى... سىلەرگە ، — دېگىنچە ئۇياق - بۇياققا چايقىلىپ ، تېز - تېز يۈرۈپ كەتتى . ئۇ ئالدىدىكى قارىيىپ تۇرغان ئورمان ئىچىگە كىرىۋالسىلا خەۋپ - خەتەر تۈگەيتتى . ئەتراپنى قاراڭغۇلۇق باسقان ، ھەممە نەرسە سۈكۈنات ئىچىگە پاتقاندى ، يىراق - يېقىندىكى نەرسىلەرنى پەرقلىنىدۇرۇش تولىمۇ قىيىنلىشىپ ئاسماندىن بىر خىل قايغۇ - ھەسرەت ياغماقتا ، ئاشۇ قايغۇ - ھەسرەت ئۇنىڭ يۈزىگىنى مۇجۇپ ، قەددىنى ئوقيانىڭ ياسىدەك ئەگمەكتە ، ھاياتقا بولغان تەلپۈنۈشى تۇنجۇقۇپ - تۇنجۇقۇپ بوغۇلماقتا ئىدى .
— مىدىرلىما !

گۈلدۈرمەمدەك دەھشەتلىك ئاۋاز بىلەن تەڭ ئۇ ئۇجۇقۇپلا كەتتى . يولدىن چەتنەپ قېلىن ئورمان ئىچىگە بۇرۇلغان سالاۋاتنىڭ ئالدىدا ، ئاسماندىن چۈشكەندەكلا پەيدا بولغان بىرى ئۇنىڭ گېلىغا پىچاقنىڭ ئۇچىنى تىرىدى ، — قولۇڭدىكى سومكىنى تاشلا . بېشىڭ يەلكەڭدىكى چاغدا پۇل - مېلىڭنى چىقار !

سالاۋاتنىڭ كۆزىدىن ئىككى تامچە ياش ئېتىلىپ چىقتى . ئۇ ماڭدامدا بىر مۇدۈرگىدەك تەڭرىگە زادى نېمە قىلغان بولغىدى ؟ شەھەر باشلىقىنىڭ خانىمىنىڭ ئۆلۈشىگە ئۇ سەۋەبچى . بىراق ، بۇ تاسادىپىي بىر ئەھۋال . ئەگەر ئۇ تېلېفونغا يېپىشمىغان بولسا ، «ئادەم بارمۇ ؟» دەپ ۋارقىرىمىغان بولسا بۇنداق پاجىئە ھەرگىز يۈز بەرمىگەن بولاتتى . مانا ئەمدى ئۇنى ماڭدامدا بىر پالاكتە

بېسۋاتىدۇ . بۇ نېمە ئۈچۈن ؟ زادى نېمە ئۈچۈن ؟ !
سالاۋات يۈم - يۈم يىغلاپ تۇرۇپ ئالدىنى توسقانلارنىڭ
يېنىنى ئاقتۇرۇشىغا ئون - تىنسىز قاراپ تۇردى . ئۇ ئۆمرىدە
تۇنجى قېتىم ئۆزىنى بەكمۇ غېرىب ، بەكمۇ ئاجىز سەزدى .
— ئۇنىڭ يېنىدا تۈزۈكرەك بىرنەرسە يوق ئىكەن ، — دېدى
سالاۋاتنىڭ يېنىنى ئاقتۇرغان دارازا بىر خىل يىرگىنىش ئاھاڭدا .
دەل شۇ چاغدا بىر ماشىنا چىرىغىنى ياندۇرۇپ چىقىپ كەلدى .
بۇلاڭچىلار قانداق تېز پەيدا بولغان بولسا ، شۇنداق تېز غايىب
بولدى . سومكىسىدىن ئايرىلىپ گاڭسا - جىسا بولغان سالاۋات
ئۆزىنى ئورمانلىقنىڭ ئىچىگە ئاتتى .

ئاي چىقتى . خۇددى كۈندۈزدىكىدەك يورۇپ تۇرغان ئايدىڭ
كېچىدە ، يىراق - يېقىندىن ھەر خىل پۇراقلار دىماغقا گۈپۈلدەپ
ئۇرۇلۇپ تۇراتتى . يېقىنلا يەردە ئېچىلغان ئاپتاپپەرەس بىلەن
رەيھاننىڭ خۇش پۇراق ھىدى دەريا بويىدىكى يالپۇزلارنىڭ ھىدى
بىلەن ئارىلىشىپ ، ئەجەش پۇراق ھاسىل قىلغانىدى . تاغ تەرەپتىن
غۇرقىراپ كېلىۋاتقان سالقىن شامال بىلەن بۇ پۇراقلار دىماغقا
ئۇرۇلۇپ ، كىشىگە ھۇزۇر ئاتا قىلاتتى . ئۇ توختىماي مېڭىپ
ئورمانلىقتىن ئۆتۈپ ، كۆز يەتكۈسىز چاتقاللىققا كىرىپ قالدى .
سالاۋات ئۆپكىسى كاردىن چىققان دەك قىيىنلىق نەپەس ئالاتتى .
يۈرىكى ھازىرلا قېپىدىن چىقىپ كېتىدىغان دەك دۈپۈلدەپ سوقاتتى .
ھەربىر قەدىمى يەرگە مىخلىنىپ قالغان دەك يول يۈرۈشىگە كاشلا
بولاتتى . پەسكە ساڭگىلاپ تۇرغان چاتقال شاخلىرى ئۇنى تۇتۇپ
قالماقچى بولغان دەك ، كىيىم - كېچىكىگە ئىلىناتتى . ئۇ پۈتۈن
مۇساپىنى ئېڭىشىپ دېگۈدەك مېڭىپ تۈگەتتى . «ئۇھ» دېگۈچىلىك
دەرمىنى قالماي ، ئۆزىنى ئوت - چۆپ ئۈستىگە تاشلاپ سۇنايلىنىپ
ياتتى . بىراق ، خۇددى زەھەرلىك يىلان چىقمۇلغان دەك ئورنىدىن
چاچراپ تۇرۇپ ، ئەتراپقا ئەنسىزلىك بىلەن قارىدى . ئەتراپ
تىمتاس ئىدى . پەقەت پايانىسىز كەتكەن جاڭگاللىققا كۆزگە
تاشلىنىپ تۇراتتى . ئاياغ ئاستىدىن ھەربىر قەدەم باسقاندا قۇرۇق

شاخلارنىڭ «تېرىس» قىلىپ سۇنغان ئاۋازى ئاڭلىناتتى . شۇنداقتىمۇ ھېچكىم تۇيۇقسىز يۈز بېرىش ئېھتىمالى بولغان كۆڭۈلسىزلىكلەرنىڭ چىقماسلىقىغا كاپالەت بېرەلمەيتتى . ئەڭ ياخشى يەنىلا يولنى داۋام قىلغان تۈزۈك .

سالاۋات بىر دوقمۇشتىن ئەگىپ ئۆتۈپ ۋارقىرىۋېتىشكە تاس قالدى . ئۇنىڭ نېرۋىلىرى كاردىن چىقىپ ، مېڭىسى قايناۋاتقاندەك بىلىندى . ئۇنىڭ كۆز ئالدىدا ئۆزى تېخى يېڭىراققا مېڭىپ ئۆتكەن كۆۋرۈك ئاي يورۇقىدا ھەيۋەت بىلەن قەد كۆتۈرۈپ تۇراتتى . ئۇ شۇنچە تىرىشچانلىقلارنى كۆرسىتىپ ، بىرتالاي مۇساپىنى باسقان بولسىمۇ ، يەنىلا ئايلىنىپ كۆۋرۈك قېشىغا كېلىپ قالغانىدى .

سالاۋات تۇرۇپ قالدى . ئەسەبىلىك بىلەن چېچىنى يۇلۇپ ، بېشىغا مۇشتلاپ كەتتى . ئۇنىڭ تۇرمۇشى تېخى تۈنۈگۈنلا نورمال ئىدى . ئۇزۇندىن بېرى كۆڭلىگە پۈككەن ئارزۇ - ئارمانلىرى ئۇنىڭغا يېقىنلىشىپ قالغانىدى . مانا ئەمدى ھەممە نەرسە بەربات بولدى . ئۆزىمۇ قاراپ تۇرۇپ ئادەم ئۆلتۈرگەن شۇمپەنگە ئايلىنىپ قالدى . ئۇنىڭ بۇنىڭدىن كېيىنكى كۈنلىرى قانداق ئۆتەر . تەقدىرى نېمە بولۇپ كېتەر ؟ كىممۇ ئىچ ئاغرىتىپ قولىنى سۇنار ؟... مانا ئەمدى ئاياغ ئاستىدىكى يولمۇ ئۇنى مەسخىرە قىلىپ ، قانداق قىلسەن ؟ دېگەندەك كۆۋرۈك بېشىغا ئەكېلىپ قويدى...»

«ئانا !» دېگەن بىر نىدا ئۇنىڭ ۋۇجۇدىنى لەرزىگە سېلىپ ئۆتتى . ئانا ئۇنىڭغا كېرەك بولۇۋاتاتتى . ئۇنىڭ جاپا - مۇشەققەتتىن قارىداپ قورۇلغان چىرايى كۆز ئالدىدا پەيدا بولۇشى بىلەن ، سالاۋاتنىڭ ھەسرەتلىرى دولقۇنىلىنىپ كەتتى . ئانا قۇدرەتلىك ئىدى . ھەرقانداق بوران - چاپقۇندا كۆكرەك كېرىپ ، مەزمۇت تۇرالايتتى . توخۇ ئۆزىنىڭ چۈجىلىرىنى قوغدىغاندەك پۈرەك پارىلىرىنى جان تىكىپ قوغدايتتى . ھېلىمۇ ئۇنىڭ ئېسىدە شۇنداق ئېنىق تۇرۇپتۇ . بىر يىلى مەھەللىدىكى سۇلتان دېگەن ئادەمنىڭ ئېتى ھارۋىنى ئەپچاچتى . ئەمدىلا يەتتە ياشقا كىرگەن سالاۋات بالىلار بىلەن يولنىڭ ئوتتۇرىسىدا ئويناۋاتاتتى . تاراقلاپ

كېلىۋاتقان ھارۋىنى كۆرگەن بالىلار تەرەپ - تەرەپكە پىتىراپ قاچتى . سالاۋات بولسا نېمە قىلارنى بىلەلمەي يولىنىڭ ئوتتۇرىسىدا داڭقىتىپ تۇرۇپ قالدى . ئات ھارۋىنى ئەپچىپ سالاۋات تەرەپكە قاراپ كېلىۋاتتى . ئۈرۈكۈپ كەتكەن ئاتلار جان - جەھلى بىلەن يۈگۈرمەكتە ئىدى . يولدىن ئۆتكەن - كەچكەنلەر دېمىنى چىقىرىشقىمۇ پېتىنالمى ، يۈز بېرىش ئېھتىمالى بولغان پاجىئەگە كۆزلىرىنى پارقىراتقىنچە قاراپ تۇرۇشاتتى . خەۋپ - خەتەر قاش بىلەن كىرىپ ئارىلىقىدا قالغان ئەنە شۇنداق جىددىي پەيتتە ئانا ئاسماندىن چۈشكەندەكلا پەيدا بولۇپ ، سالاۋاتنى باغرىغا باستى . يا شۇنداق توغرا كېلىپ قالدىمۇ ياكى ئۈرۈكۈگەن ئاتلار ئانىنىڭ جەسۇر قىياپىتىدىن ئەيمىنىدىمۇ ، بۇرۇلۇپ يول بويىدىكى دەرەخلىككە كىرىپ توختاپ قالدى . كۆز ئالدىدا بولغان مۆجىزىگە داڭقىتىپ قاراپ تۇرغان ئادەملەر ياقىسىنى تۇتۇشتى . ئانا ئەنە شۇنداق قۇدرەتلىك ئايال ئىدى . ئەپسۇس ، سالاۋات ئۇنىڭ قەدرىگە يەتمىدى . ئۇنىڭغا مېھىر - شەپقەت يەتكۈزۈپ ، كېچىلىرى ئۇخلىماي باققانلىرىنى ئاقلىيالمىدى . بېشىغا ئېلىپ كۆتۈرۈپ ، سىڭدۈرگەن ئەجرىگە جاۋاب قايتۇرالمىدى . بۇنىڭ ئەكسىچە ئۇنى ئازابلايدىغان ، ئۆمرىگە ئېكەك بولۇپ ، ھەسرەتنى ئۇلغايتىدىغان بالا - قازا تېپىپ بەردى .

سالاۋات كېتىۋېتىپ شۇلارنى ئويلىدى . پۇشايىماندىن پەيدا بولغان ئازابلارغا بەرداشلىق بېرەلمەي ، ئۇن - تىنسىز ياش تۆكتى .

تاڭ سۈزۈلۈپ كېلىۋاتتى . «ماڭىدۇ ، ماڭىدۇ قىردىن ئاشالمايدۇ» دېگەندەك غەيرەت قىلغانسېرى يول ئاۋۇماي كېتىۋاتتى . ئەگەر يولدىن ئاداشمىغان بولسا بەلكىم بۇ چاغقىچە جىرا ئىچىگە كىرىپمۇ بولغان بولاتتى . بىراق ، ھازىر جىرا ئەدە ، ئۇ ئەدە؟ ... كەينىدىكى كۆۋرۈك كۆڭۈلنى غەش قىلىپ ، قولىنى سۇنسىلا يېتىدىغان يەردە قارىيىپ تۇراتتى .

چاتقالار شىلدىرلاپ سالاۋاتنىڭ خىياللىرىنى بۆلۈۋەتتى . ئۇ

چۆچۈگەن ھالدا بېشىنى كۆتۈرۈپ ، ئۆزىدىن ئانچە يىراق بولمىغان يەردىكى ئۆزىگە قاراپ تۇرغان بىر تۈلكىنى كۆردى . سالاۋاتقا ئۇ «نېمە بولدۇڭ ھەي بىچارە ؟ چىرايلىرىڭ سارغىيىپ ، نېگىشىمۇ مادارىڭ قالماپتۇغۇ ؟ ھەي ئىسىت !» دەۋاتقاندا ك تۈيۈلۈپ كەتتى . تۈلكە ئۇنىڭ كۆزىگە لاۋۇلداپ يېنىۋاتقان قىپقىزىل گۈلخاندا ك كۆرۈنۈپ كەتتى . تۈلكە چىرايلىق ئىدى . سالاۋاتنىڭ بىردىنلا ئۇنىڭ بىلەن مۇڭداشقۇسى ، قەلبىدىكى دەرد - ئەلەملىرىنى تۆكۈپ ، ھەسرەتلىرىنى ئورتاقلاشقۇسى كېلىپ قالدى . خۇددى چۆچەكلەردىكىدەك مۆجىزە يۈز بەرسە ، تۈلكىگە زۇۋان كىرىپ ، ئۇنىڭ قېشىغا كەلسە ، سالاۋاتنىڭ ئېچىنىشلىق قىسمەتلىرىگە قولاق سېلىپ ، ئۇنى ئادەم بالىسىنىڭ ئايىغى يەتمەيدىغان يەرلەرگە ئېلىپ كەتسە...

تۈلكە ئۇنىڭغا قاراپ تۇرىۋېرىشتىن زېرىككەندەك ئۆز يولىغا راۋان بولدى . شۇنداق ئەقىللىق بىر ھايۋاننىڭ نېمە ئۈچۈن سەلبىي پېرسوناژلارغا تەقلىد قىلىنىشىنىڭ تېگىگە يېتەلمىگەن سالاۋات ئېغىر خورسىنىپ قويغاندىن كېيىن قەدەملىرىنى تەستە يۆتكەپ يۈرۈپ كەتتى . ئۇ تۈلكە توغرىسىدا نۇرغۇن رىۋايەتلەرنى بىلەتتى . ئاپىسى ئۇنى باغرىغا بېسىپ ، تۈلكىگە مۇناسىۋەتلىك نۇرغۇن ئاجايىپ - غارايىپ چۆچەكلەرنى ئېيتىپ بەرگەنىدى . بۇ ناھايىتى ئۇزاق يىللار ئىلگىرىكى ئىشلار ئىدى...

ئاچلىق ، ھارغىنلىق ، تۇشمۇتۇشتىن قايساپ كېلىۋاتقان ئويقۇسىزلىق ئۇنى ئالدىنقىغا ئېلىپ ، ھازىرلا ھوشىدىن كەتكۈزۈۋېتىدىغاندا ك قىلاتتى . ئۇ يىقىلىپ كەتمەسلىك ئۈچۈن لېۋىنى مەھكەم چىشلەپ ، قەدىمىنى تېزلەتتى . ئۇ ھاردى . ئېغىرلىشىپ كەتكەن ئاياغلىرى گويا يەر ئاستىدىكى ماگنىت مەيدانى بىلەن ئۇچرىشىپ قېلىۋاتقاندا ك ، ماڭدامدا بىر توختاپ قالاتتى . ئەگەر ئولتۇرۇپ ئازراق ئارام ئالسلا ، ئۇيقۇغا غەرق بولۇپ كېتىدىغانلىقى ئۇنىڭغا بەش قولىدا ك ئايان ئىدى . شۇنچە ئۇزۇن يولنى تىنچ - ئامان بېسىپ تۈگىتىشكە كۆزى يەتمىسىمۇ ،

ئۇ ھامان پۈتۈن غەيرىتىنى يىغىپ ئالغا ئىلگىرىلەيتتى .
ئۇ كېتىۋېتىپ پۇتلاشتى . ھاۋادا ئۇچۇۋاتقانداك يەڭگىلەپ ،
ئىككى ياققا چايقالغىنىچە چاتقاللىق ئارىسىغا «گۈپ» قىلىپ
يىقىلدى . ئۇ ياتقان يېرىدە «يىقىلمىغان بولسام ياخشى بولاتتى .
مانا ئەمدى ئورنۇمدىن قاچانمۇ تۇرارمەن» دەپ غودۇڭشىغىنىچە
كۆزىنى يۇمدى . ئۇ ئۆمرىدە بۇنداق ياخشى ، جانغا ئارام بېرىدىغان
باھانىگە يولۇقۇپ باقمىغانىدى . دۇنيا نەدە ، خەۋپ - خەتەر نەدە ؟
قېچىپ يۈرۈشنىڭ سەۋەبى نېمە ؟ ئۇ ھەممىنى ئۇنتۇدى . ئۇنىڭغا
ھازىر بۇ دۇنيادا كۆزىنى يۇمۇۋېلىپ ، دەم ئېلىشتىنمۇ ئارتۇق
راھەت يوق ئىدى...

توساتتىن ئاڭلانغان ئاياغ تىۋىشى ، كىملىرىنىڭدۇر
گۈدۇڭلاشقان ئاۋازى ئۇنىڭ ئاران تاپقان باھانە - سەۋەبلىرىنى
بىتچىت قىلىۋەتتى . ئۇ كۆزىنى ئېچىپ ئەندىشە ئىچىدە ئەتراپقا
قۇلاق سالدى . ئانچە يىراق بولمىغان يەردە نېمىلىرىنىڭدۇر
شىپىرلاپ ماڭغان ئاياغ تىۋىشى بىلەن ئادەملەرنىڭ پەس ئاۋازدا
سۆزلەشكەن ئاۋازى كېلىۋاتاتتى . سالاۋات دەرھاللا ئېسىنى يىغىپ ،
قېلىن چاتقال ئارىسىغا شۇڭغۇدى . يۈرىكى ھازىرلا قېپىدىن چىقىپ
كېتىدىغاندەك سېلىپ كېتىۋاتقاچقا ، ئۇنىڭدا ھازىر ھارغىنلىق
دېگەندىن ھېچ نەرسە قالمىغانىدى .

ئۇ يوشۇرۇنغان چاتقاللىقنىڭ ئالدى تەرىپى بىر پارچە بوشلۇق
بولغاچقا ، ھايال ئۆتمەي بىرنەچچە تۇياق كالا ھەيدەيدىغان ئۈچ ئادەم
شۇ يەردە ئاتتىن چۈشتى . تاڭ ئېتىشتىن بۇرۇنقى تىمتاس كېچىدە
سالاۋات ئۇلارنى ئېنىق كۆردى .

— مەن سىلەرنى مۇشۇ يەرگىچە ئۈزىتىپ قوياي . بۇنىڭ بىر
تەرىپى ئەمدى بىخەتەر . خۇددى ئۆز مېلىڭلارنى ھەيدەپ ماڭغاندەك
بەخىرامان كۆزلىگەن نىشانىڭلارغا يېتىۋالسىلەر ، — دېدى
ئۇلارنىڭ ئارىسىدىكى بىرى بوغۇق ئاۋازدا .

— ساڭمۇ كۆپ رەھمەت . سېنىڭدەك ھەممە ئىشقا ئېپى بار
شېرىكىمىز بولغاچقا ، ئىشلىرىمىز شۇنداق ئوڭۇشلۇق يۈرۈشۈپ

كېتىۋاتىدۇ، — دەدى يەنە بىرى بۇنىڭغا جاۋابەن، — ھازىرچە بۇنى ئېلىپ تۇر. قالغىنىنى مال سېتىلغاندىن كېيىن نىسبەت بويىچە بۆلۈشمىز. سالاۋات سۆزلەۋاتقان ئادەمنىڭ شېرىكىگە يۈل بەرگەنلىكىنى جەزم قىلدى.

— ئۇنداق بولسا تېزىرەك يولغا چىقىڭلار. مەن بۇ يەردە ئازراق ئۇخلىۋېلىپ ئاندىن ئۆيگە قايتىپ كېتىمەن، — دەدى ئاۋۋال سۆزلىگەن ئادەم ئۇلارنى ئالدىرىتىپ.

سالاۋات ئۇلارنىڭ شېرىكلەشكەن مال ئوغرىلىرى ئىكەنلىكىنى بىلدى. كۆز ئالدىدا بولۇۋاتقان ئىشلارغا ئەمدى ئۇنىڭ باغرىنى يەرگە يېقىپ، ئون - تىنسىز قاراپ تۇرماقتىن باشقا ئامالى يوق ئىدى. مال ئوغرىلىرى يولغا چىقتى. كۆپ ئۆتمەستىنلا يېقىنلا يەردە خورەك ئاۋازى ئاڭلاندى. سالاۋاتنىڭ يۈرەكلىرى ئويىناپ كەتتى. تەڭرى ئۇنىڭغا يەنە بىر قېتىم شاپائەت ئاتا قىلىۋاتاتتى. ئۇ ئويلىنىپ تۇرمايلا، پۈتۈننىڭ ئۇچىدا دەسسەپ يوشۇرۇنۇپ ياتقان يېرىدىن چىقتى. ئېتىنى بىر تۈپ جىغانغا باغلاپ قويغان ئوغرى ئوڭدسىغا ياتقىنىچە تاتلىق ئۇخلاۋاتاتتى. سالاۋات ئاجايىپ بىر خىل چاققانلىق بىلەن ئاتنىڭ چولۇۋۇرىنى يېشىپ، مۈشۈككە ئوخشاش تىمىسقىلىغىنىچە ئاتنى يېتىلەپ ماڭدى. ئۇ ئاتنى مىنىپ تاغ تەرەپكە چاپتۇرۇپ كەتكەندىمۇ ئاتنىڭ ئىگىسى شېرىن چۈش ئىلكىدە قاتتىق ئۇخلاۋاتاتتى.

8

بەلكىم ئۆي خىزمەتچىسى ئۆي ئىگىسىگە دەم ئېلىش ۋاقتىنى ئۇزارتىپ بېرىشنى ئىلتىماس قىلىپ كەلمىگەن بولسا، شەھەر باشلىقىنىڭ ئايالىنىڭ ئۆلتۈرۈلگەنلىكى بۇنچىلىك تېز تارقىلىپ كەتمىگەنمۇ بولاتتى. ئۈچ كۈنلۈك دەم ئېلىش بېرىلگەن قىز ئۆيگە كەلگەندە ئانىسى ئوت - كاۋاپ بولۇپ ياتاتتى. ئۇ بىر كۈن كەچكىچە پايىپتەك بولۇپ، ئانىسىنى دوختۇر خانىغا ئاپاردى.

ئۇشتۇمتۇت قوزغالغان كېزىك ئانىنىڭ ھاياتىغا تەھدىت سېلىپ تۇراتتى . قىز نېمە قىلىشنى بىلەلمەي قالدى . ئانىسىنى بالىنىتىسىغا ئورۇنلاشتۇرغاندىن كېيىن ، بىر كېچە ئۇنىڭ قېشىدا تىك تۇرۇپ چىقتى .

دېھقان بولۇش ھەقىقەتەن ئۇنداق ئاسان ئەمەس ئىدى . مۇشۇ ئاي - مۇشۇ كۈنلەردىكى قاتلاڭچىلىقتا دېھقانلار خەقنىڭ قولىنى ئۆتتە ئالغۇدەك بولۇپ يۈرەتتى . ئانىنىڭ ئاغرىپ يېتىپ قېلىشى بىر ئۆيلۈك ئادەملەرنى تەمتىرىتىپ قويدى . ئۇيان ئويلاپ ، بۇيان ئويلاپ ئامال تاپالمىغان قىز ئاخىر خوجايىنىدىن رۇخسەت سوراش قارارىغا كەلدى . ئۇ ئىشكىتىن كىرىپلا ئالۋاستىغا يولۇققاندەك چىرقىراپ كەتتى . خوجايىن ئايال كارىۋاتتا مىدىر - سىدىر قىلماي ياتاتتى .

دېلودىن خەۋەر تاپقان ساقچىلار دەل ۋاقتىدا يېتىپ كەلدى . ئۆي ئىچىدە جىددىي تەكشۈرۈش باشلىنىپ كەتتى . سىرتتىكى ئادەملەر تۈرلۈك قىياسلارنى قىلىشاتتى . ئۇلارنىڭ قىياسى ئاخىر «بۇ پۇل - مالغا مۇناسىۋەتلىك قاتىللىق دېلوسى ، شۇنداق بولمىسا شەھەر باشلىقىنىڭ ئۆيىدىن ئايرىلغىنىغا نەچچە كۈن بولماي تۇرۇپ بۇنداق پاجىئە يۈز بېرەرمىدى» دېگەن نۇقتىغا يىغىنچاقلىنىدى . ئۇلار بۇ يەردە قاتىللىق دېلوسى بىلەن بىللە يەنە بىر مۇھىم دېلونىڭمۇ مەۋجۇت ئىكەنلىكىنى خىيالغىمۇ كەلتۈرۈپ باقمىغانىدى .

ساقچىلار جىددىيلىشىپ كەتتى . شەھەر باشلىقىنىڭ ئۆيىدىن ئايرىلىشى بىلەن مۇنداق زور دېلونىڭ يۈز بېرىشى ئۇلارنى ھەقىقەتەنمۇ چۆچۈتۈۋەتتى . قاتلىغا مۇناسىۋەتلىك يىپ ئۇچى تېپىلماي تۇرۇپلا ياستۇق بىلەن يوتقان ئىچىدىن نۇرغۇن پۇل بايقىلىپ قالدى .

— مەيلى قانداق ئەھۋال يۈز بېرىشىدىن قەتئىينەزەر قاتلىنى چوقۇم تېپىڭلار . ئۆي ئىچىنى تەلتۆكۈس ئاختۇرۇڭلار .
يۇقىرىدىن بېرىلگەن بۇيرۇق بىر تەرەپتىن ئادەمنى

روھلاندۇرسا، يەنە بىر تەرەپتىن ئەندىشىگە سالاتتى. تەكشۈرۈش نەتىجىسىدىن قارىغاندا بۇ ھەرگىزمۇ مال - دۇنيانى دەپ پەيدا قىلغان قاتىللىق دېلوسى ئەمەس ئىدى. قولغا چىققۇدەك يەرگە قويۇلغان پۇل ۋە پۇلغا يارايدىغان قىممەتلىك بۇيۇملار شۇ پېتىچە تۇراتتى. ئاخشۇرۇش نەتىجىسىدىن ساقچىلار چۆچۈپ كەتتى. شۇنچە نۇرغۇن دۇنيانىڭ مۇئاۋىن شەھەر باشلىقىنىڭ ئۆيىدىن چىقىشىنى ساقچىلار ھەرقانچە قىلىپ ئەقىلگە سىغدۇرالمىدى.

خەۋەر ۋابا كېسىلى تارقالغاندەك ھەش - پەش دېگۈچە پۈتكۈل شەھەرگە تارقىلىپ كەتتى. ئادەملەر ھەيران بولغىنىدىن ياقىلىرىنى تۇتۇشتى.

رەزىللىك كۆپىنچە ھاللاردا ساختا گۈزەللىكنى ئۆزىگە نىقاب قىلىدۇ. ساختا گۈزەللىك ئاستىدىكى رەزىللىك قولىدا بوغۇلۇپ، جان تالىشىۋاتقان ئادەملەر ئۆزلىرىنىڭ قەلبىدىكى قايغۇ - ھەسرەتلىرىنى باشقىلارغا تىنىشقا پېتىنالمىدۇ. مۇئاۋىن شەھەر باشلىقىنىڭ ئۆيىدىكى قاتىللىق بىلەن ئاشكارىلانغان سەتچىلىك بۇنىڭ گەپ كەتمەيدىغان ئىسپاتى.

ۋىلايەتتىن كەلگەن رەھبەرنىڭ غەزەپتىن گۈرەن تومۇرلىرى كۆپۈپ كەتتى. ئۇ قايسى گەپلەرنى دەپسە ياخشى بولىدىغانلىقىنى ئويلاۋاتقاندەك بىرپەس تۇرغاندىن كېيىن سۆزىنى داۋاملاشتۇردى: — بۇ بىر تىپىك چىرىكلىك دېلوسى. بۇ دېلونى چوقۇم ئۈزۈل - كېسىل ئېنىقلاپ چىقىپ خەلقىئالەمگە ئاشكارىلىشىمىز كېرەك. بىزنىڭ بەزى رەھبەرلىرىمىزنىڭ كاللىسىنى سىلكىۋېتىدىغان ۋاقتى بولدى. مېنىڭچە بۇ قېتىمقى قاتىللىق چوقۇم مۇشۇ چىرىكلىك دېلوسى بىلەن مۇناسىۋەتلىك...

رەھبەر سۆزىنىڭ ئاخىرىدا كونكرېت ئورۇنلاشتۇرۇشلارنى ئېلىپ باردى. يىغىن تۈگىگەندە ئادەملەرنىڭ قەلبىدە «قاتىل زادى كىم؟» دېگەن سوئال كېزىپ يۈرەتتى.

كۈن ئولتۇرۇش ئالدىدا پۈتكۈل دالا كەچكى شەپەق قوينىدا تېخىمۇ گۈزەللىشىپ كەتتى. تەلەپنىڭ بىردىنلا ئىچى سىقىلىپ،

ھۆڭرەك ئېتىپ يىغلىغۇسى كەلدى . ئەگەردە بىرى كېلىپ ھالىڭ نېچك ؟ دېگەن بولسا ئىچىدىكى دەرد - ئەلەملىرىنىڭ بىرىنىمۇ قويماي تۆكۈپ ، ئازراق بولسىمۇ دەردىنى چىقىرىۋالغان بولاتتى . بىراق ، ھازىر ئۇنىڭ قېشىدا ھېچكىم يوق ، ئۆزى تەنھا . تەلەي ئېغىر تىنىپ ئورنىدىن تۇردى . ئۆي ئىچىدە ئادەمنىڭ ئىچى سىقىلغۇدەك جىمجىتلىق ھۆكۈم سۈرەتتى . ئۇ سالاۋات بىلەن ئاجراشقان مۇشۇ بىرنەچچە كېچىنى قاتتىق ئازاب ئىچىدە ئۆتكۈزدى . ئويلىمىغان يەردىن ئۇنىڭ تۇرمۇشى ئاچا يولغا كېلىپ قالدى .

تەلەي بىردىنلا دىلارەنى ئەسلەپ قالدى . ئۇنىڭ ئادەمنىڭ مەستلىكىنى كەلتۈرگۈدەك گۈزەل چىرايى كۆز ئالدىغا كېلىشى بىلەن ئىچى زەھەردەك ئېچىشىپ كەتتى . دىلارە راستىنلا ئادەمنىڭ ئىچى كۆيگۈدەك چىرايلىق ئىدى . ئۇنىڭ ئاشۇ چىرايى بىلەن نېمە ئۈچۈن ئايالى بار بىر ئەرنى تاللىغانلىقى تەلەينىڭ كاللىسىدىن پەقەتلا ئۆتمىدى . رېئاللىق ئاخىر ھەممىدىن غالىب كەلدى . مەيلى ئۇنىڭ كاللىسىدىن ئۆتسۇن - ئۆتمسۇن ، ئۇ ئالۋاستى ئاخىر ئۆزى ياخشى كۆرىدىغان ئادىمىنى تارتىپ كەتتى...

تەلەي دىلارەنىڭ ئۆيىگە بارغان مەنزىرىنى ئويلاپ ، ئۆزىگە ئۆزى ئۆچلۈك قىلدى . ئۇنىڭ ئويلايدىغانلىرى تولىمۇ كۆپ ئىدى . قېيناتا - قېيناتاغا ئىچى ئاغرىيتتى . ئۇلارغا بۇ ئىشنى قانداق ئۆقتۈرۈشنى بىلەلمەي جىلە بولاتتى . نېمە ئۈچۈندۇر مۇشۇ ئىككى كۈندىن بېرى قېيناتىسى بىلەن قېيناتىسى بۇ تەرەپلەرگە ئۆتمىدى . بىر ھېسابتا ئۇلارنىڭ بۇياقلارغا ئۆتمىگىنىمۇ ياخشى بولدى . ئۇلارنى كۆرسە تەلەي ئۆزىنى تۇتۇۋالماي بۇقۇلداپ يىغلاپ كېتىشى تۇرغانلا گەپ ئىدى . مەيلى قانداق بولسۇن ، ئاجراشقىنىمىزنى سالاۋات ياكى باشقىلارنىڭ ئاغزىدىن ئاڭلىسۇن ، شۇنداق بولغاندا ماڭمۇ ئاسان بولىدۇ ، دەپ ئويلىدى ئۇ كۆڭلىدە . دەرۋازىنىڭ ئەنسىز ئۇرۇلۇشى تەلەينىڭ خىياللىرىنى بۆلۈۋەتتى . ئۇ ئىتتىك بېرىپ دەرۋازىنى ئېچىپ چۆچۈپ كەتتى ،

دەرۋازا ئالدىدا دىلارە تۇراتتى . تەلەينىڭ يۈرىكى مۇجۇلغاندەك قىلدى .

— تېز ئۆيگە كىرىۋېلى ، — دېدى دىلارە ئۇنىڭ ئويلاۋاتقانلىرىنى بىلگەندەكلا . ئۇ تەلەينىڭ جاۋابىنى كۈتمەيلا ئۆيگە كىردى . ئەتراپقا ئىنچىكىلىك بىلەن سەپسىلىپ چىققاندىن كېيىن چوڭقۇر «ئۇھ» تارتتى .

— سالاۋات ئۆيدە يوقمۇ ؟

— يوق . ئۇنى ئىزدەپ قاپسىزغۇ ؟ — تەلەي ئۇنىڭغا مۇخەتەك تىكىلىپ تۇرۇپ جاۋاب بەردى . دىلارە پەرۋاسىزلا سۆزىنى داۋام قىلدى .

— ئۆيگە كەلمىگىنىگە قانچىلىك ۋاقىت بولدى ، ئەزمىڭنى ئەزمەي تېز جاۋاب بېرىڭ . ھازىر كونا خاماننى سورۇيدىغان ۋاقىت ئەمەس .

تەلەي ئۇنىڭ كۆزىدىن «يالت» قىلىپ ئۆتكەن ۋەھىمىنى كۆرگەندەك بولدى . «نېمىش بولغاندۇ ؟ بىرەر ۋەقە بولمىغان بولسا ئۇ ھەرگىزمۇ بۇ يەرگە كەلمىگەن بولاتتى» دېگەنلەرنى كۆڭلىدىن ئۆتكۈزۈپ جاۋاب بەردى :

— بىز ئاچرىشىپ كەتكەن ، ئۇنى كۆرمىگىلى ئىككى كۈن بولدى .

دىلارە ئولتۇرۇپ قالدى . ئۇنىڭ لەۋلىرى مۇھىم بىر گەپنى دېمەكچى بولغاندەك تىترەپ كەتتى .

— ئىلاھىم ئۇ ئەمەس بولۇپ چىقسىدى ، — ئۇ ئۆزىگە ئۆزى ئەنە شۇنداق دەپ پىچىرلىدى . تەلەينىڭ يۈرىكى ئۇيۇپ قانلىرى قېتىپ قالدى . سالاۋاتقا بىر ئىش بولغان ئوخشايدۇ ، دەپ پۈتۈن ۋۇجۇدى كۈيۈشۈپ كەتتى .

— سىز بىرەر شۇم خەۋەر ئېلىپ كەلگەن ئوخشىماسىز ؟ ئۇنىڭغا زادى نېمىش بوپتۇ ؟

دىلارە يېلىنىش نەزىرى بىلەن ئۆزىگە تىكىلگەن تەلەيگە قاراپ قويدى .

— بۇ گەپنى سىزگە دېمىسەم بولمايدۇ ، شەھەر باشلىقىنىڭ ئايالىنى ئۆيىدە بىرى ئۆلتۈرۈۋېتىپتۇ . ساقچىلار ھازىر قاتىلنى ئىزدەپ يۈرىدۇ ، — دىلارەنىڭ ئاغزىدىن چىقىۋاتقان چۈشىنىكسىز سۆزلەر بىلەن تەلەپنىڭ ئوي - پىكىرلىرى تېخىمۇ قالايمىقانلىشىپ كەتتى .

— بۇ نېمە دېگىنىڭىز ؟ ھېچ چۈشىنەلمىدىم ، سىز سالاۋاتنى قاتىل دېمەيدىغانسىز ؟ — تەلەپنىڭ ئاۋازىدىكى ئاچچىق ئۇرغۇ دىلارەنىڭ يۈرىكىگە نەشتەردەك سانجىلغان بولسىمۇ ، ئۇ يەنىلا سىلىق ئاۋازدا جاۋاب بەردى .

— خاتا چۈشىنىپ قالماڭ ، مەن ھەرگىزمۇ ئۇنداق دېمەكچى ئەمەسمەن . بىراق ، سىزمۇ بىلىسىز ، سالاۋات ئۇلارنى ياخشى تونۇيدۇ . بىلىشىمچە خىزمىتىنى شەھەرگە يۆتكەش ئۈچۈن ئاز پۇل خەجلىمىدى . ئۇ ئايال ئۆلدى . مەن ئەنسىرەپ قالدىم ، شۇڭا بۇ ئىشتىن سىزنى خەۋەرلەندۈرۈپ قوياي دەپ كېلىشىم . سالاۋات ئۆيگە كەلمىگەن بولسا ، ئۇنداقتا قەيەرلەردە يۈرىدىغاندۇ ؟

تەلەپنىڭ بەدىنىدىن مۇزدەك تەر چىقىپ ، پۈت - قولىدا جان قالدى . دېمىسىمۇ سالاۋات يۆتكىلىش ئىشىنى دەپ يىغقان - تەرگىنىنىڭ ھەممىسىنى سەرپ قىلغانىدى . گەرچە ئۇلار ئاجرىشىپ كەتكەن بولسىمۇ ، مۇشۇ بىر ئىش تۈپەيلىدىن تەلەپنىڭ يۈرىكى تۈز سەپكەندەك ئېچىشىپ كەتتى .

— مەن سالاۋاتنىڭ دېرىكىنى ھەممە ياقىتىن قىلدىم . ئۇنى كۆردۈم دېگەن بىرمۇ ئادەم يوق . ئەجەبلىنەرلىك يېرى ، ئۇ شەھەر باشلىقىنىڭ ئايالى قەستكە ئۇچراپ ئۆلتۈرۈلگەن كۈندىن باشلاپ تونۇش - بىلىشلەرنىڭ بىرى بىلەنمۇ ئۇچراشماپتۇ . بۇ ئىش مېنى بىر ئاز ئەنسىرىتىپ قويدى . قانداقلا بولسۇن ، ئىككىڭلار بۇرۇن ئەر - خوتۇن بولۇشقان ، شۇنىڭ يۈزىنى قىلىپ بولسىمۇ ئۇنىڭ ئىز - دېرىكىنى قىلىپ قويۇڭ . دېرىكى چىققان ھامان ماڭا خەۋەر قىلىپ قويارسىز ، — دىلارە شۇنداق دەپلا ئورنىدىن تۇرۇپ ئىشىكتىن چىقتى . ئۇ سالاۋاتنىڭ ئۆزىنى ئىزدەپ پۇل

سورغانلىقى ، سومكىغا يېمەكلىك قىلچىلاپ ئالدىراشلىق ئىچىدە ئۇن - تىنسىز غايىب بولغانلىقى توغرىسىدا ھېچنېمە دېمىدى . ئۇنىڭ قەلبىدە كۆتۈرۈلگەن كۆڭۈلىنىز سوئاللار ۋۇجۇدىنى ئىسكەنجىگە ئېلىپ ئېغىزىدىن چىقىرىشقا چورئەت قىلالمايدىغان بىر ئىشتىن بېشارەت بېرىپ تۇراتتى .

دىلارە كەتتى ، ئىچىگە ئەنسىز خىياللار كىرىۋالغان تەلەي ئۆزىنى كارىۋاتقا تاشلاپ ئوڭدىسىغا ياتتى . ئۇنىڭ كالىسىدا قورقۇنچلۇق خىياللار ئەگىپ يۈرەتتى . دىلارەنىڭ چىرايى ، ھەربىر ئېغىز سۆزى يۈرىكىگە خۇددى يىڭنە سانجىلغاندەك تۇيۇلۇۋاتاتتى . «نەس باسقان بۇ بىرنېمە شۇ گەپنى دەپ قويغىلى كەلمىگەندۇ ؟ ئۇ نېمە ئۈچۈن شەھەر باشلىقىنىڭ ئايالىنىڭ قەستىگە ئۇچرىشى بىلەن سالاۋاتنىڭ يوقاپ كېتىشىنى بىر - بىرىگە باغلىۋالدىدۇ ؟ سالاۋات راستتىنلا يوقاپ كەتكەندۇ ؟ ئەگەر راست بولسا...» . ئۇ داۋاملىق ئويلاشقا چورئەت قىلالماي ئورنىدىن تۇردى . «يەنە نېمە ئۈچۈن ئۇنىڭ غېمىنى يەيمەن ، بىز دېگەن ئاجرىشىپ كەتكەن ، نېمە بولسا بولمامدۇ ؟» دەپ كۆڭلىنى ئاۋۇندۇردى . دەل شۇ چاغدا قورسىقىدىكى جان مىدىرلاپ كەتتى . ئۇ گويا ئانىسىنىڭ ھەسرەتلىرىگە چىدىمايۋاتقانداك جان - جەھلى بىلەن تېپىرلايتتى . بۇنىڭ بىلەن تەلەي ئۆزىنى باشقىلار تەرىپىدىن تاشلىۋېتىلگەن بەختسىز ئايال ، يەر - جاھانغا سىغىمىغان ئارتۇقچە ئادەمدەك ھېس قىلدى ، ئىچ - باغرىنى تىلغاپ چىققان چوڭقۇر نەپەس گېلىغا كېلىپ كەپلىشىپ ، دېمىنى ئالالماي قالدى . پۈتۈن ۋۇجۇدى ئاچچىق دەستىدىن تولغىنىپ ، كۆزىدىن ياش تامچىلىرى يامغۇرغا ئوخشاش تۆكۈلۈپ كەتتى . ئەگەردە دەرۋازا ئېچىلىپ ھويلىغا قېيىناتىسى بىلەن قېيىناتىسى كىرىپ كەلمىگەندە ئۇ بەلكىم ئۆزىنى ياستۇققا ئېتىپ ، ھۆڭرەپ يىغلىغانمۇ بولاتتى . ئۇ ئالدىراپ قالدى . كۆزىدىكى ياش يۇقىلىرىنى سۈرتۈپ ئۇلارنىڭ ئالدىغا چىقتى .

— ھېلىقى ئەقلى دۈمبىسىگە چىقىپ قالغان كىسىپۇرۇش قېنى ؟ — دېدى قېيىناتىسى ھويلىغا كىرىپ ئەتراپقا بىر قارىۋېتىپ ،

ئۇنىڭ ئاۋازىدىن قاتتىق ئاچچىقلىنىۋاتقانلىقى چىقىپ تۇراتتى . تەلەينىڭ يۈرەكلىرى ئېغىپ كەتتى . «ئۇلارمۇ شەھەر باشلىقىنىڭ ئايالىنىڭ ئۆلتۈرۈلگەنلىكىنى ئاڭلىغان ئوخشايدۇ» دەپ ئويلاپ دېمىنى ئىچىگە يۈتتى .

— نېمىگە چېچىلسىز ؟ ئاجراشقان ئادەم بۇ ئۆيدە نېمىش قىلىدۇ ؟ — دېدى قېينانا بوۋىيىغا توك تېگىپ . بۇنىڭ بىلەن تەلەينىڭ يۈرىكى ئورنىغا چۈشكەندەك بولدى ، — شۇنچىلا چوڭ ئىشتىن بىزنى خەۋەرلەندۈرۈپ قويىمىغىنىڭىز نېمىسى بالام ؟ ھەممىدىن خەۋەر تاپتۇق . بىز بالا باقماي بىر ئىت بېقىپتىمىز ، شۇڭا بۈگۈن دادىڭىز بىلەن ئىككىمىز سىزدىن كەچۈرۈم سورىغىلى كەلدۇق .

تەلەينىڭ ئەمدى ئۆزىنى تۇتۇۋېلىشقا قۇدرىتى يەتمەي قالدى . سەدەپتەك چىشلىرى لېۋىگە پېتىپ كېتىۋاتقان بولسىمۇ ، كۆز چانقىدا يالتىرىغان ياش ئېڭىكىنى بويلاپ مارجانغا ئوخشاش دومىلاپ كەتتى . ئۇ شۇ تاپتا ئۆزى چوڭ بىلگەن ، ھۆرمەتلىگەن ، چىن قەلبىدىن ياخشى كۆرگەن بوۋاي بىلەن موماينىڭ بويىغا ئېسىلىپ قانغۇچە يىغلىۋالغان بولسا قانداق ياخشى بولاتتى - ھە ! قېينانا بىلەن قېيناتا كېلىنىنىڭ ياش تۆكۈشىگە ئۇن - تىنىسىز قاراپ تۇردى . ئۇلارنىڭ كۆزىگە كېلىنى يانچىلىپ كېتىۋاتقاندا ، بېشىغا كەلگەن قىسمەتلەرگە بەرداشلىق بېرەلمەي ئىككى پۈك بولۇپ كېتىۋاتقاندا كۆرۈنۈپ كەتتى .

— سىلەرنىڭ ئاجرىشىپ كەتكىنىڭلارنى ئاڭلاپ دادىڭىز بىلەن ئىككىمىز قاتتىق ئازابلاندۇق . ئادەم بالىسىنىڭ ئازغۇسى كەلسە بىردەملىك ئىش ئوخشايدۇ . سوتتا نېمىلەرنى دېيىشكەنلىكىڭلارنى بىلمەيمىز بالام . ئەمدى قانداق قىلاي دەۋاتىسىز ؟ تەلەي قەددىنى رۇسلاپ ، چوڭقۇر نەپەس ئالغاندىن كېيىن ، بېشىنى كۆتۈرمەي جاۋاب بەردى :

— كۆچۈپ كېتەي دەۋاتىمەن ، ئانا ، ئۆزۈمگە تەئەللۇق نەرسىلەرنى قاچىلاپ تېڭىپ قويدۇم . ئەمدى بۇ ئۆيدە ئولتۇرۇشقا



رايىم يوق . ئۇنىڭ - بۇنىڭغا كۆزۈم چۈشسە ھەسرەتلىرىم كۈچىيىپ كېتىدىكەن .

— دادىڭىز بىلەن ئىككىمىز دەل مۇشۇ ئىش ئۈچۈن كېلىۋىدۇق . بىز سىزنى ئۆز قىزىمىزدىنمۇ ئەتىۋار بىلىمىز . بىزنىڭ ئەمدى ئۇنداق بالىمىز يوق ، نەگە يوقالسا شۇ يەرگە يوقالسۇن . تەلپىمىزنى رەت قىلماسلىقىڭىزنى ئۈمىد قىلىمىز . بۇ ئۆي سىزنىڭ ئۆيىڭىز . ئەگەردە بۇ ئۆيدە تۇرغۇڭىز كەلمىگەن بولسا ، بىز ئېلىپ كېتەيلى . بىز بىلەن بىللە تۇرۇڭ . بۇنداق بولغاندا قورساقتىكى بالىغىمۇ ياخشى ... — ئانا سۆزلىيەلمەي قالدى . تەلەپنىڭ ھېسسىياتلىرى يەنە بىر قېتىم داۋالغۇپ كەتتى . ئۇنىڭ ئەردىن تەلىپى كەلمىگەن بىلەن قېيناتا ، قېيناندىن تەلىپى كەلگەندى . ئادەتتە ئۇنچىقىمىغىنى بىلەن ھەر ئىككىلىسى ئۇنىڭ ئەتراپىدا پەرۋانە بولۇپ يۈرەتتى . مانا بۈگۈن بۇ تېخىمۇ روشەن ئىپادىلەندى . ئۇلار ئۆز ئوغلىدىن كەچمەكتە . بۇ ھەرگىزمۇ مۇنداقلا دەپ قويغان گەپ ئەمەس . ئۇ ماقۇللا دەپسە بوۋاي بىلەن موماي ئۇنى بېشىغا ئېلىپ كۆتۈرىدۇ . ئۇ ئۆزىنىڭ ئاتا - ئانىسىغا رەھمەت ئېيتسا بولىدۇ . چۈنكى ، ئاتا - ئانىسى بېشىغا كۈن چۈشكەندە تەلەپسىز بولۇپ قالمىسۇن دەپ ئۇنىڭغا تەلەپ دېگەن ئىسمىنى قويغان .

— سىلەرگە كۆپتىن - كۆپ رەھمەت ، دادا ، ئاپا ! مېنىڭ سەۋەبىمدىن قاراپ تۇرۇپ بىرمۇنچە دىشۋارچىلىقلارغا يولۇقتۇڭلار . بىزنىڭ ئىشىمىزنى تېخى ئۇرۇق - تۇغقانلار بىلمەيدۇ . مەن يوشۇرغىنىم بىلەن ھامان بىر كۈنى ئۇلارمۇ بىلىپ قالىدۇ . ئۇنىڭ ئۈستىگە بىز ئاجرىشىپ كەتتۇق . سىلەرنى دەپسەمغۇ بىر ئۆمۈر يېنىڭلاردا تۇرۇپ ، خىزمىتىڭلارنى قىلسام دەيمەن . بىراق ، ئۇرۇق - تۇغقانلار بىلەن ئەل - يۇرت نېمە دەيدۇ ؟ ھازىر مەندە گەپ كۆتۈرگۈدەك مادار قالمىدى . مەن ۋەدە بېرەي ، بېشىمغا ھەرقانچە دەرد - ئەلەم كەلگەن تەقدىردىمۇ مەن سىلەرنى ھەرگىز تاشلىۋەتمەيمەن . ماڭا ئاتا - ئانامدىنمۇ بەكرەك ياخشى قارىدىڭلار .

مەن سىلەرنى چوقۇم يوقلاپ تۇرىمەن...
تەلەي سۆزلىيەلمەي قالدى . بوۋاي بىلەن مۇناي بىر - بىرىگە
قاراشقاندىن كېيىن ئۆيدىن چىقتى . ئۇلارنىڭ مۇكەپچىگە قىياپىتى
كەچكى شەپقەتنىڭ قويندا ئاستا - ئاستا يىراقلاپ ، كۆزدىن غايىب
بولدى . تەلەي خېلى بىر ۋاققىچە ئۇلار كەتكەن تەرەپكە ئۈن -
تىنىسىز قاراپ تۇردى . ئادەمنىڭ يۈرىكىنى ئېزىدىغان ئوي -
پىكىرلەر ئۇنىڭ ئىچىنى غاچاپ كېتىۋاتاتتى . ئۇ سالاۋاتنىڭ
شەھەرگە يۆتكىلىش ئىشىنىڭ سۇغا چىلاشقانلىقىنى ، ئۇنى
يۆتكەشكە يول مېڭىۋاتقان مۇئاۋىن شەھەر باشلىقىنىڭ ئايالىنىڭ
باشقىلار تەرىپىدىن ئۆلتۈرۈلگەنلىكىنى ، سالاۋاتنىڭ يوقاپ
كەتكەنلىكىنى ، دىنلارنىڭ كېلىپ كەتكەنلىكىنى قېيىناتىسى بىلەن
قېيىناتىسىغا دېمىدى . ئۇنىڭسىزمۇ ئۇلارنىڭ دەرد - ئەلىمى يېتىپ
ئاشاتتى .

تەلەي تۇرغان ئورنىدىن قوزغالغان چېغىدا ، يېڭى تويى بولغان
كۈنلەرنى ئەسلەپ قالدى . ئۆي ئىچىدە سالاۋاتنىڭ قوغلىغانلىقىنى ،
ئۆزىنىڭ ئۈستەلنى ئايلىنىپ قاچقانلىقىنى كۆز ئالدىغا كەلتۈردى .
ئۇ چاغدا ھەممە نەرسە سۆيۈملۈك ، قىزغىن ، يېپيېڭى
ئىدى . ئەر - ئاياللىق ئىناق تۇرمۇش ئۇلارنى سامادا كۆتۈرۈپ ،
كىشىلەرنىڭ ئەقلىنى لال قىلىدىغان جەننەتلەردە سەيلە
قىلدۇراتتى . تەلەي بىر قېتىم سالاۋاتنىڭ يىراقتىن
كېلىۋاتقانلىقىنى كۆرۈپ تونۇرنىڭ كەينىگە مۆكۈۋالدى . ئۇ كۈنى
قېيىناتىسى بىلەن قېيىناتىسى يۇقىرى مەھەللىدىكى تويغا كەتكەچكە
ئۆيدە ھېچكىم يوق ئىدى . سالاۋات ئۆيلەرنىڭ ھەممىسىنى قويماي
ئاختۇرۇپ چىقتى . تاپالمىغاندىن كېيىن ئىشىك ئالدىغا چىقىپ
جېنىنىڭ بارىچە «تەلەي» دەپ ۋارقىردى . جىلە بولغىنىدىن
ئۆگزىگە چىقىپ كۆچىغا ، باغقا قارىدى . تەلەي شۇ چاغدا ئۆزىنىڭ
سالاۋات ئۈچۈن قانچىلىك مۇھىملىقىنى چۈشەندى . سالاۋات
تت - تىت بولۇۋاتاتتى . ھويلىنىڭ ئىچىدە نەنتەك موزايغا ئوخشاش
پىرقىراۋاتاتتى . ئۇ ئاخىر ئازراق تەخىر قىلىشقىمۇ چىدماي ،

ۋېلىسپىنتى يېتىلەپ سىرتقا ماڭدى .

— ھاي ، مەن بۇ يەردە !

تەلەي ئورنىدىن تۇرۇپ شوخلۇق بىلەن ۋارقىردى . سالاۋات كەينىگە قارىغىنىچە ۋېلىسپىنتى تاشلاپ ئۇنىڭغا قاراپ يۈگۈردى . تەلەي قاچتى . شۇ قاچقىنىچە ئىشكىنى ئېچىپ باغقا كىرىپ كەتتى . ئۇ كۈلەتتى . ئىككى قولىنى كېيىنەكنىڭ قانتىدەك يېپىپ ، شامالداك تېز يۈگۈرەيتتى . شۇ كۈندىكى شۇنچە زور غەيرەت - شىجائەتنىڭ قياقتىن كەلگەنلىكىگە خېلى كۈنلەرگىچە ھەيران بولۇپ يۈردى . سالاۋات ئۇنى تۇنالمىي پۈتلىشىپ بىرقانچە قېتىم دومىلاپ كەتتى . ئۇلار ھەممىنى ئوتتۇپ باغ ئىچىنى بېشىغا كىيدى . شۇلارنى ئەسلىگەن تەلەينىڭ كۆڭلى ئېچىلىپ كەتتى . ئۇنىڭ ئۈستىگە شۇ چاغلاردىكى ھاياجانلىق كۆرۈنۈشلەر ئۇنىڭ كۆز ئالدىدا تۈنۈگۈنلا يۈز بەرگەندەك تۇراتتى . ئۇ يەنە سالاۋاتنىڭ «سىز مېنىڭ جېنىم ، ماڭا سىز بولمىسىڭىز بولمايدۇ ، بىز قېرىپ كۆزىمىز يۈمۈلۈپ تۇپراقنىڭ ئاستىغا كىرىپ كەتكۈچە بىللە ياشايمىز . بىزنى ھېچكىم ئايرىۋېتەلمەيدۇ ، بىز يەنە نۇرغۇن جەمەتلىك بولىمىز . نەۋرە - چەۋرىلەرنىڭ ۋاراكى - چۈرۈڭى ئارىسىدا بەختتىن قانغۇچە ھۇزۇر ئالىمىز . چۈنكى ، بىز دېگەن خۇدا قوشقان بىر جۈپلەر» دېگەنلەرنى ئاڭلىغاندەك بولدى .

يىلان باغرى يولدا كېتىۋاتقان سالاۋات بېشىنى كۆتۈرۈپ ئەتراپقا قارىدى . ئەتراپنى قاتمۇقات ئېگىز تاغلار ئوراپ تۇراتتى . ئاقۋاش تاغلارغا قولى سۇنسا يېتىدىغاندەكلا بىلىنەتتى . قۇياش ئولتۇرۇۋاتاتتى . كەچكى شەپەق ياپىيىشىل داللىلارغا ئۆز نۇرىنى چېچىۋاتاتتى . كەڭ دالدا ئېچىلىپ كەتكەن تۈرلۈك - تۈمەن گۈللەر كەچكى شەپەق نۇرىدا تېخىمۇ جىلۋىلىنىپ چوغدەك تاۋلىناتتى ، تىمتاسلىق كەڭ زېمىنىنى قاپلىغانىدى . سالاۋات ئاتنىڭ تىزگىنىنى تارتىپ ، ئاتتىن چۈشتى - دە ، خۇرجۇنى ئالدى ، چۆلۈۋۇرنى ئاتنىڭ بويىغا يۆگەپ ، تىزگىنىنى چىگكەندىن كېيىن ئاتنىڭ يانپىشىغا ئوردى . ئات گويا ئۇنىڭ كۆڭلىدىكىنى

بىلگەندەكلا دۆڭدىن پەسكە ئاۋايلاپ يۈرۈپ كەتتى . ئات كەتتى .
ئۇ ئاتنىڭ خاسىيىتى بىلەن كۆزلىگەن يېرىگە تىنچ - ئامان
كېلىۋالدى . تەڭرى ئۇنىڭغا يەنە بىر قېتىم پۇرسەت ئاتا قىلدى .
سالاۋات خۇرجۇندىكى يېمەكلىكنى قولى بىلەن تۇتۇپ
قويغاندىن كېيىن ، مۇرىسىگە ئارتىپ قارىغايلىققا قاراپ يۈرۈپ
كەتتى . ئۇ بۈك - باراقسان قارىغايلىقتىن ئۆتۈپ ، ھەيۋەتلىك تاغ
تىزمىسىغا قاراپ بۇرۇلغاندا ، شەھەرنىڭ كوچىلىرى بىلەن تونۇش
ئۆگزىلىرى كۆرۈنمەي قالدى . ئۇ كېتىۋېتىپ تولىمۇ يىراقتا
قالغان مەھەللىسىگە بۇرۇلۇپ ، لەۋلىرىنى مىدىرلاتتى . «خەير -
خوش ، ئۇزىز يۇرتۇم» دەپ پىچىرلىغاندا يۈرىكى پىچاق بىلەن
تىلغاندەك ئازابلىنىپ كەتتى .

9

كۈنلەر شۇنچىلىك تېز ئۆتۈۋاتاتتىكى ، ۋاقىت چۆپ چىپىش
ۋاقتىنىڭ يېتىپ كەلگەنلىكىگە ئىشەنمەيلا قالدى . پۈتۈن مەھەللىدە
چۆپ چىپىشنىڭ ئەييارلىقى جىددىي كېتىپ باراتتى . سالاۋاتنىڭ
ئۈن - تىنىسىز يوقاپ كېتىشى ۋاقىت ئەر - خوتۇننى ئەنسىرىتىپ
قويدى . تەرەپ - تەرەپتىن سۈرۈشتۈرگەن بولسىمۇ دېرىكى
بولمىدى .

— ھېلىقى دىلارە دېگەن ئېزىتقۇنىڭ قېشىغا ئادەم ئەۋەتىپ
باقامدۇق - يا ؟ بەلكىم ئۇنىڭ نەگە كەتكەنلىكىدىن ئۇنىڭ خەۋىرى
باردۇ ؟ — دەپدى ۋاقىت ئايالىغا مەسلىھەت سېلىپ . پاتەمخان بىر
پەس جىمجىتلىقتىن كېيىن بېشىنى كۆتۈرۈپ جاۋاب بەردى :
— ئەۋەتسەك ئەۋەتەيلى ، ئەمما مەخپىي بولسۇن . شۇ بالىنى
دېمىسەم ئاشۇ پاسكىنىنىڭ ئىسمىنى ئاڭلاشقۇمۇ رايىم يوق . بىچارە
تەلەي نېمە ئىشلارنى قىلىۋاتقاندۇ ؟ ۋاقىت ئايالىنىڭ كۆز
ياشلىرىنى ئېتىكى بىلەن سۈرتكىنىگە بىرپەس قاراپ تۇرغاندىن
كېيىن ، قاتتىق خورسىنىپ ئۆيدىن چىقتى .

ئۇلار ئەۋەتكەن ئادەم قايتىپ كەلدى . ئۇنىڭ دېيىشىچە دىلارەمۇ سالاۋاتنىڭ نەگە كەتكەنلىكىنى بىلمەيدىكەن .

— بىلمەيمەن ، دەپلا قۇتۇلدىمۇ ئۇ قانجۇق . سالاۋات شۇنى دەپ ئۆيىنى ۋەيران قىلغان تۇرسا . «ئىت ۋاپا ، خوتۇن جاپا» دېگەن مانا مۇشۇ ، ئىزدەپ قويايمۇ دېمەپتۇ - دە !
ۋاققاسنىڭ غەزەپتىن يۈزلىرى چىڭقىلىپ ، گۈرەن تومۇرلىرى كۆپۈپ كەتتى .

— نېمىگە چېچىلسىز ؟ ئەسلىدىمۇ شۇنداق بولۇشقا تېگىشلىك . كېيىنكى تەگكەن خوتۇن ئۇنىڭ ئاۋارىچىلىكىگە ئەمەس ، بەلكى مال - دۇنياسىغا تېگىدۇ ، — دېدى ۋاققاسنىڭ غەزەپتىن ئۆزىنى قويدىغان يەر تاپالمايۋاتقانلىقىنى كۆرگەن پاتەمخان تەسەللى بەرگەن ئاھاڭدا .

ئۇلارنىڭ قەلبىدە بىر تۈرلۈك ۋەھىمە كېزىپ يۈرسىمۇ ، ئېغىزىدىن چىقىرىشقا جۈرئەت قىلالمايتتى .

ۋاققاس تېخىمۇ جىمجۇرلىشىپ كەتتى . ئۇ سەھەردە ئورنىدىن تۇرۇپ ، مال - ۋارانلارنى جىمجۇراتتى . ھويلا - ئارامنى سۈپۈرۈپ ، بۇلۇڭ - پۇچقاقلارغىچە تازىلايتتى . چالغىنى ئاچقىپ بوشىغان يەرلىرىنى چىڭتاتتى . پاتەمخان ئېرىنىڭ قاتتىق ئىچ - پۇشۇقى تارتىۋاتقانلىقىنى بىلىپ تۇرسىمۇ ئۇنىڭغا ياردەم قىلىشقا ئامالسىز ئىدى .

— مۇنداق كېتىۋەرسە بولمايدۇ ، — دېدى بىر كۈنى ۋاققاس چايدىن كېيىن چاپىنىنى كىيىپ .

— مەن ساقچىخانغا بېرىپ دېلو مەلۇم قىلىپ قوياي . بەلكىم ئۇلارنىڭ بىر ئامالى باردۇ ؟

بۇ گەپ بىلەن پاتەمخاننىڭ چىرايى تاتىرىپ كەتتى .
— بولمايدۇ ، قاچانلاردىن بېرى ئەقلىڭىز ئىشلىمەي قالدى .

بىچارە بالىنى بالا - قازاغا تىقاي دەمسىز ؟ ئۇلارسىزمۇ مېنىڭ بالام قايتىپ كېلىدۇ . بەلكىم يولدا قايتىپ كېلىۋاتقاندۇ .

ۋاققاس ئايالىغا چەكچەيگىنىچە قاراپ قالدى . شۇنىڭدىن

كېيىن ئەر - خوتۇن ئارىسىدا سالاۋات توغرىسىدىكى گەپ - سۆز قايتا تىلغا ئېلىنمىدى .

— ئوت - چۆپ چېپىشقا بېرىپ كەلدىم . شامالنىڭ ياقۇزۇۋەتكىنىنى ھېسابقا ئالمىغاندا ئوت - چۆپ شۇنداق بولۇق ئۆسۈپتۇ ، مۇشۇ بىر - ئىككى كۈننىڭ ئىچىدە چۆپ چېپىش ئومۇميۈزلۈك باشلىنىپ كەتسە كېرەك ، — دېدى سىرتتىن كىرىپ كەلگەن ۋاققاس چاپىنىنى يېشىۋېتىپ ، — مەن چالغىنى چىڭداپ قويماي .

پاتەمخان ئېرىنىڭ قولىدىن چاپىنى ئالدى .
— مۇشۇنداق قاتلاڭچىلىق كۈنلەردە بۇ بالا نەلەردە يۈرىدىغاندۇ ئادەمنى ئەنسىرىتىپ ، — پاتەمخان ئۆزىگە ئۆزى سۆزلىگەندەك غودۇڭشىدى . ئۇنىڭ ئېرىگە ئىچى ئاغرىيتتى . ياش بىر يەرگە بارغاندا چالغا كۆتۈرۈپ يۈرسە مەھەللىدىكىلەر نېمىدەپ قالار ؟
ۋاققاس ھېچنېمە ئاڭلىمىغان ئادەمدەك ئۆيدىن چىقتى .
ئاسماندا ئۈزۈپ يۈرگەن پارچە بۇلۇتلارنى ھېسابقا ئالمىغاندا ھاۋا ئوچۇق ئىدى . ئەتىگەندىلا قىزىرىپ چىققان قۇياش زېمىنى ئوتتەك قىزدۇراتتى .

ۋاققاسلارنىڭ چېپىشلىقى يېزىنىڭ تۆۋەن تەرىپىدە ، قاش دەرياسىنىڭ بويىدا ئىدى . ئۈنچە يىراق بولمىغان يەردىكى توقايلىق گويا بۇ يەرنىڭ پاسىل تېمىدەك كۆزگە كۆرۈنۈپ تۇراتتى . يامغۇر - يېشىن كۆپ بولغان يىللىرى چانقال ، ئورمان ئىچىدىكى بولۇق ئۆسكەن ئوت - چۆپلەر ئادەم بېلىگە كېلەتتى . ئەمگەك كۈچى بار دېھقانلار خالىغانچە چاپسىمۇ تۈگىتمەيتتى . كۈزدىن تارتىپ قىشقىچە مال پادىلىرى ئوتلاپ چىقىسمۇ ، بەزى يەرلەردىكى چۆپنىڭ دەستىدىن ئۈزۈپ ماڭغىلى بولمايتتى . تەڭرى ئاتا قىلغان مۇشۇ بايلىق بولغاچقىلا بۇ يەردىكى ئادەملەر ئوت - چۆپتىن ، ئوتۇن - ياغاچتىن ئانچە غەم قىلىپ كەتمەيتتى . ھەتتا بەزىبىر ئىگىسىز مال - چارۋىلار يىللاپ - يىللاپ توقاي ئىچىدە بەخۇدۇك ئوتلاپ يۈرۈۋېرەتتى . ئۆي بىلەن چېپىشلىقنىڭ ئارىلىقى بەش

چاقىرىمىدىن ئارتۇقراق بولغاچقا ھەر يىلىدىكى چۆپ چېپىش مەزگىلىدە دېھقانلار چۈشلۈك ئوزۇقنى ئېلىۋېلىپ ، قاش قارايدىغاندا ئۆيىگە قايتاتتى . بەزىلەر شۇ يەرگىلا كەپە ياساپ چۆپ چېپىش ئاياغلاشقۇچە تۇراتتى .

ۋاقىاس تەييارلىقنى پۈتتۈرۈپ ھارۋىنى قاتتى . نەرسە - كېرەكلەرنى باسقاندىن كېيىن ، پاتەمخانى يېنىغا ئولتۇرغۇزۇپ دەرۋازىدىن چىقتى .

— خۇدا ئۆزۈڭگە ئامانەت ، — دېدى پاتەمخان كەينىدە قېلىۋاتقان ئۆيىدىن قىيامايۋاتقاندىكى ئاھاڭدا پىچىرلاپ .

كوچىدا بالىلار ھېچنېمىدىن غېمى يوق سەكرىشىپ ئويناۋاتاتتى . پاتەمخاننىڭ كۆزى بىردىنلا سەل نېرىدا بىر - بىرىنىڭ ئېتىكىنى تۇتۇپ قاتارلاشقان بالىلارغا چۈشتى .

... ..

كۈچۈم نەگە كېتىپتۇ ،
ئاللا تاغقا كېتىپتۇ .
كېتىپتىمۇ كېتىپتۇ ،
كېتىپتىمۇ كېتىپتۇ...

ئۇزۇن سەپ بولغان بالىلار بىردىنلا ئۇياق - بۇياققا داۋالغۇدى . ئالدىدىكى بالا جېنىنىڭ بارىچە ئۇلارنىڭ ئىچىدىكى بىرىنى تۇتۇۋېلىشقا ئۇرۇناتتى . بالىلارنىڭ ئويۇنىنى كۆرگەن پاتەمخاننىڭ يۈرەك - باغرى ئېغىپ كەتكەندەك بولدى . بىر چاغلاردا سالاۋاتمۇ ئاشۇ بالىلارغا ئوخشاش غەمىسىز ئىدى . ئەتىدىن - كەچكىچە كوچىدىن كىرمەي ، مانا مۇشۇنداق ئويۇنلارنى ئوينايتتى . پاتاقچىلارغا ئېغىنلاپ ، كىيىملىرىنى يىرتىپ كېلەتتى . بەزى كۈنلىرى كېچە - كېچىلەپ ئۆيىگە كىرمەي ئانىسىنى ئىزدەتكىلى سالاتتى . پاتەمخاننىڭ ئېسىدە ھېلىمۇ شۇنداق ئېنىق تۇرۇپتۇ . بىر كۈنى دالدا گۈلدۈرماما دەھشەتلىك گۈلدۈرلەپ ،

يامغۇر شىددەت بىلەن قۇيۇۋەتتى . چاقماقنىڭ ۋەھىمىلىك ئاۋازىدىن پۈتكۈل مەھەللە شۈمشەرەپ قالدى . ئۆيلەرگە چىراغ يېقىلىپ ، دېرىزىلەردە غۇۋا يورۇق پەيدا بولدى . سىرتقا نەچچە قېتىم چىقىپ - كىرگەن ئانا ئەنسىرەپ قالدى . سالاۋات كۆرۈنمەيتتى . ئۇنىڭ بىلەن بىللە ئوينىغان بالىلار مەسلەھەتلىشىۋالغاندەكلا بىر سائەتنىڭ ئالدىدا تارقاپ كەتكەنلىكىنى ئېيتىشتى . پۈتۈن مەھەللە تەۋرەپ كەتتى . شارقىراپ چۈشۈۋاتقان يامغۇردا قولۇم - قوشنىلار ئەڭ زور تىرىشچانلىق كۆرسەتتى . بىراق ، سالاۋات ئاسمانغا چىقىپ كەتكەندەكلا تېپىلمىدى . ئانىنىڭ ئويىغا يەتمىگەن ئىشلار يېتىپ ، كۆزىدىكى ياشلارغا ئىگە بولالماي قالدى . «بۇ بالا زادى نەگە كەتكەندۇ؟»

ئانىنىڭ ئېسىگە توساتتىن تونۇر كەلدى . ئۇ بۇلۇڭ - پۇچقاقتىن ھەممىسىنى قويماي ئاختۇرغان بولسىمۇ ، تونۇرغا قاراپ بېقىش خىيالىغىمۇ كەلمىگەندى . دېگەندەك سالاۋات ئاغزى يېپىقلىق تونۇر ئىچىدە بەخۇدۇك ئۇخلاۋاتاتتى . ئۇ ئويغىنىپ كۈلدى ، چىراغ نۇرىدا چىشى پارقىراپ كەتتى . كۈلگە مىلەنگەن ئەپتىدىن ئۇ باشقا بىر بالىغا ئوخشاپ قالغانىدى . ئانا ئۇنى باغرىغا بېسىپ ئۆكسۈپ - ئۆكسۈپ يىغلاپ كەتتى . ئۇنىڭدىن نېمە ئۈچۈن تونۇر ئىچىگە كىرىۋالغانلىقىنى سورىغاندا ئۇ ئويلىنمايلا :

— قىزىق بولسۇن دەپ بولمامدۇ؟ ئۇخلاپ قالىدىغانلىقىمنى نەدىن بىلەي ، — دەپ جاۋاب بەردى .
بۇ تالاي يىللار ئىلگىرىكى ئىشلار ئىدى . ئانا بالىلارنى كۆرۈپ شۇلارنى ئەسلەپ قالدى .

پاتەمخان ئېرىگە كۆزىنىڭ قۇيرۇقىدا قاراپ قويدى . ۋاققاس كۆزلىرىنى يىراقلارغا تىككىنىچە ئىپادىسىز ئولتۇراتتى . ئات بىر خىلدا يورغىلاپ مېڭىۋاتاتتى .

— ئەسسالامۇئەلەيكۇم ، ۋاققاس تاغا ، چۆپ چېپىشقا ماڭغان ئوخشىمامسىلەر؟ ئىشىڭلارغا بەرىكەت ياغسۇن ، — دېدى ئۇلارنىڭ ھارۋىسىنى يانداپ ئۆتكەن يىگىت ئېتىغا قامچا ئۇرۇپ .

— ياردەم لازىم بولۇپ قالسا «ھايت» دەرسەن ، — دېدى جالاقلاپ كېتىۋاتقان ھارۋىغا مەھكەم يېپىشقان بوغالتىر جېنىنىڭ بارىچە ۋارقىراپ .

ۋاققاس ئۇلارنى ئېچىنىش نەزىرى بىلەن ئۇزىتىپ قالدى . ئۇ ئۆزىنى ئۆمرىدە بۈگۈنكىدەك يەككە - يېگانە ھېس قىلىپ باقمىغانىدى . يالغۇزلۇق ئۇنىڭ يۈرىكىنى قۇرت غاجىغاندەك غاجاپ كېتىۋاتاتتى . بۇرۇنقى يىللاردا چالغىنى سالاۋات چاپاتتى . ئۇنىڭ غۈلچىنى كەڭ يېيىپ تارتقان چالغىسى بىلەن بىر تاختا يەردىكى چۆپ يىقىلىپ ، سولنىڭ ئىچى پاك - پاكىز بولۇپ قالاتتى . ۋاققاس ئۇنى ماختاپ ئۇچۇرمىسىمۇ كۆڭلىدە ئوغلىدىن سۆيۈنۈپ ، چىن دىلىدىن قايىل بولاتتى . بۇنداق چاغلاردا ئۇنىڭ كەسپى چالغا چىڭداش بولاتتى . دېمىسىمۇ چالغا چىڭداشتا پۈتۈن يېزا بويىچە ئۇنىڭدەك ماھىرلار كەم تېپىلاتتى .

قۇياشنىڭ تەپتىدىن پۈتكۈل دالا تونۇردەك قىزىپ كېتەتتى . خىلمۇخىل گۈللەر ئېچىلىپ گىلەمگە ئوخشاش يېيىلىپ ياتقان تۈزلەڭلىكتە ئادەملەر مىدىرلايتتى . ئىشقۇاز يىگىتلەرنىڭ ئېيتقان ناخشىلىرى يىراقتىن قۇلاقلىرىغا ئاڭلىنىپ تۇراتتى .

قۇرغۇيۇم ئۇچتى قولۇمدىن ،

قايدا مېھماندۇر بۈگۈن .

دەخلى بەرمەڭلار يارىمغا ،

كۆڭلى پەرىشاندۇر بۈگۈن .

ۋاققاس ناخشىغا قۇلاق سالغاچ ئاتنى ھارۋىدىن چىقاردى . بولۇق ئۆسكەن ئوت - چۆپلەر ئۇنىڭ كېلىشىدىن سۆيۈنگەندەك يېنىك تەۋرىنەتتى . ئىسسىق شامال توقايلىقتىن ، ئوت - چۆپلەر ئارىسىدىن ئادەمنىڭ يۈزىگە يەڭگىل ئۇرۇلاتتى . قەيەردىندۇر بىر يەردىن قىزلارنىڭ ، ئاياللارنىڭ جاراڭلىق كۈلكىسى ئاڭلىناتتى . ۋاققاس چالغىسىنى رۇسلاپ تۇتقاندىن كېيىن غۈلچىنى

كەردى . چىڭداپ نېپزلىتىلگەن چالغا چۆپلەر ئارىسىدا پەڭگىلگەنە يۈرۈپ كەتتى . شۇنداق قىلىپ چۆپ چېپىش باشلاندى . پارقىرىتىلغان چالغىلار قۇياش نۇرىدا چاقنايتتى . ئاچە ئۈزۈنغا بارماي ۋاققاس ئۆزىنىڭ كاردىن چىققانلىقىنى ، بىر چاغلارنىكى غەيرەت - شىجائىتىنىڭ كەلمەسكە كەتكەنلىكىنى بىلدى . ئۇ ھاسىرىغان ھالدا چالغىنى تىكلەپ ، يېنىدىن بىلەينى ئالدى . بىر چاغلاردا مۇشۇنداق چىڭدالغان چالغا بىلەن بىر ئەمەس ، بىرنەچچە سولنى باشقا ئېلىپ چىقاتتى . مانا ئەمدى بولسا...

ئۇ چالغىسىنى كۆڭۈل قويۇپ بىلىگەندىن كېيىن ، بېلىدىكى لۇڭگىنى ئېلىپ يۈز - كۆزىدىن قۇيۇلۇۋاتقان تەرىنى سۈرتتى . چىلىق - چىلىق سۇ بولۇپ كەتكەن كۆڭلىكى دۈمبىسىگە چېپىپدە يېپىشقان بولۇپ ، ئىككى تاغقىنىڭ ئوتتۇرىسىدىكى داغ قارىيىپ كۆرۈنۈپ تۇراتتى .

ئۇ يىراقلارغا بىرقۇر نەزەر تاشلىغاندىن كېيىن ، بېشىنى ئىچىگە تىققىنىچە چالغا چېپىشقا كىرىشتى . قاينام - تاشقىنلىققا چۆمگەن بىپايان تۈزلەڭلىكتە پەقەت ئەر - ئايال ئىككىسىلا غەم - قايغۇ ئىچىدە مىدىرلاۋاتاتتى . ئۇ چالغىدىن بىر خىل رىتىمدا چىقىۋاتقان ئاۋازغا قۇلاق سالغۇچ ، «مانا بۈگۈن ھەممە ئادەم خۇشال - خۇرام . ھەتتا ئاسماندىكى قۇياشمۇ شۇنداق . بىر چاغلاردا مەنمۇ شۇنداق ئىدىم . ئوي - پىكىر ۋە كۆڭلۈم قۇياشقا ئوخشاش نۇرلۇق بولىدىغان ، ھېچنېمىدىن خىجالىتىم يوق ئىدى ، شادلىقتىن باشقا نەرسىنى بىلمەيتتىم . بۈگۈنچۇ ؟ بۈگۈن نېمە ئۈچۈن مىسكىن بولۇپ قالدىم ؟ يۈرىكىم نېمىشقا ئاغزىمغا تىقىلىدۇ ؟ نېمىشقا ، زادى نېمىشقا» دېگەنلەرنى ئويلىدى . ئۇ سولنى باشقا چىقىرىپ ئايالىنىڭ يېنىغا قايتىپ كەلگەندىمۇ ، ئۆزىگە يېقىنلاپ كېلىۋاتقان كۆڭۈلسىزلىكلەر توغرىسىدا ئويلىدى .

— ھارمىغايىسىلەر ! — دېدى پېشقەدەم بوغالتىر يىراقتىن قولمىنى پۇلاڭلىتىپ ، — ئەھۋالڭلارنى بىلەي دەپ كەلدىم . قاراڭلار ، ئىككىڭلارنىڭ ئادەمنىڭ ھەۋسى كەلگۈدەك ئولتۇرۇپ

كەتكىنىڭلارنى ، — ئۇ شۇنداق دېگەچ ئۇلارنىڭ قېشىغا كېلىپ ئولتۇردى . پاتەمخان سۇنغان مۇزدەك قېتىقنى ئوتلاپ ماختاپ كەتتى ، — قېتىق ئەمەس يۈرەكنىڭ دورىسىغۇ بۇ ؟ خېلى يىللار بولۇپ كېتىپتۇ بۇنداق قېتىق ئىچىپ باقمىغىلى .

ۋاققاسنىڭ يۈرىكى ئېچىشقاندەك بولدى . ئىچىدە «تايىنلىق مېنىڭ تاماشامنى كۆرگىلى كەلدى بۇ بىرىنچە» دېگەنلەرنى ئويلاپ تەرىسنى سۈرتتى . چۈنكى ، شۇنچە ئۇزۇن يىللاردىن كېيىنكى بۈگۈنكى كۈندە پېشقەدەم بوغالتىرنىڭ بۇ يەرگە كېلىپ ، ئۇزاق ئۆتمۈشنى تىلغا ئېلىشى ۋاققاسنىڭ يۈرەك يارىسىنى تاتلىغاندەك ئىش ئىدى . خۇش چاقچاق ، گېپى ئوچۇق بوغالتىرنىڭ ئەدىپىنى بېرىپ ، كۈرەشكە تارتقىنى ئۇنىڭ كۆز ئالدىدىن غىل - پال ئۆتۈپ قالدى .

— شۇنداق ، ئادەم بالىسى دېگەن بەزى ئىشلارنى ئالدىن پەرەز قىلالمايدىكەن . ئىككىڭلار قان - قېرىنداشتەك يېقىن چاغدا شۇنداق ئىدى . بولار - بولماس ئىشلار تۈپەيلىدىن ئاراڭلارغا سوغۇقچىلىق چۈشۈپ ، ھەممىزنىڭ كۆڭلى پاراكەندە بولدى ... — پاتەمخان ئېرىنىڭ ھومىيىپ قارىشى بىلەن ، كېيىنكى گەپلىرىنى ئىچىگە يۈتۈۋەتتى . ئۇ قەدىناس دوستلار ئوتتۇرىسىدا يۈز بەرگەن كۆڭۈلسىزلىكنىڭ مەنبەسىنى بىلمىسىمۇ ، ئەينى چاغدا ئېرىنىڭ كەتكۈزۈپ قويغانلىقىنى بىلەتتى .

— كونا خاماننى سورۇپ نېمە قىلىمىز ، پاتەمخان ؟ ئۇ چاغلاردا ھەممىز ياش ئىدۇق ، نادان ئىدۇق . بىر - بىرىمىزگە يول قويۇشنى بىلمەيتتۇق . ئۇ رەھبەر بولغاندىن كېيىن قائىدە بويىچە مەنمۇ ئۇنىڭغا يول قويغان بولسام بولاتتى . بىراق ، شۇ ياشلىق . بۇرۇن كاللىدىن ئۆتمىگەن ئىشلار مانا ھازىر ئۆتتى . بۇرۇن ئوتتۇرىمىزدا پەرق بولغان بولسا ، مانا ئەمدى ھەر ئىككىلىمىز قېرىپ تەڭ بولدۇق . تالاشقۇدەك نېمە بار ؟

ئوتتۇرىلىقنى جىمجىتلىق باستى . ئۇلارنىڭ كۆز ئالدىدىن تولىمۇ ئۇزۇن بىر تارىخ كىنو لېنتىسىدەك بىر - بىرلەپ ئۆتتى .

بۇنىڭ بىلەن ئۇنتۇلۇپ كەتكەن ھەسرەتلىرى قوزغىلىپ ، ئەسلىدىمۇ ئېچىشىپ تۇرغان يۈرەكلەر ئاچچىق پىغالىغا ئولدى . ئېيتىپ كەلسە ئىش جىق ئىدى . ئۇلار ئوتتۇرىسىدىكى كىچىككىنە ئىش بارا - بارا يوغىناپ ، يىغىشتۇرۇۋالغىلى بولمايدىغان دەرىجىگە بېرىپ يەتتى . تەستىقلىرىنىڭ بوغالتىر تەرىپىدىن رەت قىلىنغانلىقىنى كۆرگەن ۋاقىتتا غالجىرلاشقان بۇقىغا ئوخشاش ھۆركىرەپ كەتتى . كۈچ سىنىشىش باشلاندى . ۋاقىت ئاخىر غالىب چىقتى . ئۇ ئاخىر بوغالتىرنى كۆتۈرۈپ يەرگە ئۇردى .

— مۇشۇنداق ۋاقىتتا كەلگىنىڭنى قارا . مەسخىرە قىلىشقا ئالدىراپ كەتكەن ئوخشىماسەن ؟ — ۋاقىتتا يەردىن بېشىنى كۆتۈرمەي ، ھەربىر ئېغىز سۆزىنى دانىمۇدانە قىلىپ شۇنداق دېدى . ئۇنىڭ ئاۋازىدىكى مەيۈسلۈك پاتەمخاننىڭ يۈرىكىنى تىلغاپ ئۆتتى .

— نەدىكى گەپنى قىلىدىكەنەن ، قورسىقىڭدا غۇم ساقلاپ . ئۇ ئىشلار ئاللىقاچان تۈگىگەن . قېنى ، ئورنۇڭدىن تۇر . بەسلىشىپ كۆرەيلى ، — دېدى پېشقەدەم بوغالتىر ۋاقىتقا بۇيرۇق قىلىپ ، — بىز دېگەن ئوغۇل بالا . كونىلاردا «يولۋاس قېرىسىمۇ كۈچىدىن قالماپتۇ» دېگەن گەپ بار ، — بوغالتىر زاپاس چالغىنى قولىغا ئالدى . ۋاقىتنىڭ چىرايىدا بىر خىل ئىزتىراپ پەيدا بولدى . چالغىلارنىڭ توختىماي شىلدىرلىشى ، بىلەينىڭ تۆمۈرگە تەگكەندىكى يېقىمىسىز ئاۋازى توختىماي ئاڭلىنىپ تۇردى . ئىككى چال غايىبىتىن كۈچ - قۇۋۋەت پۈتكەندەك بىر - بىرىنى قوغلىغىنىچە چۆپ ئىچىگە بېشىچە كىرىپ كەتتى . ئۇلارنىڭ ھەرىكىتىگە سەپسىلىپ تۇرغان پاتەمخان بىردەم بولسىمۇ قايقۇدىن نېرى بولدى .

— ساڭا كۆپ رەھمەت سەۋىردىن ، — دېدى ۋاقىتتا پېشقەدەم بوغالتىرغا ئۇدۇللا ، — سېنى كۆرۈپ ئەينى چاغدىكى بەقۇۋۋەت چاغلارغا قايتقاندەك بولۇپ قالدىم ، مېنى كەچۈرگىن .

شۇنچە ئۇزۇن يىللاردىن كېيىن ئېيتىلغان بۇ سۆز يۈرەكلەرنى ھاياجانغا سېلىپ ئۆتتى . ۋاققاسنىڭ گېپىنى ئاڭلىغان پېشقەدەم بوغالتىر چاقچاق قىلدى :

— بۇ نېمە دېگىنىڭ ، يېقىن ئۆتكەن ئادىمىدىن كەچۈرۈم سوراڭ ھاجەتسىز .

ئۇلار كۈلۈشتى . گەرچە ئۇلارنى بولۇشىغا قويۇۋېتىپ قاقچاق كۈلمىگەن بولسىمۇ ، چىن قەلبىدىن كۈلۈشتى .

— ئەمىسە مەن كەتتىم . ئۇياقتا بالىلار نېمىش قىلىۋاتىدۇ ، بېرىپ باقاي ، — دېدى سەۋىردىن ۋاققاس بىلەن پاتەمخانىنىڭ تاماققا تۇتقىنىغا قارىماي ، — كېتىپ قالما ، كەچكە يېقىن مەن يەنە كېلىمەن .

سەۋىردىننىڭ كېلىشى ۋاققاس ئەر - خوتۇننىڭ روھىنى كۆتۈرۈۋەتتى . ئۇلار غايىتىن كەلگەن بىر كۈچ ئۈستىدىكى يۈكنى ئېلىۋەتكەندەك يەپپەڭگىل بولۇپ قالدى . ئۇزۇن يىللاردىن بېرى كۆڭۈلنى بېسىپ كەلگەن قارا بۇلۇت تارقاپ ، ئىچى يورۇپ كەتكەندەك بولدى .

— بىردەم يېتىپ ھاردۇق ئېلىۋېلىڭ ، كۈن بەك قىزىپ كەتتى . ئالدىنقى قىلساقمۇ بولىدۇ . زورۇقۇپ يېتىپ قالسىڭىز بولمايدۇ ، — دېدى پاتەمخان يوغان تېرەكنىڭ سايىسىغا كۆرپە سېلىپ .

— توختاپ تۇر ، مەن يەنە ئازراق مىدىرلاي ، ياتسام چوقۇم ئېزىلىپ قالمەن . سەۋىردىن كەچتە كېلىمەن دېدى . ئۇ چوقۇم مېنىڭ قانچىلىك ئىشلىگىنىمنى كۆرگىلى كېلىدۇ ، — دەپ جاۋاب بەردى ۋاققاس ئايالىغا يېقىتىلغان سولنى ئاتلاۋېتىپ .

كۆنۈپ قالغاچقىمۇ چالغا ۋاققاس ئۈچۈن بۇرۇنقىدەك ئېغىر بىلىنىمدى . ئۇ يەڭگىل قەدەم تاشلاۋېتىپ بىردىنلا چۆچۈپ كەتتى . ئوتتۇرىدىن ئىككى قىلىۋېتىلگەن بىلەكتەك يىلان چۆپىنىڭ ئۈستىدە تولىغىنىپ ياتاتتى .

— نېمىش بولدى ؟

ئۇنىڭ داڭقىتىپ تۇرۇپ قالغىنىنى كۆرگەن پاتەمخان ئەنسىزچىلىك ئىچىدە يېتىپ كەلدى . قانىتىدىن ئايرىلغان كەپتەرگە ئوخشاش بىچارە ھالەتكە چۈشۈپ قالغان يىلاننىڭ گەۋدىسى غەزەپ بىلەن تولغىناتتى . قورقۇپ كەتكەن پاتەمخان ئېرىنىڭ بىلىكىدىن تۇتۇۋالدى . چۆپ چېپىش ۋاقتىدا مۇنداق ئەھۋال كەمدىن - كەم كۆرۈلەتتى .

ئۇلارنىڭ دىققىتىنى يىراقتىن توپا تۈزۈتۈپ كېلىۋاتقان جىپ ماشىنا بۆلدى . ماشىنا ئۈدۈل ئۇلار تەرەپكە قاراپ كېلىۋاتاتتى . ماشىنا توختاپ ئىچىدىن يېزا باشلىقى چۈشتى .
— ئىشىڭلار ئىلگىرى بولسۇن ، ۋاققاس ئاكا ! — دېدى يېزا باشلىقى قول ئېلىشىپ كۆرۈشۈپ .

— ئۆزىڭىز يالغۇز ئىشلەپ كېتىپسىزغۇ ؟ سالاۋاتچۇ ؟ قېنى ئۇ ؟

بۇنى ئاڭلاپ ۋاققاس بىلەن پاتەمخاننىڭ يۈرىكى شىۋىرغاندا قالغاندەك ئەندىكىپ كەتتى .

— ئۇ بولسىمۇ نېمە قىلىپ بېرەلەيتتى ، باشلىق ، — دېدى ۋاققاس گەپنى ئەپقېچىپ .

يېزا باشلىقىنىڭ بۇ ئىككىلەنگە دەيدىغان گېپى باردەك قىلاتتى . ئۇلار ئولتۇرۇشتى .

— ۋاققاس ئاكا ، سىزگە گەپنىڭ ئوچۇقىنى دېمىسەم بولمايدۇ . سالاۋات دېگەن ئەركىن كەسىپتىكى ئادەم ئەمەس ، بەلكى ھۆكۈمەتنىڭ ئادىمى . ئۇنىڭ ئۇن - تىنىسىز يوقاپ كەتكىنىگە بىر ھەپتىدىن ئاشتى . تەشكىل سۈرۈشتۈرۈپ كېتىۋاتىدۇ . مەكتەپ باشقا ئورۇنغا ئوخشىمايدۇ ، شۇڭا سىلەرنى ئىزدەپ كېلىشىم .

ئەمدى ۋاققاسقا راستىنى دېمەكتىن باشقا ئامال قالمايدى :

— راست دەيسەن ، ئۇكا ، ئۈنچىقىمىغىنىمىز بىلەن بىزنىڭمۇ غېمىمىز شۇنىڭدا . ئاپىسى بىلەن ئىككىمىزمۇ ئەنسىرەپ قالدۇق . ئۇ مۇنداق بالا ئەمەس ئىدى . بىر يەرگە بارسا بىزنى خەۋەرلەندۈرۈپ قويانتى ، سۈرۈشتۈرمىگەن يېرىمىز قالمىدى ،

بىزمۇ نېمە قىلىشىمىزنى بىلەلمەي قالدۇق .
— ئىشىمىزغا دەخلى قىلماي ، سىلەرمۇ داۋاملىق
سۈرۈشتۈرۈپ باقارسىلەر . ئۇچۇرى بولغان ھامان ماڭا خەۋەر
قىلىۋېتىڭلار . ۋاقتى ئۇزىراپ كەتسە ، تەشكىلنىڭ ئىشى ، مەنمۇ
ئارا تۇرالمايمەن .

يېزا باشلىقى خوشلاشتى . تېخى يېڭىراقىملا ئارامغا چۈشكەن
كۆڭۈللەرنى يېڭىۋاشتىن غەشلىك ئىگىلىدى . بۇنىڭدىن بۇرۇن
تونۇش - بىلىشلەر ئۆزلىرىدىن بىرنەرسىنى يوشۇرۇۋاتقانداك تۇيغۇ
بەرگەن بولسا ، يېزا باشلىقى كېلىپ ئۇلارنىڭ گۇمانىنى تېخىمۇ
كۈچەيتىۋەتتى .

— ئۇلار بىزدىن بىرنەرسىنى يوشۇرۇۋاتمايدىغاندۇ ، دادىسى !
پاتەمخانىنىڭ چىرايىدىكى مىسكىنلىك ۋاققاسنىڭ يۈرىكىنى
مۇجۇپ ئۆتتى . ئۇ قەلبىدىكى ھەسرەتلىرىنى يوشۇرۇش ئۈچۈن
چالغىنى قولغا ئالدى .

كۈن ئولتۇرۇشقا ئاز قالغاندا سەۋىردىن بالىلىرىنى
ئەگەشتۈرۈپ يېتىپ كەلدى . ئۇلار كۈن ئولتۇرۇپ ، قاراڭغۇ
چۈشكۈچە بىر - بىرى بىلەن بەسلىشىپ چالغا چاپتى . بۇ يەردىكى
قىزغىن كەپپىيات ۋاققاس ئەر - خوتۇننىڭ كۆڭلىدە ھۆكۈم
سۈرۈۋاتقان غەشلىكلەرنى كۆتۈرۈۋېتەلمىدى .

10

سالاۋات كېچىدە ئۇيقۇلۇق ئىڭراپ ، چىشلىرىنى غۇچۇرلىتىپ
چىقتى . ئەتىگەندە ئويغىنىپ ئۆزىنىڭ چىلىق - چىلىق تەرلەپ
كەتكىنىنى كۆردى . پۈتۈن ئەزايى ئوت - كاۋاپ بولۇپ
قىزىۋاتتاتتى . پۈت - قولى جانسىزلىنىپ ، تېنى شۇر كۈنۈپ كەتتى .
ھەممە يېرى سىرقىراپ بەزگەك كېسىلىگە گىرىپتار بولغانداك
توختىماستىن تىترەيتتى . ئۇ غەيرەت قىلىپ ئورنىدىن تۇرماقچى
بولغان بولسىمۇ تۇرالمايدى . ئۇنىڭغا ئەجەل مۇشۇ ئەتراپتا ، يېقىنلا

بىر يەردە ماراپ تۇرغاندەك بىلىنىپ كەتتى
ئۇ تىت - تىت بولۇپ يېتىپ ، ئاستا - ئاستا چېمىپ قالدى .
مانا ئەمدى ئۇنىڭ كاللىسىغا دادىسى بىلەن ئانىسى كىرىۋالدى
دادىسى بىلەن ئانىسىنىڭ ئۇنىڭدىن كۈتكەن ئۈمىدلىرى بەربات
بولدى . ئۇ گويا ۋاپاغا جاپا قىلىدىغان ۋەھشىي مەخلۇقتەك
ئۇلارنىڭ ئارزۇ - ئارمانلىرىنى بىتچىت قىلدى . دادىسى بىلەن
ئانىسى ئۇنىڭغا «ئۆزۈڭ تاپقان بالانى ئۆزۈڭ تۈزە !» دەۋاتقاندەك
مۇڭلىنىپ قاراپ تۇراتتى . ئۇلارنىڭ قارىشىدىن سالاۋاتنىڭ
يۈرەك - باغرى ئېغىپ كەتكەندەك بولدى . ئۆزىنىڭ نېمە ئۈچۈن
مانا مۇشۇنداق ھالغا چۈشۈپ قالغانلىقىنى چۈشىنەلمەي لېۋىنى
چىشلىدى . ئۇ يۆتكىلمەن دەپ ئىشلەتكەن پۇللارنى ناھايىتى تەستە
تاپتى . ئۇ بۇ پۇللار بىلەن ئۆزىنىڭ ئىستىقبالىنى تىكلەمەكچى
بولغاندا قانداق ھېسسىياتقا كەلگەنلىكىنى ئەمدى كۆز ئالدىغا
كەلتۈرەلمەيدۇ . ئۇنىڭ ۋۇجۇدى مۇشۇ بىر ئىش تۈپەيلىدىن
يانجىلماقتا ، ياردەم تىلەپ ئىگرماقتا .

— ئانا !

سالاۋات ئىگرىدى . گويا ئانىسى ئالدىغا يۈگۈرۈپ
كېلىۋاتقاندەك تىرەجەپ ئورنىدىن تۇردى . ئانا پەرىشتە ئىدى . ئۇ
بار يەردە خەۋپ - خەتەر بولمايتتى . ئاغرىپ - تاتىرىپ قالغۇدەك
بولسا شۇ زامان بېشىدا پەيدا بولاتتى . «نېمە بولدۇڭ جېنىم بالام»
دەپ قولىنى پېشانىسىگە قويۇشى بىلەن ئاغرىق تارقاپ ، قۇشتەك
يەڭگىل بولۇپ قالاتتى . مانا ئەمدى ئانىسىدىن ئايرىلىۋىدى ،
غېرىبلىق ، ۋەھىمە ، كېسەل دېگەندەك نەرسىلەرنىڭ ھەممىسى
شىپقاپ كېلىشكە باشلىدى .

سالاۋات خورسىندى . ئۆزىنىڭ بىمەنە ۋاقىتتا بىتاب بولۇپ
قالغىنىغا ئېچىندى . ئادەم زاتىسىز مۇشۇنداق ئاي دالدا ئۆلۈپ
قېلىشىدىن ئەنسىرەپ ئۆڭكۈر دېسە ئۆڭكۈر ئەمەس ، ئورا دېسە ئورا
ئەمەس ، پاناھ جايىنىڭ تېمىغا يۆلەندى . بىر چاغلاردا ئانىسى
قاينىتىپ بەرگەن دورا چۆپىنى ئېسىگە ئېلىپ سىرتقا قەدەم

تاشلىدى . ئانىسى قاينىتىپ بېرىدىغان مۇنداق دورا چۆپ زۇكام ئەمەس ، خېلى - خېلى كېسەللەرگە شىپا بولاتتى . ياشاش ئىستىكى ئاخىر ھەممىدىن غالىب كەلدى . سىرتقا چىققاندىن كېيىن ماغدۇرسىزلانغان پۇتلىرى لاکۇسلاپ ئولتۇرۇپ قالدى . شۇنداقتىمۇ پۈتۈن غەيرىتىنى يىغىپ ئاستا - ئاستا ئۆمىلەشكە باشلىدى .

قۇياش ئۆرلەپ پۈتكۈل جاھان نۇرلىنىشقا باشلىدى . سالاۋات ئۆمىلەيتتى ، دەم ئالاتتى ، ئاندىن يەنە ئۆمىلەيتتى . ئۇ ئۆمىلەۋېتىپ ئادەم بالىسىنىڭ جېنىنىڭ بۇنچىمۇلا چىڭلىقىغا ھەيران بولاتتى . خۇرچۇندىكى ئازراق نان بىلەن بىر پارچە گۆش ئۇنىڭغا ئۈچ كۈن ئوزۇق بولدى . ئاشۇ ئوزۇق بولغاچقىلا ئۇ خەۋپ - خەتەرنى كەينىگە تاشلاپ بىخەتەر جايغا بېرىۋالالدى . ئەمما ، ھېچكىم لازىمەتلىك نەرسىلەرنى يەتكۈزۈپ بېرەلمەيدۇ . چارۋىچىلارنىڭ تاشلاپ كەتكەن قىشلاقتىكى ئۆيلىرىدە ئۇ ئارزۇ قىلغان نەرسىلەر تېپىلمىدى . ئادەم بار يەرگە بېرىشقا ئۇنىڭ چامىسى يەتمىدى . شۇنداقتىمۇ ئۇ ياشاپ كەلدى . بىر ھەپتىلىك ھاياتىنى ھەيۋەتلىك تاغ تىزمىسى ئىچىدە ياۋا مېۋە ، قۇش تۇخۇمى ۋە يېيىشكە بولىدىغان تاشلاندىق نەرسىلەر بىلەن ئۆتكۈزدى . ئۇنىڭ ئۆلۈپ قالمايدىغانلىقىغا كۆزى يەتكەندە تەلەي كاج كېلىپ بىردىنلا ئاغرىپ قالدى . ئەمدى قانداقمۇ قىلار ؟ ئۇ توختاپ دېمىنى ئالدى . ياخشىراق ئويلىنىپ باقمىسا بولمايدىغانلىقىنى ھېس قىلىپ زېھنىنى يىغدى . ئاچلىق بىلەن قوشۇلۇپ كەلگەن كېسەللىك تەسىرىدىن پۈتۈن بەدىنى تىترەپ ، ئۇرۇپ - چېقىۋەتكەندەك سىرقىراۋاتاتتى . گەرچە ئانىسى قاينىتىدىغان چۆپ دورا ئۇنىڭ كېسىلىگە شىپا بولسىمۇ ، يامان يېرى بۇ چۆپ دورىنىڭ قايسى يەردە قانداق ھالەتتە ئۆسدىغانلىقىنى بىلمەيتتى .

سالاۋات يەنىلا ئىزدىنىپ بېقىشنى ، تەۋەككۈلچىلىك قىلىشنى لايىق تاپتى . «سەۋەب قىلساڭ سېۋەتتە سۇ توختايدۇ» دەپ داۋاملىق تەمسىل قىلىدىغان ھاممىسىنىڭ سۆزىنى يادىغا ئېلىپ

ئورنىدىن قوزغالدى . ئۇ كېتىۋاتاتتى . گامىدا ئۆمىلىسە ، گامىدا يېڭى ئايىغى چىققان بالغا ئوخشاش ئىككى ياققا سەنتۈرۈلگىنىچە ئالغا ئىلگىرىلەيتتى . يول بويىدا ئۆسكەن ھەر خىل ئوت ، چۆپلەرگە سەپىلىپ ، ھېلىقى دورا چۆپنى ئىزدەيتتى .

توساتتىن ئاتلارنىڭ ئوغلاق تارتقاندا ، بەيگىگە چۈشكەندە چاپقىندەك دۈپۈرلىگەن ئاۋازى ئاڭلاندى . سالاۋات چۆپۈپ كەينىگە بۇرۇلۇشىغا ، ئۇنىڭ قېشىغلا كېلىپ قالغان بۆرە ئۈرۈكۈپ قاپتالنى بويلاپ ئۆرلەپ كەتتى . كۆزىنىڭ خۇنى قېچىپ ، تىلى بىر غېرىچ ساڭگىلاپ قالغان كۆك بۆرىنىڭ ئىككى بېقىنى ئىچىگە سوقۇپ تۇراتتى . كەينىدىنلا جىلغىنىڭ ئۇ تەرىپىدىن قوللىرىغا كالتەك - توقماق ئالغان بىر توپ ئاتلىقلار ئاتلىرىنى چاپتۇرغىنىچە چىقىپ كەلدى . سالاۋاتقا ئەمدى ئۆزىنى دالدىغا ئېلىشقا پۇرسەت قالمىغانىدى . ئويلانمايلا يولنىڭ چېتىگە قىيسىپ ، ئىككى كۆزىنى مەھكەم يۇمغىنىچە ئۆزىگە يېقىنلاپ كېلىۋاتقان خەتەرنى كۈتتى . ئاتلارنىڭ دۈپۈرلىشى يېقىنلاپ ، بىردەمدىلا يەنە ئاستا - ئاستا يىراقلاپ كەتتى . ئۇ دەككە - دۈككە يېتىپ بىرلىرىنىڭ «ھەي بىچارە ، مۇساپىر بولمىسىمۇ كاللىسىدىن ئاداشقان بىرى بولسا كېرەك» دېگىنىنى ئاڭلىدى .

ئۇنىڭ بىردىنلا بۆرىگە ئىچى ئاغرىپ قالدى . كۆزلىرىدىن غەزەپ ئۇچقۇنى چىقىپ تۇرغان كالتەكلىك بىر توپ ئادەملەردىن قېچىپ قۇتۇلۇش ئۈچۈن بۆرە جان - جەھلى بىلەن قاچاتتى . ھايانقا بولغان تەلپۈنۈش تۈپەيلىدىن تىلىنىڭ بىر غېرىچ ساڭگىلاپ كەتكىنىگە قارىماي قۇيۇنغا ئوخشاش يۈگۈرۈشى سالاۋاتنىڭ كۆڭلىنى غەش قىلىپ قويدى . بۇ خىل كۆرۈنۈش ئۇنىڭ ھازىرقى ھالىتىدىن ئانچە بەك پەرقلىنىپ كەتمەيتتى .

سالاۋات بىردىنلا سەگەكلەشتى . ئاغرىقنى ئۇنتۇپ ، سەنتۈرۈلگىنىچە ياندىكى سوقماق يولغا چۈشتى . بۆرە قانداقلا بولسۇن ، ئۇنىڭغا قارىغاندا تەلەپلىك ئىدى . چۈنكى ، ئۇ بېشىغا كەلگەن ئۆلۈم ۋەھمىسىدىن قۇتۇلۇش ئۈچۈن تۆت پۈتۈنى ئىشقا

سالالايدۇ، جېنىنىڭ بارچە يۈگۈرەلەيدۇ. ئۇچۇ؟ ئۇنىڭ كىچىككىنە گەۋدىسىنى كۆتۈرۈپ مېڭىشىمۇ چامىسى يەتمەيدۇ. «ئۆلگەننىڭ ئۈستىگە تەپمەك» دېگەندەك كېسەل بولۇپ قالغىنىچۇ - تېخى؟

ساللاۋات بىردىنلا ئىككى پۈك بولۇپ قالدى. ئىچىدىن ئۆرلەپ چىققان تىترەككە بەرداشلىق بېرەلمەي جالاقلاپ تىترەپ كەتتى. ئۇ گويا قىش زىمىستاندا ئۈستىگە سوغۇق سۇ چېچىپ، قارنىڭ ئۈستىگە تۇرغۇزۇپ قويۇلغاندەك مۇزلاپ كېتىۋاتاتتى.

— جېنىم ئانا!

ئۇ ئۆزىنى كونترول قىلىشقا ئامال قىلالماي يولىنىڭ بويىغا «گۈپ» قىلىپ يىقىلدى، ئاندىن پەسكە دومىلاپ كەتتى. قانچىلىك ۋاقىت ئۆتكىنى نامەلۇم. ساللاۋات بىرىنىڭ يۈزىنى سىلىشى بىلەن ھوشىغا كەلدى. ئۇ كۆزىنى ئاچقاندا بىرنەرسە ئۇنىڭغا ئېڭىشىپ قاراۋاتاتتى. ساللاۋات ۋارقىرىۋېتىشكە تاس قالدى. ئىككى كۆزى ئوت بولۇپ يېنىۋاتقان مەخلۇق ئۇنىڭ كۆزىگە تېخى بايلا ئاتلىقلار قوغلاپ كەتكەن بۆرىدەك كۆرۈنۈپ كەتتى. ئۇ مىدىرلىدى. ئۆزىنى قوغداش ئۈچۈن قولىنى شىلتىدى. مىڭ بىر تەسلىكتە ئۆرە بولۇپ، ئۆزىنى جىلغىنىڭ ئاستىغا دومىلاپ كېتىشتىن ساقلاپ قالغان تېۋىلغىغا يۆلەندى. ئۇنى قورقۇتۇۋەتكەن، يالاپ ھوشىغا كەلتۈرگەن قارا ئىت سەل نېرىغا بېرىپ ئولتۇردى. ئۇنىڭ بېشىنى ئۇياق - بۇياققا مىدىرلىتىپ قارىشىدىن «سەن نېمە ئادەم؟ بۇ يەردە نېمە قىلىسەن؟» دېگەندەك مەنە چىقىپ تۇراتتى.

ساللاۋات ئاچچىق كۈلدى. ئۇنىڭ كۈلكىسىگە ئېچىنىشىمۇ، خۇشاللىقمۇ ئارىلىشىپ كەتكەنىدى. نېمىلا دېگەنبىلەن ئىت ئۇنى يەكلىمىدى، تالاپ ئۈستۈبىشىنى قىزىل قانغا بويىمىدى. ئەكسىچە ئۇنى يالاپ ئېسىگە كەلتۈردى. مانا ئەمدى يېقىن دوستىغا ئوخشاش ئۇنىڭغا ئېچىنىش نەزىرى بىلەن قاراپ تۇرماقتا. بەزى جەھەتتىن ئىت ئادەملەردىن ياخشى. باققان ئىگىسىگە ھەرگىز يۈزسىزلىك

قىلمايدۇ .

سالاۋات ھەسرەت چەكتى . ئاتا - ئانىسىغا يۈز كېلەلمەي دىغانلىقىنى ئويلاپ ئىچ - ئىچىدىن تولغىنىپ كەتتى . بەلكىم ئۇلار بۇ چاغقىچە سوراققا تارتىلىۋاتقاندۇ . بەلكىم ئۇلار بالىسىنى ئىزدەپ كوچا - كوچىلاردا سەرسان بولۇپ يۈرگەندۇ . بەلكىم ئۇلار بېشىغا كەلگەن دەرد - ئەلەملىرىنى كۆتۈرەلمەي مۈكچىيىپ ئىككى پۈك بولۇپ قالغاندۇ . يەنە بىرنەچچە كۈندىن كېيىن چۆپ چېپىش باشلىنىدۇ ، ياشانغاندا ئۇلار قانداقمۇ قىلار ؟

ئىت قاراپ ئولتۇرۇۋېرىشتىن زېرىكتى بولغاي ، ئورنىدىن تۇرۇپ ئېرىنچەكلىك بىلەن يۈرۈپ كەتتى . سالاۋات كۆزىنى يوغان ئېچىپ ئىت كەتكەن تەرەپكە ، ھەيۋەت بىلەن قەد كۆتۈرۈپ تۇرغان ئېگىز تاغلارغا ، تۆگە ئۆركىشىدەك كۆرۈنىدىغان تۆپىلىكلەرگە ، كۆز يەتمەيدىغان داللىلارغا قارىدى . تاغ تەرەپتىن ئۇرۇپ تۇرغان سالىقىن شامال ئوت - چۆپلەرنى سۆيۈپ ، لەرزىلەن ئىسسىقلىقتا . يەنە بىر قارىغاندا ئىتنىڭ قارىسى كۆرۈنمەي قالدى . مۇنداق چاغدا ، مۇشۇنداق يەردە ئىتنىڭ پەيدا بولۇشى ئۇنىڭغا بىر ئاز غەلىتىرەك تۇيۇلدى .

سالاۋات ئورنىدىن تۇردى . قايسى تەرەپكە مېڭىپ ، نېمە ئىش قىلىدىغانلىقىنى بىلمىسىمۇ قەدەملىرىنى ئاستا يۆتكىدى . پۈتۈن ئەزايى بايامقىدەك تىتىرىمىگەن بولسىمۇ ، بېشى ئاغرىپ ، مېڭىسى ھازىرلا ئېتىلىپ كېتىدىغاندەك چىڭقىلاتتى . ئۇ ئۆزىنىڭ بايام ئىت كەتكەن تەرەپكە قاراپ ماڭغانلىقىنى سەزمەي قالدى .

بىردىنلا ئاتنىڭ تۇپاق ئاۋازى ئاڭلاندى . ئۇ ئۆزىنى چەتكە ئېلىشقا ئۈلگۈرمەيلا قارا تەرگە چۆمگەن جەرەن قاشقا ئۇنىڭ يېنىدا پەيدا بولدى .

— ئەسسالامۇئەلەيكمۇ ، سەپەر قاياققا ؟ — دېدى ئېتنىڭ تىزگىنىنى تارتقان ئاتلىق يىگىت . ئۇ قامچىسى بىلەن بېشىدىكى شەپكىسىنى يۇقىرى كۆتۈرۈپ قويدى ، — قىزىق ، ھازىر ئادەملەر پىيادە ساياھەت قىلىشنى مودا قىلىۋالدى . ئاڭلاشلارغا قارىغاندا

ئۇنىڭ تەن سالامەتلىكىگە پايدىسى بولۇپلا قالماي ، تېخى ئادەمنىڭ زېھنىنى ئاچارمىش . گەپنىڭ راستىنى دېسەم ، بىز چارۋىچىلار ھەرگىز بۇنىڭ ھۆددىسىدىن چىقالمايمىز . چۈنكى ، بىز ئات ئۈستىگە يارالغان . ئاتتىن ئايرىلساق ئۆلگىنىمىز شۇ .
ئۇ سالاۋاتنىڭ جاۋابىنى كۈتمەيلا سۆزلەپ كەتتى . سالاۋات ئۇنىڭ نۇرقىدىن چالا مەست ئىكەنلىكىنى جەزم قىلدى .
— مەنزىلىڭىزنى بىلسەك بولامدېكەن ؟

— مەن ساياھەتچى ئەمەس . ئەترىتىمىزنى ئىزدەپ كېتىۋاتمەن . تاغ تەكشۈرىدىغان گېئولوگ ئەترىتىنى . ماشىنا ماڭالايدىغان يەرگىچە ئەكېلىپ قويدى . قالغان يولنى پىيادە بېسىپ كېلىۋاتمەن ، — ئۇ سۆزىنىڭ ئاخىرىنى تۈگەتمەيلا سەنتۈرۈلۈپ كەتتى . ئۆزىنى تەستە تۈزەپ ، توقۇپ چىققان يالغانلىرىغا ھەيران قالدى . بەلكىم «باشقا كەلگەندە باتۇر» دېگەن مۇشۇ بولسا كېرەك .
— ھاراق دېگەن ياخشى نەرسە ، قارىغاندا كۆپرەك ئىچىپ قويغان ئوخشايسىز . ھېچقىسى يوق ، تاغنىڭ ھاۋاسى ساپ ، قانچە ئىچسە ئادەمنى شۇنچە روھلۇق قىلىۋېتىدۇ . قېنى ، بۇنىڭدىن بىر ئۇنلاپ قويۇڭ ، — ئۇ شۇنداق دەپ يانچۇقىدىن بىر بوتۇلكا ھاراقنى ئېلىپ سالاۋاتقا تەڭلىدى . بوتۇلكا ئىچىدىكى سۇيۇقلۇقنى كۆرگەن سالاۋاتنىڭ كۆزلىرى چاقناپ كەتتى . ئۇ ھەممىنى ئۇنتۇغان ھالدا بىر تىنىقتا ھاراقنى يېرىملاپ قويدى .

— بولدى رەھمەت ، ئەمدى ئىچمەي ، ئۇنىڭسىزمۇ كەيپىم كۆتۈرۈلۈپ تۇراتتى .

توۋساتتىن پەيدا بولغان ئاتلىق يىگىت ئۇنىڭغا گۇمان نەزىرى بىلەن قاراپ قويدى . سالاۋاتنىڭ يۈرىكى «جىغ» قىلىپ قالدى . ئۇنىڭغا قارىغان ئادەم ھەرقانچە نادان بولسىمۇ ، ئولتۇرۇشقان كۆزىگە ، ئىچىگە كىرگەن ياڭىقىغا ، ئۆسۈپ كەتكەن ساقلىغا قاراپلا يالغان سۆزلەۋاتقانلىقىنى ھېس قىلالايدۇ .

ئاتلىق يىگىت قالغان ھاراقنى ئىچمەۋەتكەندىن كېيىن ، بوتۇلكىنى كۈچەپ ئاتتى .

— ئەيبكە بۇيرۇمايسىز ، يولمىز بىر بولغان بولسا ئانقا
مىنگەشتۈرۈپ مەنزىلىڭىزگە يەتكۈزۈپ قويايتتىم . ئەيسۇس ، يېزىغا
نەرسە - كېرەك سېتىۋېلىشقا مېڭىپ قايتىمەن . پۇرسەت بولسا
يەنە كۆرۈشەرمىز . كېيىنچە چوقۇم ئەرتىڭلارغا ئىزدەپ بارىمەن .
خەير - خوش .

ئۇ شۇنداق دەپلا ئويناقلاپ تۇرغان ئېتىنىڭ بىقىنىغا ئايغى
بىلەن نىقتىدى - دە ، ئوڭ تەرەپكە چاپتۇرۇپ كەتتى . سالاۋات
ئۇنىڭ كەينىدىن قارىسى يىتكۈچە قاراپ تۇردى . ئۇ سالاۋاتتىن
ئېھتىيات قىلغاندەك قىلاتتى . بەلكىم ئادەمزايسىز ئاي دالىدا بىرەر
پېشكەللىككە ئۇچراشتىن قورققاندۇ . دېمىسىمۇ سالاۋاتنىڭ
ھازىرقى ھالىتى دېگەن سۆزلىرىگە ماس كەلمىگەچكە ھەرقانداق
ئادەمنىڭ قەلبىدە ۋەھىمە پەيدا قىلاتتى .

ھاراق كۈچىنى كۆرسەتتى . سالاۋات ئاغرىقىنى ، بېشىغا
كېلىۋاتقان خەۋپ - خەتەرنى ئۇنتۇغان ھالدا ئالغا قاراپ
ئىلگىرىلىدى . كۆز ئالدىدا قولغا كالتەك - توقماق ئالغان
ئاتلىقلار بىلەن جېنىنىڭ بارىچە قېچىپ كېتىۋاتقان بۆرە پەيدا
بولدى . ئۇ مىيىقىدا كۈلۈپ قويدى . بەلكىم بۇ كەمگىچە ئۇلار
بۆرىنى ئۇرۇپ ئۆلتۈرۈۋەتكەندۇ . كىم ئۇنى بۆرە بولسۇن دەپتۇ .
بىر چاغلاردا كىمىنىڭدۇر بىرىنىڭ ئۆيىدە مۇشۇنىڭغا ئوخشاپ
كېتىدىغان مەزمۇندىكى بىر كۆرۈنۈشنى كۆرگەنلىكى ئۇنىڭ ھېلىمۇ
ئېسىدە تۇرۇپتۇ .

سالاۋات چوڭقۇر نەپەس ئالدى . قانداقلا بولسۇن ، ئۇ ئىككى
قېتىم ئادەملەرگە يولۇقتى . ھەر ئىككىلا قېتىمدا ھېچكىم ئۇنى
«قاتىل ئىكەنەن» دەپ پۇت - قولىنى باغلىمىدى . شۇنىڭغا
قارىغاندا ئۇ ئۆزىنىڭ سايسىدىن ئۆزى ئۈركۈپ يۈرەمدۇ قانداق ؟
بۇ يەردە مۇنداقمۇ مەسىلە بار . شەھەر باشلىقىنىڭ خوتۇنى ئۇنىڭ
قولىدا ئۆلدى . بىراق ، ئۇنى ئۆلتۈرگەن ئادەمنى ھېچكىم
كۆرمىدى . شۇنداق تۇرۇقلۇق قېچىپ يۈرۈشنىڭ نېمە ھاجىتى ؟
بۇ گويا جىم ياتقان يىلاننىڭ بېشىنى تۇرتۇپ ئويغاتقاندەك بىر ئىش

ئەمەسمۇ؟ ئۇ دېگەن ھۆكۈمەت خادىمى . ئۇزۇن ۋاقىت سەۋەبسىزلا يوقاپ كەتسە چوقۇم باشقىلاردا گۇمان قوزغاپ قويۇشى تۇرغان گەپ ، ماۋۇ پالاكەتنى ، بۇ ئىشلارنى نېمىشقا بالدۇرراق ئويلىمىغان بولغىدى ؟

سالاۋات دۈگجۈپ كەتتى . بارغانسېرى قالايىمقانلىشىپ كېتىۋاتقان خىياللار ئۇنى تېزرەك بىر قارارغا كېلىشكە ئۈندەيتتى . مۇشۇ تۇرقدا قايتىپ بارسا قانداق بولار ؟ تەشكىلگە ، تونۇش - بىلىشلەرگە نېمىمۇ دەپ جاۋاب بېرەر ؟ مەيلى قانداق بولۇشىدىن قەتئىينەزەر قايتىپ كېتىشى كېرەك . ياخشىراق ئۇرۇنۇپ باقسا ئۇلارغا تاقابىل تۇرغۇدەك بىرەر چارە تېپىلىپ قېلىشى مۇمكىن .

سالاۋات ئاخىر قايتىپ كېتىش قارارىغا كەلدى . قۇياش يەر - جاھاننى بارغانسېرى قىزدۇرماقتا ئىدى . ھاراقنىڭ كەيپىمۇ ياكى بېشى قېيىۋاتامدۇ ، سالاۋاتقا ھەممە نەرسە ئاستىن - ئۈستۈن بولۇۋاتقانداك ، زېمىن چۆرگىلەۋاتقانداك تۇيۇلۇپ كەتتى . ئۇ ئۆزىنى كونترول قىلىشقا ئۈلگۈرمەيلا مۇدۈرۈلۈپ يىقىلدى . ئۇ ئۇيەردە قانچىلىك ۋاقىت ياتقانلىقىنى بىلمەيتتى . ئېسىنى يىغىپ كۆزىنى ئاچقاندا كۈن تاغ كەينىگە ئولتۇرۇشقا ئازلا قالغانىدى . ئۇ ئورنىدىن تۇرۇشقا شۇنچە تىرىشىپ باققان بولسىمۇ چامىسى يەتمىدى . چامىسى يەتمىگەندىن بېرى ئۆزىنىڭ يالغۇزلۇقىنى چوڭقۇر ھېس قىلدى . ئىچىگە پاتماي كېتىۋاتقان ھەسرەتنى يۈرىكىنى پارە - پارە قىلاتتى ، ئۇنىڭ دەرد - پەرياد كۆتۈرۈپ ، ھەسرەتنى يەڭگىلەتكۈسى بولسىمۇ ، ئەمما ئاۋازى چىقمىدى . ئۇ ئۆزىنى بارغانسېرى ئاجىزلىشىپ كېتىۋاتقانداك ھېس قىلدى .

سالاۋات ياتقان يېرىدە مىدىرلىماي ، ئۆز تەقدىرىنى يەنە بىر قېتىم كۆز ئالدىغا كەلتۈردى . ئەنە ھەيۋەت بىلەن قەد كۆتۈرۈپ تۇرغان دوختۇرخانا ، ئۇ يەردە ئاق خالات كىيگەن دوختۇرلار ئۇياق - بۇياققا ئالدىراش مېڭىپ يۈرمەكتە . ئىككى چەتكە سايە تاشلاپ تۇرغان دەرەخلەر ئاستىدا بىمارلار سەيلە قىلماقتا . بۇ

خىيالىي تۇيغۇ سالاۋاتنىڭ يۈرەك - باغرىنى ئېزىۋەتتى . بىر چاغلار بولغان بولسىدى ، چىشى ئاغرىپ قالسىمۇ ئەتراپىدا ئادەملەر پايپېتەك بولۇپ كېتەتتى . ئاپىسى پېشانىسىگە قولىنى قويۇپ مېھرىبانلىق بىلەن تەسەللى بېرەتتى . بىز قېتىم ئۇ قاتتىق زۇكام بولۇپ قېلىۋىدى ، ئانا ئۇنىڭ ئۈنمىغىنىغا ئۈنماي ئۇنى دوختۇرخانىغا ئاپىرىپ ياتقۇزدى . ئاپئاق كىرلىك ، مامۇق ياستۇق ئۇنىڭغا تولىمۇ راھەت بىلىندى . ئۇ شۇ چاغدا ھاياتنىڭ قەدرىنى ، ئادەملەرنىڭ مېھرى - شەپقىتىنى تۇنجى قېتىم ھەقىقىي ھېس قىلدى . ئانا بېشىدا پەرۋانە بولۇپ ئايلىناتتى . خىزمەتداشلار ، قىۋۇم - قېرىنداشلار ، ئەھلىمەھەللە تەۋرەپ كەتتى . ئۇلارنىڭ كۆزلىرىدىكى ئەندىشە ، ئەڭ ياخشى تىلەكلەر ، ئادەمنى ھاياجانغا سالىدىغان كۆڭۈل بۆلۈشلەر ئۇنى سامادا ، ئەرشتە پەرۋاز قىلدۇراتتى . شۇ كۈنلەردە ئۇ ئۆزىنىڭ قەدىر - قىممىتىنى ھەقىقىي تونۇپ يەتكەنىدى .

سالاۋاتنىڭ كۆزىدىن سرغىپ چىققان ياش قۇياشنىڭ ئاخىرقى نۇرىدا يالتىراپ كەتتى . ئۇ ئىككى قولىنى يەرگە تىرەپ تولىمۇ تەستە ئورنىدىن تۇردى . ئۇ مۇنداق كېتىۋەرسە بولمايتتى . بىر قەدەم ئىلگىرىلىسە ، بىر قەدەم ھاياتقا يېقىنلىشاتتى .

ئانچە يىراق بولمىغان يەردە ، ئېگىز - پەس جىراننىڭ غولىدا ئاسماندىن چۈشكەندەكلا پەيدا بولغان كىگىز ئۆي كۆرۈندى . سالاۋات ھەيرانلىقتىن داڭقىتىپ تۇرۇپ قالدى . بېشى قېيىپ قىلچە ئېسىنى يىغالمىي كىگىز ئۆيگە قارىغىنىچە ئويغا پاتتى . ئۇ قانداقلارچە بۇ يەرگە كېلىپ قالدى ؟ يەر شارى ئەگەر تەتۈر ئايلىنىمىغان بولسىلا ئۇنىڭ نىشانىدىن ئادىشىپ قېلىشى مۇمكىن ئەمەس . ئەمما ، رېئاللىق ئۇنىڭ ئالدىدا تۇرۇپتۇ . ئۇ راستتىنلا نىشانىدىن ئاداشقان . نېمە سەۋەبتىندۇر تۆۋەنگە مېڭىشنىڭ ئورنىغا يۇقىرى ئۆرلەپ يايلاققا كېلىپ قالغان . سالاۋات ئولتۇرۇپ قالدى . يۈز بېرىۋاتقان ئىشلار ئۇنىڭغا ئەلەم قىلاتتى . ھايات گويا ئۇنىڭغا چاقچاق قىلىۋاتقاندەك گامى قۇچىقىنى كەڭ ئاچسا ، گامى

قاپقىدىن مۇز ياغدۇراتتى ، گاھى ئۈمىد چىرىغىنى ياندۇرسا ، گاھى ئۆچۈرەتتى .

بىرى ئۆيگە كىرىپ كېتىپ ھايال بولماي قايتىپ چىقتى . سالاۋات كەچكى شەپقەتنىڭ ئاخىرقى نۇرىدا ئۇ ئادەمنى ئېنىق كۆردى . «ئارا ساپلاۋاتسا كېرەك» دېگەنلەرنى ئويلىدى ئۇ ئۇزۇن ساپنى كۈچەپ يەرگە ئۇرۇۋاتقان ئادەمگە سىنچىلاپ قارىغاندىن كېيىن . چۈنكى ، چۆپ چېپىش باشلانغان ھامان ئارا بولمىسا بولمايتتى . بىر كۈن چېپىلغان چۆپلەر ئەتىسى چۈشتىن كېيىنلا دۆۋىلەنمىسە قۇرۇپ ، رەڭگىمۇ ئۆزگىرىپ كېتەتتى . ئادەتتە مەھەللىدىكى چۆپ چېپىش تاغدىكى چۆپ چېپىشتىن بىرنەچچە كۈن بۇرۇن باشلىناتتى . دېمەك ، ئۇ بىلىدىغان چېپىش مەيدانىدا ھازىر ئىش باشلىنىپ كەتتى . بەلكىم دادىسى ئادەم ياللىغاندۇ ، شۇنداق قىلمىسا شۇنچە يەرنىڭ چۆپىنى چېپىپ يىغىشقا دادىسىنىڭ چامىسى قانداقمۇ يەتسۇن .

ئۇ ئېغىر خورسىندى . ئاچلىق ئازابىغا بەرداشلىق بېرەلمەي ئالدىدىكى ئۆيگە بېرىش قارارىغا كېلىپ ئورنىدىن تۈردى . سىم تاناب ئۈستىدە كېتىۋاتقان دارۋازغا ئوخشاش ئىككى تەرەپكە چايقالغىنىچە ئالغا قاراپ يۈرۈپ كەتتى . نەچچە ئون مېتىر كېلىدىغان يول گويا ئۇنىڭ بىلەن قېرىشىۋاتقاندەك ماڭغانسېرى ئۇزىراپ كېتىۋاتقاندەك بىلىنىپ كەتتى .

سالاۋات ئالدىرايتتى . ئىشىك ئالدىدا بىرنەرسىلەرنى قىلىپ يۈرگەن ئۆي ئىگىسىنىڭ ئۆيگە كىرىپ كېتىشىدىن بۇرۇن ئۇنىڭ يېنىغا بېرىۋېلىشنى ئارزۇ قىلاتتى . چۈنكى ، چارۋىچىلارنىڭ ئىتىلىرىنى ئۇ ياخشى بىلىدۇ .

ئۇ تېخى ئويلاپ بولمايلا جېنىنىڭ بارىچە قاۋۇغان قارا ئىت ئۇنىڭغا قاراپ ئېتىلىپ كەلدى . ئۇنىڭ پەيلى شۇنچىلىك يامان ئىدىكى ، سالاۋاتنىڭ پېشانىسىدىن مۇزدەك تەر چىقىپ كەتتى . پۈت - قولى ماغدۇرسىزلانغان ، پۈۋىلسە كەينىگە ئۇچۇپ كەتكۈدەك ھالغا چۈشۈپ قالغان ئادەمدە ئىتقا تاقابىل تۇرغۇدەك

نېمە قۇدرەت بولسۇن؟!

سالاۋات تەقدىرگە تەن بېرىپ كۆزنى يۇمدى ئىتنىڭ قايسى پاچىقىغا ئېغىز سالىدىغانلىقىنى پەرەز قىلىپ ، تۇرغان ئورنىدا مىدىرلىماي تۇردى . ۋاقىت مەنۇت - سېكۇنتلاپ ئۆتمەكتە يۈر بېرىش ئېھتىماللىقى بولغان پاچىئە نېمىشقىدۇر كېچىكمەكتە ئىدى . ئالدى بىلەن ئىتنىڭ قاۋىغان ئاۋازى جىمىدى ، ئېغىر سۈكۇنات يۈرەكنى مۇجۇشنى داۋام قىلدى .

سالاۋات كۆزنى ئېچىپ ئۆزىدىن ئانچە يىراق بولمىغان يەردە ھەيرانلىق بىلەن ئۆزىگە قاراپ تۇرغان ئىتنى تونۇدى . ئۇنىڭ قارىشىدىن «قانداق ئاغىنە ، بىز يەنە ئۇچرىشىپ قالدۇق ! ئەدەپسىزلىك قىلغىنىمنى كەچۈرگىن» دېگەندەك مەنە چىقىپ تۇراتتى . ئىتنىڭ ۋاپادارلىقى ، زېھنىنىڭ ئۆتكۈرلۈكى سالاۋاتنى قاتتىق ھاياجانغا سالدى . ئۇنىڭ ئېسىگە بىردىنلا ئاشۇ ئىتنىڭ كەينىدىن ماڭغانلىقى ، ئاخىرىدا ئۇنىڭ يېنىغا كېلىپ قالغانلىقى كەلدى .

— قاپلان ، قايت كەينىڭگە ، — دېدى ئۆي ئىگىسى ئوڭ قولىنى پېشانىسىگە قويغان ھالدا ۋارقىراپ . سالاۋاتنىڭ لەۋلىرى تىترەپ كەتتى . گويا ئۇزۇن يىل ئايرىلىپ كېتىپ ، توساتتىنلا ئۆز تۇغقىنىنى تېپىۋالغاندەك بىر خىل ھېسسىياتتا كۆزلىرىدىن ياش مۆلدۈرلەپ تۆكۈلۈپ كەتتى .

11

— ياخشىمۇسىز ، قۇشناچىم؟ — دېدى دەروازىدىن كىرىپ كەلگەن پېشقەدەم بوغالتىر كۈلگىنچە ، — قارىسام كەيپىياتىڭىز تازا ياخشى ئەمەس . خوجايىن بىلەن بىرنەرسە دېيىشىپ قالماغىنىسىلەر؟

پاتەمخان زورىغا كۈلدى . ئۇنىڭ كۈلكىسىدىن بىر خىل ھەسرەتكە تولغان ئەندىشە تۆكۈلۈپ تۇراتتى .

— ئۆي دېگەندە دېيىشىپ تۇرمىسا ئۇنى قانداقمۇ ئۆي دېگىلى بولسۇن؟

پېشقەدەم بوغالتىر بېشىنى كەينىگە تاشلىغىنىچە قاقاقلاپ كۆلدى .

— قالتىس - دە پاتەم . قاچانلا قارىسا بىر خىللا . مەن سىزگە ئوخشاش كۆڭلى دەريا ئايالنى پەقەتلا كۆرۈپ باقمىغان . بۇمۇ ۋاقىتقا كەلگەن بىر تەلەي دەڭا . ئۇ ئۆيدە بارمۇ؟

— بار . قوتاندا ئاتقا بوغۇز بېرىۋاتسا كېرەك ، — دېدى پاتەمخان ئېغىل تەرەپنى ئىشارەت قىلىپ . پېشقەدەم بوغالتىر بۇرۇلۇپ قوتانغا قاراپ ماڭدى .

پاتەمخاننىڭ يۈرىكى بىر شۇملۇقنى سېزىپ تۇرغاچقا ، پېشقەدەم بوغالتىرنىڭ كېلىشى بىلەن تېخىمۇ ئازابلىنىپ كەتتى . ئۇ مۇشۇ بىرنەچچە كۈن ئىچىدە ئورۇقلاپ ، تېخىمۇ جىمىغۇر بولۇپ كەتكەنىدى . ئۇنىڭ چىرايىدىن ئازابلارغا چىشىنى چىشلەپ بەرداشلىق بېرىۋاتقانلىقى مانا مەن دەپ چىقىپ تۇراتتى . ئۇ بەرداشلىق بېرىۋاتاتتى . ئۇنىڭ ئانىلىق مېھرى ھەممىنى يېڭىپ ، غايەت زور بىر يىلتىز تۇپراقنى قاماللاپ تۇتۇپ تۇرۇۋاتقاندەك ، مەزمۇت تۇرۇشىغا مەدەت بېرىۋاتاتتى .

بىردىنلا سىرتتىن ماشىنىنىڭ گۈر كىرىگەن ئاۋازى ئاڭلاندى . كۆپ ئۆتمەيلا ئىككى ساقچى ھويلىغا كىردى . ئانا ھويلىدا ئوتۇن كەسلەۋاتاتتى . ئۇ ساقچىلارنىڭ ھويلىغا كىرىپ كەلگىنىنى سەزمىگەندەك ، ھويلىغا كىرگەنلەرگە كەينىنى قىلىپ ، ئوتۇننى كەسلەۋەردى .

— بۇ ۋاقىتقا سىنىڭ ئۆيىمۇ؟ — پاكىرراق كەلگەن ساقچى ئۈنلۈك ۋارقىرىدى . ئۇنىڭ تۇرقىدىن بىر خىل قوپاللىق چىقىپ تۇراتتى . ئانا كەينىگە ئۆرۈلۈپ ساقچىلارغا قارىدى .

— شۇنداق ، ۋاقىتقا سىنىڭ ئۆيى . بىرەر ئىشىڭلار بارمىدى؟ ئۇ قوتاندا ، — ئانا سۆزىنى تۈگىتىپ ، ئوتۇن كەسلەشنى داۋام قىلدى . ئىككى ساقچى بىر - بىرىگە قاراشتى . پېشقەدەم

بوغالتىرنى ئۈزىتىپ چىققان ۋاقىس ساقچىلارنى كۆرۈپ تۇرۇپ قالدى .

— ئەمىسە مەن كەتتىم ، — دېدى پېشقەدەم بوغالتىرنى ساقچىلارغا كۆزىنىڭ قىرى بىلەن قاراپ قويۇپ . ۋاقىس ئۇنىڭ سۆزىنى ئاڭلىمىدى . ئۇ قاتۇرۇپ قويغان ھەيكەلدەك تېخىچىلا تۇرغان ئورنىدا داڭقىتىپ تۇراتتى . نەچچە كۈنلەردىن بېرى يۈرىكىنى غاجاپ كېلىۋاتقان ئەندىشە ئاخىر روياپقا چىقتى . ئاغزىدىن چىقىرىشقا جۈرئەت قىلالمىغان ئىشلار مانا ئەمدى رېئاللىققا ئايلاندى . دېمەك ، ئوغلغا چوقۇم بىر ئىش بولغان . ئۇنداق بولمىسا ساقچىلار كېلىپ نېمىش قىلىدۇ ؟

— كەچۈرۈڭلار ، ئارامىڭلارنى بۇزۇۋەتتۇق . بىز سىلەر بىلەن پاراڭلىشىپ ، بەزى ئىشلارنى سەمىڭلەرگە سېلىپ قويۇش ئۈچۈن كەلدۇق . بەلكىم بۇ چاغىچە بىزنىڭ كېلىشىمىزدىكى سەۋەبلەرنى بىلىپ بولدۇڭلارغۇ دەيمەن ، — دېدى ئۆيگە كىرگەن ئۈزۈتتۇرا ساقچى بىر خىل سوغۇق تەلەپپۇزدا . ئانا سەسكىنىپ كەتتى . مۇشۇ كەمگىچە ئۆمرىدە بىرەرەيدىن قاتتىقراق گەپ ئاڭلاپ باقمىغاچقا ، مېڭىسىدە چاقماق چاققانداك كۆزلىرى تورلىشىپ كەتتى .

— بۇ قانداق گەپ ؟ قارىسام ئاغزىڭلاردىن ئانا سۈتى تېمىپ تۇرغان بالا ئىكەنسىلەر . ئاتا - ئاناڭلار چوڭلارغا ھۆرمەت قىلىشنى ئۆگەتمىگەنمۇ ؟ ئەدەپ - ئەخلاق توغرىسىدا تەلىم بەرمىگەنمۇ ؟ داداڭلار بىلەن ئاناڭلاردەك ئادەملەرگە ھەيۋە قىلماي ، دەيدىغان گەپ بولسا ئۇدۇللا دېمەمسىلەر ! — ئانىنىڭ ئاۋازىدىن بىر خىل ئاچچىق تامىچىپ تۇراتتى . پاكارىراق كەلگەن ساقچى بىرىنچە دېيىش ئۈچۈن مېدىرلىۋىدى ، يېنىدىكى ساقچى «جىم تۇر !» دېگەندەك ئۇنىڭ تىزىنى بېسىپ قويدى .

— ئوقۇشماسلىق بولمىسۇن ، بىز ھۆكۈمەت خىزمىتىنى بېجىرىۋاتىمىز . سىلەرنىڭ خىزمىتىمىزگە ماسلىشىپ ، سوئاللارغا ئەستايىدىل جاۋاب بېرىشىڭلارنى سورايمىز . ئەمىسە گەپنى باشلايلى . سالاۋات سىلەرنىڭ بالاڭلارمۇ ؟

ۋاققاسن ئەر - خوتۇن بىر - بىرىگە شۇنداق قاراشتىكى ،
مېڭىسىدە بوران كۆتۈرۈلۈپ ، تومۇرىدىكى قانلار توڭلاپ كەتكەندەك
بولدى .

— شۇنداق ، بىزنىڭ بالىمىز ، — دەپ جاۋاب بەردى ۋاققاس
پەس ئاۋازدا خېلى ئۇزۇن جىمجىتلىقتىن كېيىن .
— ئۇ ھازىر قەيەردە ؟
— بىرقانچە كۈن بولدى بىزمۇ كۆرمىدۇق .
— ئىزدەپ باقمىدىڭلارمۇ ؟
— ئىزدىدۇق . سۈرۈشتۈردۇق . بىراق ، ھېچقانداق خەۋەر
ئالالمىدۇق .

— ئۇنداقتا ئۇنىڭ ئىز - دېرەكسىز يوقاپ كەتكەنلىكىنى
بىلىدىكەنسىلەر - دە ؟ ئەمەسە ئۇنىڭ يوقاپ كەتكەنلىكىنى
مۇناسىۋەتلىك ئورۇنلارغا خەۋەر قىلىدىڭلارمۇ ؟
ۋاققاسنىڭ بىردىنلا دېمى ئىچىگە چۈشۈپ كەتتى . ئۇ ئايالىغا
يەر تېگىدىن قاراپ قويۇپ جاۋاب بەردى :
— ياق !

— بىزگە بۇنىڭ سەۋەبىنى دەپ بېرەلمەيسىز ؟ چۈنكى ، بۇ بىز
ئۈچۈن بەكمۇ مۇھىم .
— بىز ئۇنى قايتىپ كېلىدۇ دەپ ئويلىدۇق . ھازىرمۇ شۇ
ئۈمىدتە . چۈنكى ، ئۇ دۆلەت كادىرى . ئالىي مەكتەپ تەربىيىسى
ئالغان ئادەم . ئۇنىڭغا نېمە بوپتۇ ؟ قانۇنغا خىلاپ بىرەر ئىشقا
چېتىلىپ قاپتۇمۇيا ؟

— كەچۈرۈڭ ، ھازىرچە پەقەت سورىغان سوئاللارغىلا جاۋاب
بېرىپ تۇرۇڭلار . قالغان ئىشلارنى كېيىنچە بىلىپ قالسىلەر .
ۋاققاسنىڭ چىرايى بىردىنلا ئوڭۇپ كەتتى . ئۇ ئىچ - ئىچىدىن
ئۆرلەپ چىقىۋاتقان غەزىپىنى زورىغا بېسىپ ، ئىككى ساقچىغا
دەممۇدەم قاراپ قويدى .

— ئوغلۇڭىزنى سۈرۈشتۈرۈپ كەلگەن ئادەملەردىن كىملەر
بار ؟ — ساقچى بىرىپەس جىمجىتلىقتىن كېيىن سوئالنى

داۋاملاشتۇردى .

— ھېچكىم ، ئىككىڭلاردىن باشقا ھېچكىم سۈرۈشتۈرۈپ كەلگىنى يوق ، — ۋاققاسنىڭ ۋۇجۇدىنى بىردىنلا شۇنداق بىر يېقىمسىز تۇيغۇ ئىگىلىۋالدىكى ، جېنىنىڭ بارىچە ۋارقىراپ ئىچىنى بوشتىۋالغۇسى كەلدى .

— ياخشىراق ئويلېشىپ باققان بولسىڭىز . بەلكىم ئېسىڭىزگە كەلمەيۋاتقان بولۇشى مۇمكىن .

ۋاققاس ئالدىدىكى ساقچىغا مىختەك قادالدىيۇ ، كۆپ ئۆتمەيلا لاسسىدە بولۇپ قالدى . ئۇنىڭ ئېسىگە بىردىنلا قايسى كۈنى يېزا باشلىقنىڭ ئىزدەپ كەلگەنلىكى كېلىپ قالدى .

— ئۇنىڭدىن باشقىچۇ ؟

— يوق ، ھېچكىم كەلمىدى .

— دىلارە ئىسىملىك قىزنى تونۇمسىلەر ؟ ئۇ قىز بۇ ئۆيگە كېلىپ باقمىدىمۇ ؟

— تونۇمايدىكەنمىز ، ئۇنداق قىزنىمۇ كۆرمىدۇق .

— ئۇنداقتا سۆھبەت خاتىرىسىگە قول قويۇڭلار . بالاڭلار قاتىللىق دېلوسىغا چېتىلىپ قالدى...

ئانا كۆزىنى چەكچەيتكىنىچە ئولتۇرۇپ قالدى . تۇيۇقسىز كەلگەن شۇم خەۋەر ئۇنى گاڭگىرتىپ ، مېڭىسىدە سان - ساناقسىز چاقماقلار چېقىلىۋاتقانداك تۇيغۇغا كەلتۈرۈپ قويدى . بۇ خەۋەر بەكمۇ تاسادىپىي دېيىلگەچكە قەلبى قاتتىق مۇجۇلغان بولسىمۇ ، نېمە ئۇچۇندۇر ئازابلىنىش ھېس قىلىپ كەتمىدى . بىرھازادىن كېيىن كۆز چاناقلىرى ياشقا تولۇپ ، يۈرىكى ئېيتىپ تۈگەتكۈسىز ئازابقا تولدى . كۆز ئالدىدا كەينى - كەينىدىن قورقۇنچىلۇق مەنزىرىلەر پەيدا بولۇپ ، پۈت - قولىدا جان قالمىدى . ئىش راستتىنلا مۇشۇ ساقچىلار دېگەندەك بولسا ئۇ ئەمدى ئۆزىنىڭ يۈرەك پارىسىنى كۆرەلمەيدۇ . باغرىغا بېسىپ پېشانىسىدىن سۆيەلمەيدۇ . يېنىدا ئولتۇرغۇزۇپ ، كۆڭلىدىكى گەپلىرىنى دېيەلمەيدۇ . ئۇنى ساقچىلار ھامان بىر كۈنى تۇتۇۋالىدۇ .

ئوغلنىڭ ئۆمرى ھەرگىز ئۇزۇنغا بارمايدۇ . چۈنكى ، ئۇ قاتىل .
ئادەم ئۆلتۈرگەن قاتىلغا ھېچكىم ياردەم قىلالمايدۇ...

— نېمىدەپ جۈيلۈشۈۋاتىسەن ؟ ئوغلۇمغا بەتنام چاپلاشقا نېمە
ھەددىڭ ؟ مۇشۇ ئىشنىڭ ئۈچۈن سەنمۇ بىر كۈنى چوقۇم سوراق
سەھنىسىگە چىقىرىلسەن . دەپ باققىنا ، مېنىڭ ئوغلۇمنى قاتىل
دېيىشكە نېمە ئاساسىڭ بار ؟

ئانا ئولتۇرۇپ قالدى . ئۇ گويا ئەقلىدىن ئازغان ئادەمگە
ئوخشاش نېمە دەۋاتقانلىقىنى بىلمەيتتى . ئۇنىڭ يۈزىنىڭ بۇلجۇڭ
گۆشلىرى تارتىشىپ ، لەۋلىرى توختىماي مىدىرلايتتى . پاكىرراق
ساقچىنىڭ قاشلىرى يىمىرىلىپ كەتتى .

— نېمىگە ۋارقىراپ - جارقىرايسىز ؟ ئوغلنىڭز جىنايەت
ئۆتكۈزمىسە نېمىدەپ يوقاپ كېتىدۇ ؟ نېمىدەپ دىلارەنىڭ ئۆيىدىن
سومكىغا نان - توقاچلارنى قاچىلايدۇ ؟ نېمە ئۈچۈن شەھەر
باشلىقىنىڭ ئايالى ئۆلتۈرۈلگەن كۈنى ئۇمۇ تەڭ غايىب بولىدۇ ؟
سىلەر بۇ يەردە بىزگە ماسلىشىشتا يوق ، ۋارقىراپ -
جارقىرايسىلەرغۇ . بېزنى زادى نېمە قىل دەيسىلەر ؟ شۇنى
سەمىڭلەرگە سېلىپ قويماي ، قانۇن دېگەن رەھىمسىز . ئۇ
ۋارقىراپ - جارقىرىغاندىن ھەرگىز قورقۇپ قالمايدۇ . قولمىزدا
ئاساسىمىز بولمىسا بۇ يەرگە كېلىپ يۈرمەيتتۇق ، — ئۇ شۇنداق
دېگەندىن كېيىن ۋاقىتقا يۈزلەندى ، — سىز ئەتىگىچە ئىدارە
تەرەپكە ئۆتۈڭ . قالغان گەپنى ساقچى ئىدارىسىدە دېيىشەيلى .

ئانا سۆزلەۋاتقان ساقچىغا نەپرەت تۇيغۇسى بىلەن قاراپ
تۇرۇۋاتقان بولسىمۇ ، يۈرىكى بازغان بىلەن ئۇرغاندەك پارە - پارە
بولۇپ كېتىۋاتتى . چىدىغۇسىز دەرد - ئەلەم دەستىدىن ئەمدى
ئۇنىڭ چېچىلغۇدەك مادارىمۇ قالمىغانىدى . ئۇ تولىمۇ مۇرەككەپ
بىر خىل ھېسسىيات ئىچىدە ساقچىلارغا ھومىيىپ قارىدى .
ساقچىلار كەتتى . ئەر - خوتۇن ئۇزۇنغىچە كۆز ئالدىدا بولۇپ
ئۆتكەن رېئاللىققا ئىشىنەلمەي ، ئۇن - تىنىسىز ئولتۇرۇشتى .
— بۇ نېمە ئىش دادىسى ؟ ئەمدى قانداقمۇ قىلارمىز ؟ تاشتەك

قېتىپ ئولتۇرغۇچە بىر ئامال تاپسىڭىزچۇ؟ سىزنىڭ قەيپىڭىز
ئەر ، قەيپىڭىز دادا! — ئانا ھازىرلا ئېرىنىڭ ئۈستىگە تاشلىنىپ ،
ئۇنى قىيما - چىيما قىلىۋېتىدىغاندەك بىر خىل ئەلچازدا سۆزلەپ
كەتتى . ۋاققاس بېشىنى كۆتۈرۈپ ئايالغا قارىدى .

— مېنى قانداق قىلسۇن دەيسەن؟ بالىنى ئىختىيارغا ئازراق
قويۇۋەت . بالا دېگەننىڭ تىزگىنىنى ئانچە - مۇنچە تارتىپ
قويغاننىڭ زىمىنى يوق ، دەپ كۆزۈڭگىمۇ سەت كۆرۈنۈپ كەتتىم .
مانا ئەمدى بولدىمۇ؟ سەن كۆزىنىڭ ئىچىگە قاراپ ، نېمە دېسە
ماقۇل ، دەپ مەيلىگە قويۇپ بەرگەن بالاڭ...

— ئاغزىڭىزنى يۇمۇڭ ، مەن بۇ ئۆمرۈمدە سىزگە ئوخشاش
باغرى قاتتىق ، مۇنداق رەھىمسىز دادىنى كۆرۈپ باقمىتىمەن . مانا
مۇشۇنداق پەيتتە بىر ئېغىز ياخشى گەپ قىلىشنىڭ ئورنىغا
نېمىلەرنى بىلجىرلاۋاتىسىز؟ مېنىڭ بالام ھەرگىز ئۇنداق ئىشنى
قىلمايدۇ . ئۇ تۆھمەتكە قېلىۋاتىدۇ . باشقىلارنىڭ زىيانكەشلىكىگە
ئۇچراۋاتىدۇ . ئۇ گۇناھسىز... — ئانا بىردىنلا ھۆڭرەپ
يىغلىۋەتتى . ئۆي ئىچىنى ئادەمنىڭ يۈرىكىنى ئېزىدىغان
ھەسرەتلىك ئاۋاز قاپلىدى .

— نېمىگە كۆزۈڭنىڭ سۈيىنى ئېقىتىسەن؟! — ئاچچىقنى
ئىچىگە پاتۇرالمىغان ۋاققاس ۋارقىردى ، — ھازىر يىغلايدىغان
ۋاقتىمۇ؟ يىغىدىن باشقىنى بىلمىگەن ، ئادەمنىڭ ئىچىنى سىقىپ .
موماي يىغىدىن توختىدى . «قېنى دېمەمسەن ، ئەمدى قانداق
قىلىمىز؟» دېگەندەك ئېرىگە قارىدى . ئوتتۇرىلىقتا ئادەمنىڭ
ئىچىنى سىققۇدەك جىمجىتلىق ھۆكۈم سۈردى .

— ئۇلار راست دەيدۇ . ئاساسى بولمىسا بىرىنىڭ ئۆيىگە
كېلىپ ھەرگىزمۇ ئۇنداق گەپلەرنى قىلمايدۇ . قارىغاندا ئۇ
كىسىپۇرۇشنىڭ يوقاپ كەتكىنى بىكار ئەمەستەك قىلىدۇ . بىز
ئەمدى قول قوۋۇشتۇرۇپ قاراپ تۇرمايلى . ئۇنى ئىزدەپ ،
ئىز - دېرىكىنى قىلايلى . پەممىچە ئۇ ھەرگىز مەھەللە ئىچىدە
ئەمەس : ئاتتى ئېگەرلەي ، تاغ - تاشنى ئىزدەپ كېلەي .

ۋاققاس يەنە «ئەگەر بالا تېپىلىپ قالسا ئۇنى ئۆزىنى مەلۇم قىلىشقا كۆندۈرەيلى. شۇنداق قىلساق گۇناھى يەڭگىلەيدۇ. ھازىرمۇ مۇشۇنىڭدىن باشقا ئامال قالمىدى. ئۇنىڭ ئۈستىگە قوللىمىزدىن مۇشۇنىڭدىن باشقا ھېچ ئىش كەلمەيدۇ» دېمەكچى بولغان بولسىمۇ، نېمە ئۈچۈندۇر تىلىنىڭ ئۇچىغا كېلىپ قالغان گەپنى يۈتۈۋەتتى.

— بىچارە بالام! — دېدى ئانا ئېغىر خورسىنىپ، — ئەگەر تاغدا ئۇچرىتىپ قالسىڭىز قانداق قىلاي دەيسىز؟
ۋاققاسنىڭ يۈزىكى مۇجۇلۇپ كەتتى. ئايالى ئۇنىڭ ئويلاۋاتقانلىرىنى بىلىپ قالغاندەكلا گەپنى شۇ يەردىن باشلىدى، — بۇ چاقچاق قىلىدىغان ئىش ئەمەس. سەللا دىققەت قىلمىساق بىر ئۆمۈر پۇشايمانغا قالمىز. ئالدى بىلەن بۇ ئىشنىڭ راست - يالغانلىقىنى بىلەيلى. مېنىڭ پەقەت ئىشەنگۈم كەلمەيۋاتىدۇ. بەلكىم بالىمىز ئەگەشكۈچىدۇر. بەلكىم ئۇلار ئۇنىڭدىن خاتا گۇمانلىنىۋاتقاندۇ. دىلارە دېگەن زادى قانداق خوتۇن؟ ئۇنىڭ ئۆيىدىن سومكىغا نان قاقچىلىغان ئادەم بەلكىم سەۋەبىنى دەپ بەرگەندۇ.

ۋاققاس ئويلىنىپ قالدى. دېمىسىمۇ بۇ چاقچاق قىلىدىغان ئىش ئەمەس ئىدى. ئايالىنىڭ ئېيتقانلىرى توغرا بولۇشى مۇمكىن. بەلكىم ئوغلى ئەگەشكۈچىدۇر. ئەگەر شۇنداق بولۇپ قالسا ئېنىقنى ئۇقۇپ ئات ئېگەرلىسىمۇ ئۆلگۈرىدۇ. ئىلاھىم شۇنداق بولۇپ قالسىكەن.

— توغرا، نېمىشقىمۇ بالدۇرراق ئېسىمگە كەلمىگەن بولغىدى. بىز دىلارە دېگەن خوتۇننى ئىزدەپ تاپايلى. شۇنداق قىلساق ئىشنىڭ جەريانىنى ئايدىڭلاشتۇرالايمىز.
موماي ئالدىراپ ياغلىقىنى چىگدى. ۋاققاس ئەلەم ئىچىدە چىشىنى چىشىغا چىشلىدى.

بۈگۈن ھاۋا ئوچۇق بولسىمۇ، لېكىن قۇياشنىڭ تەپتى ئانچە بەك كۈچلۈك ئەمەس ئىدى. ۋاققاس بېشىنى كۆتۈرۈپ ئاسمانغا

قارىدى . كۈن ئارقان بويى ئۆرلەپ كەتكەن بولسىمۇ ، كۆك قەرىدە ھالسىزلىنىپ كەتكەندەك ئېسىلىپ تۇراتتى .

ئەر - خوتۇن ئىككىسى قىلىۋاتقانلىرىنىڭ توغرا ياكى خاتا ئىكەنلىكىنى بىلمەيتتى . دەرۋازىدىن چىققان پاتەمخان چوڭ خەتەرگە تەۋەككۈل قىلىۋاتقان ئادەمگە ئوخشاش ، كوچىنىڭ ئىككى يېقىغا ئېھتىياتچانلىق بىلەن قاراپ قويدى . ئۇزۇندىن - ئۇزۇنغا سوزۇلغان كوچا جىمجىتلىق ئىچىدە كۆزگە تاشلىنىپ تۇراتتى . ئۇلار كوچا بويلاپ يۈرۈپ كەتتى . كەنت ئىشخانىسى تەرەپتىن ئۈنئالغۇنىڭ ياڭراق ئاۋازى ئاڭلىنىپ تۇراتتى . بۈگۈن بۇ ئاۋاز ئەر - ئايال ئىككىسىنىڭ قۇلىقىغا گويا مۇشت ئۇرغاندەك ئاڭلاندى . ئۆزلىرىنىڭ ئۆيىدىن ئانچە يىراق بولمىغان يەرگە جايلاشقان كەنت ئىشخانىسىمۇ بۈگۈن نېمە ئۈچۈندۇر ئۇلارغا ۋەھىمىلىك كۆرۈندى . شۇنىڭ ئۈچۈنمۇ ئۇ يەردىن تېزىرەك ئۆتۈپ كېتىش ئۈچۈن ئۇلار قەدىمىنى تېزلەتتى .

— مېنىڭچە ، بىز ئالدى بىلەن كېلىنمىزنىڭ ئۆيىگە بېرىپ باقايلى ، — دېدى پاتەمخان كوچا دوقمۇشقا كەلگەندە بىردىنلا توختاپ ، — بەلكىم ئۇنىڭمۇ بۇ ئىشلاردىن خەۋىرى باردۇ . شۇنداق قىلساق كۆڭلىمىزدە سان بولىدۇ . گەپتىمۇ تۇتۇلۇپ قالمايمىز . ۋاققاس ئايالىنى تۇنجى قېتىم كۆرۈۋاتقاندەك ئۇنىڭغا تىكىلىپ قارىدى . «بىردەم ئۇنى ، بىردەم بۇنى دەيسەن ، مېنى زادى نېمە قىل دەيسەن؟» دېگەنلەرنى كۆڭلىدىن ئۆتكۈزۈپ ، ئۈنچىقىمدى . ئۇنىڭ ئەمدى ئايالىنىڭ دېگەنلىرىگە كۆنمەكتىن باشقا چارىسى قالمىغانىدى . چۈنكى ، ئۇنىڭ بىرەر ئېغىز سۆزىنى ئارتۇق قىلىپ ، بىرەر ئىشقا دۇچ كېلىپ قالسا ئايالىدىن قۇتۇلالمايدىغانلىقى كۆڭلىگە ئايان ئىدى .

ھېلىمۇ ياخشى كوچىدا تونۇشلاردىن بىرەرى ئۇچراپ قالمىدى . ئۇچراپ قالغانلار بولسا بېشىنى يەردىن كۆتۈرمەي ، چەتنەپ ئۆتۈپ كېتىشتى . قارىغاندا ئەھۋالدىن ھەممە ئادەم خەۋەر تاپقاندەك قىلاتتى .

سالاۋاتنىڭ ئۆيى يېزا مەركىزىگە جايلاشقان مەكتەپنىڭ كەينىدە ئىدى. دەرۋازىنى ئاچقان تەلەي چوڭلارنىڭ چىرايىنى كۆرۈپ چۆچۈپ كەتتى. ئوخشىمىغان چىرايدىكى ئوخشىمىغان كۆزلەردە ئادەمنىڭ تېنىنى جۇغۇلدەتتىدىغان ۋەھىمە چاقناپ تۇراتتى. ھەر دائىم تەبەسسۇم ئىلكىدە نۇرلىنىپ تۇرىدىغان چىرايلار نېمىشقىدۇر ئۆلۈكنىڭ چىرايدەك تاتىرىپ كەتكەن ياكى ئۇزۇن يىل كېسەل ئازابى تارتىپ، يېڭىلا ئورنىدىن تۇرغان ئادەمنىڭ چىرايىغا ئوخشاپ قالغانىدى.

ۋاقىت بىلەن پاتەمخان ئۆيگە كىرگەندىن كېيىنمۇ خېلى ئۇزۇنغىچە گەپ قىلالىدى. ئۇلار گەپنى نەدىن باشلاپ، قانداق قىلىشنى بىلمەيتتى. يولدا كەلگۈچە كۆڭلىگە پۈككەن گەپلىرى، غەيرەت - شىجائىتى كېلىنىنى كۆرۈش بىلەن سۇنىڭ كۆپۈكىدەك يوقاپ كەتتى. ئۇلار كېلىنىنىڭ پەرياد كۆتۈرۈپ، ئۆزى بىلىدىغان ئىشلارنى يېپىدىن يىڭىسىگىچە تۈكۈشنى خالاپ قالغانىدى. بىراق، كېلىنى ھەيرانلىق ئىچىدە ئۇلارغا قاراپ تۇراتتى.

— چاتاق بولدى بالام، بېشىمىزغا ئېغىر كۈنلەر چۈشتى. قانداق قىلىشىمىزنى بىلمەيمەن، دادىڭىز بىلەن ئىككىمىز ئالدىڭىزغا كېلىپ قالدۇق. بىزنىڭ سالاۋاتقا زادى نېمە ئىش بوپتۇ؟ كۆڭلىمىزنى ئايايمەن، ياسايمەن دېمەي، ئەينەن ئەھۋالنى بىزگە دەپ بېرىڭ، — ئانىنىڭ كۆزىدىن ئېتىلىپ چىققان ئىلتىجاغا بەرداشلىق بېرەلمىگەن تەلەي بېشىنى تۆۋەن سالىدى. — دادا، ئايا، سالاۋاتقا نېمە بوپتۇ؟ مېنى كەچۈرۈڭلار.

ھازىرغىچە قۇلىقىم گاس، ھېچنېمىدىن خەۋىرىم يوق. — ۋاقىت ئەر - خوتۇن بىر - بىرىگە قاراشتى. ئۇلارنىڭ ۋۇجۇدىدا پەيدا بولغان مۇرەككەپ ھېسسىياتتىن «بۇ مۇمكىنمۇ؟» دېگەن مەنە چىقىپ تۇراتتى. ئانا يۆتەلدى، ئاندىن قىمچىلىپ قويۇپ پەس ئاۋازدا سۆزلەشكە باشلىدى...

تەلەينىڭ چىرايى بىردىنلا تامدەك تاتىرىپ كەتتى. ئۇنىڭ ئىشەنگۈسى كەلمەيتتى. قېيىنلىقىنىڭ جۈيلۈۋاتقانداك سۆزلەپ

بېرۋاتقانلىرىغا ئىشەنگۈسى كەلمەيتتى . دىلارەنىڭ گېپى چىققاندا ئۇنىڭ ۋۇجۇدى خۇددى ئوق تەگكەندەك قورۇلۇپ كەتتى — ئاپا !!!

ئۇ بوشقىنا ئىڭراپ قويدى . قېيىنانسىنىڭ باغرىغا ئۆزىنى ئېتىپ يىغلاشتىن ئۆزىنى تەستە تۇتۇپ ، ئۆزىنىڭ دىلارەنىڭ ئۆيىگە بارغاندىكى ۋە ئۇنىڭ ئۆزىنى ئىزدەپ كەلگەندىكى ئىشلارنى سۆزلەپ بەردى .

— جۇۋاينىمەك ! — دېدى ئانا غەزەپتىن ئۆزىگە ئىگە بولالماي ، ئەسلىدە بالامنى يولدىن چىقارغان قانچۇق شۇ ئىكەن - دە . مەن ئۇنىڭدىن ھېساب ئالماي قويمايمەن . قېرى جېنىمنى ئۇنىڭغا تىكتىم !

— بۇ نېمە دېگىنىڭ ئەمدى ؟ ئۇنىڭغا نېمە ئۈچۈن قېرى جېنىڭنى تىكتىڭ ؟ ئۇنىڭدىن نېمىگە ئاساسەن ھېساب ئالسەن ؟ بۇ يەردە تىنچ ئولتۇر . ھازىر قايناپ ئالەمنى - مالەم قىلىدىغان ۋاقىت ئەمەس ، — ۋاققاس ئورنىدىن چاچراپ تۇرغان ئايالىغا شۇنداق دەپ كېلىنىگە بۇرۇلدى ، — ئۇنداقتا دىلارەنىڭ ئۆيىدىن سومكىغا نان - توقاچ قاچىلىغان ئىشچۇ ؟ بۇنى دىلارە سىزگە دېگەندۇ ؟ ساقچىلارنىڭ دېيىشىچە سالاۋات ئۇنىڭ ئۆيىدىن سومكىغا نان - توقاچ قاچىلاپتۇدەك .

— بۇنى بىلىمدىم ، دادا ، ئۇ بۇ توغرۇلۇق ماڭا ھېچ نەرسە دېمىدى . پەقەت سالاۋاتنىڭ كەلگەن - كەلمىگەنلىكىنىلا سورىدى ، ئاندىن شەھەر باشلىقىنىڭ ئايالىنىڭ ئۆز ئۆيىدە باشقىلار تەرىپىدىن ئۆلتۈرۈلگەنلىكىنى ، بۇ دەل سالاۋاتنىڭ شەھەرگە يۆتكىلىش ئىشىغا مېخىۋاتقان شەھەر باشلىقىنىڭ ئايالى ئىكەنلىكىنىلا دېدى ... — تەلەينىڭ كۆز ياشلىرى يىپى ئۈزۈلگەن مەرۋايىتتەك تۆكۈلۈپ كەتتى . ئۇ بوغۇلۇپ - بوغۇلۇپ ئېسەدەيتتى . ۋاققاسقا ھەممە نەرسە ئايدىڭ بولدى . كېلىنى ئاران بەرپا قىلغان چاڭگىسىنىڭ بۇزۇلۇپ كەتمەسلىكى ئۈچۈن قولىدىن كېلىدىغان ئىشنىڭ ھەممىسىنى قىلغان . بىراق ، تەتۈر كەلگەن پەلەك ئۇنىڭ

تىرىشچانلىقلىرىنى بىتچىت قىلىپ ، ئاخىرىدا يىغىشتۇرۇۋالغىلى بولمايدىغان خاتالىقنىڭ كېلىپ چىقىشىغا سەۋەب بولغان . پۇل ، ئاشۇ نىجىس پۇل سالاۋاتنىڭ ئەقلىنى يەپ كەتكەن . ئۇ شۇنچە پۇلنى خەجلەپمۇ ئىشنىڭ ھەل بولمىغانلىقىغا غەزەپلىنىپ ، ئاچچىقىدا ئۇ ئايالنى ئۆلتۈرۈۋەتكەن . بەلكىم ئۇ ئايال بىشەملىك قىلغاندۇ . شۇنداق بىر يېرى بولمىسا بۇنداق پاجىئەمۇ يۈز بەرمەس ئىدى...

ۋاقىقاسىنىڭ قەلبىدىكى تۈگۈن بارغانسېرى چىگىشلىشىپ كەتتى . سەۋەب - نەتىجە مۇناسىۋىتىدە قايسىسىنىڭ ئاساسىي ئورۇندا تۇرىدىغانلىقىنى ئايرىۋالالماي ئېغىر تىندى . ئۇنىڭ كۆز ئالدىدا تۇمان باسقان بىر يول سوزۇلۇپ ياتاتتى .

— مەن دېدىمغۇ ، بالامنى يولدىن ئازدۇرۇپ ، بالا - قازاغا تىققان قانچۇق ئەنە شۇ دىلارە . بىز بۇ يەردە يەنە ئىنجىقلاپ نېمە قىلىمىز . سىلەر بارمىساڭلار ئۈزۈم بارمەن . ئۇنىڭ چېچىنى بىر تالدىن يۇلۇپ ، قولغا ئېلىپ بېرىمەن ، — خېلىدىن بېرى ئۇنچىقماي ئولتۇرغان ئانا غەزەپتىن تىترەپ كەتتى . ئۇنىڭ بالا دەردىدە كۆيۈپ كۈل بولۇۋاتقانلىقىنى كۆرگەن ۋاقىتاس سۆز قاتتى : — بولدى ، ئەمدى ئارتۇقچە چېچىلىشنىڭ ئورنى قالمىدى .

ئۆلتۈرۈلگىنى ئادەتتىكى ئادەم ئەمەس بەلكى شەھەر باشلىقىنىڭ ئايالى ئىكەن . ئۇلارنىڭ سالاۋاتتىن گۇمانلىنىشى تۇرغانلا گەپ . گۇمانلانغانىكەن ، مۇناسىۋەتلىك ئادەملەرنىڭ ھەممىسىدىن ئەھۋال ئىگىلەيدۇ . دىلارەمۇ بۇنىڭ سىرتىدا ئەمەس . شۇنداق ئىكەن ، ئەمدى بىزنىڭ ئۇ يەرگە بېرىشىمىزنىڭ ھېچقانداق ئەھمىيىتى يوق . قارىغاندا ساقچىلارمۇ بۇ يەرگە كۆپ ئۆتمەي كېلىپ قالىدىغاندەك تۇرىدۇ . ئىدىيىدە تەييارلىق قىلىپ قويۇڭ .

ئۆي ئىچىنى جىمجىتلىق باستى . تەلەي ماقۇللۇق بىلدۈرۈپ بېشىنى لىگىشتى . ۋاقىتاس بىلەن پاتەمخان ئورنىدىن قوزغالدى . ئۇلارنىڭ ۋۇجۇدىدىن تۆكۈلۈپ تۇرغان قايغۇ - ھەسرەتتىن تەلەينىڭ يۈرەكلىرى ئېقىپ كەتكەندەك بولدى . بىر ئۆمۈر بالا دەپ

پەرۋانە بولغان ئاتا بىلەن ئانىنىڭ ئاخىرىدا ئېرىشكىنى چىداپ بولغۇسىز دەرد - ئەلەم بولدى. .
ئانا دەرۋازا ئالدىدا تەلەپنى باغرىغا مەھكەم بېسىپ بېرىپ تۇردى ، ئاندىن بۇرۇلۇپ ۋاققاس بىلەن ئاستا قەدەم تاشلىغىنىچە مېڭىپ كەتتى . تەلەپنىڭ ئۆپكىسى ئۆرۈلۈپ ، كۆز چاناقلىرى ياشقا تولدى .

12

سالاۋات كۆزىنى ئاچتى . ئۇنىڭغا ئۇزۇن يۈزلۈك ، سېرىق چىراي بىر ئەر قاراپ تۇراتتى . سالاۋات بۇ چىرايدىن ، ئىچ ئاغرىتىشتىنمۇ بەكرەك بىر خىل ئەجەبلىنىشنىڭ چىقىپ تۇرغانلىقىنى كۆرگەندەك قىلدى . ئۇنىڭغا بۇ خىل ئەجەبلىنىشنىڭ كەينىگە قانداقتۇر بىر خىل قورقۇنچلۇق ھەرىكەت يوشۇرۇنغاندەك ، كۆپ ئۆتمەيلا بۇ ئادەم قىل ئارقان بىلەن پۈت - قولىنى باغلاپ ، ساقچىغا تاپشۇرۇپ بېرىدىغاندەك بىلىنىپ كەتتى . شۇنداقتىمۇ ئۇ يۈرىكىدىكى بۇ خىل ئەنسىزلىكنى بېسىپ ، ئۆرە بولۇشقا تىرىشتى . ئۆيىنىڭ ئىچى كۆڭۈل قويۇپ سەرەمجانلاشتۇرۇلغاچقا ، كىشىگە بىر خىل ئازادلىك ھېس قىلدۇراتتى .

— يائىلا ، ئاخىر ھوشىڭىزغا كەلدىڭىز . قورقۇپ جېنىمىز چىقىپ كەتكىلى تاسلا قالدى . ھەرنېمە بولسا خۇداغا مىڭ شۈكۈر . ئاخىر كۆڭلىمىز ئارامغا چۈشتى ، — دېدى ئۆي ئىگىسى ئۇنى يۆلەپ . سالاۋات شۇ چاغدىلا ئۆزىنىڭ بۇ ئۆيگە كىرىپ قېلىشنىڭ سەۋەبىنى ئېسىگە ئالدى .

قارىغاندا ئۆي ئىگىلىرى ئاق كۆڭۈل ، مېھماندوستتەك قىلاتتى . ئۇلار مېھماندىن ئۇنى - بۇنى سوراۋېرىشتىن خىجىل بولدىمۇ ياكى بۇنداق قىلىشتى ئەپسىز كۆردىمۇ ، گەپنى قىسقارتىپ داستىخان سالدى . ئالدىغا چاي كەلگۈچە سالاۋاتنىڭ نەپسى شۇنچىلىك تاقىلداپ كەتتىكى ، ئاغزىغا سېرىق سۇ يىغىلىپ ، ئۆزىنى داستىخان ئۈستىگە تاشلاشتىن ئاران تۇتۇۋالدى .

— قېنى چاي ئىچىڭ . قىزىق - قىزىق چاي ئىچسىڭىز سەگىپ ، ماغدۇرىڭىزغا كىرىپ قالسىز ، — دېدى ئۆي ئىگىسى ئايال ئۇنىڭ ئۈستۈشىغا ئېچىنىش نەزىرى بىلەن قاراپ . سالاۋات يۇمشاق ناننى ئاغزىغا پۇرلاپ تىقتى . ئۇ ئۆمرىدە ئائىلىنىڭ بۇنچىلىك ئىللىق ، بۇنچىلىك قەدىرلىك بولىدىغانلىقىنى تۇنجى قېتىم ھېس قىلىۋاتقاندەك تۇيغۇغا كېلىپ قالغانىدى .

— قارىسام ئىت بىردىنلا قاۋاپ كەتتى . بىرى خۇددى ئوق تەگكەن قۇشقا ئوخشاش لەپەڭلەپ بېرىپ يىقىلدى . شۇ چاغدا مەن ئىشىك ئالدىدا ئارا ساپلاۋاتاتتىم . سىزمۇ بىلىسىز ، چۆپ ئورۇش ۋاقتى قىستاپ قالدى . شۇڭا ، تەييارلىقنى پۇختا قىلمىساق بولمايدۇ . دەرھال بېرىپ قارىسام سىز ھوشسىز يېتىپسىز . شۇنىڭ بىلەن ئۆيگە ئەكىردۇق . مانا ئەمدى ھوشىڭىزغا كەلدىڭىز . تېنىڭىز بەكلا ئاجىزلاپ كېتىپتۇ . بۇ يەردە بىرنەچچە كۈن تۇرۇپ ، كۈچ - ماغدۇرغا كىرىۋالغاندىن كېيىن ماڭسىڭىزمۇ بولىدۇ ، — ئەر خوجايىن ئۇنى كۆپرەك بىرنەرسە يەۋالسۇن دېگەندەك پاراڭ بىلەن بولدى ، ئايالى چايىنى لىقلاپ قويۇپ تاماققا تۇتۇش قىلدى . — سىلەرنى ئاۋارە قىلسام قانداق بولىدۇ ؟ ئۇنىڭ ئۈستىگە ھازىر خەقنىڭ قولىنى ئۆتىگە ئالىدىغان ۋاقت . چارۋا باققان ئادەمگە پەقەت يىلدا بىرلا قېتىم كېلىدىغان پۇرسەت . تەييارلىق پۇختا بولمىسا كېيىن پۇشايمان قىلىشقىنمۇ ئۈلگۈرەلمەي قالىدۇ ئادەم ، — دېدى سالاۋات جاۋابەن ئاغزىدىكى ناننى چايناپ يۇتقاندىن كېيىن . ئۇ كۈلگەن بولسىمۇ ، نېمىشقىدۇر كۈلكىسى ئۆزىگە باشقىچىرەك بولۇپ تۇيۇلدى .

— ھېچقىسى يوق . بىزنىڭ چېپىشلىقىمىزمۇ ئانچە يىراق ئەمەس . بىرەر كۈن كېچىككەنگە ھېچنېمە بولمايدۇ . ئۇنىڭ ئۈستىگە قولۇم - قوشنىلار بىلەن كېلىشىپ قويغان . چاپىدىغان چۆپىمىز كۆپرەك بولغاچقا ، بۇ يەردە لاپقۇتلىشىپ چۆپ چاپىدىغان ئادىتىمىز بار . ئادەم كۆپ بولسا ئىشىمۇ ئاۋۇيدۇ . بەرىكەتمۇ كۆپرەك بولىدۇ . قېنى سىز تارتىنماي چاي ئىچىپ تۇرۇڭ . مەن

سرتقا چىقىپ كىرەي ، — ئەر خوجايىن شۇنداق دېگەندىن كېيىن ئورنىدىن قوزغىلىپ ، ئىشىكتىن چىقتى . بۇنىڭ بىلەن سالاۋاتقا ، ئاغزىغا ناننى بولۇشىغا پۇرلاپ تىقىش پۇرسىتى چىققاندى . ئۇ بىر چەتتىن ئاغزىغا سالغان ناننى ئاچ كۆزلۈك بىلەن چاپناپ يۇتسا ، يەنە بىر تەرەپتىن بىرنەچچە پارچىسىنى قوينىغا تىقتى .

— سەت بولدى ، مېھمان ، سىزنى يالغۇز تاشلاپ قويۇپ ، بىز چارۋىچى خەق مانا مۇشۇنداق تىنىمسىز كېلىمىز . مال كۆپ بولغاندىن كېيىن ئۇنىڭغا قارىمىساق ، ھالدىن خەۋەر ئالمىساق تېخى بولمىغان . قورۇ - قوتاننى تازىلىمىساق تېخى بولمىغان . ئىش قىلىپ بىكار يۈرىدىغان كۈنلىرىمىز يوق دېيەرلىك ، — سىرتتىن كىرگەن ئەر خوجايىن سۆزىنى توڭتىپ ئايالىغا ۋارقىردى ، — ھاي ! مېھمانغا چاي قۇيغىن .

— بولدى رەھمەت ، ھېلىمۇ كۆپ ئىچتىم ، — دېدى سالاۋات چىنىسىدىكى ئاخىرقى بىر يۇتۇم چاينى ئوتلىغاندىن كېيىن تەرنى سۈرتۈپ . ئۇنىڭ قورسىقى تويغان بىلەن ، پۈتۈن ۋۇجۇدى ھېلىھەم تىترەپ تۇراتتى . ئايال خوجايىن ئۇنىڭ ئۈنىمىغىنىغا قويمى چاي قويۇپ چىقىپ كەتتى . سالاۋات چاينى لېۋىگە ئاپىرۇۋېتىپ ، ئەر خوجايىننى قەيەردىدۇر بىر يەردە كۆرگەندەك قىلدى . ھەرقانچە ئويلاپمۇ قەيەردە كۆرگەنلىكىنى زادىلا ئېسىگە ئالالمىدى .

— تونۇشۇپ قالايلى ، مېنىڭ ئېتىم بايدىن . ئۆزىڭىزمۇ كۆرۈپ تۇرۇپسىز ، مەن دېگەن چارۋىچى . بۇ ئەتراپتا مېنى بايدىن تايغان دېسە تونۇمايدىغىنى يوق . چۈنكى ، ھازىرغىچە مەيلى يۈگۈرۈشتە بولسۇن ، مەيلى يول مېڭىشتا بولسۇن ، ئالدىمغا ئۆتىدىغان بىرەرى چىقىپ باققىنى يوق ، — ئۇ بىر خىل لەززەت ئىچىدە كۈلدى . قارىغاندا ئۇ «تايغان» دېگەن لەقىمىدىن تولمۇ رازىدەك قىلاتتى ، — سىزنىڭچۇ مېھمان ، سىزنىڭ ئىسمىڭىز نېمىكىن ؟ مەن مانا مۇشۇنداق ئادەم . ئاغزىم ئېچىلدىمۇ بولدى ، توختىماي ۋالاقلاپ كېتىمەن . ئەيىبەكە بۇيرۇماڭ .

ئۇ يەنە بىر قېتىم قاقاقلاپ كۈلدى . ئويلىمىغان يەردىن قويۇلغان بۇ سوئال سالاۋاتنى تەمتىرىتىپ قويدى . ئۇ ئاغزىنى ئۆمەللەپ بېرىپ توختاپ قالدى . ھازىرقى ئەھۋالدا ئۆزىنىڭ ھەقىقىي ئىسمىنى ئاشكارىلىسا بولمايدىغانلىقىنى ئويلاپ ، ئالدىدىكى چايىنى ئوتلىدى :

— ئېسىم قۇرۇسۇن . قورساق بىلەن بولۇپ كېتىپ ئۆزۈمنى تونۇشتۇرۇشنى ئۇنتۇپ قاپتىمەن . سىزمۇ ئەيىبكە بۇيرۇمىغايسىز . ئىسىم تۇيغۇن . ئەمما ، سىزگە ئوخشاش ئالاھىدىلىكىممۇ ، پەخىرلەنگۈدەك لەقىمىممۇ يوق . ئۆزۈم گېئولوگىيىلىك تەكشۈرۈش گۇرۇپپىسىدىن . دوختۇرخانىدىن چىقسام ، ئادەملىرىمىز يۆتكىلىپ كېتىپتۇ . شۇلارنى ئىزدەپ كېتىۋاتىمەن . ئۆمرۈمدە بۇنداق ئۇزۇن يولنى پىيادە بېسىپ باقمىغاچقا ، يول ئازابىنىڭ قاتتىق بولىدىغانلىقىنى ئەمدى ھېس قىلىپ يەتتىم . تەلىمىگە سىلەرگە ئوخشاش ياخشى نىيەتلىك ئادەملەرگە ئۇچراپ قالدىم . سىلەرنىڭ ياخشى كۈتكىنىڭلارغا كۆپ رەھمەت .

— رەھمەت ئېيتىپ كەتكۈدەك ھېچ ئىش يوق . بۇ بىزنىڭ قىلىشقا تېگىشلىك ئىشىمىز . ئىسىم تۇيغۇن دەڭ . تولىمۇ ياخشى ئىسىم ئىكەن . بىز بۇ يەردە ناھايىتى سەزگۈز قۇشلارنىلا تۇيغۇن دەپ ئاتايمىز . مەندە لەقەم يوق دەپ كۆڭلىڭىزنى يېرىم قىلمىسىڭىزمۇ بولغۇدەك . چۈنكى ، سىزنىڭ لەقىمىڭىز ئىسمىڭىز بىلەن بىللە ئىكەن ئەمەسمۇ؟ — ئەر خوجايىن سۆزىنى تۈگىتىپ كۆزىنى قىسىپ قويدى .

ياندۇرۇلغان لامپا بىلەن ئۆيىچى سۇس يورۇدى . سالاۋاتنىڭ قۇلاق تۈۋىدە تونۇش بىر ئاۋاز خېلى ۋاقىتقىچە ياڭراپ تۇردى . — ئەيىبكە بۇيرۇمىغايسىز . بىز چارۋىچىلارنىڭ كۈنى مانا مۇشۇ . سىلەرگە ئوخشاش يورۇق - ئازادە ئۆيلەردە ئولتۇرىدىغانلارغا شۇنداق ھەۋىسىم كېلىدۇ . بىزگىمۇ ئاشۇنداق يورۇق ئۆيلەردە ئولتۇرىدىغان ، توك بىلەن چىراغ ياندۇرىدىغان ۋاقىتلار قاچانمۇ كېلەر... — ئۆي ئىگىسى بىر تەرەپتىن سۆزلەپ ،

يەنە بىر نەرسە پەن كۈلەتتى . سالاۋاتنىڭ يۈزىكى بىردىنبىلا ئويىناپ كەتتى . ئۇ شۇ تاپتا ئۆي ئىگىسىنى نەدە كۆرگەنلىكىنى ئېسىگە ئالغانىدى . دەل شۇنىڭ ئۆزى . ئاۋازىمۇ ، چىرايمۇ دەل شۇنىڭ ئۆزى . ھېلىقى كۈنى توقاي ئىچىدە ھەمراھلىرىنى يولغا سېلىپ ، مامۇق ئورۇندا ئۇخلىغاندەك شېرىن ئۇيقۇغا كەتكەن مال ئوغرىسىنىڭ دەل ئۆزى . خاتا بولۇشى ئەسلا مۇمكىن ئەمەس . ئاتنى ئوغرىلاپ مىنگۈچە ئاي يورۇقىدا چىرايىنىمۇ شۇنداق ئېنىق كۆرگەن نۇرسا...

سالاۋات يەڭگىل نەپەس ئالدى . ئۇ ئەمدى بۇ ئۆيدە خاتىرجەم ياتسا بولۇپەرەتتى . چۈنكى ، ئۆي ئىگىسىمۇ پاك ئادەم ئەمەس . پەيتى كەلگەندە ئۇنىڭ ئىش - ھەرىكەتلىرىنىڭ چېتىنى چىقىرىپ قويسلا بولىدۇ . «ياخشىغا ئىشارە ، يامانغا جۇۋالدۇرۇز» دېگەندەك قالغىنىنى بايدىن تايغان ئۆزى تېپىۋالىدۇ .

ئۇنىڭ خىياللىرىنى داستىخانغا كەلتۈرۈلگەن تاماق بۆلدى . ھورى كۆتۈرۈلۈپ تۇرغان چۆپ سالاۋاتنىڭ ئىشتىھاسىنى تېخىمۇ ئېچىۋەتتى . ئۇ توغىغىنىنى بىلمىگەن ھالدا يەيتتى . نەچچە كۈنلۈككە يەتكۈدەك تاماق يەۋالسام ، دېگەن ئوي ئۇنى توختىماستىن يېيىشكە ئۈندەيتتى . ئۇ ئۇيات - پۇيات دېگەننى بىر چەتكە قايرىپ قويۇپ ، ئۈچ ئايقۇر چۆپنى پاك - پاكىز يەپ تۈگەتتى . ئەمدى ئۇنى ئۈگدەك بېسىپ ، قاپاقلىرىنى ئاچالماي قېلىۋاتاتتى . شۇنداقتمۇ كۆزىنى تەستە ئېچىپ بايدىنغا قارىدى ۋە پەس ئاۋازدا :

— نەچچە كۈننىڭ ئالدىدا توقايدا ئۇخلاۋاتقان چېغىڭىزدا ئېتىڭىزنى بىرى ئېلىپ كەتتىغۇ دەيمەن ، — دېدى سىرلىق كۈلۈپ . ئۇنىڭ يەنە نۇرغۇن گەپلەرنى دېگۈسى بولسىمۇ ، ئەمما دېيىشكە پۇرسەت بولمىدى . قىيان سۈيىدەك شىددەت بىلەن قاپساپ كەلگەن شېرىن ئۇيقۇ ئۇنى ئاخىر چاڭگىلىغا ئالدى . ئۇ ئەمدى يەڭگىل تىنىپ ئۇيقۇغا كەتكەنىدى . ئۇ چۈش كۆردى . چۈشىدە ھەممە ئادەم پەرۋانە بولۇپ ئەتراپىدا ئايلىنىپ يۈرەتتى . قياقتىندۇر يوپۇرۇلۇپ كەلگەن بىر توپ قىزلار ئۇنىڭ پېشىغا

ئېسىلىۋېلىپ ، تەرەپ - تەرەپكە تارتىشقا باشلىدى . سالاۋات كۈلەتتى . نېمە قىلىشنى بىلمەي بىردەم ئۇياققا سەنتۈرۈلسە ، بىردەم بۇياققا سەنتۈرۈلەتتى . ئۇ قىزلارنىڭ ھەممىسىنى يىغىپ قۇچاقلىماقچى بولدى . ئەمما ، قىزلار چۇرقىرىشىپ ئۇنىڭغا بوي بەرمىدى . ئۇ سەنتۈرۈلۈپ بېرىپ يىقىلدى . ئورنىدىن تۇرغاندا قىزلار تولىمۇ يىراققا يۈگۈرۈپ كېتىۋاتتى . ئۇ ۋارقىرىدى . ئاۋازى يەتمىگەندىن كېيىن ئۇلارنىڭ كەينىدىن جېنىنىڭ بارىچە يۈگۈرۈپ كەتتى . توساتتىنلا ئالدىدا دىلارە پەيدا بولدى . ئۇنىڭ چىرايمىدىن بىر خىل غەزەپ - نەپرەت چىقىپ تۇراتتى .

«ھەي بۇزۇق ، نەگە بۇنچىلا ئالدىراپ كېتىۋاتىسەن ؟ ئۇ قىزلارنىڭ كەينىدە ساڭا نېمە بار ؟ — ئۇ شۇنداق دېگىنىچە ئۇنىڭ كاختىغا كېلىشتۈرۈپ بىرنى سالىدى . سالاۋات ئىختىيارسىز كاچات تەگكەن يەرنى سىلىدى ، — بۇزۇقچىلىق قىلىپ تويىمىدىڭمۇ ؟ ساڭا شۇ ئىشلار ئاز كېلىۋاتامدۇ ؟ سەن دېگەن ئادەم ئۆلتۈرگەن قاتىل . ئىككى قولىڭ باشقىلارنىڭ قىپقىزىل قېنى بىلەن بوياغان شۇمپەن .»

سالاۋات قولىنى كۆتۈرۈپ قارىدى . راست دېگەندەك ئۇنىڭ قولىدىن قىپقىزىل قان چىپىلداپ ئېقىۋاتتى . ئۇ ھاڭ - تاڭ قالدى . كەينىگە بۇرۇلۇپ قاچاي دېيىشىگە ئالدىدا شەھەر باشلىقىنىڭ ئايالى پەيدا بولدى . ئۇنىڭ كېيىن ئىچىدىكى بىر جۈپ كۆزى دەھشەت بىلەن يېنىپ تۇراتتى . سالاۋاتنىڭ قورققىنىدىن جان - پېنى چىقىپ كەتتى . شەھەر باشلىقىنىڭ ئايالىنىڭ قولى بىردىنلا ئۇزىراپ ئۇنى كانىيىدىن ئالدى . سالاۋات يۇلقۇندى . بارلىق كۈچى بىلەن ئۇنىڭ قولىدىن بوشىنىشقا ئۇرۇندى . ئاغزىنى ئېچىپ ئۇنىڭ قولىنى چىشلەمەكچى بولغان بولسىمۇ ، ئاغزىنى پەقەتلا ئۇنىڭ قولىغا يېقىنلاشتۇرالمىدى . بۈركۈتنىڭ تىرىنقىدەك ئۆتكۈر تىرىناقلىرى ئۇنىڭ گېلىغا پانتاندا ، نەپەس ئالالماي ۋارقىراپ كەتتى...

ئۇ كۆزىنى ئاچقاندا كىملىرىدۇر بىرلىرى قولىنى كەينىگە

قايرىپ باغلاۋاتاتتى . ئۇ تولىمۇ تەستە ئېسىنى يىغىپ ، بۇنىڭ چۈش
ئەمەسلىكىنى بىلدى . بايدىن بىلەن ئايالى ئىككىسى راستتىنلا ئۇنى
باغلاۋاتاتتى .

— سادىغاڭ كېتەي ، بۇ نېمە قىلغىنىڭلار ؟ بۇنداق قىلماي
مېنى قويۇۋېتىڭلار . مەندە سىلەر بۇلغۇدەك ھېچ نەرسە يوق . مەن
بىر يولۇچى ، ھەرگىزمۇ يامان ئادەم ئەمەس ، — دېدى سالاۋات
ئىگراپ .

— ئاغزىڭنى يۇم ! كىم سېنىڭ سېسىق بىرنېمىلىرىڭگە ئاشىق
بولۇپ قاپتۇ . ئۈزۈڭچە بىزنى قاپاق باش كۆرۈپ قالغان
ئوخشىماسەن . ئىسمىم تۇيغۇن دېسەم ئۇلارنى ئالداپ كېتەلەيمەن
دەپ قالغان ئوخشىماسەن ؟ ئەمما سەن خاتالاشنىڭ ئاغىنە . مەن
سېنى بىر قاراپلا تونۇۋالغان . سېنىڭ ئىسمىڭ تۇيغۇن ئەمەس ،
بەلكى سالاۋات . ساقچىلار ئىزدەپ يۈرگەن ، تۇتۇش بۇيرۇقى
چىقىرىلغان ، ئادەم ئۆلتۈرگەن قاتىل .

سالاۋاتنىڭ كۆزىگە قاراڭغۇلۇق تىقىلدى . ئۇ ئويلىمىغان
يەردىن قولغا چۈشۈپ قالدى . ئەمدى ئۇنىڭ ھاياتى ئۇزۇنغا
بارمايدۇ . چۈنكى ، ئۇ دېگەن قاتىل . دىلارە چۈشىدە دېگەندەك
ئىككى قولى باشقىلارنىڭ قىپقىزىل قېنى بىلەن بويالغان شۈمپەن .
— ئۇتۇنۇپ قالاي ، بايدىن ئاكا ! مېنى قويۇۋەتكىن . مەن
قاتىل بولسام سەنمۇ پاك ئادەم ئەمەسقۇ ؟ مەن بۇياققا قېچىپ
كېلىۋېتىپ توقايدا ئۇچۇڭلارنىڭ قىلىشقان گەپ - سۆزلىرىنى
ئاڭلىغان . يەنە تېخى ئوغرىلاپ كەلگەن ماللارنى ئۇلارغا ئۆتكۈزۈپ
بېرىپ ، پۇل ئالغىنىڭنىمۇ بىلىمەن . سەن شېرىن ئۇيغۇغا كەتكەندە
باغلاقتىكى ئېتىڭنى يېشىپ ، مىنىپ كەتكەن مەن بولمەن . مېنى
ساقچىلارغا تۇتۇپ بەرسەڭ ساڭمۇ ياخشى كۈن يوق . ئۇنىڭدىن
مېنى سەن كۆرمىگەن ، سېنى مەن كۆرمىگەن بولايلى . ھەركىم
ئۆز يولىمىزغا ماڭايلى . مەن سېنىڭ ياخشىلىقىڭنى
ھەرگىز ئۇنتۇپ قالمايمەن ، — ئۇ ھاسىراپ قالدى . دۇنيادىكى
ئەڭ تەسىرلىك سۆزلەر بىلەن بايدىننىڭ يۈرىكىنى يۇمشاتماقچى

بولغان بولسىمۇ جامىسى يەتمەي قالدى .
— كونىلاردا گەپكە گەپ توغرا كەلگەندە ، ئاتاڭدىن قايتما ،
دېگەن گەپ بار ، — دەدى بايدىن ئۇنى چەمبەرچاس قىلىپ
باغلىغاندىن كېيىن تەرنىنى سۈرتۈپ ، — توغرا ، مەن ئوغرى . ماڭا
لازمى مال - دۇنيا . شۇنىڭ ئۈچۈن ئوغرىلىق قىلىمەن . ئوغرى
ئىكەنلىكىمنى ئېسىمگە سېلىپ ياخشى قىلىدىك . ئەمدى كىمگە
دېگۈڭ كەلسە شۇنىڭغا دەۋەرگىن ، پەرۋايم پەلەك . مەن ئەمدى
ھېچكىمدىن قورقۇپ قالمايمەن . سېنى تۇتۇپ بەرگەنلەرگە ۋەدە
قىلىنغان ئەللىك مىڭ يۈەن پۇلنى ئالساملا بولىدى . باشقىسىنى
قېتىمغىمۇ ئېلىپ قويمايمەن . چۈنكى ، ماڭا لازىم پۇل . ئوغرىلىق
قىلىشىمدىكى سەۋەبمۇ شۇ پۇل ئۈچۈن ئىدى . ئەمما ، دەككە -
دۈككەدە جىق پۇل تاپقىلى بولمايتتى . مانا ئەمدى ياخشى بولىدى .
كونىلار «يېنىڭدا پۇل بولسا ، جاڭگالدا شورپا» دەپ بىكار
ئېيتىمىغان . كەچۈرگىن ، ساقچىلار كەلگۈچە ئازراق ئۇۋالچىلىق
تارتىپ قالىدىغان بولدۇڭ ، — بايدىن شۇنداق دەپ ئۇنىڭ ئاغزىغا
لۇڭگىنى كەپلىدى - دە ، چىراغنى ئۇچۇرۇپ ئۆيىدىن چىقتى .
ئۇ ئەر - ئايال ئىككىسىنىڭ ئىشىكتىن چىقىۋېتىپ «بەك ياخشى
بولدى . كاتتا بايلىق ئۆز ئايىغى بىلەن مېڭىپ ئالدىمىزغا كەلدى .
بۇمۇ «خۇدايىم بەرسە ، پەيغەمبىرىم غىڭ قىلالماپتۇ» دېگەندەك بىر
ئىش . تېزىرەك ماڭايلى» دېگىنىنى ئاڭلىدى . ئىشىكنىڭ ھالقىسى
شاراقلاپ ، قۇلۇپنىڭ ئېتىلگەن ئاۋازى ئاڭلاندى . ئەمدى سالاۋات
بۇ يەردىن قېچىپ كېتەلمەيتتى . ئۇ راستتىنلا ئۇلارنىڭ ئالدىغا
ئۆزى مېڭىپ كەلدى . پۇل دېگەن شۇنداق نېمە . ئۇ شەيتاننىمۇ
ئۇسۇلغا سالالايدۇ .

كۆپ ئۆتمەيلا ئاتلارنىڭ دۇپۇرلەپ چاپقان ئاۋازى ئاڭلىنىپ ،
كېيىن تىنچىپ قالدى . سالاۋاتنىڭ مۇنداق تېز ھالاك
بولدىغانلىقىغا ئىشەنگۈسى كەلمەيتتى . ئۇ ياشاش ئىستىكىدە
يۇلقۇنۇپ كۆردى . ئەگەر بۇ يەردىن قۇتۇلىدىغانلا ئىش بولسا ،
ئاچلىقتىن ئۆلۈپ قالغان ھالەتتىمۇ يىراق - يىراقلاغا ، ئادەم

ئايىغى يەتمەيدىغان جايلارغا كەتكەن بولاتتى چۈنكى ، ئۇ تېخى ياش . جاھاننىڭ قىزىقىنى كۆرگىنى يوق . بىئەھەل ئۆلۈش نېمىدېگەن دەھشەتلىك - ھە ؟ !

سالاۋاتنىڭ پۇت - قوللىرى چەمبەرچاس باغلىۋېتىلگەچكە مىدر - مىدر قىلالمايۋاتاتتى . قارىغاندا بايدىن باغلاققا ساقچىلاردىنمۇ ئۈستىدەك قىلاتتى . سالاۋاتنىڭ ئۈمىدىسىزلىككە تولغان كۆزى قاراڭغۇلۇققا تىكىلدى . ئۇ تېخى بايىلا كۆڭلىدىن ئۆتكۈزگەن تاتلىق خىياللار قاراپ تۇرۇپ بەربات بولدى . قاباھەتلىك چۈش ئاخىر رېئاللىققا ئايلاندى .

سالاۋات كۆزىنى يۈمدى . سۆيۈملۈك مەھەللىسى ، ئاتا - ئانىسى ، تەلەي ، دىلارە كۆز ئالدىغا كېلىۋېلىپ ، ئۇنىڭ ھاياتقا بولغان ئىستىكىنى تېخىمۇ كۈچەيتىۋەتتى . ئىچ - ئىچىدىن ئۆرلەپ چىققان پىغان گېلىغا كەپلىشىپ ، دەمدەر كەپتەرەك بۇقۇلداپ يىغلاپ كەتتى . ئۇنىڭ ھەسرەتلىرى قېنىغا پاتمايۋاتقاندەك تاغ سۈيىدەك شىددەت بىلەن ئۆركەشلەيتتى . ئىككى تەرەپكە ئۆزىنى تاشلاپ ، يۈرىكىگە غەزەپ بىلەن ئۇرۇلاتتى . غايىتىن كەلگەن «ئۆزۈڭگە ئاز . كۆرىدىغان كۈنۈڭ تېخى ئالدىڭدا» دېگەن سادا قۇلاق تۈۋىدە جاراڭلاۋاتقاندەك قىلاتتى .

ئۇنى ساراسمىگە سالىدىغان ۋاقىت مەنۇت - سېكۇنتلاپ يېقىنلىماقتا . تولىمۇ دەھشەتلىك بىر ھاۋا گېلىنى بوغماقتا... يىراقتىن ئاتنىڭ تۇپاق ئاۋازى ئاڭلاندى . سالاۋاتنىڭ يۈرىكى قېپىدىن چىقىپ كېتىدىغاندەك ئەنسىز سېلىپ كەتتى . ئۇلار ئۇچقانمىدۇ ، راستتىنلا شۇنچە تېز بېرىپ كەلگەنىمىدۇ ، دېگەن بىر ئوي ئۇنىڭ ۋۇجۇدىنى تىلغىدى . سالاۋات جان ئاچچىقىدا كۈچ بىلەن يۇلقۇنۇپ توختاپ قالدى . بايدىن پۈتۈن ھۈنرىنى ئىشقا سېلىپ باغلىۋەتكەچكە ، سالاۋات مىدر - مىدر قىلالمىدى . ئەمدى ئۇنىڭغا باشقا كەلگەننى كۆرمەكتىن باشقا ئامال قالمىغاندى . ئاتنىڭ تۇپاق ئاۋازى بېسىلدى . بىرى ئاتتىن چۈشۈپ ئىشكىنىڭ ئالدىغا كەلگەندەك قىلاتتى . كۆپ ئۆتمەستىنلا :

— ھەدە ، بۇ مەن ، — دېگەن ئاۋاز ئاڭلىنىپ جىمىپ قالدى .
سالاۋات ئۇنىڭ ئاۋازىدىن غەرق مەست ئىكەنلىكىنى بىلدى . ھايات
ئۆتمەي قولىپ شاراقلاپ ئىشىك ئېچىلدى . ئۆيگە كىرىپ كەلگەن
ئادەم «يېرىم كېچىدە نەگە كېتىشكەندۇ» دەپ غودۇڭشىغىنىچە
چىراغنى ياقتى . ئۇنىڭ كۆزى باغلانغان سالاۋاتقا چۈشۈشى بىلەن
ھەيرانلىقتىن چەكچىيىپ قالدى . ئۇ راستتىنلا غەرق مەست ئىدى .
بىر جايىدا دەسسەپ تۇرالماي ، سەنتۇرۇلگىنىچە تامغا بېرىپ
يۆلىنىپ قالدى .

— سەن كىم ؟ بۇ ئۆيدە نېمە قىلسەن — ھە ؟ — دېدى
قوللىرىنى شىلتىپ ، — يېزىنىڭ يەنە كونا كېسىلى
قوزغىلىپتۇ — دە . سەن ھەرگىز خاپا بولما . ئۇ ئۆزى بىلەن شۇ
ئىشنى قىلىشقا بارغىلى ئۇنىمىغان ئاغىنىلىرىگە دائىم مۇشۇ ئۇسۇل
بىلەن تاقابىل تۇرىدۇ . ئۆتكەندىمۇ بىرىنى شۇنداق باغلاپ
قويۇپتىكەن ، مەن ئۇنى بوشتىنۋەتكەن . ئۇنىڭ دەپمۇ كېسىلىپ
تىنىقى توختاپ قالغىلى تاس قاپتىكەن . مانا بۈگۈن يەنە سېنىڭ
ئۈستۈڭدىن چۈشۈپ قالدىم . تەلىيىڭ بار ئىكەن ، — ئۇ قاقلاپ
كۈلدى . ئاندىن سەنتۇرۇلگىنىچە كېلىپ ، سالاۋاتنىڭ ئاغزىدىكى
لۇڭگىنى ئالدى ، — ياق ، يېزىنىڭ دوستى ئەمەس ئىكەن سەن .
مەن سېنى پەقەتلا تونۇمىدىم . سېنى قويۇۋەتسەم بولمىغۇدەك .

ئۇ شۇنداق دېگىنىچە يېنىدىكى بوتۇلكىنى ئېلىپ ، ئۇنىڭدىكى
ھاراقنى غۇرتۇلدىتىپ ئىچتى . ھايات شامى ئەمدىلا يانغان
سالاۋاتنىڭ يۈرىكىنى كۆزگە كۆرۈنمەيدىغان بىر قول مۇجۇپ
ئۆتتى . بۇ پۇرسەت ئۆتۈپ كەتسە بولمايتتى . شۇڭا ، ئۇ بارلىق
كۈچىنى يىغىپ ھاراق ئىچىۋاتقان يىگىتكە يېلىندى .

— ماڭا قارا يىگىت ، مەن راستتىنلا سېنىڭ يېزىنىڭنىڭ ئەڭ
يېقىن دوستى . مېنى تونۇمايدىغانلىقىڭ راست . چۈنكى ، مەن
گېئولوگىيەلىك تەكشۈرۈش گۇرۇپپىسىدا ئىشلەيمەن . يېزىنىڭنى
يوقلاپ كەلسەم ئۇ كەيپ ئىكەن . مال ئوغرىلاشقا مېنى بىللە
بېرىشقا قىستىدى . مەن ئۇنىمىدىم . شۇنىڭ بىلەن ئۇ ئاچچىقلىنىپ

«ئۇنداق بولسا مەندىن رەنجىمە . سېنى باغلاپ قويماق ئىشنى بۇزۇپ قويسەن . بىز قايتىپ كەلگۈچە ئازراق جاپا چېكىدىغان بولۇپ قالدىڭ» دېگىنىچە ئاغىنىلىرىگە مېنى باغلاتقۇزۇپ قويدى . ئۇلار ئۈچ ئادەم . ئەھۋالى بەكمۇ خەتەرلىك . چېگرا قوغداش قىسمىنىڭ دېدىمۇ ئەيتاۋۇر ھەربىيلەرنىڭ مېلىغا تېكىدىغان گەپنى قىلىشقان . باغلاقنى يېشىۋەتكىن . بىز ئۇلارنى دەرھال قايتۇرۇپ كېلەيلى . ئۆتۈنۈپ قالاي ، تېز بولغىن .

— ئۇنداقتا ھەدەمچۇ ؟ ئۇمۇ ئاشۇلار بىلەن بىللە كەتتىما ؟

— مەن كەلسەم ھەدەك ئۆيدە يوق ئىكەن . ئۈچى سورۇن تۈزۈپ ھاراق ئىچىۋېتىپتەكەن .

— ئۇ ھارامزادە دائىم مۇشۇنداق قىلىدۇ . ئەمىسە باغلاقنى يەشتىم . دەرھال ئاتلان . تېز قوغلاپ يەت . مەن بۇ ھالىتىمدە بارالمىغۇدەكمەن . قېنى ئەمىسە تېزىرەك يولغا چىققىن .

ئۇ سالاۋاتنىڭ گەپلىرىگە ئىشىنىپ قالغانىدى . سالاۋاتنىڭ يۈرىكى شادلىقتىن تېپىچەكلەپ كەتتى . توساتتىن پەيدا بولغان بىر مەست مۈشكۈلنى ئاسان قىلىپ ، ئۇنى باغلاقتىن بوشتاتتى . ئۇنىڭ تەلىپى يەنە بىر قېتىم ئوڭ كەلدى . غايىبىتىن بىرى ئۇنى يۆلەۋاتقانداك قىلاتتى .

سالاۋات ئۆيدىن چىقىپ ، ئۆزىنى قاراڭغۇلۇق قوينىغا ئاتتى . ئۇنىڭ ھەم يىغلىغۇسى ، ھەم كۈلگۈسى كېلەتتى . نېمىلا قىلغان بىلەن ئۇ خەتەردىن قۇتۇلۇپ قالدى . بۇنىڭ ئۈچۈن ئۇ قانچىلىك كۈلسە ئەرزىيدۇ . يامان يېرى ئۇ ھازىر نەگە بارىدۇ ، نەدە تۇرىدۇ ؟ بۈگۈنكى بۇ يىگىت بەلكىم مەستچىلىكتە ئۇنى تونۇماي قالغاندۇ . تۇتۇش بۇيرۇقى چىقىرىلغان بىر ئادەمنى ھەممە ئادەمنىڭ تونۇماسلىقى مۇمكىن ئەمەس .

سالاۋات يۈگۈرۈپ كېتىۋېتىپ پات - پات كەينىگە قاراپ قوياتتى . ئۇنىڭ مېڭىسىدە توساتتىنلا ھاممىسىنىڭ ئۆيىگە بېرىش ئويى پەيدا بولدى . دېمىسىمۇ ھازىرقى بىردىنبىر بخەتەر يول پەقەت مۇشۇ ئىدى . چۈنكى ، بايدىنغا ئەگىشىپ كەلگەن ساقچىلار

ئۇنىڭ تاغ ئىچىگە يوشۇرۇنغانلىقىنى چوقۇم جەزم قىلىدۇ . شۇنداق بولغانىكەن ، چوقۇم دىققىتىنى تاغ ئىچىگە قارىتىدۇ . ھاممىسىنىڭ ئۆيىگە بارىدىغانلىقى ئۇلارنىڭ چۈشىگىمۇ كىرىپ چىقمايدۇ . مۇشۇ پۇرسەتتىن پايدىلىنىپ ئۇ ھاممىسىنىڭ ئۆيىدە دەپنىنى ئېلىۋالىدۇ . ئۆزىگە لازىملىق نەرسىلەرنى تەييارلاپ ، يىراقلارغا كېتىدۇ .

سالاۋات بىر تۈپ چاتقال تۈۋىدە ئولتۇرۇپ شۇلارنى خىيالىدىن ئۆتكۈزگەندىن كېيىن ، دەريانى كۆزلەپ مېڭىپ كەتتى . ئۇزۇنغا سوزۇلغان بىر كېچە ئاخىرلىشىپ ، يۇلتۇزلار خىرلەشكەن ، تاغ كەينىدىن سۈبھى ئاستا - ئاستا كۆتۈرۈلگەن چاغدا ئۇ يەشكەن كىيىمنى بېشىغا قويۇپ ، ئىلى دەرياسىنى كېسىپ ئۆتتى - دە ، ئېدىرلىقنى بويلاپ تېز - تېز يۈرۈپ كەتتى . ئۇ قانچە تېز ماڭغانسېرى سەھەرنىڭ سوغۇقى بىردىنلا بوشاپ كەتكەندەك بەدىنىمۇ ئىسسىپ ، ئېڭىكىنىڭ كاسىلىدىشىمۇ بېسىق قالىدى . نەچچە كۈنلۈك ئۆزىنى دالىغا ئېلىش ، ھەربىر مىنۇتنى دەككە - دۈككىدە ئۆتكۈزۈش بىلەن بولۇپ كېتىپ ، ئۆزىنىڭ ئۆسۈپ چوڭ بولغان ، قولىنى سۇنسىلا يېتىدىغان يەردە تۇرغان سۆيۈملۈك يېزىسى تەرەپكە قاراپ باقمىغاچقا ، بۇ يەردىن ئۆزىگە بەش قولىدەك تونۇش مەھەللە كۆزىگە بۈگۈن كىچىكلەپ ، يەرگە كىرىپ كېتىۋاتقان دەك كۆرۈنۈپ كەتتى . سالا - سالا ئېتىزلار بىلەن قاتار - قاتار ئورمانلار غېرىبىسىنىپ ، «ئۇھ!» تارتىۋاتقان دەك بىلىندى .

يارۇي ھاممىنىڭ ئۆيى بۈك - باراقسان ئورمان كەينىدىن كۆرۈنۈپ تۇراتتى . سالاۋات ئورمان ئىچى بىلەن ئاۋايلاپ مېڭىپ ، ئۆيىنىڭ ئالدىغا كەلدى . ھامما ھويلا سۈپۈرۈۋاتاتتى . ئۇنىڭ تۇرقىدىن بىر خىل قايغۇ - ئەلەم تۆكۈلۈپ تۇراتتى . سالاۋات ئەتراپقا ئىنچىكىلىك بىلەن كۆز يۈگۈرتكەندىن كېيىن ، بوشقىنا يۆتىلىپ قويدى . ھويلىنى سۈپۈرۈپ بولغان ھامما ئۇنىڭ يۆتلىگىنىنى ئاڭلىمىدىمۇ ياكى ئاڭلىسىمۇ ئاڭلىماسلىققا سالىدىمۇ ، بۇرۇلۇپلا ئۆيگە كىرىپ كەتتى . مۇشۇككە ئوخشاش بىرلا تاقلاپ

ئىشك تۈۋىگە بارغان سالاۋات ئۆيگە كىردى . يارۋى ھامما داڭقائىقىنچە تۇرۇپ قالدى . ئۇنىڭ چىرايىدا پەيدا بولغان تەشۋىش بىلەن كۆزىدىكى ھەيرانلىق ئۇنى باشقىچە بىر تۈسكە كىرگۈزۈپ قويغانىدى .

— بۇ راستتىنلا سەنمۇ ، جېنىم بالام ! قارا باشقىچىلا بولۇپ كەتكىنىڭنى ؟ — ئۇ شۇنداق دېگىنىچە ئىشكىتىن چىقتى . سىرتى بىرقۇر كۆزدىن كەچۈرۈپ ، خەۋپ - خەتەرنىڭ يوقلۇقىغا كۆزى يەتكەندىن كېيىن ئۆيگە كىرىپ ئىشكىنى ياپتى ، — يائىلا ، مۇشۇ كۈنلەرگىچە نەلەردە يۈرگەنسەن ، ئادەمنى ئەنسىرتىپ جېنىمىزنى ئالدىڭغۇ ؟

سالاۋات جاۋاب بېرىش ئورنىغا ئۆيىنىڭ ئىچىگە تەكشى سەپىلىپ چىقتى . كۆزى جاۋەندىكى جاۋۇرغا سېلىپ قويۇلغان تەرخەمەكلەرگە چۈشۈشى بىلەن ئاغزىغا سېرىق سۇ يىغىلىپ ، نەپسى تاقىلداپ كەتتى . ئۇ جاۋۇردىكى تەرخەمەكلەردىن بىرنى ئالدى - دە ، ئوتتۇرىدىن ئىككىگە بۆلۈپ ، ئات بېدە يېگەندەك ۋارىسلىدىتىپ يېيىشكە باشلىدى . يارۋى ھامما ئۇنىڭغا يەر تېگىدىن قاراپ قويدى . ئۇنىڭ ياش ئەگىشكە باشلىغان كۆزىدە بىر خىل سۈرلۈك ، ئەرلەردىمۇ ئاز ئۇچرايدىغان قەتئىيلىك چىقىپ تۇراتتى . تەرخەمەك بىلەن بولۇپ كەتكەن سالاۋات ئۇنىڭ ۋۇجۇدىدىكى ئۆزگىرىشكە ئانچە دىققەت قىلىپ كەتمىدى .

— سەن نېمىدەپ پوق يەپ يۈرسەن ؟ شۇ تاپتا ساقچىلار ھەممە يەردە سېنى ئىزدەپ يۈرىدۇ . قارا ، قىلغان ئىشىڭنى . نېمەگە نېمە يەتمەي شۇ ئىشلارنى قىلغانسەن ، بالام ؟

سالاۋات ھاممىسىغا بۇرۇلدى . بۇ قېتىم ھاممىسىنىڭ كۆزىدىكى ھەيرانلىق ئۇنىڭ كۆزىگە كۆچكەندى .

— مېنىڭ سەۋەبىمدىن بالا - قازاغا يولۇقۇپ قېلىشتىن ئەنسىرەۋاتقان ئوخشىماسەن ، ھامما ؟ ! ئەگەر شۇنداق بولسا مەن بۇ يەردىن دەرھال كېتەي . ساڭا ئاۋازچىلىك تېپىپ بەرمەي . — نەدىكى گەپنى قىلسەن ، بالام . ھامماڭ شۇنداق ئادەممۇ ؟

مەن پەقەت كوچا - كويلاردىكى گەپلەرنىڭ راست - يالغانلىقىنى بىلەي دېدىم شۇ. بۇ زادى قانداق گەپ؟
— مەنمۇ ئوقۇدىم، ھامما. ئېيتىپ كەلسەم گەپ تولا. پېشانەمگە پۈتۈلگەننى كۆرەر مەن. ئەمدى پۇشايمان قىلغان بىلەنمۇ ئورنىغا كەلمەيدۇ.

ئۇلار ئوتتۇرىسىدىكى پاراڭ ئۈزۈلۈپ قالدى. يارۇي ھامما بىر گەپنى قىلسا، ئايىغىنى تاپالمايۋاتقاندەك توختاپ قالاتتى. ئۇنىڭ ئوتتۇرىلىقتىكى سوغۇق كەيپىياتنى كۆتۈرۈش ئۈچۈن قىلىۋاتقان تىرىشچانلىقلىرىنىڭ ئۈنۈمسىز بولۇشى، يەنە بىر سۆزنىڭ ئوخشاش نەتىجە بىلەن ئاياغلىشىشىغا سەۋەبچى بولاتتى. سالاۋاتنىڭمۇ ھاممىسىغا دەيدىغان نۇرغۇن يۈرەك سۆزلىرى بولسىمۇ، نېمىشقىدۇر ئاغزىدىن چىقىرىشقا جۈرئەت قىلالماي، خۇددى قىلىشقا تېگىشلىك بولمىغان ئىشنى قىلىپ قويغان ئادەمگە ئوخشاش، كۆزىنى ئۇياق - بۇياققا ئەپچاچاتتى.

— داداڭنىڭ مېجەزىنى دېمىسەم سېنى ھېچ ياققا ئەۋەتكۈم يوق. بىراق، داداڭنىڭ مېجەزىنى سەنمۇ ياخشى بىلىسەن، بالام. ئەگەردە سەن پەۋقۇلئاددە مېنىڭ ئۆيۈمدە بىرەر پېشكەللىككە يولۇقۇپ قالساڭ، داداڭ مېنى بىر ئۆمۈر كەچۈرمەيدۇ. شۇڭا، مەن ساڭا چوڭ ياردەم قىلالمىغۇدەكمەن. بۈگۈن يېتىپ ياخشى دەم ئال. قالغان ئىشنى ئەتە بىرنەرسە دېيىشەيلى. ھاممام بار دەپ ماڭا ئىشىنىپ كەلگىنىڭگە كۆپ رەھمەت. بىراق، ھامماڭ كۈتكەن يېرىڭدىن چىقالمايدىغان بولدى. بۇ يەرگە كەلگىنىڭنى پەقەت ئىككىمىزلا بىلەيلى. بىزدىن باشقا ھېچكىم ئوقۇمىسۇن. ھەتتا ھەدەممۇ ئوقۇمىسۇن. بولمىسا ئۇ مەندىن بىر ئۆمۈر ئاغرىنىدۇ، — دېدى سالاۋاتنىڭ ئالدىغا تاماق قويغان ھاممىسى ئۇنىڭغا ئىچ ئاغرىتىش نەزىرى بىلەن قاراپ قويۇپ. ئۇنىڭ نەزىرىدە سالاۋاتنىڭ دادىسى تەرسا، پەقەتلا ئائىلىسىنىڭ ئىشى بىلەن كارى يوق، سىرتنىڭ ئىشىغىلا كۆڭۈل بۆلىدىغان، ئۈچ يۈز ئاتىمىش كۈن سىرتتا يۈرسىمۇ، باشقىلارنىڭ ھۆرمىتىگە پەقەتلا ئېرىشىپ

باقمىغان ، ئۆزىنىڭ گېپىنىلا راست قىلىدىغان ، بىكاردىن - بىكار قۇرۇق پالاقشىدىغان ئادەم ئىدى . شۇنىڭ ئۈچۈنمۇ ئۇ ئۆزىنىڭ ئۇرۇق - تۇغقانلىرىنىلا ئەمەس ، ھەتتا ئۆزىنىڭ بالىلىرىنى چاقىلىرىنىمۇ ياخشى چۈشەنمەيدۇ ، دەپ قارايتتى . سالاۋات ھاممىسىغا كۆزىنىڭ قۇيرۇقىدا قاراپ قويدى . ھاممىسىنىڭ تەلەپپۇزىدىكى سوغۇق قانلىقتىن ئۇنىڭ يۈزىكى مۇزلىغاندەك قىلدى .

— كۆڭۈل بۆلگىنىڭىزگە كۆپتىن - كۆپ رەھمەت . مېنىڭمۇ بۇ يەردە ئۇزۇن تۇرۇش ئويۇم يوق . خۇدا بۇيرۇسا ئەتە مۇشۇ چاغدا بۇ يەردىن ئايرىلىمەن . دېگەنلىرىڭىز ئورۇنلۇق . ھازىر سىزمۇ ، مەنمۇ «ئۇياققا تارتسا ھارۋا سۇنىدۇ ، بۇياققا تارتسا ئۆكۈز ئۆلىدۇ» دېگەندەك بىر ھالەتتە . ماڭا ھالقىلىق پەيتتە مۇشۇنداق ياخشى مۇئامىلە قىلغانلىقىڭىزنىڭ ئۆزىمۇ يېتىپ ئاشىدۇ . قائىدە بويىچە بۇ يەرگە كەلمەسلىكىم كېرەك ئىدى . پەقەت باشقا ئىلاج بولمىغانلىقتىن سىزنى ئىزدەپ كەلدىم . ماڭا تۇرمۇشقا لازىمەتلىك نەرسىلەر بىلەن ئازراق يەيدىغان نەرسە تەييارلاپ بەرسىڭىزلا بولىدۇ . مەن سىزدىن كۆپ مىننەتدار .

يارۇي ھاممىنىڭ كۆزىدىن ئېتىلىپ چىققان ياش مەڭزىنى بويلاپ ئېقىپ كەتتى . ئۇ ئۆزىنى زورغا توختىتىپ سالاۋاتقا بۇرۇلدى :

— بۇنىڭدىن خاتىرجەم بولغىن ، بالام . ھەممە نەرسە ئويلىغىنىڭىزدىنمۇ ياخشى تەييار قىلىنىدۇ . ھامماڭنىڭ تاش يۈرەكلىك قىلغىنى ئەمەس . بۇنى كېيىن بىلىپ قالسىن . بەزىدە رېئاللىق ئادەمنى مانا مۇشۇنداق قىلىپ قويدىكەن ، — ھامما سۆزىنى تۈگىتىپ سىرتقا قاراپ ماڭدى . ھويلىدا ئۇنىڭ توخۇلارنى تاق دەپ ، ماللارنى ھاي ! دەپ ۋارقىرىغان ئاۋازى خېلى ۋاقىتچە ئاڭلىنىپ تۇردى .

سالاۋات ئەتىسى ۋاقىتچە ئويغاندى . يارۇي ھامما سۈتلىك چاينى تەييارلاپ ئۇنى ئويغانقان چاغدا ، تاڭ ئاللىقاچان يورۇپ بولغاندى .

سالاۋات ئۈندەرەپ كەتكەندەك ئورنىدىن سەكرەپ تۇرۇپ كەتتى ۋە يارۇي ھاممىسىنى كۆرۈپ پەسكويغا چۈشتى . ئۇنىڭ ئۇيقۇسى قانمىغاندى . ئۇ چاي ئىچىۋېتىپمۇ ئۈگدەيتتى . ئۇ ئىككىنچى قېتىم ئويغانغان چاغدا ، ئاللىقاچان قاراڭغۇ چۈشۈپ كەتكەن بولۇپ ، ھاممىسى بېشىدا قاراپ تۇراتتى . ئۇ ھاممىسى بىلەن ئۈن - تىنسىز خوشلاشتى . ھاممىسى تەييارلاپ قويغان سومكىنى ئۆشنىسىگە ئارتىپ ، تۈن قوينىدا كۆزدىن غايىب بولدى .

13

ئارقا - ئارقىدىن كەلگەن زەربە ئانىنى گاڭگىرىتىپ قويدى . سالاۋاتنىڭ ئادەم ئۆلتۈرۈپ تاغمۇتاغ قېچىپ يۈرۈشى بىلەن ھەممە نەرسە ئاستىن - ئۈستۈن بولۇپ كەتتى . ئۆيىنىڭ ئىچىدىن بوران ئۇچۇپ تۇراتتى . ئوغلىنىڭ دائىم ئىشلىتىدىغان نەرسىلىرىنى كۆرۈشى بىلەن تەڭ ئانىنىڭ ھەسرەتلىرى ئۆركەشلەپ ، كۆڭلى بۇزۇلاتتى . ئۆيىنىڭ تۆت بۇلۇڭىدىن ئۇنىڭ ھىدى كېلىۋاتقانداك بىر خىل ھالەتتە ئۆي ئىچىنى ھىدلاپ ، كىچىك بالدەك قىلىقلارنى قىلىپ كېتەتتى . ئوغلى كىچىكىدە كىيگەن كىيىملەرنى قولغا ئېلىپ ، ئۈزۈندىن - ئۈزۈن خىيال سۈرۈپ ئولتۇراتتى . ئۇنىڭ ياتقان ئورۇن - كۆرپىلىرى ، تۇتقان ئۇششاق - چۈششەك نەرسىلىرى ئانىنىڭ ھەسرىتىنى قوزغاپ ، ئوي - خىياللىرىنى ئۇزاقلارغا ئېلىپ كېتەتتى . بەزى چاغلاردا يەنە ئېغىلغا ، سامانخانغا ، ئامبارغا كىرىپ ، سالاۋات بىر چاغلاردا ئىشلەتكەن ۋە تۇتقان نەرسىلىرىنى قايتىدىن رەتلەپ ئۆكسۈپ - ئۆكسۈپ يىغلاپ كېتەتتى . ئانىنىڭ راستتىنلا يۈرىكى ئېزىلىپ ، بۇرۇنقى مەغرۇر قىياپىتىدىن ھېچ نەرسە قالمىغاندى .

— مەن شەھەرگە كىرىپ چىقاي . ئۇلار يەنە چاقىرتىش قەغىزى ئەۋەتىپتۇ ، — دېدى دەرۋازىدىن كىرىپ كەلگەن ۋاقىقاس

ھويلىدا بىر ئىشلارنى قىلىپ يۈرگەن ئايالغا قاراپ . ئاندىن ئۇن چىقىمىدى . ۋاققاس ئېغىر خورسىنغاندىن كېيىن ، كىيىمنى ئالماشتۇرۇش ئۈچۈن بوسۇغىدىن ئاتلىدى .

كۈن نەيزە بويى ئۆزلىگەندە يولغا چىققان ۋاققاس ئاپتوبۇسنىڭ يەڭگىل تەۋرىنىشىگە ئەگەشكىنىچە لىڭشىپ كېتىۋاتاتتى . ئوچۇق ئاسماندا قۇياش پارلاپ تۇرسىمۇ ، تاغ شامىلى دېرىزىلەرنىڭ يوقۇقىدىن گۈركىرەپ كىرەتتى . ۋاققاس يىراقلارغا كۆز تىككىنىچە دېرىزىنىڭ ئەينىكىنى ھىملاپ ، ئورۇندۇققا يۆلەندى . ماشىنا بىر خىل سۈرئەتتە كېتىۋاتاتتى . يولۇچىلارنىڭ ھەممىسى ئۆز خىيالى بىلەن بەند بولۇپ ، ماتورنىڭ رىتىملىق گۈركىرىشىدىن باشقا ئاۋاز ئاڭلانمايتتى . سىرتتا چىقىۋاتقان گۈر - گۈر شامال تەسىرىدىن يولنىڭ ئىككى قاسنىقىدىكى دەرەخلەرنىڭ شاخلىرى توختىماي ئىرغاڭلايتتى . ئاسماندا پەيدا بولغان پارچە بۇلۇتلار شامال تەسىرىدىن بولسا كېرەك ، بىر - بىرىنى قوغلىشىپ يۈرەتتى . ئاندا - ساندا پەيدا بولۇپ قالدىغان كۈزلەكلەر ماشىنىنىڭ كەينىگە ئۆتۈپ ھەش - پەش دېگۈچە كۆزدىن غايىب بولاتتى .

ۋاققاس ماشىنىدىن چۈشۈپ ئاسمانغا قارىدى . زۇمرەتتەك كۆك ئاسماندا بىر توپ كەپتەرلەر پەرۋاز قىلىپ يۈرەتتى . قۇياش ئانا زېمىنغا ئاتەش نۇرلىرىنى سېخىلىق بىلەن چاپاتتى . كوچىلاردا توختىماي ئۆتۈشۈپ تۇرغان ماشىنىلارنىڭ ئاۋازى ئاڭلىناتتى . يولغا چىققاندا ۋاققاسنىڭ يۈرىكى قېپىدىن چىققانداك دۈپۈلدەپ كەتتى . بۇنىڭ بىلەن قەلبىدىكى ئەندىشىسى كۈچىيىپ ، ۋۇجۇدىنى پەرىشانلىق ئىگىلىدى . مانا ئەمدى شەھەرگىمۇ يېتىپ كەلدى . ئۇنىڭ كۆزى ئالدىدىكى سۈرلۈك بىناغا چۈشۈشى بىلەن ، خۇددى قىممەتلىك نەرسىسىدىن مەھرۇم بولغاندەك ، قەلبى ئۆرتىنىپ ، يۈرىكى ئېيتىپ تۈگەتكۈسىز دەرد - ئەلەملەر ئىچىدە تۇنجۇققانداك قىلدى . بۇ ھالەت ئۇ ساقچى ئىدارىسىنىڭ بىناسىغا كىرگەندە تېخىمۇ كۈچىيىپ كەتتى . ئۇزۇندىن - ئۇزۇنغا سوزۇلغان كارىدور

ئىچىدە ۋاققاس بۆلۈملەرنىڭ ئىشىكىگە ئەيىمىنىش نەزىرى بىلەن قاراپ قويدى . بىر - بىرىگە قارىمۇقارشى ئورنىتىلغان ئىشىكلەر ئۇنىڭغا نېمىشقىدۇر غەلىتە تۇيۇلدى . ئىشىك ئېچىلسا بۆلۈم ئىچىدىكى ھەرقانداق ئادەم قارشى تەرەپتىكى بۆلۈمدىكى ئادەملەرنىڭ نېمە قىلىۋاتقانلىقىنى كۆرەلەيتتى . ئۇنىڭ كاللىسىغا بىردىنلا نۇرغۇن ئىشلار كەلدى . ئۇ بېشىنى كۆتۈرۈپ ئۆزى كىرمەكچى بولغان بۆلۈمنى تاپقاندىن كېيىن ، ئىشىكنى ئاستا چەكتى .

— كىرىڭ ! — ئىشخانا ئىچىدىن چىققان ئاۋاز بىلەن تەڭ ئۇ ئاستا كىرىپ كەلدى . ياغاق يۈز ساقچى ئۇنى سوغۇقلا قارشى ئالدى .

— نېمە ئۈچۈن چاقىرتقانلىقىمىزنى بىلەمسىز ؟ — دەيدى ئۇ تەكەللىۋىسىزلا . ۋاققاسنىڭ يۈرىكى ئاغرىپ كەتتى . دادا بولغۇچىنىڭ جاۋاب بېرىشى قىيىن بولغان بۇ سوئال ئۇنىڭ ئەسلىدىنلا بىسەرەمجان قەلبىنى ئوڭتەي - توڭتەي قىلىۋەتتى ، — قانۇن رەھىمسىز . ئۇ ھاكاۋۇرلۇقنى ، مەنەنلىكنى كۆتۈرمەيدۇ . ۋاققاس ئالدىدىكى فورما كىيگەن ياغاق يۈز ساقچىنىڭ مەسخىرە ئارىلاش دەۋاتقان سۆزلىرىنى ئاڭلاپ ، ئۇنىڭ يۈزىگە يىرگىنىش بىلەن قاراپ قويدى . ئۇ بۇ ساقچىنىڭ ئۆكتەملىكىنى ، ئۆزى بۇرۇن كۆرگەن ساقچىلارنىڭ ھېچقاندىقىغا ئوخشىمايدىغانلىقىنى سەزدى . ئۇ ھۆكۈمەت بەرگەن ھوقۇق بىلەن كېرىلىپ ئولتۇرسىمۇ ، ھۆكۈمەتنىڭ ئىناۋىتىگە ئازراقمۇ كۆڭۈل بۆلمەيۋاتاتتى . ۋاققاس بۇنداق ئادەملەرنى بىر چاغدا ئۇچراتقان . ئەمما ، ئۇنىڭغا نۇرغۇن يىللار بولۇپ كەتكەندى . ساقچىنىڭ لەۋلىرى تىترەپ كەتتى . ئۇ ۋاققاسقا ھومىيىپ بىر قاراپ قويغاندىن كېيىن ئاۋازىنى كۆتۈردى :

— مەن تۆت تامغا ئەمەس ، بەلكى سىزگە گەپ قىلىۋاتمەن . ئۆزىڭىزنىڭ قەيەردە ئىكەنلىكىڭىزنى ئۇنتۇپ قالماڭ . سورىغان ھەرقانداق سوئالغا شەرتسىز جاۋاب بېرىش مەجبۇرىيىتىڭىز بار .

ۋاققاس ئىككى كۆزىنىڭ نۇرىنى بىر يەرگە بېغدى .
دەھشەتلىك قاينامدەك بۇلدۇقلاپ كېتىۋاتقان غەرىپىنى زورغا
بېسىپ ، ئۇنچىماسلىق قارارىغا كەلدى . باشقا ۋاقىتلار بولغان
بولسىدى ، بۇ مۇتتەھەمنىڭ ياقىسىدىن ئېلىپ ، باشلىقىنىڭ يېنىغا
ئاچىققان بولاتتى .

ساقچىنىڭ كۆزىدىكى غەزەپ ئەمدى چىرايىغا تېپىپ چىقتى .
ئۇ ئۆز ھەيۋىسىگە پەرۋا قىلماي ئولتۇرغان ئادەمگە قاراپ
ۋارقىردى :

— قۇلىقىڭز پاك ، تىلىڭز گاجىمۇ سىزنىڭ ؟ سورالغان
سوئالغا نېمىدەپ جاۋاب بەرمەي سۈكۈت قىلىسىز ؟
ۋاققاسنىڭ بىردىنلا جۇدۇنى تۇتۇپ ، ئۆزىگە قۇرۇۋالغان
توساقلىرىنى بىتچىت قىلىپ تاشلىدى . ئۇنىڭ سەۋر قاچىسى
قايناپ ، تېشىپ كەتتى :

— سىزنىمۇ ساقچى ، ھېچبولمىغاندا لايىقەتلىك بىر ساقچى
دېگىلى بولامدۇ ؟ ماڭا قوقاق سېلىپ ۋارقىرايدىغانغا نېمە ھەققىڭز
بار ؟ ئەگەردە جىنايىتىم بار دېيىلسە ئالدى بىلەن ئۆتكۈزگەن
جىنايىتىمنى ئاڭلاپ باقاي .

ئۇنىڭ غەزەپكە كەلگەن چىرايىنى كۆرگەن ساقچى بىرئاز
بوشىدى :

— سىزنى ھېچكىم جىنايىتى بار دېمىدىغۇ . پەقەتلا
سەمىڭىزگە بىرقانچە ئىشنى سېلىپ قويمىقچى . ئەگەر بىز بىلەن
ھەمكارلىشىشنى رەت قىلىشىڭىز بۇنىڭغا بىزدىمۇ ئامال يوق .
بىراق ، شۇنىمۇ سەمىڭىزگە سېلىپ قوياي ، جىنايى ئىشلار قانۇندا
«قانائ ئاستىغا ئېلىش» دېگەن بىر ماددىمۇ بار . ئوغلنىڭىز
قاتىللىق دېلوسىغا چېتىلىپ ، تاغۇتاشتا قېچىپ يۈرىدۇ . سىلەر
بولساڭلار قانۇن ئورگىنى بىلەن ھەمكارلاشماي قۇلىقىڭلارنى
يوپۇرۇپ يۈرۈۋاتىسىلەر . ئۇ دېگەن بالا . سىلەرنىڭ يۈرەك
پارەڭلار . ئۇنى سىلەر بىلەن ئالاقىلەشمەيدۇ دەپ ھېچكىم كاپالەت
بېرەلمەيدۇ . بىرەرى ياردەم بەرمىسە ئۇنىڭ شۇنچە ئۇزۇندىن بېرى

ھايات تۇرالشى مۇمكىنمۇ؟ سىز دېگەن ئۆز ۋاقتىدا رەھبەر بولغان ئادەم. ھوقۇق تۇتۇپ يۇرت سوريغان ئادەم. قائىدە بويىچە تەشەببۇسكار بولغىنىڭىز ياخشى. ھازىرغۇ جىنايىتىم يوق دەپ مەيدىنى كەرگىلى بولار. بىراق، ئەتە تۇرۇپ، ئۆگۈنلۈككە بىرەر ئىش چىقىپ قالسا ئۇنىڭ ھۆددىسىدىن چىققاق تەس.

ساقچى دېمەكچى بولغانلىرىنى بىر قېتىمدىلا دەپ تۈگەتمەكچى بولغاندەك قىلاتتى. ئۇ سۆزىنى تۈگىتىپ ۋاقىاسنىڭ روھىي دۇنياسىنى بىلىپ باقماقچى بولغاندەك ئۇنىڭغا تىكىلدى.

— بولىدۇ ساقچى ئەپەندى، ئەمما شۇنى بىلگۈم كېلىۋاتىدۇ، بۇ سۆھبەتمۇ ياكى سوراقمۇ؟ — ۋاقىاسنىڭ قوشۇمىسى تۈرۈلۈپ، پېشانىسىدىكى تال - تال قورۇقلار تېخىمۇ روشەنلىشىپ كەتتى. ئۇنىڭ ئۇزۇن يىللىق رەھبەرلىك سالاھىيىتى بېشىنى ئېگىپ لام - جىم دېمەي ئولتۇرۇشقا يول قويمايۋاتاتتى. ساقچى قىزىرىپ كەتتى. خۇددى ئالدىدىكى ئادەمنى بوش چاغلانغانغا ئۆكۈنۈۋاتقانداك لېۋىنى چىشلىدى.

— قارىغاندا سىزگە پەقەت ئامال يوق ئوخشايدۇ. بوپتۇ، بىلگىنىڭىزنى قىلىڭ. ئىشقىلىپ مەن دېيىشكە تېگىشلىك گەپلەرنىڭ ھەممىسىنى دەپ بولدۇم، — ئۇ گېپىنى تۈگىتىپ ۋاقىاسقا كۆزىنىڭ قۇيرۇقىدا قاراپ قويدى. ۋاقىاس يەنە بىر نېمىلەرنى دېيىشكە تەمىشلىپ بېرىپ توختاپ قالدى. ياغاق يۈز ساقچى بىردىنلا ئۇنىڭ يۈزىنىڭ نەمدەلگەنلىكىنى، مەڭزىدە ياش يۇقىمىنىڭ پارقىراپ تۇرغانلىقىنى كۆردى. كۆپ ئۆتمەيلا بىر - بىرىگە ئۇلانغان ياش تامچىلىرى يۈزىنى بويلاپ ئېقىپ كەتتى. — كۆڭلىڭىزنى چۈشىنىپ تۇرىمەن. بىراق، ئىش يىغا بىلەن پۈتمەيدۇ. ئەڭ ياخشىسى بىز بىلەن ھەمكارلىشىپ، بىزنى مۇناسىۋەتلىك يىپ ئۇچى بىلەن تەمىنلەڭ.

ۋاقىاسنىڭ چىرايى ئەزەلدىن كۆرۈلۈپ باقمىغان دەھشەتلىك تۈسكە كىردى. ئۇ غەزەپكە تولغان كۆزى بىلەن ئالدىدىكى سۈرلۈك چىراي ياشقا بىرپەس قاراپ تۇرغاندىن كېيىن، دىمىغىنى قاققىنىچە

ئىشكىتىن چىقتى . ياغاق يۈز ساقچى ئۇنىڭ كەينىدىن مەنىستىمگەن بىر خىل نەزىرى بىلەن قاراپ قالدى .
 بىنادىن چىققان ۋاققاس ھويلا ئىچىدە توپلىشىپ تۇرغان ئادەملەر ئالدىدىن ئۆتۈشكە پىتىنالمىي قالدى . ئۇنىڭغا ھەممىلا ئادەم قاراۋاتقاندا ، ئاغزىلىرىنى بىر قىسما قىلىپ مەسخىرە قىلىۋاتقاندا ، تۈيۈلۈپ كەتتى . ئۇنىڭ قەلبى ئاچچىق ھەسرەت ئىچىدە ئۆرتەنمەكتە ئىدى . ئازابلانغان قەلبىنى ياغاق يۈز ساقچىنىڭ ئازراقمۇ چۈشەنمىگەنلىكىگە ، ئۆزىگە قىلچىمۇ يۈز - خاتىر قىلمىغانلىقىغا قاتتىق خاپا بولاتتى . ئۇ ئۆزى بىلەن باشقىلار ئوتتۇرىسىدا كۆزگە كۆرۈنمەس بىر خىل پەردىنىڭ ھاسىل بولغانلىقىنى روھىي دۇنياسىنىڭ چوڭقۇر يېرىدە ھېس قىلىپ تولغىنىپ كەتتى . ئۇنىڭ كۆڭلىگە دۇنيادىكى ھەممە نەرسە ئۆزگىرىۋاتقاندا ، بىر چاغدىكى ئۇ بىلىدىغان ئادەملەر ، ئۇ بىلىدىغان ئەمىر - پەرمانلار ئۆزگىرىپ كەتكەندەك تۈيۈلاتتى . ئۇ ئۆزىنىڭ ئەمدى راستتىنلا كارغا كەلمەيدىغان بىر ئادەمگە ئايلانغانلىقىنى ، ھېچكىمگە كېرىكى قالمىغانلىقىنى ئويلاپ تولغىنىپ كەتتى . ئۇ بېشىدىكى شەپكىسىنى ئېلىپ ، قولىياغلىق بىلەن ماڭلىيدىكى مونچاق - مونچاق تەر تامچىلىرىنى سۈرتتى . بېشىنى كۆتۈرۈپ ئاسماندا چاقناپ تۇرغان قۇياشقا دەرد - ئەلەملىرىنى تۆكمەكچى بولغاندا ، بىر ھازاغچە قاراپ تۇردى . ئۇنىڭ ئالدىدا ماڭمىسا بولمايدىغان ، تېخى مېڭىپ تۈگەتمىگەن نۇرغۇن يول تۇراتتى . ئۇ بۇ يولنىڭ نەگە بېرىپ ، نەدە ئاياغلىشىدىغانلىقىنى بىلمەيتتى .

— ئەسسالامۇئەلەيكۇم !

ۋاققاس ئالدىدىكى ئادەمگە ھەيرانلىق ئىلكىدە تىكىلدى . ئېگىز بوي ، پۈتۈن تۇرقىدىن ئادەم ئەيمىنگۈدەك سالاپەت چىقىپ تۇرغان بۇ ئادەمنىڭ چېكە چاچلىرىغا ئاق كىرگەن بولسىمۇ ، يۈزىدىكى قىزىللىق كەتمىگەندى . كۆزى يولۋاسنىڭ كۆزىدەك چاقناپ ، ۋۇجۇدى ياشلارغا خاس جۇشقۇنلۇق بىلەن تولغاندا ، بىلىنەتتى .

ئۇ بىر خىل ئىللىقلىق بىلەن قولىنى سۇندى . بۇنىڭ بىلەن ۋاققاسنىڭ يۈرىكى ئوتقا يولۇققان مايغا ئوخشاش ئېرىپ ، ۋۇجۇدىنى ئاجايىپ بىر تۇيغۇ ئىگىلىدى . ئۆزىنى ناھايىتى ئۇزاق يىللاردىن كېيىن ئىنسانلارنىڭ ئارىسىغا قايتىپ كەلگەندەك ھېس قىلىپ ، ئۇنىڭ قولىنى مەھكەم سىقتى .

— خاتالاشمىسام ئىسمىڭىز ۋاققاسقۇ دەيمەن ، — دېدى ئۇ بىر خىل قىزغىنلىق بىلەن ، — ھېلىمۇ تەلپىم بار ئىكەن ، يەنە ئازراق كېچىككەن بولسام كۆرۈشەلمەي قالاتتىكەنمىز .

ۋاققاس ئۇنى بىر يەردە كۆرگەندەك قىلغان بولسىمۇ ، نەدە كۆرگەنلىكىنى دەماللىققا ئېسىگە ئالالمىدى . ئېسىگە ئالغاندا بولسا كۆڭلىدىكى غەشلىكلەر تارقاپ ، ۋۇجۇدىنى تاتلىق بىر سېزىم ئىگىلىدى . شەھەرلىك ساقچى ئىدارىسىنىڭ باشلىقى ئىبىرال ھېلىمۇ تېلېۋېزور ئالدىدا سۆزلەۋاتقاندا بىر خىل قىياپەتتە تۇراتتى . ئۇلار ئاستا قەدەم تاشلاپ ماڭغاچ پاراڭلاشتى .

— ئائىلىڭىزگە زور بەختسىزلىك كەلگەنلىكىگە ئېچىنمەن . بىر ئاتا بولۇش سۈپىتىم بىلەن كۆڭلىڭىزنى چۈشىنىپ تۇرمەن ، — دېدى ئۇ ۋاققاسنىڭ چۈشەندۈرۈشلىرىنى ئاڭلىغاندىن كېيىن سەمىي ئاۋاز بىلەن ، — شۇنداق ، بىز پاكىتقا ھۆرمەت قىلىشىمىز ، ئۆزىمىزنى رېئاللىق ئىچىگە قويۇپ ئويلىنىشىمىز كېرەك . شۇنداق قىلساق يۈز بەرگەن ئىشلارغا توغرا مۇئامىلە قىلالايمىز . ئاتا - ئانا بولغۇچىنىڭ ئۆز بالىسىغا كۆيۈنۈش ۋە ئۇنى قوغداش مەجبۇرىيىتى بار . شۇنىڭ بىلەن بىللە قانۇنغا رىئايە قىلىش ، بويسۇنۇش مەجبۇرىيىتىمۇ بار . شۇنداق ئەمەسمۇ ؟ ۋاققاس يەرگە قارىدى . ئۇنىڭ شۇ تاپتا ساقچى باشلىقىغا دەيدىغان نۇرغۇن يۈرەك سۆزلىرى بولسىمۇ ، گەپنى نەدىن باشلىسا ياخشى بولىدىغانلىقىنى بىلمەيۋاتاتتى . ئۇ ئاخىر ئېغىز ئاچتى :

— ئەلۋەتتە شۇنداق . ئوغلۇم قاتىللىق دېلوسىغا چېتىلىپ قالدى . ئۇنىڭ ھازىر نەدە يۈرۈپ - نەدە تۇرۇۋاتقانلىقىنى بىزمۇ بىلمەيمىز . ئاڭلىسام شەھەر باشلىقىنىڭ ئايالىنىڭ ئۆلتۈرۈلۈشى

بىلەن نۇرغۇن بايلىق پاش بويتۇ . مۇئاۋىن شەھەر باشلىقىمۇ چىرىكىلىككە چېتىلىپ قاماپ قويۇلۇپتۇ . دېمەكچىمەنكى ، ئوغلۇم راستتىنلا قاتىل بولۇپ بېكىتىلسە ، مۇشۇ ئىشلار ئۇنىڭ جىنايىتىنى ئازراق بولسىمۇ يەڭگىلەتەرلەرمۇ ؟

— كۆڭلىڭىزنى چۈشىنىپ تۇرىمەن . ئەھۋال مۇشۇ يەرگە يەتكەندە سىلەر ئۆزىنى مەلۇم قىلىش ھەم قاتىللىق جىنايىتى بىلەن پاش بولغان چىرىكىلىك دېلوسىنىڭ ئوغلۇڭلارنىڭ جىنايىتىنى يەڭگىلەتتىشكە ئازراق بولسىمۇ سەۋەب بولىدىغان - بولمايدىغانلىقىنى بىلگۈڭلار كېلىدۇ . مەلۇم مەنىدىن ئېيتقاندا مەسىلىنى بۇنداق قويۇشنىڭ ئاساسى بار . ئۇ جىنايەتنى يەڭگىلەتتىشكە زادى قانچىلىك ئاساس بولالايدۇ ؟ بۇنىڭغا قانۇن بىرىنچە دەيدۇ . سەۋەب - نەتىجە مۇناسىۋىتى بىر پۈتۈنلۈككە ئىگە . مېنىڭچە بولغاندا قاتىللىق دېلوسى بىلەن چىرىكىلىك دېلوسىنىڭ پاش بولۇشى بالاڭلارنىڭ جىنايىتىنى بېكىتىشتە ئازراق بولسىمۇ رول ئويناپ قېلىشى مۇمكىن ، — ساقچى باشلىقى گېپىنى توختىتىپ ، كۆزىنى بىر نۇقتىغا تىكتى . ئۇنىڭمۇ شۇ تاپتا ۋاقىتقا دەيدىغان نۇرغۇن يۈرەك سۆزلىرى باردەك قىلاتتى . ۋاقىتقا گەپ ئارىلىقىدا ھېلىقى ياغاق يۈز ساقچىنىڭ قوپاللىقىنى پۇرتىتىپ ئۆتتى . بۇنىڭ بىلەن ساقچى باشلىقىنىڭ چىرايىدا كىشى كۆڭلىنى غەش قىلىدىغان تەئەججۇپ پەيدا بولدى .

— بالىلارنىڭ قوپاللىقى ئۈچۈن سىزدىن ئەپۇ سورايمەن . ئۇلار دائىم دېگۈدەك جىنايەتچىلەر بىلەن ھەپىلەشكەچكە ، بەزىدە ئۆزىمۇ سەزمىگەن ھالدا قوپاللىقلارنى قىلىپ قويدۇ . بىز بۇنى ئۆزگەرتىشكە تىرىشىۋاتىمىز . ئەمدى بۇنداق ئىشنىڭ قايتا يۈز بەرمەسلىكىگە كاپالەت بېرەي . سالاۋاتنىڭ دېلوسىدا سىز دادا . ئۇنىڭ ئۈستىگە ئۇزۇن يىل رەھبەرلىك قاتلىمىدا ئىشلىدىڭىز . شۇڭا ، مەسىلىگە ئۇيىپىكتىپ جەھەتتىن قارىشىڭىزنى ئۈمىد قىلىمەن . بۇ ئىشتا سىزنىڭ پوزىتسىيىڭىز بەكمۇ مۇھىم . شۇنىڭ ئۈچۈنمۇ ئائىلىگە ، ئۇرۇق - تۇغقانلارغا توغرا مەيداندا تۇرۇپ

خىزمەت ئىشلەيدىغانلىقىڭىزغا ئىشەنچىمىز كامىل . بۇ يەردىكى ئەڭ ئاقىلانە چارە — سالاۋاتنىڭ ئۆزىنى مەلۇم قىلىشى . بۇمۇ ئۇنىڭ جىنايىتىنى ئازراق بولسىمۇ يەڭگىلەشتۈشكە پايدىلىق .

ۋاقىقاس چۈشەندى . ساقچى باشلىقىنىڭ سۆزى بىلەن كۆڭلىدە سايە تاشلاپ تۇرغان تۇمانلار تارقاپ ، ئۆزىمۇ يەڭگىلەپ قالغاندەك بولدى . دېمەك ، ئۇنىڭ ئويلىغانلىرى باشتىن - ئاخىر توغرا بولغانىدى .

— يەنە بىر ئىش ، بىز بۇ كەسىپنى ئىشلەۋاتقانلار ھەرقاچان سىلەرنى ئاۋارە قىلىپ قويۇشىمىز مۇمكىن . شۇنداق ئىشلار بولۇپ قالسا توغرا چۈشىنىشىڭلارنى ، بىزگە يېقىندىن ماسلىشىپ بېرىشىڭلارنى سورايمەن ، — ۋاقىقاسنى دەرۋازا ئالدىغىچە ئۈزىتىپ چىققان ساقچى باشلىقى شۇنداق دېدى . ۋاقىقاس ئۇنىڭ قولىنى ئالغانلىرىنىڭ ئارىسىغا ئالدى . ئۇ قانداقلا بولسۇن ، بۇنچىلىك ئەقەللىي بىلىمنى بىلىدۇ . چۈنكى ، ئۇنىڭ كۆرگەنلىرى ، بىلىدىغانلىرى ئاز ئەمەس ، بەلكى بەزى چاغلاردا ئۇنىڭمۇ باشقىلارنىڭ بەزى ئىشلارغا توغرا پوزىتسىيە تۇتمىغانلىقىغا خاپا بولغان چاغلىرى بولغاندۇ . بەلكىم بەزى چاغلاردا باشقىلارنىڭ ئۈستىدىن مەسخىرە قىلىپ كۈلگەن چاغلىرى بولغاندۇ ؟ كىشىلىك ھاياتتا سەۋەنلىك ئۆتكۈزمەيدىغان ، خاتالىق ئۆتكۈزمەيدىغان كىم بار ؟ ھاياتتىكى بەزى خاتا بېسىلغان بىر قەدەم كېيىنكى كۈنلەردە ئازاب - ئوقۇبەتنىڭ مەنبەسى بولۇپ قالىدىغان ئىشلار بولۇپ تۇرىدۇ . بەلكىم ئۆزىڭمۇ خاتا قەدەم باسقان چاغلىرى بولغاندۇ...

ۋاقىقاس شەھەردىن كەچكە يېقىن قايتىپ كەلدى . ئۇ مۇشۇ بىر - ئىككى كۈن ئىچىدە يادىغان ، روھىي جەھەتتىن تېخىمۇ ئېزىلگەن بولۇپ ، كۆزىدىكى قايغۇ - ھەسرەت تۆكۈلۈپ تۇراتتى . خۇددى بىرى ئۇنى قىيىن - قىستاققا ئېلىپ قاتتىق ئازابلىغاندەك ، كەينىدىنلا قايغۇ - ھەسرەتنى يۈكلەپ قويغاندەك جۈدەپ ، كۆزىنىڭ خۇنى قالمىغانىدى . پاتەمخان ئۇنىڭ ھالىتىگە قاراپ ئويلىنىپ

قالدى . ئۇنىڭ شۇ تاپتا بېلىق سۇغا تەشنا بولۇۋاتقاندىكى تەسەللىگە موھتاج بولۇۋاتقانلىقىنى ئويلاپ ، دۇنيادىكى ئەڭ ياخشى سۆزلەرنىڭ ھەممىسىنى چاقماق تېزلىكىدە كۆڭلىدىن ئۆتكۈزدى .
ۋاقىس كىچىككىنە دېمىنى ئېلىۋالغاندىن كېيىن ، ياغاق يۈزلۈك ساقچى بىلەن بولغان سۆھبەتتىن باشقىنى پاتەمخانغا سۆزلەپ بەردى :

— نېمىلا قىلغان بىلەن باشلىق دېگەن باشلىقتە . ئازراقمۇ كىبىرى يوق . ماڭا تېخى تەسەللى بېرىپ كېتىشلىرىچۇ . ئويلاپ باقسام ئۇنىڭ دېگەنلىرىنىڭ خېلىلا جېنى بار...
ئانىنىڭ يۈرىكى «جىخ» قىلىپ قالدى . شۇنداقتىمۇ ئېرىگە تەسەللى بېرىپ ، كۆڭلىنى كۆتۈرۈشكە تىرىشتى :

— شەھەرگە كىرىپ چىققانغا تۇرقىڭىزنىڭ بولۇپ كەتكىنىنى قاراڭا . بولدى ئەمدى بالىنىڭ ئىشى توغرىسىدا ئارتۇقچە باش قاتۇرۇپ كەتمەيلى . ئىنسان بار يەردە ئازىدىغان ئىشلار بولۇپ تۇرىدۇ . سالاۋات ئازدىمۇ ياكى ئۇنىڭ دېلوسىنى ئىشلەۋاتقانلار ئازدىمۇ بۇنىڭغا بىرىنمە دېمەك تەس . كۆڭلۈم تۇيۇپ تۇرىدۇ ، مېنىڭ بالام ھەرگىز ئۇنداق قىلمايدۇ .

ۋاقىس تىلىنىڭ ئۇچىغا كېلىپ قالغان گەپنى يۇتۇۋەتتى . ئۇ خوتۇنىنىڭ مېجەزىنى ياخشى بىلەتتى . مۇنداق ئەھۋال ئاستىدا ئويلىغانلىرىنى دەپ سالسا ، ئىش بۇزۇلۇپلا قالماي يەنە تېخى ئۆزىگە بىرمۇنچە خاپىلىق تېپىۋېلىشى تۇرغانلا گەپ ئىدى . شۇڭا ، ئېغىر خورسىنىپ ، تاماقنى ئۇن - تىنسىز يېدى . پاتەمخان پاراڭنى داۋاملاشتۇرۇشقا تىرىشىپ كۆرگەن بولسىمۇ نەتىجىسى بولمىدى .
— ھاردۇق يېتىپ قالغان ئوخشايدۇ . ئورۇن سېلىپ بەرگىن ، يېتىۋالاي ، — ۋاقىس شۇنداق دەپ كىيىمنى يېشىشكە تۇتۇندى . پاتەمخان ئۆيىنى سۈپۈرۈپ ئورۇن سالىدى .

ۋاقىس ئۇخلاۋاتاتتى . ئانا تېخىچە ئۇخلىمىغان بولۇپ ، سالاۋاتنىڭ بالا چاغلىرىدىكى قىلىقلىرىنى ئويلاپ ياتاتتى . دەل شۇ چاغدا ئىشىك ئالدىغا بىر ماشىنا كېلىپ توختىدى . كەينىدىنلا

دەرۋازا قېقىلدى . دەرۋازىنى تەستە ئاچقان ئانا ھودۇققان ھالدا كەينىگە داچىدى . ساقچى فورمىسى كىيگەن بىر توپ ئادەملەر تارقىلىپ ھويلا - ئارامنى ، ئېغىل - قوتانلارنى تىنتىشقا باشلىدى . سېمىز بىر ساقچى ئانىنى بىر چەتكە تارتىپ :

— قورقۇپ كەتمەڭ چوڭ ئانا ، بىز ۋەزىپە ئىجرا قىلىۋاتىمىز . پات ئارىدا تۈگەيدۇ ، — دېدى - دە ، ئۆينىڭ كەينىگە ئۆتۈپ كەتتى . ۋاققاس كىيىمنى ئالدىراپ - تېنەپ كىيىپ چىقىپ پاتەمخانىنىڭ يېنىدا ئۇلارغا ھومىيىپ قاراپ تۇردى . ئۇ ساقچىلارنىڭ ئىچىدىكى ئىشخانىدا ئۆزىگە سوغۇق مۇئامىلە قىلغان ياغاق يۈز ساقچىنى كۆردى . ئۇ بۇ ئائىلە بىلەن قېرىشىۋاتقاندەك قولچىرىغىنى دەرەخ ئۇچلىرىغىچە ياندۇرۇپ ئەستايىدىل تەكشۈرۈۋاتاتتى .

— كەچۈرۈڭ ، سىلەرنى بىسەرەمجان قىلىپ قويدۇق . مانا بۇ ئاختۇرۇش گۇۋاھنامىسى . ئەيبىكە بۇيرۇمايسىلەر . مۇمكىن بولسا بىزگە يېقىندىن ماسلىشىپ بەرگەن بولساڭلار . بىز سالاۋاتنىڭ مەھەللىگە كەلگەنلىكى توغرىسىدا ئىشەنچلىك مەلۇمات تاپشۇرۇۋالدۇق ، — دېدى ياشتا چوڭراق يەنە بىر ساقچى ئۇلارنىڭ يېنىغا كېلىپ .

ئانىنىڭ قەلبىنى ئاچچىق ھەسرەت ، غەزەپ - نەپرەت قاپلاپ ، پۈتۈن ۋۇجۇدى كۈيۈشكەندەك بولدى . ئەزەلدىن باشقىلارنىڭ ئىززەت - ھۆرمىتىگە ئېرىشىپ كېلىۋاتقان بۇ ئائىلىگە ئۇلارنىڭ مۇنداق مۇئامىلە قىلىشىنى كالىسىدىن ئۆتكۈزەلمەي قەھرى بىلەن سۆزلەپ كەتتى :

— ئاختۇرۇش ، قورۇنىڭ ، ئۆينىڭ بۇلۇڭ - پۇچقاقلرىنىمۇ قويماي ئاختۇرۇش ، شۇنى سەمىڭلارغا سېلىپ قويماي ، بالام تېپىلىپ قالسا تەلىيىڭلار . ئەگەر تېپىلمىغۇدەك بولسا مەن سەنلەرنى ھەرگىز بوش قويۇۋەتمەيمەن .

ۋاققاس ئۇنى جىمىلەپ ، قولىنىڭ يۈزىگە ئانا دەيدىغانلىرىنى دەپ بولدى...

ئاختۇرۇشتىن كېيىن ئوڭتەي - توڭتەي بولغان قورۇق كۆزگە روشەن تاشلىنىپ تۇراتتى. ھەممە نەرسە خۇددى كىنولاردىكى كۆرۈنۈشلەرگە ئوخشاپ قالغانىدى. ئۇلار كەتتى. ئانا نېمە قىلارنى بىلمىگەن ھالدا، تامغا يۆلىنىپ تۇراتتى. ئۇنىڭ خورلۇق تارتقان قەلبى لازا قۇيغاندەك ئېچىشىپ، لەۋلىرى بويۇق سۈركىگەندەك كۆكرىپ كەتتى. ئوغلى تېپىلمىدى. ئۇ بايا دېگىنى بويىچە ۋارقىراپ - جارقىراپمۇ كەتمىدى. كۆكەملىك قىلىپ ساقچىلارنىڭ بويىدا گۈلەڭگۈچمۇ ئۇچمىدى. ساقچىلار كەتتى. خېلى ۋاقىت ئۆتكەندىن كېيىن ئۇ كۆزىنى يۇمۇپ، ئۆكسۈپ - ئۆكسۈپ يىغلاپ كەتتى. ھويلا ئىچىنى كىشىنىڭ باغرىنى ئېزىدىغان ھەسرەت قاپلىدى. ئانا ياغلىقنىڭ ئۇچى بىلەن يېشىنى سۈرتۈپ، جاراھەتلەنگەن يۈرىكىدىكى قايغۇ - ئەلەملىرىنى بىراقلا تۆكتى. بۇ يىغا ۋاقىسىنىڭ ۋۇجۇدىنى لەرزىگە سېلىپ، كۆڭۈل كۈيلىرىنى داۋالغۇتۇۋەتتى.

ۋاقىس ئېسىنى يىغىپ ئايالنى يۆلىدى. ئۇنىڭ قۇلاق تۈۋىدە ساقچى باشلىقنىڭ ئاخىرقى سۆزلىرى جاراڭلىغاندەك بولدى.

14

سالاۋات جان - جەھلى بىلەن يۈگۈرۈپ كېتىۋاتاتتى. قازاننى دۈم كۆمتۈرۈپ قويغاندەك قاراڭغۇ كېچىدە ھاڭغا چۈشۈپ كېتىشىنى، تاشقا پۈتلىشىپ مېڭىسىنىڭ قېتىقى چىقىپ كېتىشىنى ئويلايمۇ قويماي يۈگۈرۈپ كېتىۋاتاتتى. ئۇ مۇشۇ يۈگۈرۈشىدە تولىمۇ يىراققا كېتىشىنى، ھەممە نەرسىگە قىزىقىپ قارايدىغان ئادەملەر ئارىسىدىن مەڭگۈلۈك ئايرىلىشىنى ئارزۇ قىلاتتى.

ئۇ بىر - بىرىگە گىرەلىشىپ كەتكەن قويۇق چاتقاللىق بويىغا كېلىپ توختىدى. بۇ يەردىكى جىمجىتلىق ئادەمنىڭ ئىچىگە ۋەھىمە سېلىپ، تېنىنى شۈركۈندۈرۈۋەتتى. دەريا بويىدىكى سوغۇق شامالدا چاتقاللارنىڭ يوپۇرماقلىرى توختىماي شىلدىرلاپ، كىشىگە

بىر خىل سۈر ئاتا قىلاتتى . قويۇق تىكەن بىلەن قاپلانغان چاتقاللارنىڭ شاخلىرى بىر - بىرى بىلەن گىرەلىشىپ ، تەبىئىي توسۇق ھاسىل قىلغانىدى . ئەتراپ گۆردەك قاراڭغۇ بولسىمۇ ، سالاۋات بۇلارنى تۇيغۇسىغا تايىنىپ ھېس قىلدى .

ئۇ ئۆز - ئۆزىدىن يىرگىنەتتى ، ئۆز - ئۆزىدىن ئاغرىناتتى ، ھەتتا ئۆزىگە ئۆچلۈكى كېلەتتى . مۇشۇنداق شارائىتتا يەنە سان - ساناقسىز خەۋپ - خەتەرنىڭ ئۆزىنى كۈتۈپ تۇرىدىغانلىقىنى ، ھامان بىر كۈنى ئاشۇ خەۋپ - خەتەر ئاستىدا تۇنجۇقۇپ جان تالىشىدىغانلىقىنى كۆز ئالدىغا كەلتۈرەتتى . ئۇ كېتىۋېتىپ نۇرغۇن نەرسىلەرنى ئويلىدى . خاتىرجەم تۇرمۇش ، ھەشەمەتلىك تۇرمۇش ، ئۆلتۈرۈلگەن شەھەر باشلىقىنىڭ ئايالى ، قاقچۇنلۇق ھاياتى كۆز ئالدىدىن بىر - بىرلەپ ئۆتكەندە ئىچى ئېچىشىپ ، بوغۇزىغا بىر نەرسە كەپلىشىپ قالغاندەك بىئارام بولۇپ كەتتى . ئۇ يەنە ھاممىسىنى ئويلىدى . ھاممىسى ئۇنىڭ ئۈستۈمۈت پەيدا بولۇشى بىلەن چۆچۈپ كەتتى . ئەركەكلەرگە ئوخشايدىغان قورقۇمسىز بۇ ئايالنىڭ ئۆزىنى كۆرگەندە داڭقىتىپ قېلىشى ئۇنىڭ قەلبىنى پىچاق بىلەن تىلغاندەك ئاغرىتىپ ئۆتتى . بەلكىم ھاممىسىنىڭ دېگەنلىرى توغرىدۇ . بەلكىم ھاممىسى كېيىننى ئويلىغاندۇ . بەلكىم ئۇنىڭ سەۋەبىدىن خاتىرجەم تۇرمۇشىنى بۇزغۇسى كەلمىگەندۇ . بۇنىڭ يەنە ئاغرىنغۇدەك نېمىسى بار...

سالاۋاتنىڭ كۆڭلى شۇنچىلىك يېرىم بولدىكى ، ئولتۇرۇپ قانغۇچە يىغلىۋالغۇسى كەلدى . ئۇ ئۇرۇپ نىمجان قىلىپ تاشلانغان ئىتقا ئوخشاپ قالدى ، ھەتتا ھاممىسىمۇ ئۇنى ئەپلەپ - سەپلەپ ئۆيىدىن چىقىرىۋەتتى . ھەرنېمە بولسا بايدىن تايغانغا ئوخشاش سېتىۋەتسىدى . يەنە تېخى يەيدىغان بىرمۇنچە نەرسە بېرىپ يولغا سېلىپ قويدى . بۇ تەرىپى ھەرھالدا تۇغقانچىلىققا ئوخشىدى . ئۇنىڭ ھاممىسىدىن رەنجىيدىغانغا قىلچىمۇ ئاساسى يوق .

سالاۋات سومكىنى ئۇ قولىدىن - بۇ قولىغا يۆتكىدى . ئانچە كۆپ ماڭمايلا جىرا ئىككىگە بۆلۈندى . ئوڭ تەرەپتىكىسى تار ھەم

تىك بولۇپ ، ئەگرى - بۈگرى چىغىر يول فاپىئالىنى بويلاپ يۇقىرىغا ئۆرلەيتتى . سالاۋات ئىككى يول ئاغزىدا بىر پەس تۇرغاندىن كېيىن ، ئوڭ تەرەپتىكىسىنى تاللىدى . يول بەك تىك بولغاچقا ئادەمنىڭ ئۆپكىسى ئۆرۈلۈپ ، ئىچى سىقىلاتتى . يېڭىدىن كۆتۈرۈلگەن ئاي ئاسماندىكى پارچە بۇلۇتلارنىڭ ئارىسىدىن دەم چىقىپ ، دەم يوقاپ كېتەتتى . سالاۋات ھاسىراپ - ھۆمۈدگىنىچە يۇقىرى ئۆرلەشكە باشلىدى . ئۇنىڭ ھازىر ئۆزىنى ئويلىغۇدەك ، ئازراق بولسىمۇ ئولتۇرۇپ دېمىنى ئېلىۋالغۇدەك ۋاقتى يوق ئىدى . يول تىكلەشكە نەسپى ، سومكا ئۇنىڭ يەلكىسىنى بېسىپ كېتىۋاتاتتى . شۇنداقتىمۇ ئۇ لېۋىنى چىشلەپ يول يۈرۈشنى داۋام قىلدى . ئاپىسى كىچىك چېغىدا ئېيتىپ بەرگەن ھېكايىلەرنى ئەسلەپ ، يولنى قىسقارتماقچى بولدى .

«بۇرۇنقى زاماندا بىر پادىشاھ ئىككى نۆكىرىنى ئېلىپ سەپەرگە چىقىپتۇ . يول بەكمۇ ئۇزۇن بولغاچقا پادىشاھ زېرىكىپتۇ . ئۇ بۇنداق زېرىكىشتىن قۇتۇلۇش ئۈچۈن يېنىدىكى ئىككى نۆكىرىگە يولنى قىسقارتىش توغرىسىدا پەرمان بېرىپتۇ . پەرماننى ئاڭلىغان ئوڭ تەرەپتىكى نۆكەر ئاتتىن سەكرەپ چۈشكەن پېتى يېنىدىكى خەنجىرىنى ئېلىپ ، يولنى كېسىشكە باشلاپتۇ . بۇ ئىشقا پادىشاھنىڭ قاتتىق ئاچچىقى كەپتۇ ۋە ئوڭ قول نۆكىرىنى دەرھال ئىشتىن ھەيدەپتۇ . پادىشاھ قارىغۇدەك بولسا سول قول تەرەپتىكى نۆكىرى ئات ئۈستىدە پېتىنى بۇزماي ئولتۇرغۇدەك . بۇنىڭدىن ھەيران بولغان پادىشاھ ئۇنىڭ نېمە ئۈچۈن ئات ئۈستىدە تېخىچە مىدىرلىماي ئولتۇرغانلىقىنىڭ سەۋەبىنى سورىغانىكەن ، ئۇ نۆكەر كۈلۈپ قويۇپ بەكمۇ قىزىق بىر ھېكايىنى باشلاپتۇ . بۇنىڭ بىلەن ھېكايىگە بېرىلىپ كەتكەن پادىشاھ مەنزىلىگە قانداق كېلىپ قالغانلىقىنى سەزمەي قاپتۇ . شۇنىڭ بىلەن پادىشاھ ھېكايە ئېيتىپ يولنى قىسقارتقان نۆكىرىگە نۇرغۇن سوۋغاتلارنى ئىنئام قىلىپ ، ئەمىلىنى ئۆستۈرۈپتۇ .»

ئاپىسى ئېيتىپ بەرگەن ھېكايە ئۇنىڭ ئېسىدە شۇنچىلىك

قالغان بولسىمۇ ، سالاۋات بۇ ھېكايىنىڭ قىممىتىنى تۇنجى قېتىم ھېس قىلدى . ئۆزىمۇ شۇ ھېكايىنىڭ شارائىتىدىن قاپتالغا قانداق چىقىپ قالغانلىقىنى بىلمەي قالدى . ئالدى تەرەپتىكى ئېدىرلىق سۈتتەك ئاينىڭ يورۇقىدا گارمۇنىنىڭ تىلىغا ئوخشاش كۆرۈنەتتى . سالاۋات ئۆز خىيالىدا بارىدىغان يېرىنى مۆلچەرلەپ كۆردى . ئەگەر ئۇ مۇشۇ سۈرئەت بويىچە ماڭسا يەنە ئىككى سائەتلەر ئەتراپىدا تاغ باغرىغا ، قارىغايلىقنىڭ ئېتىكىگە يېتىپ بارالايتتى .

ئۇ ئەسنىدى . نېمىلا قىلغان بىلەن ھاممىسىنىڭ ئۆيىدە قېنىپ ئۇخلىۋالغاچقا ، ئۇيقۇ ئۇنى بۈگۈن ئانچە قىناپ كەتمىدى . ئۇ ئۆمرىدە تۇنجى قېتىم ھاممىسىنىڭ ئۆيىدە ئاجايىپ تاتلىق ، ئاجايىپ شېرىن ئۇخلىدى ، ھەتتا چۈشمۇ كۆرمىدى . ئەگەر قاچقۇنلۇق ھاياتى بولمىغان بولسا ئۇ بەلكىم بۇ چاغقىچە شېرىن ئۇيقۇسىنى داۋام قىلغان بولاتتى . ئۇ بۇ قېتىم ھەقىقەتەنمۇ ئۇيقۇنىڭ يېرىم دۆلەت ئىكەنلىكىگە ئىشەندى .

سالاۋات سومكىنى يەرگە قويۇپ ئولتۇردى . قورسىقىغا ئازراق بىرنەرسە يەۋېلىش ئۈچۈن سومكىنى ئاچتى . قانداقلا بولسۇن ، تاڭ سۈزۈلۈشتىن بۇرۇن نىشانغا بېرىۋالالايدىغانلىقىنى ئويلاپ ، مېيىقىدا كۈلدى .

سومكا ئىچىدىكى ئايرىم - ئايرىم خالىتلارغا قاچىلانغان نەرسىلەر قولغا ئۇرۇلدى . ھامما تولىمۇ ئەستايىدىل تەييارلىق قىلغاندەك قىلاتتى . ئۇ سىلاشتۇرۇپ يۈرۈپ سومكا ئىچىدىكى بىر خالىتنى ئېلىپ ئاچتى . ئۇ دەسلەپتە خالىتىدىكى نەرسىنى شېكەر ياكى ئىرىمچىكتەك بىر نەرسىمىكىن دەپ ئويلىغانىدى . ئەمەلىيەتتە ئۇ كىچىكىدىن ياقىتۇرۇپ يەيدىغان ، پەقەت سەپەرگە چىققاندىلا ئېلىۋالدىغان سوقۇلغان نان بولۇپ چىقتى . ھامما ئۇنى شۇنچىلىك ئەستايىدىللىق بىلەن سوققاندىكى ، ئازراقمۇ مونكى يوق ئىدى . خالىتلار ئىچىدىن يەنە كۈرۈشكا ، پىشۇرۇلغان گۆش ، پىياز ، ئۇن ، بىر بوتۇلكا ماي ھەم تۈز قاتارلىقلار چىقتى . ئۇنىڭ قولغا سومكىنىڭ ئاستى تەرىپىدە بىرنەرسە قاتتىق ئۇرۇلدى . ئېلىپ

قارىسا لىققىدە سۇ قاچىلانغان سۇدان بولۇپ چىقتى . ئۇ كۈرۈشكىغا ئازراقلا سوقۇلغان نان سېلىپ ، ئۈستىگە سۇداندىكى سۇدىن قويۇۋىدى ، سوقۇلغان نان بىردەمدىلا كۆپۈپ چىقتى . سالاۋات كۆڭلىدە ھاممىسىغا رەھمەتلەرنى ئېيتقاچ ، كۈرۈشكىدىكى ناننى مەزىزە قىلىپ يېدى . گەرچە ئۇ ناننى قۇرۇتۇپ سوقۇۋېلىشنى كىمىنىڭ ئىجاد قىلغانلىقىنى بىلمىسىمۇ ، ئاپىسىنىڭ شۇنداق قىلىشقا ئامراق ئىكەنلىكىنى بىلەتتى .

— سەن نېمىنى بىلەتتىڭ ؟ بۇ خىل تاماق يېيىشلىكلا بولۇپ قالماي يەنە ئىسراپچىلىقنىڭ ئالدىنى ئالىدۇ . ئۇنىڭ نەچچە تۈرلۈك ئالاھىدىلىكىگە ئىگە ئىكەنلىكىنى بىلگىنىدە ، ھەممە ئادەم بۇنىڭدىن ئۈنۈملۈك پايدىلانغان بولاتتى . سەپەرگە چىققاندا ئېلىۋالساڭ ئەپلىك . پەقەت ئىككى ئاققۇر ئېلىۋالساڭ بىر ھەپتە يېتىدۇ . ئۆزى ئىخچام ، بۇزۇلمايدۇ . ئوت يېقىپ - قازان ئېسىش كەتمەيدۇ . سۇلا بولسا بولدى . ھەرقانداق جايدا ئاچ قېلىشنىڭ غېمىنى يېمەيسەن . كۈنلەرنىڭ بىرىدە كىم بىلىدۇ ئۇنىڭ پاتېنت ھوقۇقىنى سەن ئېلىپ قالامسەن ؟ — دەيتتى ئانا ئۇنىڭ غۇدۇراشلىرىغا جاۋاب بېرىپ . بەلكىم بۇمۇ ئانا جەمەت تۇغقانلىرىنىڭ ئىجادىيىتى بولسا كېرەك . ھاممىسىمۇ سوقۇلغان نان يېيىشنى ياخشى كۆرەتتى . شۇڭا ، ئۇلارنىڭ ئۆيىدە سوقۇلغان نان ئۈزۈلمەيتتى .

سالاۋات قورسىقىنى توقلىغاچ شۇلارنى ئويلىدى . تەقدىرنىڭ ئايلىنىپ كېلىپ سوقۇلغان ناننى ئۆزىنىڭ تۇرمۇشىغا ئورۇنلاشتۇرغانلىقىغا ھەيران بولدى . ھاياتلىق سەپىرىدىكى بەزى ئىشلارنى راستتىنلا چۈشەنگىلى بولمايتتى . بۇ دۇنيادا توغرا كېلىپ قالدىغان ئىشلار ھامان بولۇپ تۇرىسىمۇ ، بۇنىڭغا ئوخشاش توغرا كېلىش كەمدىن - كەم ئۇچرايتتى .

قورساق تويدى . سالاۋات تەرەپ - تەرەپتىن باستۇرۇپ كېلىۋاتقان ھارغىنلىق بىلەن ئۇيقۇنى قوغلاش ئۈچۈن ئورنىدىن تۇردى . ئەمدى سومكا ئۇنىڭغا بايامقىدەك ئۈنچە ئېغىر بىلىنىمدى . ئۇ كېتىۋېتىپ ئەتراپقا سەگەكلىك بىلەن قۇلاق سالاتتى .

ئۇيۇقۇ ئەسىر قىلىشقا باشلىغان ئىككى كۆزىنى يوغان ئېچىپ ، ئۇياق - بۇياقنى ئىنچىكىلىك بىلەن كۆزىتىدى . ھەرقانداق ۋاقىتتا ھەربىر قەدەمنى ئېھتىيات بىلەن ئالاتتى . گويا ئارقىسىدىن بىرى سايىغا ئوخشاش ئەگىشىپ ، ھازىرلا يېتىشىۋالدىغاندەك ، قاچانلا بولسۇن ئالدىغا قاراپ يۈگۈرۈشكە تەييار تۇراتتى .

ئۇ كۆزلىگەن يېرىگە يېتىپ كەلگەندە ئۇيۇق سىزىقى ئاقىرىشقا باشلىغانىدى . سالاۋات سومكىنى يەرگە قويۇپ ، ئەتراپقا ئىنچىكىلىك بىلەن سەپسالدى . قارىغايلىق ئادەمنىڭ ئىچىگە ۋەھىمە سېلىپ گۈرۈكرەپ تۇراتتى . ئۇنىڭ چەت - چۆرسىدىكى بۈككىدە ئۆسكەن چاتقاللىق «مەن بۇ يەردە» دېگەندەك قارىيىپ تۇراتتى . سالاۋات مۇشۇ يەردە يېتىپ دەم ئېلىش قارارىغا كەلدى . قىيان سۈيىدەك باستۇرۇپ كېلىۋاتقان ھارغىنلىق بىلەن شېرىن ئۇيۇقۇ ئۇنى ھازىرلا يەرگە چاپلىۋېتىدىغاندەك قىلاتتى . بىر - بىرى بىلەن گىرەلىشىپ كەتكەن قويۇق چاتقاللىق ئۇنى قوينغا ئالدى . ئۇ سومكىنى بېشىغا قويۇشى بىلەن ئۇيۇقۇغا كەتتى .

تاك سۈزۈلۈۋاتاتتى . يىراقتىن قوغلىشىپ كەلگەن بىرنەچچە ئىت چاتقاللىقنىڭ ئۇدۇلىغا كەلگەندە گويا بىرنەرسىنى بايقاپ قالغاندەك ، قۇلاقلىرىنى دىڭ تۇتۇپ تۇرۇپ قېلىشتى . سومكىدىكى گۆشنىڭ ئۆتكۈر ھىدى بۇرنىغا پۇرىغان بولسا كېرەك ، بىر - بىرىگە قاراشتى . ئۇلارنىڭ بۇ قارىشىدىن كىم بېرىپ ئولجىنى ئەكېلىدۇ؟ دېگەن بىر مەنە چىقىپ تۇراتتى .

سالاۋات تولىمۇ شېرىن بىرنەرسە يەۋاتقاندا ئاغزىنى مىدىرلىتىپ ، لەۋلىرىنى تامشىپ قويدى . ئۇ يەنە ئۇققىلى بولمايدىغان بىر خىل تەلەپپۈزدا بىرنېمىلەرنى دەپ غودۇڭشىدى . قاتتىق ئۇيۇقۇنىڭ تەسىرىدە ھازىرلا ئورنىدىن تۇرۇپ كېتىدىغاندەك قوللىرىنى شىلتىدى .

ئىتلار بىرىپەس قاراپ تۇرغاندىن كېيىن ، ئېھتىيات بىلەن قەدەم تاشلاپ سالاۋاتنى كۆزلەپ ماڭدى . ئۇلار خۇددى چېۋەر

ئوغرىلار دەك چاتقاللاردىن ئۆمىلەپ ئۆتۈپ ، سالاۋاتقا يېقىنلاشتى .
دەرھال ھەرىكەت قىلىشقا پېتىنالمى ، بىرھازاغىچە مەيدىسىنى
يەرگە يېقىپ يېتىشتى . ئۇلار پۇرسەت كۈتۈۋاتاتتى . ئەمما ،
قېرىشقاندەك سالاۋات بىردەم جۆيلۈسە ، بىردەم پۈت - قوللىرىنى
تاشلاپ سومكىدىن نېرى بولاي دېمەيتتى . ئىتلارنىڭ بىرى
يېتىۋېرىشتىن زېرىكتى بولغاي چېكىنىپ چىقىپ ، چاتقاللىقنىڭ
كەينىگە بېرىپ ئولتۇردى . دەل شۇ چاغدا قارا تەرگە چۆمگەن
سالاۋات ۋارقىرىغىنىچە ئورنىدىن چاچراپ تۇرۇپ كەتتى . ئۇنى قارا
باسقاندى . بۇنىڭدىن چۆچۈپ كەتكەن ئىتلار ئوپۇر - توپۇر
بولغىنىچە چاتقاللىقتىن قېچىپ چىقتى . تاڭ سەھەرنىڭ
جىمجىتلىقىنى چاتقاللاردىن چىققان ئاۋاز بۇزۇۋەتتى .

سالاۋات ھاممىسىنىڭ ئۆيىدىن چىقىپ ، دەريادىن ئۆتكۈچە
كەينىمگە ھېچكىم چۈشمىدى دېيەلمەيتتى . شالدۇر - شۇلدۇر
قىلغان ئاۋازدىن ئېسىنى يىغىپ ، دېمىنى ئىچىگە يۈتتى . ئەگەر
راستتىنلا كەينىگە ئادەم چۈشكەن بولسا ئۇنىڭ تۈگەشكىنى شۇ .
قولغا چۈشتىمۇ بولدى ، ئېتىلىپ كېتىدۇ .

ئۇ بىر تەرەپتىن ئەتراپقا قۇلاق سالغاج ، يەنە بىر تەرەپتىن
سومكىدىكى پىچاقنى قولغا ئالدى . پىچاق بولسىلا ئۇ كەلگەنلەرگە
تاقابىل تۇرالمىسىمۇ ، ئۇلارنىڭ قولغا تىرىك چۈشمەيتتى . بىراق ،
ئەتراپ تىمتاس ، بايامقى شالدۇر - شۇلدۇر قىلغان ئاۋازدىن
ئەسەرمۇ يوق .

سالاۋات ھەيران قالدى . ئورنىدىن ئاستا تۇرۇپ ، چاتقاللارنىڭ
شېخنى قايرىدى . ئۈنچە يىراق بولمىغان قاپتالدا بىرنەچچە ئىت
بىر - بىرىنى قوغلاشقىنىچە كېتىپ باراتتى . سالاۋات «ئۇھ» دەپ
نەپەس ئالدى . قانداقلا بولسۇن ، ئۇنىڭ يۈرىكىنى مۇجۇغان خەتەر
ئۆتۈپ كەتكەندى .

ئەتراپ يېڭىۋاشتىن جىمجىتلىققا چۆمدى . بۇ يەرنىڭ
جىمجىتلىقى بەئەينى خىيالىي دۇنيادىكى جەننەتكە ئوخشايتتى .
سۈبھىنىڭ كۆتۈرۈلۈشىگە ئەگىشىپ جۇغى كىچىك ، توختىماستىن

سايرايدىغان قۇشلار پەيدا بولدى . تولىمۇ رەڭدار بىر قۇش قولىنى سۇنسلا يەتكۈدەك يەرگە قونۇپ ، يېقىملىق ئاۋاز بىلەن سايىراپ كەتتى . ئۇ سالاۋاتتىن قىلچىمۇ قورقۇپ قالمىدى . ئۇنىڭ توختىماي لىكىلداپ تۇرغان قۇيرۇقى سالاۋاتقا تولىمۇ قىزىق بىلىندى . بىر كۈنلۈك ھايات باشلىنىش ئالدىدا تۇراتتى . سومكىسىنى ئېلىپ قارىغايلىق ئىچىگە ماڭغان سالاۋات بىردىنلا قورام تاشنىڭ ئاستىدىن ئېتىلىپ چىقىۋاتقان بۇلاقنى كۆرۈپ قالدى . بۇلاق سۈيى شۇنچىلىك سۈزۈك ئىدىكى ، ئاستىدىكى ھەممە نەرسە ئوچۇق كۆرۈنەتتى .

سالاۋات بۇلاق بويىدا ناشتا قىلدى . سۇدانغا سۇ قاچىلىغاندىن كېيىن يۈزىنى يەنە بىر قېتىم يۇدى . سومكىسىدىكى ھاممىسى سېلىپ قويغان لوڭگە بىلەن يۈزىنى سۈرتتى . لوڭگە ئىچىدىن تاراق قىلىپ چۈشكەن ساقال ئالغۇچ بۇلاققا چۈشۈپ ، سۇنىڭ يۈزىنى داۋالغۇنۇۋەتتى . ھامما ھەتتا تۇرمۇشقا كېرەكلىك ئەڭ ئۇششاق نەرسىلەرنىمۇ تەقلەپ بەرگەندى .

سالاۋات نەرسە - كېرەكلەرنى يىغىشتۇرۇۋاتقاندا چاقماق چىقىپ ، تاغلار گۈمۈرۈلگەندەك دەھشەتلىك گۈلدۈرماما گۈلدۈرلەپ كەتتى . پۈتۈن جىلغا گۈلدۈرماما بىلەن چاقماقنىڭ ئاۋازىدىن لەرزىگە كەلدى . سالاۋات دالدىنىشقا بولىدىغان يەر ئىزدەپ ئۇياق - بۇياققا قارىغاچ ، قەدىمىنى تېزلەتتى . ئۇ كۆزلىگەن نىشانغا تېخى يېتىپ بارمايلا ، ئاسمان تېشىلىپ كەتكەندەك شارقىراپ يامغۇر يېغىپ كەتتى . ھەش - پەش دېگۈچە پۈتۈن دالا يامغۇردىن ھاسىل بولغان تۇمان ئىچىدە قالدى .

قېرى قارىغاي گىگانى ئادەمگە ئوخشاش مەزمۇت قەد كۆتۈرۈپ تۇراتتى . ئۇنىڭ بۈككىدە شاخلىرى كۈنلۈككە ئوخشاش سالاۋاتنى دالدىغا ئالدى . ئۇ ئۆمرىدە بۇنداق دەھشەتلىك يامغۇرنى كۆرۈپ باقمىغاچقا ، يۈرىكى ئەنسىز سېلىپ كەتتى . چېپەكلەپ تۆككەندەك تۆكۈلۈۋاتقان يامغۇر دەستىدىن يوللار مىسلىقلاپ كەتتى . چېپەكلەپ قۇيۇلۇۋاتقان يامغۇر دەستىدىن پۈتۈن جاھان نەپەس ئالالمايۋات .



قاندەك ، بارغانسېرى خۇدىنى يوقىتىپ قويۇۋاتقانداك قىلاتتى .
ئېگىزلىكلەردىن ، تۆپىلىكلەردىن ، ساي - سالالاردىن كەلكۈن
سۈيى كېلىۋاتقانداك شارقىرىغان ئاۋاز ئاڭلىناتتى . ھەممە يەر
شارقىراپ يېغىۋاتقان يامغۇر دەستىدىن سۈكۈنات ئىچىدە مۈگدەپ
تۇراتتى . پەقەتلا قايتالدىكى قارىغايىلارلا بۇ كۆڭۈلسىز مەنزىرىلەرگە
پەرۋا قىلمايۋاتقانداك قەد كۆتۈرۈپ تۇراتتى .

— ياغقىن يامغۇر ، ياغقىن . سەن قانچە ياغساڭ مەن شۇنچە
خۇشال بولىمەن . ھېچبولمىغاندا بۈگۈن بولسىمۇ خۇشال بولىمەن .
سېنىڭ باھانەڭدە بىر كېچە بولسىمۇ خاتىرجەم ئۇخلىۋالايمەن .
بۇنىڭدىن كېيىنكى كۈنلىرىم توغرىسىدا كەڭ - كۈشادە
ئويلىنىۋالايمەن . ھازىر پەقەت سەنلا مېنى خاتىرجەم قىلالايسەن .
ياغقىن ، بولسا ھەپتىلەپ ، ئايلاپ ، يىلاپ ياغقىن !

ساللاۋات ئۆزىگە ئۆزى پىچىرلاپ شۇنداق دېدى . دېمىسىمۇ
بۇنداق قاتتىق يامغۇردا پەقەت جىددىي ئىشى بار ئادەم سىرتقا
چىقىمسا ، ياشقا ئادەم سىرتقا چىقمايتتى . ساللاۋات سومكىسىنى
يېنىغا قويۇپ ئولتۇردى . ھاۋانىڭ گۈلدۈرلىشى ، چاقماقنىڭ
چېقىشىغا قۇلاق سالغاچ ئويغا پاتتى .

ئۇ نۇرغۇن نەرسىلەرنى ئەسلەپ ، ھاياتىدىكى كەمتۈكلۈكلەرنى
كۆز ئالدىغا كەلتۈردى . شۇلارنىڭ ئىچىدە دىنلارەمۇ بار ئىدى .
ئۇنىڭ قەلبىدە دىنلارەمنىڭ سېمىمىسى يەتتە باشلىق يالماۋۇزدەك ،
گۆشى بىلەن قېنى قېچىپ ئىسكىلىتقا ئايلىنغان ئالۋاستىدەك پەيدا
بولاتتى . ئۆزىنى ئۆزى ئالداش شۇنچىلىك ئازابلىق بولسىمۇ ، ئۇ
ئەقلىدىن ئازغان ھەيكەلتىراش ئۆزى ياراتقان ھەم چىن قەلبىدىن
ياخشى كۆرىدىغان ئەڭ گۈزەل ئەسىرىنى پىچاق بىلەن ئاز - ئازدىن
قىرىپ ، يوق قىلىۋاتقانداك بىر خېلى ھېسسىيات ئىچىدە ، بىر
چاغلاردا قەلبىدە مۇستەھكەم قەد كۆتۈرگەن بۇ ئايالنى قەلبىدىن
ئۆچۈرۈشكە تىرىشاتتى .

ساللاۋات خورسىنىدى . قەلبىدىكى مەڭگۈ يۇيۇپ چىقىرىۋەتكىلى
بولمايدىغان پۇشايىماندىن يۈرىكى مۇجۇلغانداك قىلدى . ئۇنىڭ بىر

ئوبدان كېتىۋاتقان تۇرمۇشى ئاشۇ ئالۋاستى سۈپەت ئايال تەرىپىدىن بەربات بولدى. ئۇ بولمىغان بولسا بەلكىم؟...

گەجگىسىگە ئۇرۇلغان سوغۇق نەرسىدىن ئۇنىڭ خىياللىرى قالايمىقانلىشىپ كەتتى. چېبەكلەپ تۆككەندەك يېغىۋاتقان قارا يامغۇرغا ئەمدى شۇنچە يوغان قارىغايىمۇ بەرداشلىق بېرەلمەي قالغانىدى. قارىغاي يوپۇرماقلىرىدىن سىرغىپ چۈشكەن يامغۇر ئەمدى ئۆيدىن تامچا ئۆتكەندەك چۈشۈۋاتاتتى. سالاۋات بىرقانچە يەرگە ئورۇن ئالماشتۇرغان بولسىمۇ، ئۈنۈمى بولمىدى. ئەمدى ئۇنىڭغا سومكىنى باغرىغا بېسىپ تاكى يامغۇر توختىغۇچە ئولتۇرماقتىن باشقا ئامال قالماغانىدى.

گەرچە يامغۇر ئۆتۈپ ئۇنىڭ ھەممە يېرى سۇ بولۇپ كەتكەن بولسىمۇ، ئۇ يەنىلا روھلۇق ئىدى. قارىغايلىقتىن كېلىۋاتقان نەمخۇش ۋە يېپىشقاق خۇش پۇراق كىشىگە ئارام بېغىشلايتتى. ئۇ مانا مۇشۇنداق ھىدىنى ھىدلاشنى كىچىكىدىن ياخشى كۆرەتتى. قارىغاي پۇتاقلىرىدىن ئېقىپ چۈشكەن سۇپسۈزۈك دېۋىرقاي ئادەمگە كۆزدىن ئېقىۋاتقان ياشنى ئەسلىتەتتى. ئۇنىڭ خۇش پۇراق ھىدى پەقەت مانا مۇشۇنداق يامغۇر كۈنلىرىلا تېخىمۇ روشەنلىشىپ كېتەتتى.

يامغۇرمۇ يېغىۋېرىپ پەسكويغا چۈشتى. گويا سالاۋاتقا يۈز كېلەلمەيۋاتقاندا كىم بىر توختاپ، بىر ياغاتتى. نېمىلا دېگەنبىلەن دەھشەتلىك قارا يامغۇر ئۆتۈپ كەتكەنىدى. سالاۋات گويا يامغۇر تامچىلىرىنىڭ يوپۇرماقلارغا، ئوت - چۆپلەرگە، قارىيىپ تۇرغان ھەيۋەتلىك تاغ چوققىلىرىغا قانداق چۈشۈۋاتقانلىقىنى تەنقىق قىلىۋاتقاندا كىم ئورنىدا ئۇزاق ئولتۇردى.

ئۇ ھېرىپ كەتكەچكە ئۈگدەۋاتاتتى. كەلكۈن سۈپىدەك باستۇرۇپ كەلگەن شېرىن ئۇيقۇ ئاخىر غالىب كەلدى. كۆپ ئۆتمەيلا سومكىنى باغرىغا باسقان ھالدا ئولتۇرغان سالاۋات ئۇيقۇغا كەتتى. شۇ كۈنلەردە ئۇنى ھەممىدىن بەكمۇ كىيىنۋاتقىنى ئۇيقۇ ئىدى. يولدا كېتىۋاتقاندىمۇ، ئولتۇرغان چېغىدىمۇ ھامان شېرىن

ئۈگدەك باساتتى . بەزى چاغلاردا ھەممىنى ئۇنتۇپ «قانغۇچە بىر ئۇخلىۋالسام بولمامدۇ» دېگەنلەرنى كۆڭلىدىن ئۆتكۈزەتتى .
سالاۋات ئورمانلارنى ياخشى كۆرەتتى . قاچاندۇر بىر چاغلاردا دادىسىغا ئەگىشىپ ياغاچ كېسىۋاتقانلارنىڭ قېشىغا كەلگەنلىكى ھېلىمۇ ئېسىدە . پۈتۈن ئورمانلىقتىن ئادەملەرنىڭ ۋارقىرىغان ، ھەرىلەرنىڭ غوغۇلىدىغان ئاۋازى كېلەتتى . «مۇدىرنىڭ بالىسى كەپتۇ» دەپ ھەممەيلەن ئۇنى ئورنىۋالدى . بەزىلىرى كەمپۈت بەرسە ، بەزىلىرى قاق - پىرەنىك دېگەندەك نەرسىلەرنى بېرەتتى . بىرى تېخى بېرىدىغانغا ھېچ نەرسە تاپالماي ، پۈلمۈ بەرگەندى . ئۇ چاغدا ئۇ دېۋىرقاينى بىلمەيتتى . كىمدۇر بىرى چاقچاق قىلىپ سېغىز دېگەچكە ، ئۇ دېۋىرقاينى ئاغزىغا سېلىپ گەپ قىلالماي قالغانىدى . قوللىرىمۇ بىر - بىرىگە چاپلىشىپ قالغانىدى . ئىشلەۋاتقانلار ئۇنىڭ ھالىنى كۆرۈپ ، كۆزىدىن ياش چىققۇچە كۈلۈشكەندى . بەزىلەر كۈلكىدىن ئۆزىنى توختىتالماي يەردە دومىلاپ كەتكەندى . دېۋىرقاينى سېغىز دېگەن ئادەمنى شۇ كۈنلا ئىشتىن ھەيدىۋەتكەنلىكىنى كېيىن ئۇ باشقىلاردىن ئۇقتى . ئۇنىڭدا نېمە گۇناھ . ئۇ دېۋىرقاينى سالاۋاتنىڭ ئاغزىغا مەجبۇرىي تىقىمىغان تۇرسا . سالاۋات خېلى كۈنلەرگىچە چىۋىن يەۋالغاندەك بولۇپ يۈردى .

سالاۋات چۈشەكەپ كۈلدى . كۆپ ئۆتمەيلا بۇلۇتلارمۇ پارچىلىنىپ ، كەچكى شەپەق نۇرلىرى تاغلارغا ، ئورمانلارغا ، داللىلارغا چۈشۈپ ، يامغۇردىن كېيىنكى ئاجايىپ مەنزىرىنى ھاسىل قىلدى . زېمىن تىپتىنچ ھالەتتە سوزۇلۇپ ياتاتتى .
سالاۋات سوغۇقتىن شۈركۈنۈپ ، ئويغىنىپ كەتتى ۋە قونالغۇ قىلغۇدەك جاي ئىزدەپ ، تۆت ئەتراپقا سىنچىلاپ قارىدى . قۇياشنىڭ پېتىشى بىلەن تاغنىڭ ھاۋاسى ئۆزگىرىپ ، گەجگىدىن قورۇشقا باشلىدى . ھەيۋەت بىلەن قەد كۆتۈرۈپ تۇرغان ئاق چوققىمۇ گۈگۈم قوينىدا خىرەلىشىشكە باشلىدى .
سالاۋات بىردىنلا تىترەپ كەتتى . دالدا يەردىكى قارىغاي

شاخلىرىنى كۆتۈرۈپ ، شامالدىن دالدا بولىدىغان يەرگە ئايرىدى .
ئاندىن قارىغايىنىڭ كاۋىكىدىكى قۇرغاق تەمەشلەرنى يىغىپ ئوت
ياقتى . ئوتۇنلار شىرشىم بولغاچقا ئوت تۇتاشماي ئاۋازە قىلدى .
شۇنداقتىمۇ بوش كەلمەي ، ئاچچىق ئىسنى بولۇشىغا پۈۋلىدى . ئوت
ئاخىر گۈرۈلدەپ كۆيدى .

تاغ تەرەپتىن جاندىن ئۆتىدىغان سوغۇق شامال توختىماي
ئۇرۇپ تۇراتتى . سالاۋات چىلىق - چىلىق ھۆل بولۇپ كەتكەن
كىيىمنى يېشىپ سىقتى . ئاندىن كېيىن ئۇنى ئوتقا قاقلاپ
قۇرۇتۇشقا كىرىشتى . ئۇ غال - غال تىترىگەن ھالدا ئوتنىڭ تەپتى
بىلەن ھورى كۆتۈرۈلۈۋاتقان كىيىملەرگە ، ئۇدۇلدىكى قورام تاشقا
نەزەر تاشلىدى .

15

بىر كۈن بەكمۇ تەستە ئۆتتى . مەغرىب بىلەن مەشرىق
بىر - بىرىدىن يىراقلاپ كەتكەندەك قىلاتتى . ئانا تۇنىڭ بۇنداق
ئۇزۇن سوزۇلۇپ كېتىدىغانلىقىنى ئويلاپ باقمىغانىدى . كەچ
كىرىپ ، قاراڭغۇ چۈشكەن بولسىمۇ ، دېرىزىنى ھېچكىم چەكمىدى .
سىرتتا سىمىلداپ يامغۇر يېغىۋاتاتتى . مورىدىن گۈرگىرەپ شامال
كىرەتتى . ئۆگزە ئۈستىدە يامغۇرنىڭ تىرىقلىغان ئاۋازى
ئاڭلىناتتى . ھەممە نەرسە شۇنچىلىك كۆڭۈلسىز ئىدىكى ، سىرتتا
يېغىۋاتقان يامغۇرنىڭ ئاۋازى ، تامدىكى سائەتنىڭ ئاۋازى بىلەن
قوشۇلۇپ يۈرەكنى ئېزەتتى .

ئانا ئىككى كۆزىنى مەھكەم يۇمۇپ ياتقىنى بىلەن
ئۇخلىمىغانىدى . ئۇ ئۆز كۆڭلىدە نۇرغۇن پىلانلارنى تۈزۈۋاتاتتى .
ئاننىڭ قەلبى ھەممە خېيىمخەنەرنى بىر چەتكە قايرىپ قويۇپ ،
ئانلىق بۇرچىنى ئادا قىلىشقا ئۈندەيتتى . ئۇنىڭ ئويلايدىغىنى
ئوغلىغا ئازراق بولسىمۇ ياردەم بېرىش . ئوغلى جىنايەت ئۆتكۈزدى .
جىنايەت ئۆتكۈزسە نېمە بوپتۇ . بۇ دۇنيادا جىنايەت ئۆتكۈزمەيۋاتقان

كىم بار؟ جىنايەت ئۆتكۈزدى دەپ ئۆز بالىسىنى دۈشمەن قاتارىدا كۆرسىدىغان ئانىنى كىم كۆرگەن؟ بەلكىم ئوغلى جىنايەت ئۆتكۈزمىگەندۇ. بەلكىم ئوتتۇرىلىقتا ئۇقۇشماسلىق بولۇۋاتقاندىمۇ ياكى بولمىسا باشقىلارنىڭ مەجبۇرلىشى بىلەن شۇنداق قىلغاندۇ. بۇلارنىڭ ھەممىسىگە ھازىر ھېچكىم بىرىنچە دېيەلمەيدۇ. كىم ھەقىقىي جىنايەتچى، كىم ھەقىقىي جىنايەتچى ئەمەس، بۇ ئىش ھامىنى بىر كۈنى ئېنىقلىنىدۇ. شۇنىڭغىچە تەخىر قىلىشقا، چىدامچانلىق كۆرسىتىشكە توغرا كېلىدۇ. بۇنىڭغا ئانا تەييار. ئەمما، يوقاپ كەتكەن ئوغلىنى نېمە بولساڭ بول، دەپ تاشلىۋېتەلمەيدۇ. بىر چەتتە قول قوۋۇشتۇرۇپ تېخىمۇ تۇرالمايدۇ. ئۇ قانداقلا بولسۇن، ئانىنىڭ يۈرەك پارىسى. ئۇمۇ باشقىلارغا ئوخشاش تىرىك جان، بىر ئىنسان...

ئانا ئەنە شۇنداق ئويلايتتى. ئۇ پات - پات خورەك تارتىپ ئۇخلاۋاتقان ۋاقىتقا قاراپ قويايتتى. ئۇنىڭ راستتىنلا ئۇخلاۋاتقانلىقىغا جەزم قىلغاندىن كېيىن، ئاستا ئورنىدىن تۇرۇپ سىرتقا چىقتى. ئىشىك ئالدىدا ئۆزىنى بىرقۇر جۈندەشتۈرگەندىن كېيىن دەرۋازىدىن چىقتى.

يامغۇر ئازراق پەسلەپ قالغان بولسىمۇ يەنىلا يېغىۋاتاتتى. كوچىدىكى ھەممە نەرسە ئۆز پېتىچە تۇراتتى. ئۇ ئەتراپقا قۇلاق سالىدى. ئۇ ئارزۇ قىلغان ئاۋازنىڭ ئورنىدا پەقەت يامغۇرنىڭ سۇس، ئەمما جىددىي چۈشۈۋاتقان ئاۋازىلا ئاڭلىناتتى. ئانا پۈتىنىڭ ئۈچىدا دەسسەپ بېرىپ ئامبارنىڭ، سامانخانىنىڭ ئىشىكىنى ئاچتى. قولچىراغ بىلەن ھەممە ياققا سەپسىلىپ چىقتى. ئوغرى ئالسىكەن دەپ ئۈمىد قىلغان نەرسىلەر ئۇنى زاڭلىق قىلغاندەك ئۆز جايىدا تۇراتتى.

ئانا ئۈمىدسىزلىك ئىچىدە قايتىپ كىرىپ ياتقان بولسىمۇ، كۆزىگە ئۇيقۇ كەلمىدى. ناھايىتى ئۇزاق يىللار ئىلگىرىكى ئىشلار كۆز ئالدىغا كېلىۋېلىپ، ھەسرەتلىرىنى ئولغايتىۋەتتى. ئانا سالاۋاتنى ھاپاش قىلىپ، ئېتىزلىقلارنى ئارىلاپ چىقاتتى. سالاۋات

بەكمۇ ئوماق ئىدى . خۇددى چوڭ ئادەمنى كىچىك قىلىپ قويغاندەك ئۇنىڭ دۈمبىسىگە مەھكەم چاپلىشىپ ، بېشىنى مورىسىگە قويۇپ ياتاتتى .

«يەڭگە ، بالىڭىز بەك ئوماق جۇمۇ ؟ خۇدايىم بىزلەرگىمۇ ئاشۇنداق ئوماق بالىلاردىن بەرسە نېمە بولار ؟» ئانا چۆچۈپ كەتتى ئۇنىڭ كۆز ئالدىدا ياپىشلا ئۆلۈپ كەتكەن ئەترەتنىڭ ھارۋىكىشى پەيدا بولدى . ئۇ بىر قېتىملىق ھادىسىدە ھارۋىنىڭ ئاستىدا قېلىپ ئۆلۈپ كەتكەنىدى . ئۇ كۈنى ئۇ بىنەمدە ھەممە ئادەم بىلەن چېقىشىپ ، بولۇشىغا كۈلگەنىدى . بولدى قىل ، دېگەنگە ئۇنىماي بىر مىشكاپ بۇغداينى ئارتۇق بېسىپ يۈرۈپ كەتكەنىدى . ئۇ باغرى يۇمشاق ، رەھىمدىل ئادەم بولغاچقا ئاتلارنى ياخشى باقاتتى . سېمىزلىكتىن تۈكلىرى پارقىراپ كەتكەن ئاتلار دۆڭدىن چۈشۈپ كېلىۋېتىپ ، ھارۋىنى ئەپچاچتى . ھارۋا ئاغدۇرۇلدى... بىر چاغلاردا مۇشۇ گەپنى ئاشۇ ھارۋىكەش قىلغانىدى . ئۇنى قانداقلارچە ئويلاپ قالدىم ؟ دېگەن ئوي بىلەن ئانىنىڭ كۆڭلى بىر قىسىم بولۇپ قالدى . ئۇ نېمىلا قىلغان بىلەن سالاۋاتتى ياخشى كۆرەتتى . ھارۋىسىغا سېلىپ ، نە - نەلەرگە ئېلىپ كېتەتتى...

ئانا يەنە سالاۋاتىنىڭ خاماندا تايىتاڭلاپ ماڭغانلىرىنى كۆرگەندەك بولدى . ئۇ قاقاقلاپ كۈلگىنىچە كەينىدىن قوغلاپ كەلگەنلەردىن قاچاتتى . سامانغا دومىلاپ جېنىنىڭ بارىچە تېپىچەكلەيتتى . ئۇ بار يەردە خۇشاللىق ، كۈلكە بار ئىدى . بۇ ناھايىتى ئۇزاق يىللار ئىلگىرىكى ئىشلار ئىدى .

ئانىنىڭ كۆزى نەملەشتى . يۈرىكىنىڭ چوڭقۇر بىر يېرىدە «جېنىم بالام ، نېمە كۈنلەرنى كۆرۈۋاتقانسان ؟ مۇشۇنداق يامغۇرلۇق كۈنلەردە نەدە يۈزۈۋاتقانسان ؟ ئاغرىپ - تارتىپ قالغان بولساڭ يېنىڭدا ئاناڭ يوق قانداق قىلىۋاتقانسان ؟» دەپ نىدا قىلاتتى...

ۋاققاس ئورنىدىن تۇرغاندا پاتەمخان ئۆي ئىچىدە بىرنېمىلەرنى قىلىپ يۈرەتتى . ۋاققاس ئۇنىڭغا بىردەم قاراپ تۇرغاندىن كېيىن :

— نېمىلەرنى قىلىۋاتىسەن بۇنچىلىك سەھەر تۇرۇپ؟ — دەپ
غودۇڭشىپ قويدى .

— نېمىش قىلاتتىم ، دادىسى ، ئىسرىق سېلىۋاتىمەن ،
ئىسرىق . ئاخشام سالاۋات كۆز ئالدىغا كېلىۋېلىپ پەقەتلا كۆز
يۇممۇدۇم . بىچارە بالا بىزدىن ياردەم تىلەۋاتسا كېرەك . بىز
بولساق بۇ يەردە بەخۇدۇك ئۇخلاپ ياتىمىز ، — پاتەمخانىنىڭ جاۋابى
ۋاققاسنىڭ يۈرىكىگە خەنجەر بولۇپ سانجىلدى . شۇنداقتىمۇ يۈز
بېرىش ئېھتىمالى بولغان كۆڭۈلسىزلىكلەرنى ئويلاپ ئۈنچىقىمدى .
ئادراسمان كۆيۈشكە باشلىدى . سۇس كۆكۈچ ئىس ئۆي
ئىچىدىكى ھاۋا بىلەن بىرلىشىپ ، ئەبجەش پۇراق ھاسىل قىلدى .
سىرتتا ، ناھايىتى يىراق دالا ئۈستىدە گۈلدۈرماما
گۈلدۈرلەۋاتاتتى . يامغۇر توختىغان بولسىمۇ ھاۋا يەنىلا تۇتۇق
بولۇپ ، ھەممە نەرسە سۈكۈت ئىچىدە ئېغىر تىنىپ ياتاتتى . ۋاققاس
ئايالىنىڭ ئىسرىق سېلىشىغا ، تەڭرىگە يېلىنىپ دۈرۈت ئوقۇشىغا
قاراپ تۇردى . شۇ تاپتا ئۇنىڭ قەلبىمۇ ئېيتىپ تۈگەتكۈسىز
دەرد - ئەلەمنىڭ دەستىدىن پۇچىلىنىپ كېتىۋاتاتتى...

بېكەتتە ئادەملەر مەغلدايتتى . ئۇياق - بۇياققا ئۆتۈشۈپ
تۇرغان ئادەملەر بىلەن ، ۋارقىراشقان - جارقىراشقان ئاۋازلار
قوشۇلۇپ ، تېخىمۇ قايناق بازار ھاسىل قىلغانىدى . ۋاققاس
مەيدىسىنى كېرىپ قويدى . ئۇ ئاغزىدا دېمىگەن بىلەن ، خۇشاللىقى
ئىچىگە پاتمايتتى . ئانىمۇ خۇشال ئىدى . خۇشاللىقتىنمۇ ياكى
ئايىرىلىشقا كۆزى قىيمايۋاتقانلىقتىنمۇ ، كۆز يېشىغا ئىگە
بولالمايۋاتاتتى . ۋاققاس تۇنجى قېتىم سالاۋاتنى بارلىق مېھرى
بىلەن باغرىغا باستى . كۆزلىرىمۇ ئىختىيارسىز نەملەشتى .

— ئامان بول ئوغلۇم ! ئەجرىمىزنى ئاقلىغىنىڭغا كۆپ
رەھمەت . ياخشى ئوقۇ . ياراملىق ئادەم بولۇپ چىقىشقا تىرىشقىن .
بىز سېنىڭ خۇش خەۋىرىڭنى كۈتىمىز ، — ۋاققاسنىڭ ئاۋازى
تىترەپ كەتتى . سالاۋات كۆزى قىيىمىغان ھالدا ماشىنىغا چىقتى .
شۇنداق قىلىپ ئۇنىڭ بەش يىلغا سوزۇلغان ئالىي مەكتەپ ھاياتى

باشلاندى . خۇشاللىقتىن بېشى كۆككە تاقاشقان دادا بىلەن ئانا ئاپتوبۇسنىڭ كەينىدىن خېلى يەرگىچە ئۈزىتىپ باردى... — مەن بالىنى ئىزدەپ باقاي ، بىز بۇنداق جىم يېتىۋالماقچى بولمىغۇدەك ، — دەپدى دادا چاي ۋاقتىدا . ئانا ھەيرانلىق بىلەن ئېرىگە قارىدى . ئۇنىڭ كۆڭلى بىر شۇملۇقنى سەزگەندەك ئەنسىز سېلىپ كەتتى .

— بۇنىڭ زۆرۈرىنى بارمۇ ؟
— ئەلۋەتتە بار . ئۇ دېگەن بالا . قىلغۇلۇقنى قىلىپ قويۇپ ، يەنىلا بالىلىق قىلىۋاتىدۇ . ئۇ قېچىپ زادى نەگە باردۇ ؟ ئۇنىڭ قىلىۋاتقانلىرىنىڭ ھەممىسى نادانلىق ، ئۆزىگە پايدىسىز ئىشلار ؟
— ئۇنداقتا سىزگە ئۇ قانداق قىلسا ياخشى بولاتتى ؟
— ئۇنى تېپىپ تەربىيە بېرەيلى ، ئۆزىنى مەلۇم قىلسۇن . پەقەت شۇنداق قىلغاندىلا جىنايەت ئۈستىگە جىنايەت ئۆتكۈزۈشتىن ساقلانغىلى بولىدۇ . جىنايەتمۇ ئېغىرلىشىپ كەتمەيدۇ...

ئانىنىڭ چىرايى بىردىنلا خۇددى ئالۋاستىغا يولۇققان ئادەمنىڭ چىرايىدەك تاتىرىپ ، كۆز قارىچۇقى يوغىناپ كەتتى . ئۇ ئالدىدىكى ئادەمنى تۇنجى قېتىم كۆرۈۋاتقانداك ئۇنىڭغا قالدى .
— سىز ... بۇ گەپچە بالىنى ساقچىغا ئۆز قولىڭىز بىلەن تاپشۇرۇپ بېرىدىكەنسىز - دە ؟ سىزنىمۇ دادا دېگىلى بولامدۇ ؟ مەن ھاياتلا بولىدىكەنمەن ، سىزنىڭ بالامنى نابۇت قىلىشىڭىزغا ھەرگىز يول قويمايمەن . ئاڭلاۋاتامسىز ، ھەرگىز يول قويمايمەن...

ئانا شۇنداق دەپلا كەينىگە «دېرىڭىدە» ئۇچۇپ كەتتى .
ۋۇجۇدىنى يېقىمىسىز كەيپىيات ئىگىلىگەن ۋاقىتتا تىترەپ كەتتى .
ئېرىنىڭ يۆلىشى بىلەن ئېسىگە كەلگەن پاتەمخان ۋاقىتسىز ئىتتىرىۋەتتى ، — مەن ھاياتلا بولىدىكەنمەن ، نىيىتىڭىزنىڭ ئەمەلگە ئېشىشىغا ھەرگىز يول قويمايمەن . ئۇ دەشتى چۆلدە ياكى غايىبىتىن تەگكەن ئوقتا ئۆلسە ئۆلۈپ قالسۇن ، نېمىدەپ ئۆز دادىسىنىڭ قولىدا ئۆلىدىكەن... — پاتەمخان شۇنداق دېگىنىچە نېرىقى ئۆيگە كىرىپ كەتتى . ۋاقىتتا بىردىنلا ئويلىغانلىرىنىڭ

ئۈنچىلىك ئاددىي ئەمەسلىكىنى ، ھازىرچە چۈشەندۈرىمەن دەپمۇ چۈشەندۈرۈپ بولالمايدىغانلىقىنى ھېس قىلدى . شۇنداقتمۇ بەزى نەرسىلەرنى چۈشەندۈرمىسە بولمايتتى . ئۇ شۇلارنى ئويلاپ ئايالىنىڭ كەينىدىن كىردى .

— ماڭا قارا خوتۇن ، مەن قاچان بالىمىزنى ئۆز قولۇم بىلەن ئۆلتۈرىمەن ، دېدىم . بۇنداق تەرسالىق قىلساڭ قانداق بولىدۇ؟ ئۆپكەڭنى بېسىۋېلىپ ياخشىراق ئويلاپ باق . ئۇ بۇنداق قېچىپ يۈرسە قۇتۇلۇپ كېتەرمۇ؟ ئۇنىڭ ئۈستىگە بىزنىڭ كارىمىز بولماسلىقى مۇمكىن ئەمەس . ئۇنى يوشۇرساق بالغا زىيانكەشلىك قىلغان ، جىنايەت ئۆتكۈزگەن بولىمىز . مانا مۇشۇنداق پەيتتە ئۇنىڭغا يان باسساق ، مەدەت بەرسەك ئۇ پاتقاققا تېخىمۇ چوڭقۇر پېتىپ كېتىدۇ . ئاخىرىدا ھالەك بولىدۇ . ئۇ ئۆزىنى مەلۇم قىلسا ، بىز ياخشى ئادۋوكات تېپىپ ئۇنىڭ جىنايىتىنىڭ يەڭگىللىشىگە كۈچ چىقارساق ، بۇنىڭ زادى نەرى يامان...

پاتەمخان خېلىغىچە ئۈندىمدى . ئۇنىڭ ۋۇجۇدىدىن ئادەمنىڭ تېنىنى جۇغۇلدەتتىدىغان بىر خىل سوغۇق كەيپىيات چىقىپ تۇراتتى .

— ئۇنداقتا ئۇ ئۆزىنى مەلۇم قىلسا جىنايىتى يەڭگىلەپ ، ئۆلۈمدىن قۇتۇلۇپ قالدىكەن - دە ؟

— مېنىڭچە شۇنداق . ئۆلۈمدىن قۇتۇلۇپ قېلىشى مۇمكىن .

— مانا شۇنداق ئەمەسمۇ ؟ زادى ئۆلۈمدىن قۇتۇلۇپ قالامدۇ ياكى قالامدۇ ؟ — پاتەمخاننىڭ زەردىسى يەنە ئۆرلەپ كەتتى . ئۇنىڭ غەزەپ ئۇچقۇنى يېلىنچاپ تۇرغان بىر جۈپ كۆزى ۋاققاسقا تىكىلدى .

— مەن دېدىمغۇ . ئادەم دېگەن ئۈمىد بىلەن ياشايدۇ . كۈنلەردا ئۈمىدىسىز شەيتان ، دېگەن گەپ بار . ئۇنىڭ ئۈستىگە ئاخىرقى ھۆكۈمنى سوت مەھكىمىسى چىقىرىدۇ . مەن ئويلايمەن ، قانداقلا بولسۇن ، تەشەببۇسكار بولغان بىلەن پاسسىپ بولغاننىڭ چوقۇم پەرقى بولىدۇ . ساقچى باشلىقى ئىبرالنىڭ دېگەنلىرىمۇ شۇ

گەپلەر .

— ئاھ خۇدا ، مەن نېمىشقىمۇ شور پېشانە بولۇپ يارىلىپ قالغاندىمەن . نېمىدېگەن بەختسىز ئايالەن . ئۇنىڭغا ئېنىق بېرىگەن ، ئۇنى بۇ يولدىن توسۇپ قالغىن !

پاتەمخانىنىڭ جاھىللىقى بىلەن ۋاقىقانىنىڭ يۈرىكى مۇزلاپ كەتتى . ئۇ شۇنچە ئۇزۇن يىل بىللە ئۆتكەن ، ئىسسىق - سوغۇقنى بېشىدىن تەڭ ئۆتكۈزگەن قەدىناس ھەمراھىنىڭ قەلبىنى خاتا چۈشىنىۋاتاتتى . ۋاقىقاس ھەرقانچە تاش يۈرەك بولسىمۇ ، ئۆزىنىڭ بالىسىغا ئۆزى قارا سانىماس ؟ ! ئۇنىڭ ئويلايدىغىنىمۇ پەقەت يۈرەك پارىسىگە ياردەم بېرىش ، جىنايىتىنى ئازراق بولسىمۇ يەڭگىلەتتىشكە كۈچ چىقىرىش...

ۋاقىقاس «ئۇھ!» تارتتى . يۈرەك - باغرىنى بىرى تىلىۋاتقانداك قاتتىق ئازابلىنىپ كەتتى . پاتەمخان بولسا ۋاقىقاسقا نەپرەت تۇيغۇسى بىلەن قاراپ قويدى . ھازىر ئۇنىڭ نەزىرىدە بۇ ئادەم باشقىلا بىر ئادەمگە ئايلىنىپ قالغاندى . شۇڭلاشقىمۇ ئۇنىڭ ھېسسىياتى ، تومۇرىدىكى ئىسسىق قانلىرى تاشتەك قېتىپ ، يۈرىكىمۇ مۇزلاپ كەتكەندى . مانا ئەمدى ھەممە نەرسە كۆيۈپ كۈلگە ئايلاندى . ئۇ ئەتىۋارلىغۇدەك ، ئىچ ئاغرىتىپ كۆڭۈل بۆلگۈدەك ھېچ نەرسە قالمىغاندى . كۆز ئالدىدا بولسا باش - ئايىغىنى كۆرگىلى بولمايدىغان قويۇق تۇمان يېپىلىپ ياتاتتى . ئۇ گويا ئۆزىنى باشقا بىر دۇنياغا كىرىپ قالغاندەك ، ئۆزى بىلىدىغان ھەم چىن دىلىدىن ياخشى كۆرىدىغان ھەممە نەرسە ھاۋاغا ئايلىنىپ ، بۇ دۇنيادىن غايىب بولغاندەك ھېس قىلدى . شۇنىڭ ئۈچۈنمۇ ئېرىنىڭ خورسىغانلىقىغا ، ئىچىدە تولغىنىۋاتقانلىقىغا ، ئانچە بەك ئېتىبار قىلىپ كەتمىدى . مۇزلاپ كەتكەن قەلبىگە ئارام بېرىش ئۈچۈن ئۆيدىن چىقىپ ، ساپ ھاۋادىن نەپەس ئالدى . ئەزەلدىن ھېچ نەرسىگە تەڭ قىلماي كېلىۋاتقان سەھەرنىڭ مۇزدەك شامىلى ، ئۇنىڭ ئازاب ئىچىدە تولغىنىپ كېتىۋاتقان قەلبىگە ئارام بېرىپ ، ۋۇجۇدىغا كۈچ - قۇۋۋەت ئاتا قىلغاندەك بولدى . ئۇ ئۆز

تۇيغۇسىغا ئىشىنەتتى . تۇيغۇسى ۋاققاسنىڭ ئۇرۇنۇشلىرىدىن ھېچقانداق نەتىجە چىقمايدىغانلىقىدىن بېشارەت بېرىپ تۇراتتى . سالاۋات يېڭىلەنگەنلىكىگە ئاسانلىقچە تەن بېرىدىغان يىگىت ئەمەس . ئۇ ھەرگىز دادىسىنىڭ دامىغا چۈشۈپ ، ئىرادىسىگە خىلاپ ئىشلارنى قىلمايدۇ . ئۇنىڭ بۇنداق ئىشلارغا تاقابىل تۇرغۇدەك ئامالى بار...

ۋاققاس ئىشىكنى ياپتى . ئاغزىنى ئېچىپ ، چوڭقۇر نەپەس ئالغاندىن كېيىن ، ئاستا قەدەم تاشلاپ قورۇ تەرەپكە ماڭدى . ئۇنىڭ پۈتۈن ۋۇجۇدىدىن قايغۇ - ئەلەم تۆكۈلۈپ تۇراتتى . ئات ئۇنى كۆرۈپ دىمىغىنى قاققىنىچە ، بوشقىنا كىشىنەپ قويدى . «ئىچىم پۇشۇپ كەتتى ، قاچانغىچە باغلاقتا تۇرىمەن» دېگەندەك قىلىپ ، ئالدى پۈتىنى يەرگە ئۇردى . ۋاققاس توقۇم سېلىپ ، ئېگەرنى ئارتقۇچە بېشىنى ئۇنىڭ مۈرىسىگە سۈركەپ ئەرەكلىدى .

كۈن ئۆرلەپ ، تاغ ھاۋاسى ئاستا - ئاستا ئىسسىۋاتاتتى . ۋاققاس ئاتنى يېتىلەپ دەرۋازىدىن چىققاندىمۇ ، ئۈزەڭگىگە پۈتمىنى سېلىپ ئاتنى مىنىگەندىمۇ ئايالىغا بىر ئېغىز گەپ قىلمىدى . ۋاققاس كەتتى . پاتەمخاننىڭ يۈرىكى بىردىنلا مۇجۇلغاندەك بولدى . ئۇ ئىككى كۆزىنى چەكچەيتكىنىچە ، ئېرى كەتكەن تەرەپكە قاراپ قېتىپ قالدى . كۆڭلىدە ئايان بولۇۋاتقان ، ئەمما تېگى - تەكتىگە يەتكىلى بولمايدىغان ئىشنىڭ نېمىلىكىنى بىلەلمەي تولغىنىپ كەتتى . يۈرىكى ئەنسىزلىك ئىچىدە پۇلاڭلاپ ، پۈت - قوللىرىدا جان قالمىدى . ئۇ ئەمدى يەنە سۈرەلمىلىك قىلسا بولمايتتى . شۇڭا ، بېشىغا ياغلىقنى چىگىپ دەرۋازىدىن چىقتى . ئۆزۈندىن - ئۆزۈنغا سوزۇلغان ئادەمزاتسىز كوچا كۆزگە تاشلىنىپ تۇراتتى . قەيەردىندۇر بىر يەردىن چىقىپ كەلگەن لالما ئىت يېنىدىن ئۆتكەندە ، ئانا چۆچۈپ كەتتى . ئۇ ئويلىغانلىرىنىڭ توغرا ياكى توغرا ئەمەسلىكىنى بىلمەيتتى . ئىشقا ئاشىدىغان ياكى ئاشمايدىغانلىقىنى تېخىمۇ بىلمەيتتى . ئۇنىڭ كاللىسىدا پەقەت «ئۇ چوقۇم ياردەم قىلىدۇ» دېگەن بىرلا ئوي بار ئىدى . مەيلى قانداق

بولسۇن ، تەلەي بىلەن سالاۋات بىر يىلدىن ئوشۇق ئۆي تۇتتى .
كونىلاردا «بىر كۈنلۈك ئەر - خوتۇنچىلىقنىڭ يۈز كۈنلۈك مەھرى
بولمىدۇ» دېگەن سۆز بار . گەرچە سالاۋات ئۇنىڭغا ئەسكىلىك قىلغان
بولسىمۇ ، تەلەي ئۇنىڭ بىلەن بىللە ئۆتكۈزگەن كۆڭۈللۈك
كۈنلىرىنى ھەرگىز ئۇنتۇپ قالمايدۇ . ئايال كىشىنىڭ مۇھەببىتى
بەگۋاش تايچاققا ئوخشايدۇ . ھېچنېمىدىن قورقمايدۇ . ئۇنىڭ
ئۈستىگە قورسىقىدا سالاۋاتنىڭ بالىسى بار...

ئانا بۇ خىياللارنىڭ كالىسىدا قانداقلارچە پەيدا بولۇپ
قالغانلىقىنى بىلمەيتتى . بەلكىم يالغۇز ئادەمدىن ئىككى ئادەمنىڭ
بولغىنى ياخشىدۇر . كونىلار «يالغۇز ئاتنىڭ دېڭى چىقماس ، دېڭى
چىقىمۇ چېڭى چىقماس» دېگەن ئەمەسمۇ . يەنە بىرى ئىككى ئادەم
بولسا ئېرىگە تاقابىل تۇرۇش ئاسان دەپ ئويلىغاندۇ . بەلكىم
كۆڭلى بىر كۈنلەردە سالاۋاتنىڭ تەلەينى ئىزدەپ كېلىدىغانلىقىنى
تۇيغاندۇ...

ئانا ئۆيگە كىرىپ كەلگەندە تەلەي خىيال سۈرگەچ كىر - قات
يۇيۇۋاتاتتى . ئۇ قېيىنلىقىنى كۆرۈپ ھودۇقۇپ كەتتى . كۆرپە
سېلىپ تۇرگە باشلىغاندىن كېيىن ، تىنچلىق - ئامانلىق
سوراشتى . ئانىنىڭ گېلى بوغۇلغاندەك قىلدى . ئۆيدە تەرگەشكەن
گەپ - سۆزلەرنى دەپ تاشلاشتىن ئۆزىنى مىڭ بىر تەستە
تۇتۇۋېلىپ بېشىنى كۆتۈردى .

— جېنىم بالام ، سىز سالاۋاتقا ياردەم قىلىڭ . ئۇنى
قۇتۇلدۇرۇۋېلىڭ . ئەگەر سىزنىڭمۇ كارىڭىز بولمىسا ئۇ تۈگىشىپ
كېتىدۇ . ئايداادا ئىگە - چاقسىز ئۆلۈپ كېتىدۇ . سىزدىن
ئۆتۈنۈپ قالاي ، بالام ، قورساقتىكى بالىنىڭ يۈزىنى قىلىپ
بولسىمۇ ئۇنىڭغا ياردەم قىلىڭ ، — ئانا گەپ قىلالماي قالدى .
ئۇنىڭ ئولتۇرۇشقان كۆزىدىن ، مىسكىنىلىك قاپلىغان چىرايىدىن
ئادەمنىڭ ئىچىنى سىيرىلدۇرغۇدەك بىر خىل ھالەت چىقىپ
تۇراتتى ، — ئۇنىڭ ھالى خاراب . مەن قانداق قىلىشنى بىلمەي
قالدىم . كونىلار «بالىنىڭ ئوتى بالاچە بار» دەپ بىكار

ئېيتماپتكەن . بېشىغا كېلىۋىدى ، ئاندىن بىلىدىم . يەنە قانچىلىك ياشايىمەن ، يەنە قانچىلىك ئۆمرۈم قالدى ؟ بۈگۈن ياكى ئەتە ئاچچىق دەستىدىن ئۆلۈپ قالارمەن . جېنىم بالام ، ماڭا ياردەم قىلىڭ . ئانا ئورنىدىن تۇرغان پېتى كېلىنىگە تىزلاندى . كەينىدىنلا يۈرەكنى ئەزگۈدەك ئاۋازدا يىغلاپ كەتتى . تەلەي نېمە قىلىشنى بىلمەيمەي قالدى . كۆزلىرىدىن ئاققان ياش يامغۇر سۈيىدەك تاراملاپ كەتتى . ئۇ ئوپۇل - توپۇل قېيىنانسىنى يۆلىدى . نېمە دېسە ياخشى بولىدىغانلىقىنى بىلمەيمەي خېلى ۋاقىتچە تۇرۇپ قالدى . ئانا ئۆكسۈۋاتاتتى . شۇ تاپتا ئۇ كېلىنىنىڭ بىر ئېغىز ياخشى سۆزىگە تولمۇ موھتاج ئىدى .

ئۆي ئىچىنى ئۇزاقچە جىمجىتلىق باستى . تەلەي بېرىپ دېرىزىنى ئاچقاندىن كېيىن ، ئورماننىڭ ئۇ تەرىپىدىكى دەريانىڭ شىددەت بىلەن ئۆركەشلىگەن ئاۋازى ، يېقىنلا يەرگە قونغان ياۋا ئۆردەكلەرنىڭ تەشۋىشلىك ئاۋازى ئاڭلاندى .

— ئانا مېنى قانداق قىلسۇن دەيسىز . ئۇ ئەمدى بۇ ئۆيگە قايتا ئاياغ باسمايدۇ ، — دېدى تەلەي ئاخىر يەرگە بېشىنى ساڭگىلاتقىنىچە ، — چۈنكى بىز ئاجرىشىپ كەتكەن . شۇڭا ، ئۇ مەندىن ئېھتىيات قىلىدۇ . ماڭا ئىشەنمەيدۇ . مەن ئۇنىڭ مەجەزىنى ئوبدان بىلىمەن . ئۇنىڭ كېلىدىغان ئويى بولسىمۇ ھەرگىز كەلمەيدۇ . ئۇ مېنى تۇتۇپ بېرىپ ، ئاچچىقىنى چىقىرىۋالىدۇ دەپ ئويلايدۇ . ئەگەر سىز ئويلىغاندەك ئۇ راستتىنلا مېنى ئىزدەپ كېلىپ قالسا ۋەدە بېرەي ، مەن چوقۇم ياردەم قىلىمەن . ئەڭ بولمىغاندا دادام بىلەن ئىككىڭلارنى دەپ بولسىمۇ ياردەم قىلىمەن . ئانا ، سىز خاتىرجەم بولۇڭ ، سىزنى ھەرگىز ناۋمىدەتە قويمايىمەن...

— جېنىم بالام ، ماڭا مۇشۇ سۆزىڭىزنىڭ ئۆزىلا يېتىپ ئاشىدۇ . مېنىڭ يۈرىكىم تۇيغان . مەن سىزدەك كېلىنىم بولغانلىقتىن پەخىرلىنىمەن . سىزدىن ئۇ دۇنيا - بۇ دۇنيا رازى...

ئانا كۆز ياشلىرىنى سۈرتۈپ دەرۋازىدىن چىقتى . تەلەي
 ئۈزۈنغىچە ئۇنىڭ كەينىدىن ئۈزىتىپ قالدى . بوغۇلۇق بولدى .
 ئەمدى كەينىگە يېنىۋالغىلى بولمايتتى . تەلەي بۇ گەپلەرنىڭ
 ئاغزىدىن قانداق چىقىپ كەتكەنلىكىنى بىلمەي قالدى .
 قېيىنانىسىنىڭ كۆڭلىنى ياساپ شۇنداق دېدىمۇ ياكى كۆڭلىدە
 شۇنداق بىر ئىش بارمۇ تېخىمۇ بىلمەيتتى . شۇنچە ئويلايمۇ ھېچ
 نەرسىنى بىلمەمدى ، ھېچ نەرسىنى قىياس قىلالىدى . خۇددى
 قايغۇلۇق ھەم ھەسرەتلىك بىر ئازابنى سەزگەندەك ، نەپەس ئالماي
 بوغۇلۇپ كەتتى . بۇنىڭ بىلەن پۈتۈن ۋۇجۇدى بەزگەك كېسىلىگە
 گىرىپتار بولغاندەك غال - غال تىترەپ كەتتى .
 بۇ چاغدا ۋاقىقاس ئۇزۇندىن - ئۇزۇنغا سوزۇلغان ئېدىرلىقنىڭ
 غولىنى بويلاپ كېتىپ باراتتى . ئۇ ئىككى ئاچا يولغا كەلگەندىن
 كېيىن ، ئېتىنىڭ بېشىنى ئوڭ تەرەپكە بۇردى .
 بىر پارچە بۇلۇت ئارىسىغا كىرىپ كەتكەن قۇياش يەنە قايتىپ
 چىقتى . بۇنىڭ بىلەن پايانسىز كۆك ئاسمان كۈلۈمسىرەۋاتقانداك
 كۆرۈنۈپ كەتتى . كېچىچە ياغقان يامغۇرنىڭ تەسىرىدىن بولسا
 كېرەك ، يەرلەر يۇمشاپ كەتكەندى . مەھەللە تەرەپتىن كالىلارنىڭ
 مۇرىگەن ، ئادەملەرنىڭ ۋارقىرىغان ئاۋازى ئاڭلىنىشقا باشلىدى .
 كۈننىڭ قىزىدۇرۇشى بىلەن يامغۇر سۈيىدە يۇيۇپ تازىلانغان
 دەل - دەرەخلەر روھلىنىپ ، قەد كۆتۈرگەندەك كۆرۈنۈپ كەتتى .
 ئۇنىڭ كۆزىگە ھەممە نەرسە يېڭىۋاشتىن جانلىنىۋاتقانداك
 كۆرۈندى . ئەتراپتىكى مەنزىرىلەرگە تويماي قاراپ كېلىۋاتقان
 ۋاقىقاس بىر تۆپىلىكنىڭ ئۈستىگە چىققاندىن كېيىن ئاتنىڭ
 تىزگىنىنى تارتىپ توختاتتى .

تالاي كۈن ، تالاي يىللار ئۆتۈپ كەتتى . ئۆتۈپ كەتكەن
 ۋاقىتتىن تالاي قورقۇنچلۇق ئەسلىملەر بىلەن تالاي شادلىقلار
 قالدى . ئىلگىرى ياپپېشىل ، بۈك - باراقسان دەرەخلەر ئەمدىلىكتە
 قۇرۇپ قاقشال بولۇپ قالغان بولۇپ ، بۇرۇنقىدەكلا ئۇ يەر - بۇ
 يەردە كۆزگە چېلىقىپ قالاتتى . تۈنۈگۈنكى ئىشتانسىز بالىلار

بۈگۈنگە كەلگەندە چوپچوڭ يىگىت بولۇپ كەتتى . كىشى پەقەتلا شۇلارغا قاراپلا ۋاقىتنىڭ ئۈن - تىنىسىز ئۆتۈۋاتقانلىقىنى ھېس قىلاتتى . نۇرغۇن نەرسىلەر يوقىلىپ ، ئۇنىڭ ئوزىنى يەنە نۇرغۇن نەرسىلەر ئىگىلىدى . بۇ يېڭى نەرسىلەر يوقالغان ئاشۇ كونا نەرسىلەرنىڭ ئورنىنى راستتىنلا تولۇقلىيالامدۇ بۇنى ھېچكىم بىلمەيتتى .

ۋاققاس خورسىندى . ئىچىگە پاتماي قېلىۋاتقان پىغانلىرىنى زورىغا بېسىپ ، يىراقلارغا كۆز تاشلىدى . يىراقتا ئاقىرىپ كۆرۈنۈپ تۇرغان ئۆيىنىڭ ئىشىكىدىن بىر ئادەم چىقتى . بىردەمدىن كېيىن يوقاپ كېتىپ ، يەنە پەيدا بولدى . خۇددى بۇ يەردىن كەتكۈسى كەلمەيۋاتقاندەك ھويلىنى پىرقىراپ ، ئات قورۇغا كىردى ۋە كۆپ ئۆتمەستىن بىر ئاتنى يېتىلەپ چىقتى . ئات بولسا ئۇنىڭ مەقسىتىنى بىلىپ قالغاندەك كەينىگە تىرەجەپ ، مىڭ تەستە ھارۋا شوتىسى يېنىغا كەلدى . ئاتنىڭ ئىگىسى ھايۋان بىلەن جېدەللىشىپ قېلىشتىن ھەزەر ئەيلەۋاتقاندەك ، ھارۋىنىڭ شوتىسىغا كىرگىلى ئۇنىمايۋاتقان ئاتنى سىلاپ - سىپاپ شوتىغا كىرگۈزمەكچى بولاتتى . ئات بىردىنلا ياۋاشلاپ شوتىغا كىردى . ئات ئىگىسى ھارۋا جابدۇقلىرىنى چىڭىتىۋېتىپ ، تۆپىلىك ئۈستىدە تۇرغان ۋاققاسنى تونۇپ قالغاندەك بىر ھازاغچە تىكىلىپ قارىدى .

ۋاققاس ئۆيىدىن چىقىپلا پېشقەدەم بوغالتىر بىلەن بىردەم - يېرىمدەم مۇڭدېشىپ كېلىشنى كۆڭلىگە پۈككەندى . سالاۋاتنىڭ ئىشى چىققاندىن بېرى ئۇلار ئەر - ئايال ئىككىسى بىرقانچە قېتىم كۆڭۈل سوراپ بارغان بولسىمۇ ، ئۇزاق ئولتۇرمىدى . ئۆزلىرىگە نۇرغۇن تەسەللىلەرنى بەرگەندىن كېيىن ، سالامەتلىكىنى ئاسراشنى قايتا - قايتا تاپىلاپ كېتىشكەندى . كونىلاردا «قول قولنى يۇسا ، قول قويۇپ يۈزنى يۇيۇپتۇ» دېگەن گەپ بار . بۇرۇنقى ئىشلار ئۆتۈپ كەتتى . ئۇنىڭ ئۈستىگە ئۇلار ئۆزلىرىنىڭ ئائىلىسىگە كەلگەن بۇ چوڭ بەختسىزلىككە چوڭقۇر خەيرخاھلىقلىرىنى بىلدۈردى . كۆڭلىدىكى گەپلەرنى قىلىپ ، تەسەللىلەرنى بەردى .

شۇ ئىشلار توساتتىن يادىغا كېلىپ قالغان ۋاقىت ئالايىتىن ۋاقىت چىقىرىپ ئۇلارنى يوقلاپ كەلگەندى . بىراق ، بۇ يەردىكىلەرمۇ ئوت - چۆپ توشۇش ئىشى بىلەن ئالدىراش بولۇۋاتاتتى . ۋاقىت پېشقەدەم بوغالتىرنىڭ ئۆيىگە بېرىشتىن يالتىيىپ قالدى . پېشقەدەم بوغالتىرمۇ ھارۋىسىنى ھەيدەپ دەرۋازىدىن چىققاندىن كېيىن ، توپىلىق يولدا ئاستا - ئاستا كۆرۈنمەي قالدى .

ۋاقىت ئېتىنىڭ بېشىنى بۇراپ ، ئەتراپقا يەنە بىر قېتىم سەپسالدى . ھەممە نەرسە بۇرۇنقىدەكلا ، ئازراقمۇ ئۆزگەرمىگەندى . ئىككى قىرغاق ئوتتۇرىسىدا توختىماستىن قاتناۋاتقان كېمە دەريا سۈيىنىڭ شىددەتلىك ئېقىنى ئارىسىدا دولقۇن يېرىپ ئاستا - ئاستا ئىلگىرىلەيتتى . پولات سىمغا ئۆتكۈزۈلگەن غالتەك دەم تۇرۇۋېلىپ ، كۈچ بىلەن سىيرىلاتتى . كېمە ئۈستىگە چىققان ئادەملەر غايەت زور خەۋپكە دۇچ كېلىۋاتقاندەك ، ئىككى تەرەپتىكى سالاسۇنى مەھكەم تۇتقىنىچە ئۇن - تىنسىز تۇرۇشاتتى . پەقەت پالاقنى بىر چەتكە باغلاپ قويغان كېمىچىلا كېمىنىڭ ئۇ بېشىدىن - بۇ بېشىغا بىمالال مېڭىپ يۈرەتتى .

ۋاقىت ئېغىر تىندى . ئاندىن ئېتىنى دېۋىتىپ ، غولنى بويلاپ يۈرۈپ كەتتى .

16

تەلەپنىڭ بىر ئوبدان كېتىۋاتقان تۇرمۇشى قېيىنلىقىنىڭ كېلىپ كېتىشى بىلەن داۋالغۇپ كەتتى . ئۇ ھەرقانچە ئويلاپمۇ قېيىنلىقىغا بەرگەن ۋەدىسىنى ئاغدۇرۇۋېتىشكە ئاساس تاپالمىدى . سالاۋات گويا ھېلىمۇ ئۇنىڭ بىلەن بىللە ئۆتۈۋاتقاندەك ، چىن يۈرىكىدىن كۆڭۈل بۆلۈپ ، ئاسراۋاتقاندەك تۇيغۇلاردا بولاتتى . بەزىدە ھەتتا ئۆزىنى ئۆزى ئەيىبلەپ ، «مەن نېمىدېگەن

ئەقىلسىز - ھە؟ ئۇنىڭ ماڭا قىلغانلىرى ئازمۇ؟ ھەتتا قورساقتىكى بالىنىڭ يۈزىنى قىلماي، دىلارە دېگەن بۇزۇق بىلەن تېپىشۋالغان، بۇنى ئاز دەپ تېخى ئەر - خوتۇنلۇق مۇناسىۋەتنى ئۈزگەن بىر ئەرگە نېمانچىلا قىلمەن» دەپ ئاچچىق يۇتۇپ كېتەتتى. ئەمما، كۆپ ئۆتمەيلا ھەممىنى ئۇنتۇپ، سالاۋات بىلەن بىللە بولغان ئۇنتۇلماس كۈنلەرنى كۆز ئالدىغا كەلتۈرەتتى...

— تەلەي، — دېگەندى بىر كۈنى سالاۋات ئۇنىڭ بىلەن كۆرۈشۈپ، — بىز دالا سەيلىسى قىلىپ كەلسەك قانداق؟

تەلەينىڭ كۆزلىرىدە ھەم ھەيرانلىق، ھەم شادلىق ئۇچقۇنلىرى پەيدا بولدى. پۈتۈن زېمىن ئاپئاق قار بىلەن قاپلانغان چاغدا دالا سەيلىسى قىلسا نېمىدېگەن ياخشى - ھە؟

— ئاپام بىلەن دادام ئۇنىمىسىمىكىن. ئۇنىڭ ئۈستىگە بىزنىڭ تونۇشقنىمىزغا ئانچە ئۇزۇن بولمىدى، — تەلەي شۇ گەپلەرنى قىلىپ تۇرۇپ قالدى. كۆڭلىنىڭ چوڭقۇر يەرلىرىدىن مۇشۇ سۆز بىلەن شۇنداق ياخشى پۇرسەتنىڭ قولىدىن چىقىپ كېتىشىنى خالىمايتتى. ئەگەر سالاۋات ئۇنىڭ رايىغا بېقىپ «بويۇتۇ ئەمەس، مەن بۇ تەرەپلىرىنى ئويلاپ يەتمەپتىمەن» دېسلا ھەممە ئىش تۈگەيتتى. بىراق، سالاۋات ئۇنداق دېمىدى.

— بۇنىڭ كارايىتى چاغلىق. چوڭلار ئاللىقاچان توي قىلىشقا كېلىشىپ بولغان تۇرسا، دادىڭىز بىلەن ئاپىڭىز يەنە نېمە دەيتتى. سىزلا ماقۇل بولسىڭىز، ئۇلارنىڭ يېنىغا ئۈزۈم كىرىپ رۇخسەت ئالمەن.

تەلەي بويۇنلىرىغىچە قىزىرىپ كەتتى. ئۇ مۇشۇنداق بىر سۆزنىڭ دېيىلىشىنى كۈتۈۋاتقان بولسىمۇ، ئالدىغا چۈشكەن چېچىنى ئويىناپ تۇرۇپ ئەر كىلىگەن ئاھاڭدا:

— قېلىن! — دېدى.

ئاپتوبۇس ئاپئاق قارلار بىلەن قاپلانغان دەرەخلەر ئاستىغا كېلىپ توختىدى. ئۇلار ئاپتوبۇستىن چۈشۈپ، ئالغا قاراپ مېڭىپ كەتتى. ئورمان تەرەپكە سوزۇلغان يول ئۇلارنى چاقىرىۋاتقانداك

قىلاتتى . ئۇلار قار بىلەن قاپلانغان بوشلۇققا چىققاندىن كېيىن ،
سالاۋات قولىدىكى پوملاق قارنى يىراققا ئاتتى . ئاندىن قولى بىلەن
قار ئۈستىگە «تەلەي» دېگەن خەتنى يازدى . تەلەي سالاۋاتنىڭ
گەجگىسىگە قار تىقىپ بەدەر قاچتى . سالاۋات ئۇنىڭ قىلىقلىرىغا
شوخلۇقىغا بىرپەس قاراپ تۇرغاندىن كېيىن ، كەينىدىن قوغلاپ
كەتتى . ئۇلار يولدىن چىقىپ كۈلتۈك قار ئۈستىدە بىردەم
يىقىلسا ، بىردەم تۇرۇپ بىر - بىرىنى قوغلايتتى . مامۇق تەك
يۇمشاق قارنى پوملاقلاپ ، بىر - بىرىگە ئېتىشاتتى . سالاۋات ئاخىر
تەلەينى قوغلاپ يەتتى . ئىككىسى قار ئۈستىدە پوملاقلىشىپ كەتتى .
— ۋاي خۇدايمەي ، بۇ نېمە قىلغىنىڭىز ؟ — تەلەي چۆچۈپ
كەتتى . ئۇنىڭ ئاستىدىن تۇرۇپ كېتىشكە جېنىنىڭ بارىچە
تىرىشتى ، — ئۇنداق قىلماڭ سالاۋات ، سەت بولىدۇ...
سالاۋات تېلىقىپ كۈلگىنىچە ئۇنى قارغا تېخىمۇ بەكرەك
باستى...

— سەت بولىدىغانلىقىنى بىلگەن ئادەم خەقنىڭ بويىغا قار
تىقامدۇ ؟ قېنى قانچىلىك سەت بولىدىكىن مەن بىر كۆرۈپ باقاي .
— تۇرۇپ كەتمىسىڭىز ۋارقىرايمەن جۇمۇ ، — تەلەي
تېپىرلاشتىن توختاپ ، ئۇنىڭغا قەھرى بىلەن تىكىلدى . ئاندىن
بېشىنى بۇراپ ، تەتۈر قارىۋالدى . سالاۋات ئۇنىڭ راستتىنلا
ئاچچىقلىنىۋاتقانلىقىنى ياكى نازلىنىۋاتقانلىقىنى بىلمەيدى .
— بوپتۇ ئەمەسە تاۋى نازۇك خېنىم ، تۇرۇپ كەتسەملا
بولدىمۇ ؟ ئۆزۈمچە ئۆز كۆرۈپ چاقچاق قىلىپ قويۇپتىمەن .
بۇنىڭدىن كېيىن چاقچاق قىلماسملا بولىدغۇ ؟ — سالاۋات
ئورنىدىن تۇرۇپ ئولتۇردى . ئۇنىڭ چىرايىدىن بىر خىل رەنجىش
ئالامىتى چىقىپ تۇراتتى . تەلەي سالاۋاتنىڭ يۈزىنى سىلاپ قويدى .
بېشىنى ئۇنىڭ مۈرىسىگە قويۇپ ، كۈنگە قارىدى . ئۇ شۇ تاپتا
ئۆزىدە ۋاقىتنىڭ بىر ئىزدا توختاپ قېلىشىنى ، ئەڭ بولمىغاندا
ئاستىراق ئۆتۈشىنى بەكمۇ خالايتتى .
— بولدى ئەمدى ئىككىنچى دەرىجىلىك تاۋى نازۇك

بەگزادەم ، — دەدى تەلەي ئەركىلىگەن ئاۋازدا ئاھاڭنى سوزۇپ ، — خاپا بولۇپ كەتكەنلىرىنى قانداق قىلاي . قاراپ تۇرۇپ چاتاق ئىشتىن بىرنى تېرىۋالدىم . ئەمدى بۇ ئالا كۈچۈكلەرنى قانداق قىلسام ھەيدىۋېتەرمەن ، — ئۇ شۇنداق دېگىنچە سالاۋاتنىڭ قۇلقىنى يېنىكىگە تارتىپ ، يۈزىگە بىرنى سۆيۈپ قويدى . بۇنىڭ بىلەن سالاۋاتنىڭ چىرايى ئېچىلىپ ، تەلەينى غەدىقلىدى . تەلەينىڭ غەدىقى قاتتىق بولغاچقا تېلىقىپ ، جېنى چىقىپ كەتكىلى تاس قالدى .

بۇ يەرنىڭ مەنزىرىسى بەكمۇ گۈزەل ئىدى . ئۇلار بۇ گۈزەل مەنزىرىلەردىن قانغۇچە بەھرىلىنىپ ماڭدى . بىر چاغدا شاخلىرى قار بىلەن قاپلانغان ئاسمان - پەلەك تېرەكلەر كۆز ئالدىدا پەيدا بولدى . قۇياش نۇرى يالتىراپ تۇرغان ئاپئاق قار ئۇچقۇنلىرى ئۈستۈشىغا توزۇپ كەتتى .

— ئاۋۇ كۆرۈنگەن ھامامنىڭ ئۆيى . ھامام تولىمۇ ئېسىل ئايال . سىزنى كۆرسە چوقۇم خۇشاللىقىدىن ئاغزى قۇلىقىغا يېتىدۇ ، — دەدى سالاۋات تېرەكلەرنىڭ كەينىدىكى ئاق ئۆيلەرنى كۆرسىتىپ . تەلەي تىلىنى چىقىرىپ قويدى .

— بولدى ، ھاممىڭىزنىڭ ئۆيىگە بارمايلىچۇ ؟ ھېچ گەپتىن - ھېچ گەپ يوقلا بارساق قانداق بولىدۇ ؟ ئادەم خىجىل بولىدىكەن . — خىجىل بولغۇدەك نېمىسى بار ؟ ھامامنىڭ «لايىقىڭنى بىر كۆرسەم» دەپ يۈرگىنىگە نەۋاخ . بۈگۈن قانغۇچە بىر كۆرۈۋالسۇن .

ئۇلارنىڭ تەلەيگە يارىشا ھامما ئۆيىدە يوق بولۇپ چىقتى . ئىشىكتىكى قارا قۇلۇپ خىجىل بولۇۋاتقانداك ساڭگىلاپ تۇراتتى . تەلەي سالاۋاتقا قاراپ قويدى . سالاۋات خىجىل بولغىنىدىن يەرگە قارىۋالدى .

— بىر ھېسابتا بۇمۇ ياخشى بولدى . نېمىلا بولسۇن ، مەن خىجىللىقتىن قۇتۇلۇپ قالدىم . نېمىدېگەن مەنزىرىلىك جاي بۇ ؟ قارىغاندا ھاممىڭىز ئادەتتىكى ئادەمدەك قىلمايدۇ . ئەڭ بولمىغاندا

تۇرمۇشنى قىزغىن سۆيىدىغان ، رومانىكىغا باي ئابالدەك قىلىدۇ . مەن بۇنداق گۈزەل جايلارغا كەلسەم ھاياجانلىنىپ كېتىمەن . ئاھ ياشلىق ! — ئۇ شۇنداق دېگىنىچە ھويلا ئىچىدە پىرقىراپ كەتتى . — ھاممام كېلىۋاتىدۇ ، — دېدى سالاۋات ھاياجانلانغان ھالدا . تەلەي پىرقىراشتىن توختاپ قۇلاق سالىدى . ھارۋىنىڭ چاقىدىن چىققان ئاۋاز بارغانسېرى يېقىنلاپ ، ئاتلارنىڭ تۇياق تىۋىشىمۇ ئېنىق ئاڭلاندى . ھارۋا تېرەكلىكتىن ئۆتكەندەك قىلاتتى . ئاتنىڭ پۇشقۇرغان ئاۋازى يەنە ئاڭلاندى . كۆپ ئۆتمەيلا ھارۋىنىڭ «چۇ ، چۇ» دېگەن ئاۋازى كەلدى . ئارقىدىنلا بىر خادىك قاشا ئالدىغا كېلىپ توختىدى . تەلەي نېمە قىلىشنى ، سالاۋاتنىڭ ھاممىسى بىلەن قانداق كۆرۈشۈشنى ، قانداق سالام بېرىشنى بىلەلمەي ھودۇقۇپ كەتتى . بۇنىڭ بىلەن ئۇنىڭ قانلىرى شۇرقىراپ ، يۈزلىرىمۇ قىزىرىپ كەتتى . ئۇ بېشىنى كۆتۈرۈپ تىكلەشكەن قۇياش ۋە قۇياش ئەتراپىدىكى مامۇقتەك ئاق بۇلۇتلارغا ، ھەيۋەت بىلەن قەد كۆتۈرۈپ تۇرغان تاغ تىزمىلىرىغا كۆز تاشلىدى . سالاۋات بولسا نېمىشىقەدۇر خۇشاللىقتىن ئۆزىنى قويدىغان يەر تاپالمىۋاتاتتى .

ھاممام قولىدىكى نەرسىلەرنى يەرگە قويغاندىن كېيىن ، ئىككى قولىنى ياپىدى . گۇيا ئۇزۇن يىل كۆرۈشمىگەن يۈرەك - باغرىنى كۆرگەندەك تەلەيگە قاراپ ماڭدى . بۇنىڭ بىلەن تەلەينىڭ ۋۇجۇدىدىكى قورۇنۇشلار تارقاپ كەتتى . — بولغۇسى كېلىنم كېلىپ قايتۇ ئەمەسمۇ؟ مەن ئۇنى باغرىمغا بېسىۋالاي .

يارۇي ھاممام ئانچە چىرايلىق بولمىغىنى بىلەن ، مەرى تولىمۇ ئىسسىق ئايال ئىدى . تەلەي ئۆزىنى تولىمۇ بەختلىك سەزدى . ئۇلارنىڭ پارىڭى ئۆيگە كىرگەندىن كېيىنمۇ تۈگىمىدى . پاراڭ بارغانسېرى ئىچكىرىلەپ ، ئۇلارنى ھېسسىيات جەھەتتىن تېخىمۇ يېقىنلاشتۇردى .

— خانىم ، مەن كەتسەم بولامدۇ؟ — دېدى ئىشىكتىن بېشىنى

تتقان ھارۋىكەش خىجىل بولغان ئاھاڭدا . يارۋى ھامما پېشانىسىگە
بىرنى ئۇردى . ئاندىن چاقچاق قىلغان ئاھاڭدا :

— بىردەم ساقلاپ تۇرغىن ، ئىش ھەققىڭنى تولۇقلاپ
بېرىمەن . بالىلىرىم شۇنچە يىراق يەردىن مېنى يوقلاپ كەپتۇ ،
ئۇلار بىلەن مەسلەھەتلىشىپ باقاي . قونسا كېتسەن . قونمىسا
ئۇلار كەتكۈچە ساقلايسەن ، — دېدى . سالاۋات ھاممىسىنىڭ
دېمەكچى بولغانلىرىنى چۈشەندى . ھامما ئۇلارنى پىيادە قالمىسۇن
دەۋاتتى . شۇڭا ، ئۇ ھارۋىكەشنى باشلاپ چىقىپ كەتتى .
يارۋى ھامما قىلىدىغانغا قىلىق تاپالماي قالدى . ئۆيىدە بار
ھەممە نەرسىسىنى داستىخانغا تۆكۈپ مېھمان قىلدى . ئاخىرىدا
پىچاقنى سالاۋاتنىڭ قولىغا تۇتقۇزدى :

— قوتاندىكى قويلارنىڭ بىرىنى تۇتقىن — دە ، بوغۇزلا . تەلەي
خانقىز ئاران بىر كەلگەندە كۆڭلۈمدىكىدەك مېھمان قىلىۋالاي .
مەن دېگەن بىردىنبىر ھامماڭ . سىلەر ئۈچۈن قانچىلىك قىلسام
ئەرزىيدۇ . تەلەي خانقىز كۈندە كەلمەيدۇ — دە
يارۋى ھاممىنىڭ كۆزىدىن قەتئىيلىك چىقىپ تۇراتتى . تەلەي
گەپكە ئارىلاشتى :

— بولدى ئاۋارە بولماڭ ، ھامما . كۆڭلىڭىز بىزگە تېگىل
بولدى . شۇنداق مول نازۇنمەتلەر بىلەن كۈتۈۋالدىڭىز . راست
دەۋاتىمەن . بۇنداق قىلىشىڭىز بىزنى ئوڭايسىزلاندۇرۇپ
قويدىكەنسز .

— بىزدە «مېھمان كەلگۈچە ئۇيىلار ، مېھمان كەلگەندىن
كېيىن ئۆي ئىگىسى ئۇيىلار» دېگەن گەپ بار . بۇ يەردە خىجىل
بولغۇدەك ، ئوڭايسىزلانغۇدەك نېمىش بار ؟ شۇ تاپتا شادلىقىم
ئىچىمگە پاتمايۋاتىدۇ . ئەسلىدە سىلەرگە تۈگە سويۇپ بەرسەممۇ
ئازلىق قىلاتتى . خەير ، ئۇمۇ كېيىنچە بولۇپ قالار ، — ھامما يانغا
بۇرۇلۇپ ، تېخىچە مىدىر قىلماي تۇرغان سالاۋاتقا يەنە بىر قېتىم
بۇيرۇق قىلدى ، — نېمىگە قاراپ تۇرسەن ؟ تېز بولماسەن .
— بولدى قىلغىنا ، ھامما ، بىز يات ئادەم بولمىساق . بايا

تەلەيمۇ ئېيتتىغۇ ، ئۇنىڭ ئۈستىگە يەيدىغىنىمىز شۇ بىر چىشلەم گۆش . بىر قوينى سويۇۋەتسەك بىكاردىن - بىكار ئىسراپ بولۇپ كەتمەمدۇ ؟

— سەن ئەمدى نېمىلەرنى دەپ كەتتىڭ . ئىسراپ بولدى دېگەن قانداق گەپ ؟ ئىسراپ بولسا نېمە بوپتۇ ؟ ! ئىسراپچىلىقتىن قورقساڭ ساڭا دەپ قويماي ، بۇ دېگەن قىش . بىر ئەمەس ئون قوينىڭ گۆشى بولسىمۇ ھېچنېمە بولمايدۇ . يامىنىغا كەلسە خالتىغا سېلىپ قولۇڭغا تۇتقۇزۇپ قويايمەن ، — ئۇ شۇنداق دېگىنىچە سالاۋاتنىڭ قولىدىكى پىچاقنى ئالدى . ھويلىدا ئەمدى ئۇنىڭ خادىكىچى بالغا بىرنەرسىلەرنى دەۋاتقانلىقى ئاڭلاندى . سالاۋات بىلەن تەلەي بىر - بىرىگە قاراشتى . مەشتە ئوت گۈرۈلدەپ كۆيۈۋاتاتتى . ئۇنىڭ ئىچى ھۈپپىدە ئىسسىق بولغاچقا ، ئادەمگە تولىمۇ ئىللىق ھۇزۇر بېغىشلايتتى .

شۇ كۈنى سالاۋات بىلەن تەلەي راسا مېھمان بولدى . يارۇي ھامما قوينىڭ بېشىنى ئۈتلەپ ، ئۆپكە - ھېسىپنى قويماقچى بولۇۋىدى ، تەلەي توسۇپ قويدى . قوزنىڭ مەزىلىك گۆشى ئۇلارنىڭ ئىشتىھاسىنى ئېچىۋەتتى . تەلەي ئۆمرىدە شۇ كۈندىكىدەك ئىشتىھاس بىلەن گۆش يەپ باقمىغانىدى . ئۇلار خوشلاشتى . سالاۋاتنىڭ كەينىدىن چىققان تەلەينىڭ كۆزلىرىدە بەختنىڭ شادىيانە كۈلكىسى جىلۋە قىلاتتى . ئۇلار خادىكىگە چۈشۈپ يولغا چىققاندا ، كەچكى شەپەق جاھاننى بىر ئالغانىدى...

تەلەينىڭ ئوي - پىكىرلىرى چېچىلىپ ، كۆز ئالدىدا ئۆتمۈش خاتىرىلىرى نامايان بولدى . ئۇ ھەر دائىم پىكىرلىرى چېچىلغاندا ، مانا مۇشۇنداق تۇيغۇلارغا چۆمەتتى . ئۆزىنىڭ قاچاندىن بېرى مانا مۇشۇنداق بولۇپ قالغانلىقىنى ئويلاپ ، ئېسىگە پەقەتلا ئالمايتتى . بۇنداق چاغلاردا ئۇنىڭ پىكىر - خىياللىرى ئۆتۈپ كەتكەن ئاشۇ ئۈنتۈلماس خاتىرىلەر ئارىسىدا توختىماستىن چاپاتتى . ئاللىبۇرۇن شېرىن چۈشكە ئايلانغان بۇ خاتىرىلەر يۈرىكىدە ئالتۇپىلاڭ كۆتۈرۈپ ، كۆيۈپ كۈلگە ئايلانغان قەلبىدە يېڭىۋاشتىن يالقۇن پەيدا

قىلاتتى . كۆز ئالدىدا سالاۋاتنىڭ سېھرىي كۈچكە ئىگە قىياپىتى پەيدا بولغاندا ، خۇددى ھوشىنى يوقىتىۋاتقاندەك ئىككى قولىنى كۆكسىگە قويۇپ ، بېشىنى كەينىگە تاشلايتتى - دە ، « ئاھ » ئۇراتتى . يۈرەككە ئارامبەخش سۆزلىرىنى ئاڭلىماقچى بولغاندەك پۈتۈن دىققىتىنى يىغىپ ، ئەتراپقا سەگەكلىك بىلەن سەپسالاتتى . مانا بۈگۈنمۇ شۇنداق بولدى . ئۆتمۈشنى ئەسلەش ، ھاياجانغا تولغان دەقىقىلەرنى كۆز ئالدىغا كەلتۈرۈش ئۇنىڭ سىقىلغان ، تۇنجۇققان قەلبىگە ئارام بەردى .

ئورنىدىن تۇرغان تەلەي « قانداق قىلسام بولىدۇ ؟ » دېگەندەك ئەتراپقا قارىدى . ئاندىن بېرىپ دېرىزىنى ئېچىۋىدى ، ئۆي ئىچىگە گۈركىرەپ سالقىن شامال كىردى . تاغ كەينىدىن ئاستا - ئاستا كۆتۈرۈلۈۋاتقان قۇياش زېمىنغا يېڭى بىر كۈنلۈك ھاياتىي كۈچ ئاتا قىلىۋاتاتتى . « ئالدى بىلەن يارۇي ھاممىنىڭ قېشىغا بېرىپ مەسلىھەت سوراي . ئاندىن شۇنىڭغا قاراپ ھەرىكەت قىلاي » دەپ ئويلىدى ئۇ قاچا - قۇچىلارنى بېسىقتۇرۇۋېتىپ . ئەمما ، كۆپ ئۆتمەي بۇ ئويىدىن يالتايدى . چۈنكى ، ھامما ئۇلارنىڭ ئاجرىشىپ كەتكەنلىكىنى بىلىدۇ . شۇڭا ، ئۇنىڭ كۆڭلىدىكى گەپلەرنى دېمەيدىغانلىقى تەبىئىي . ئۇنداقتا قانداق قىلىش كېرەك ؟

تەلەينىڭ ئېسىگە بىردىنلا تاغىسى كەلدى . ئابدۇل ئىسىملىك بۇ ئادەم ئۇنىڭغا ئاتا - ئانىسىدىنمۇ بەكرەك كۆيۈنەتتى . چىرايىدىن ھەرقانداق ۋاقىتتا خاپىلىق تاپقىلى بولمايدىغان بۇ ئادەمنىڭ رايىشلىقى ، ئىشچانلىقى ، چېچەنلىكى ھەممە ئادەمگە ياقاتتى . تەلەي شۇلارنى ئويلاپ كىيىمنى كىيدى . ئويلىمىغان يەردىن دەرۋازىغا چىقىشى بىلەن تاغىسىغا دوڭقۇرۇشۇپ قالدى .

— تاغا ! — تەلەي ھەيرانلىق ئىلكىدە ئۇنىڭغا تىكىلدى .
— ئەتىگەندە بىرىپقا ماڭغانىدىڭىز ، قىزىم ؟ ئەگەر مۇھىم ئىش بولسا بېرىۋېرىڭ . مەن ئۆيگە كىرىپ ئولتۇرۇپ تۇراي ، — دەپدى تاغىسى كۈلۈپ تۇرۇپ . تەلەينىڭ كۆزلىرى چىرايىغا تەپچىپ چىققان خۇشاللىق بىلەن يۈمۈلۈپ كەتتى .

— ياقەي ، مەنمۇ تېخى سىلەرنى يوقلاپ كېلەي دەپ ئۆيىدىن چىقىشىم . تەلىيمىگە مانا ئۆزىڭىزمۇ كېلىپ قالدىڭىز . قېنى ئۆيگە كىرىيلى .

ئۇلار ئۆيگە كىردى . تەلەي كىچىك ئاپىسى بىلەن يالا — چاقىلارنىڭ ئەھۋالىنى بىر - بىرلەپ سوراپ چىقتى . گەپ ئاساسىي تېمىغا كۆچكەندە يۈرىكى نېمە ئۈچۈندۇر ئەنسىز سېلىپ كەتتى . — ئەسلىدە بۇ گەپلەرنى دېمىسەممۇ بولاتتى . بىراق ، كوچا - كويدا سالاۋات توغرىسىدىكى گەپ - سۆزلەر بەك جىق . بەزىدە ئادەم قايسىسىغا ئىشىنىشنى بىلمەي قالىدۇ . ۋاقىتاس بىلەن پاتەمگىمۇ ئاسان ئەمەس . قارىسام ھەر ئىككىلىسى قېرىپلا كېتىپتۇ . قايسى كۈنى قېينانتىڭىز بىز تەرەپكە بارغانىكەن ، — ئابدۇل سۆزىنى توختىتىپ يۆتىلىپ كەتتى . تەلەينىڭ يۈرىكى بىردىنلا ئاغزىغا كېلىپ تىقىلغاندەك بولدى . شۇڭا ، ئالدىراپ سورىدى .

— نېمىشقا بېرىپتۇ ، نېمىلەرنى سورىدى ؟
ئابدۇل يۆتەلنى توختىتىپ سۆزىنى داۋام قىلدى :
— ئۇنى يىراقتىن كۆردۈم . مەھەللىنىڭ باش تەرىپىدە ئۇزاق تۇردى . ئۆيگە چۈشۈشتىن ئوڭايسىزلاندىمۇ ، ئۆيگە كىرمىدى . دادا بولماق نېمانداق تەستۇ ؟ ئۇنىڭغا ئىچىم ئاغرىپ قالدى . بىر چاغلاردىكى قەيسەر ۋاقىتتىن ئەسەرمۇ قالماپتۇ ، — ئابدۇل سۆزىنى تۈگىتىپ ئۇزاققىچە جىمىپ كەتتى . ئۇنىڭ پۈتكۈل تۇرقىدىن ئادەمنىڭ ئىچى سىيرىلغۇدەك ئاچچىق ھەسرەت تۆكۈلۈپ تۇراتتى . تەلەي تاغىسىنىڭ كۆڭلىنى ياسغۇدەك سۆز تاپالماي تىتىلداپ كەتتى . ئابدۇل تەلەيگە دېيىشكە تېگىشلىك گەپلەرنىڭ ھەممىسىنى دېدى . كۆڭلىنى ياساپ ، ئادەم بولۇشنىڭ يوللىرىنى ئۆگەتتى .

— قېينانتىڭىز بىلەن قېينانتىڭىزنى يوقلاپ تۇرۇڭ . ئۇلار ھازىر تەسەللىگە ھەممىدىن بەكرەك موھتاج . باشقا كۈن چۈشكەندە جايدا ئېيتىلغان بىر ئېغىز سۆزمۇ ئادەمگە چوڭ تەسەللى بولىدۇ .

بۇ سىزگە تاپىلايدىغان بىرىنچى چوڭ ئىش . ئىككىنچى چوڭ ئىش بولسا ، ئەگەر سالاۋات كۈنلەرنىڭ بىرىدە پاناھ تارتىپ بۇ ئۆيگە كېلىپ قالغۇدەك بولسا ، ئۇنى ئامال بار ئۆزىنى مەلۇم قىلىشقا كۆندۈرۈڭ . ئۇ ئەمدى يەنە داۋاملىق ئەخمەقلىق قىلىپ يۈرمىسۇن . ئادەم ئۆلتۈرۈش سەۋەبىنى دەپ بولسىمۇ قورسىقنى بوشىتىۋالسۇن . شۇنداق قىلسا ئۆزىگىمۇ ياخشى . ئاتا - ئانىسىنىڭ كۆڭلىمۇ تەسكىن تېپىپ قالىدۇ . تۇتۇش بۇيرۇقى ھامان ئۇنى ئۆز ئىرىكىدىن مەھرۇم قىلىدۇ ، — دېدى .

تاغا كەتتى . تەلەي ھاڭۋاققىنچە ھويلىنىڭ ئوتتۇرىسىدا تۇرۇپ قالدى . شۇ تاپتا باشقا تارتسا ئايىغى ، ئاياغقا تارتسا بېشى ئوچۇق قالدىغان كالتە يوتقاندەك بىر ئىش بولۇۋاتاتتى . تەلەينىڭ ئويلىغانلىرى ئوي پېتىچە قالدى . كۆڭلىگە تىزىۋالغان جىققىدە سۆزلىرىنى دېيىشكە پۇرسەت بولمىدى . بەلكىم تاغىسىنىڭ دېگەنلىرى توغرىدۇ . ئۆزىنى مەلۇم قىلسا گۇناھى ئازراق بولسىمۇ يەڭگىلەپ قالىدىغاندۇ . ئەگەردە ئۇقۇشماسلىقلار تۈگەپ ، ئىشنىڭ ھەقىقىي جەريانى ئاشكارىلانسا ، ئادەملەرنىڭ كۆڭلى يۇمشاپ ، ھېسداشلىقى قوزغىلىپ قالار . بەلكىم ئېتىلىپ كەتمەس . يىگىرمە يىل ياكى ئۇنىڭدىن كۆپرەك كېسىلىپ كەتسە نېمە بوپتۇ ؟ ئۇ دېگەن تېخى ياشقۇ . ئۇ چىققۇچە تەلەي ئۇنى كۈتىدۇ . بالىسىنى ئەگەشتۈرۈپ ئۇنى ئالغىلى بارىدۇ...

تەلەينىڭ كۆزىدىن سرغىپ چىققان ياش قۇياش نۇرىدا يالتىراپ كەتتى . تېڭىرقاش ئىچىدىكى ھەسرەت ئۇنى يالماپ يۇتۇۋاتاتتى .

17

شەھەردىن يىراق تاغ باغرىغا جايلاشقان يېزا ئېغىر ئۇيغۇدا بولۇپ ، تىمىتاسلىق ئىچىدە قارىيىپ كۆرۈنۈپ تۇراتتى . ئۇزۇندىن - ئۇزۇن كوچىنىڭ ئىككى تەرىپىگە جايلاشقان

ئېگىز - پەس ئۆيلەرنىڭ ئىشىك - دېرىزىلىرى مەھكەم تاقالغان بولۇپ، ئادەملەر شېرىن ئۇيقۇغا غەرق بولۇشقانىدى. پەقەت ۋاققاسنىڭ دېرىزىسىدىنلا سۇس چىراغ يورۇقى كۆرۈنۈپ تۇراتتى. تۈن نىسپى بولۇپ قالغان بولسىمۇ، ۋاققاسنىڭ كۆزىگە ئۇيقۇ كېلەي دېمەيتتى. ئادەمنىڭ ئىچىنى تىت - تىت قىلىدىغان تىمتاسلىق ئۇنىڭ قەلبىنى غايەت زور تاغدەك بېسىپ، بىردەمچىلىك ئارام بەرمەيتتى. ئۇ ئورنىدىن بىرنەچچە قېتىم تۇردى. مۇشتەككە تاماكا بېسىپ، قاتتىق - قاتتىق شورىدى. مۇشتەكتىن چىققان كۆكۈچ ئىس ئۇيىچىنى قاپلىدى.

ئۇ قانداق قىلىشىنى بىلمەيتتى. ئۇخلىسا چۈشىگىمۇ كىرمەيدىغان ئىشلار ئۇنىڭ ئائىلىسىدە يۈز بېرىپ، يۈرىكىنى قان - يىرىغىغا تولدۇردى. ئەزەلدىن ئۆزىگە تەمەننا قويۇپ، مەيدىسىنى كېرىپ ياشىغان بۇ ئادەم ئەمدىلىكتە پېتىدىن چۈشۈپ، پىلىكىدىن ئايرىلغان سويمىغىلا ئوخشاپ قالدى. ئادەملەر ئۇنىڭ تېزلىك بىلەن قېرىپ كېتىۋاتقانلىقىنى، ياداپ ئۇرۇقلاپ، بىر تېرە - بىر ئۈستىخان بولۇپ قالغانلىقىنى ھېس قىلىشتى. دېمىسىمۇ ئۇ بىر كېچىدىلا قېرىپ كەتكەندەك مۈكچىيىپ، كۆزىنىڭ ئېقى بىلەن سېرىقى ئارىلىشىپ كەتتى. ئولتۇرسا - قوپسا قىيىنلىپ، پۈت - قولى تىترەيدىغان، كۆزى قاراڭغۇلىشىپ، مېڭىسى ئاغرىيدىغان بولۇپ قالدى. كۆزىگە ھەممە نەرسە دوق قىلىۋاتقاندا، ھومىيۋاتقاندا كۆرۈنەتتى. كۈن بويى خىيال سۈرۈپ ئولتۇراتتى.

ۋاققاس ئورنىدىن تۇرۇپ چىراغنى ئۆچۈردى. ئۇخلاش ئۈچۈن ئىككى كۆزىنى مەھكەم يۇمۇپ ياتقان بولسىمۇ، يەنىلا ئۇخلىيالمىدى. ئۇ تاڭ ئاتقۇچە كىرىپكە قاقمىدى. ئۇنىڭ كۆڭلىدىكى بىئاراملىق، ۋۇجۇدىدىن تېمىپ تۇرغان قايغۇ - ھەسرەت پاتەمخانغىمۇ تەسىر قىلىپ، ئۇمۇ تاڭ ئاتقۇچە كۆز ئىلمىدى. ئۇ ئېرىنىڭ مەجەزىنى ياخشى بىلەتتى. كاللىسىغا بىرەر ئىش تەسىر قىلىدىمۇ، مانا مۇشۇنداق بولۇپ قالاتتى. كۆڭلىدە

بولۇۋاتقان دەھشەتلىك ئوي - پىكىرلەرنى ھېچكىمگە تىنماي ، تاكى ئۇنىڭ ھەل قىلىش چارىسى تېپىلغۇچە ئۆز گۆشىنى ئۆزى يەپ يۈرەتتى . بۇنداق چاغلاردا پاتەمخان ئۇنىڭ تىنچلىقىغا كاشلا قىلماي ، دەپ ئۇخلىغان قىياپەتكە كىرىۋالاتتى .

ۋاقىتقا ياش ۋاقىتلىرىدا ئۇنداق ئەمەس ئىدى . ھەرقانداق ئىش بولسا ئۆيگە كېلىپ ، قورسىقىدىكىنىڭ ھەممىسىنى تۆكەتتى . ئەمما ، كېيىنچە ، بولۇپمۇ ئەملى ئۆسكەندىن كېيىن ، ئاستا - ئاستا ئۆزگىرىپ باشقىچىلا بىر ئادەمگە ئايلىنىپ قالدى .
— ئاسىيە ! !

پاتەمخاننىڭ ۋۇجۇدى بىردىنلا لەرزىگە كەلگەندەك بولدى . ئۇنىڭغا ھەم تونۇش ، ھەم ناتونۇش بولغان بۇ ئىسىم مېڭىسىگە باستۇرۇپ كىردى . ئارىدىن شۇنچە يىللار ئۆتكەن بۈگۈنكى كۈندە ئۇنىڭ چىرايىنىڭ كۆز ئالدىدا نامايان بولۇشى ، پاتەمخاننىڭ ھەسرەتلىرىنى ئۇلغايىتىپ ، يۈرىكىنى مۇجۇپ ئۆتتى...

«ئون كۈن تۇرىمەنغۇ» دەپ ئويلىغان پاتەمخان شەھەردە پەقەت بىر ھەپتىلا تۇردى . ئۇنىڭ مەيلىنى نېمە ئۈچۈندۇر ئۆزى تۇغۇلۇپ چوڭ بولغان سەھرا تارتىپ تۇراتتى . ئۇ دەۋرۋازىنىڭ ئالدىغا كەلگەندە ، بېشىغا زەڭگەر كاپرون ياغلىق چىگكەن بىر چوكان بىلەن دوقۇرۇشۇپ قالدى . بۇ چوكان ئۇنىڭ كۆزىگە ھودۇقۇۋاتقاندەك ، بىرنەرسىدىن خىجىل بولۇۋاتقاندەك كۆرۈنۈپ كەتتى . ئۇ ئۆيگە كىرگەندە ۋاقىتقا كارىۋات ئۈستىدە پۈتىنى ئالماپ ياتاتتى .

— ھازىر ئۆيدىن چىقىپ كېتىۋاتقان چوكان كىم ؟ —
پاتەمخاننىڭ ئاۋازى تىترەپ كەتتى . ئورنىدىن چاچراپ تۇرغان ۋاقىتقا پاتەمگە ھەيرانلىق بىلەن تىكىلدى .

— سەن بۇ يەردە نېمە قىلسەن ؟ ئون كۈندە كېلىمەن دېۋىدىڭغۇ ؟

— شۇنداق ، ئەمما مەن قايتىپ كەلدىم . ھازىر ئۆيدىن چىقىپ كېتىۋاتقان چوكان زادى كىم ؟

— كىم بولاتتى؟ بىر ھاجەتمەن . خىزمىتىنى ئالماشتۇرۇپ قويۇشنى ئىلتىماس قىلىپ كەپتۇ . بۇنى سوراپ قالدىڭغۇ؟

— سورسام بولمامدىكەن؟ خىزمەتكە مۇناسىۋەتلىك ئىشلارنى ئىدارىدە پۈتتۈرمەي ، ئۆيدە پۈتتۈرمەيدىكەن؟ بۇنداقمۇ ھۆنرىم بار دەڭ ، ۋاققاس . ئۇنىڭ ئىسمى نېمىدى ، چىرايى بەكلا تونۇشغۇ؟

— قىزىقسەن - دە ، خوتۇن . ھېچ گەپتىن - ھېچ گەپ يوق سوراققا تارتىپ كەتتىڭغۇ؟ ئىسمى ئاسىيە .

پاتەمنىڭ يۈرىكى تۆۋەنگە ئېغىپ كەتتى . «ئەسلىدە شۇ ئىكەن - دە . ئەنسىرىشىم بىكار ئەمەس ئىكەن» دېگەنلەرنى ئويلاپ كۆزىنى يۇمدى .

شۇ كۈنى ئۆيدە تۇنجى قېتىم جەڭگى - جېدەل بولۇپ ئۆتتى . بىرنەچچە كۈنگىچە باتىشىپ ، چىۋىن يەۋالغاندەك بولۇپ يۈرۈشتى . پاتەم بۇ ئايال توغرىسىدا بەزى مىش - مىش گەپلەرنى ئاڭلىغان بولسىمۇ ، ئانچە بەك ئېرەن قىلمىغانىدى . مانا بۈگۈن ئۇنىڭ بىلەن دەرۋازا ئالدىدا دوقۇرۇشۇپ قالدى . شۇغىنىسى بىر قەدەم كېچىكىپ قالدى .


ۋاققاس ھۆركىردى . «يۈزۈمنى تۆكمەكچىمۇ سەن؟» دەپ شالىنى چاپتى . لېكىن ، ئازراق گىج - گىچ يېرى بولغاچقا ، ۋارقىراپ - جارقىراش بىلەنلا چەكلەندى . پۈتكۈل يېزىنىڭ گۈلى بولغان ئاسىيە ئۇنى چاڭگىلىغا ئېلىۋالغاندەك قىلاتتى . ئۇلار توغرىسىدىكى گەپ - سۆزلەر ھەممە يەردە ئېقىپ يۈرەتتى . بەزىلەر ھەتتا «ۋاققاس ، سىز دېگەن ئادەتتىكى ئادەم ئەمەس . ئىناۋەتكە دىققەت قىلمىسىڭىز بولمايدۇ . كوچا - كويلاردىكى گەپ - سۆزلەرنىڭ ئاساسى يوق دېگەن ھالەتتىمۇ بىزدە «توشقانىنى قومۇش ئۆلتۈرەر ، يىگىتنى نومۇس ، دېگەن گەپ بار . نومۇس بىزنىڭ جان تومۇرىمىز . ئاسىيە بىلەن بولغان مۇناسىۋەتكە دىققەت قىلىڭ ، بۇنىڭ زىيىنى يوق» دېگەندى . شۇنداقتىمۇ ۋاققاس خېلى بىر مەزگىلگىچە ئاسىيە بىلەن ئارىلىشىپ يۈردى . مانا بۈگۈن كۈتۈلمىگەندە ئايالى ئۈستىدىن چۈشۈپ قېلىشقا تاس

قالدى .

پاتەم خېلى كۈنلەرگىچە پىرقىرىتىپ قويۇۋەتكەن ئادەمدەك بولۇپ يۈردى . كالىسىغا كىرىۋالغان خىياللارنىڭ كۆپلۈكىدىن ساراڭ بولايلا دەپ قالدى . ئاسىيەنىڭ بۇلاقتەك كۆزلىرى ، قارلىغاچنىڭ قانتىدەك ئەگمە قاشلىرى ، گىلاستەك قىپقىزىل لەۋلىرى كۆز ئالدىغا كېلىۋېلىپ ، يۈرەك - باغرىنى پارە - پارە قىلىۋەتتى . ۋاققاس بۇرۇنقىغا ئوخشىماي قېلىۋاتاتتى . ئۇنىڭدىكى ئەمەل ئۇنى باشقىچىلا بىر ئادەمگە ئايلاندۇرۇپ قويغانىدى . پاتەم ئاخىر سۈكۈت قىلىش قارارىغا كەلدى . چۈنكى ، بالىلار ئۇنىڭ ئالدىنى ئۆتكىلى بولمايدىغان ئېگىز داۋاندىك توسۇپ تۇراتتى . يىللار ئېقىن سۈدەك ئۆتۈپ كەتتى . ۋاققاس بىلەن ئاسىيەنىڭ مۇناسىۋىتىنىڭ ئۈزۈلگەنلىكىنى ئاڭلىغىنىدا ئۆزىنىڭ توغرا قىلغانلىقىنى ئويلاپ ، قىن - قىنىغا پاتماي قالدى...

شۇ خىياللار بىلەن بەند بولغان پاتەمخان ئۇخلاپ قالدى ، ۋاققاس ئورنىدىن تۇردى . تەرەپ - تەرەپتىن چىللاۋاتقان باش توخۇلار يېزىنى بېشىغا كىيدى .

تاڭ تېخى يورۇمىغان بولسىمۇ ، توختىماي چىللاۋاتقان توخۇلار تاڭنىڭ پات ئارىدا سۈزۈلىدىغانلىقىدىن دېرەك بېرىۋاتاتتى . ۋاققاس كىيىمنى كىيگەندىن كېيىن ، پۈتىنىڭ ئۈچىدا دەسسەپ سىرتقا چىقتى . قاراڭغۇدا تىمسىقلاپ يۈرۈپ ، قوتاندىكى ماللارنى تەكشۈرۈپ چىقتى . ئاندىن كوچىدىكى ئورۇندۇققا چىقىپ ئۇزاق ئولتۇردى . سەھەرنىڭ گۈر - گۈر شامىلى يۈز - كۆزلىرىنى سۆيۈپ ئۆتەتتى . كۆپ ئۆتمەيلا تاڭمۇ سۈزۈلدى . ۋاققاس پاتەمخان ئورنىدىن تۇرغاندىن كېيىن ، ئېتىنى مىنىپ دەرۋازىدىن چىقتى . ئۇ مەھەللىنى ئارقىدا قالدۇرۇپ «كۆرۈم» نىڭ غولىغا چىققاندا ، قانداقتۇر بىر خىل چۈشەندۈرۈپ بولغىلى بولمايدىغان سېزىم ۋۇجۇدىنى ئىگىلەپ ، يۈرىكىنى مۇجۇغاندەك قىلدى . ئۇ كۆز ئالدىدىكى يەرلەرنى كىچىكىدىن تارتىپ بەش قولىدەك بىلەتتى . جاھان ئۆزگەردى . تۇرمۇش ئۆزگەردى . ئادەملەرمۇ ئۆزگەردى .



ئۇ بىلىدىغان نۇرغۇن ئادەملەر ھازىر بۇ دۇنيادا يوق . ئۇلارنى تەبىئەتنىڭ رەھىمسىز قانۇنىيىتى يالماپ كەتتى . بىر چاغلاردىكى قىزغىن ۋە قاينام - تاشقىنلىق تۇرمۇش كەلمەسكە كەتتى . كىشىنى ھاياجانغا سېلىپ ، مەست قىلىدىغان ياشلىقنىڭ ئورنىنى تۈگىمەس خىياللار ئىگىلىدى . قېرىلىق ناھايىتى ئۈستىلىق بىلەن تۇيدۇرماي كەلدى . خۇدانىڭ ئىلتىپاتى بىلەن ئۇ ياشاۋاتىدۇ . تۇرمۇش گويا كېلىش مەنبەسى ئۈزۈلۈپ قالغان كۆل سۈيىگە ئوخشاش تىمتاس . ھازىرقى تۇرمۇش خۇددى ئۆپچۆرسىنى كۆپكۆك پاقىلەش بېسىپ كەتكەن كۆل سۈيىگە ئوخشاپ قالدى ، تۇرمۇشنىڭ دولقۇنلىرىدا شۇنچە ئۇزۇن مۇساپىنى قانداقلارچە بېسىپ قويغانلىقىنى ئۇ ئۆزىمۇ بىلمەي قالدى .

ۋاقىتاس بېشىنى كۆتۈرۈپ ئاسمانغا قارىدى . ئۇ ھەسرەت ئىچىدە مەڭگۈ قايتىپ كەلمەيدىغان ئەڭ قىممەتلىك نەرسىسىنى يوقاتقانلىقىنى ئويلاپ ئېغىر خورسىندى .

ۋاقىتاس بىر بەلدىن ئېشىپ ئاتنىڭ تىزگىنىنى تارتتى . ئۇنىڭ ئالدىدا چەكسىز كەتكەن بوزلۇق سوزۇلۇپ ياناتتى . ئېدىرلىق ئىچىدىكى ئېگىز ئۆسكەن ئوت - چۆپلەر كۈننىڭ ئىسسىقىدا سارغىيىپ قالغانىدى . مالچىلارنىڭ كۈزلەكلىرىنى ھېسابقا ئالمىغاندا ، پۈتكۈل دالا بىر تەكشىلىك ئۈستىدە سوزۇلۇپ ياناتتى . بوز تورغايلار توختىماي چىرىلداپ ، قاينام - تاشقىنلىق مەنزىرە پەيدا قىلىشقا ئۇرۇناتتى . ئاسماندا بولسا توپ - توپ قارلىغاچلار ئۇچۇپ يۈرەتتى .

قۇياش تارتىنچاق قىزلاردەك تاغ كەينىدىن كۆتۈرۈلدى . ھەيۋەتلىك تاغ تىزمىلىرىنىڭ ئۇچلۇق چوققىلىرى قۇياش نۇرىدا قىزىرىپ ، تېخىمۇ ھەيۋەتلىك تۈسكە كىردى . ئارقىدىنلا پۈتۈن تاغ تىزمىسى تۇتاش يورۇپ كەتتى . تولغىنىپ ئېقىۋاتقان دەريا يۈزى تۇمان ئاستىدا كۆرۈنمەي قالدى .

ۋاقىتاس قايسى تەرەپكە ماڭسام ياخشى بولىدۇ؟ دېگەندەك ئەتىراپقا قارىدى . ئۇ سالاۋاتىنى قەيەردىن ئىزدەشنى

بىلمەيتتى . كوچا - كويدىكى گەپ - سۆزلەر ئۇنى بىردەم توقايدا دېسە ، بىردەم مالچىلارنىڭ قىشلىقىدا دەيتتى . يەنە بىردەم بولسا ئادەم ئايىغى يەتمەيدىغان ئېگىز تاغدا ، قارىغايلىقنىڭ ئىچىدە دەيتتى . ئۇ بىرپەس تۇرغاندىن كېيىن تاغقا ، قارىغايلىقنىڭ ئىچىگە بېرىش نىيىتىگە كەلدى - دە ، ئېتىنى دېۋىتى .

ئۇ كېتىۋېتىپ خۇددى خىيالغا قەرزدار بولۇپ قالغاندەك توختىماي خىيال سۈرەتتى ، كۆپ ئۆتمەيلا ئۇنىڭ خىيالىنى جىمجىت ھاۋا بوشلۇقىدا تېپىرلاپ كېلىۋاتقان ئاتنىڭ تۇپاق ئاۋازى بۆلۈۋەتتى . كىمدۇر بىرى تاغ باغرىنى بويلاپ ، ناھايىتى تېزلىك بىلەن ئۇنىڭغا قاراپ كېلىۋاتاتتى . ۋاققاسنىڭ يۈرىكى ئەنسىز سېلىپ ، ۋۇجۇدىنى بىر خىل ئەندىشە قاپسىۋالدى . مۇشۇنداق بىمەنە ۋاقىتتا ئاتلىق ئادەمنىڭ پەيدا بولۇشى ياخشىلىقتىن دېرەك بەرمەيتتى . ئۇ خالىمىغان ئىش ئۇنىڭ رايىغا باقمىي ، مۇشۇ تار يولدا يۈز بەردى . ئەمدى ئۇ ھەرقانچە قىلغان بىلەن ئۆزىنى چەتكە ئېلىشقا كېچىككەندى . ۋاققاس ئۇنى تونۇدى . قوشنا يېزىلىق بۇ ئادەم ئۈستۈبشىنى تۈزەپ پۈزۈر يۈرەتتى . تونۇشمايدىغان بىرەرى ئۇچراپ قالسا ئۇنى جەزمەن بىرەر ئورۇننىڭ كاتتا باشلىقى دەپ قالاتتى . ئەتىگەندىلا ئۇچرىشىپ قېلىشنى خىيالىغىمۇ كەلتۈرمىگەن زەيدىن «شاڭخەي» ۋاققاس بىلەن قىزغىن سالاملاشتى :

— بارمۇسەن ، ۋاققاس ؟ دەم ئېلىشقا چىقىۋېلىپلا جىمىپلا كەتتىڭغۇ ؟ قارا سېنى ، بۈگۈن بۇ يەردە ئۇچرىشىپ قالغىمىز دەپ كىم ئويلىغان . ئاڭلىسام بېشىڭغا ئېغىر كۈنلەر كەپتۇ . غەيرەتلىك بول . بەندىچىلىكتە بىزنىڭ چامىمىز نېمىگە يېتەتتى . باشقا كەلگەننى كۆرمەكتىن باشقا نېمە چارە ؟ بۇ كۈنلەرمۇ ئۆتۈپ كېتىدۇ .

ۋاققاس ئۇنىڭدىن كۆزىنى قاپچۇرۇپ ، يىراقلارغا قارىدى . زەيدىن ئۇنىڭغا تەنە قىلىۋاتقاندا كىلىنىپ كەتتى ، — قانداق ، مومىيىنىڭ ياخشى تۇرۇۋاتقاندۇ ؟ ئۆزۈڭچۇ ؟

— مومىيىمۇ ياخشى ، مەنمۇ ياخشى . كۆزۈڭ كۆرۈپ

تۇرۇپتۇ ، ھەرقايسى ئىشلارنىڭ ئارقىسىدا مۇشۇنچىلىك تۇرۇپتىمىز ، — دەپدى ۋاققاس سوغۇقلا . بىراق ، ۋاققاسنىڭ تەلەپپۇزىدىكى بۇ سوغۇقلۇق زەيدىنگە تەسىر قىلمىغاندەك قىلاتتى . ئۇ يانچۇقىدىن قەغەز ئېلىپ تاماكا يۆگىدى . ئاندىن تۇتاشتۇرۇپ قاتتىق شورىدى . ئالدىدىكى ئادەمنىڭ ئىشى بارمۇ — يوق دېگەنلەرنى خىيالغا كەلتۈرۈپمۇ قويماي ، يېزا باشلىقى بولۇپ ئىشلەۋاتقان ئوغلىنىڭ ئىشلىرى توغرىلۇق سۆزلەپ كەتتى . يېڭىلىق كۆپ ئىدى . دېھقانلار تەرگەن تالالىق زىغىر كەندىرىدىن مول ھوسۇل ئېلىپ ، كىشى بېشىغا توغرا كېلىدىغان كىرىمى باشقا يىللاردىكىدىن تۆت ھەسسە ئېشىپتۇ . يېڭىدىن بەرپا قىلىنغان ئون مىڭ مولۇق ياۋا ئۈرۈكلۈك مېۋىگە كىرىپ ، خېرىدار دېگەن بېسىپ قاپتۇ . ئائىلىلەردە بېقىلىۋاتقان قىرغاۋۇل ، كەكلىك ، بۆدۈنە ، چىل ، كەپتەر ، ئۆردەك ، غاز ، ئۇلار قاتارلىق ياۋايى ئۇچارقانلار كۆپىيىپ ، فېرمىلارغا پاتماي قاپتۇ . مانا مۇشۇنداق زور نەتىجىلەر شاراپىتىدىن ئوغلى چەت ئەللەرگە ، ئۇخلىسا چۈشكە كىرمەيدىغان دۆلەتلەردە ئېكسكۇرسىيىلەردە بوپتۇ... مانا بۇلار زوق — شوق بىلەن سۆزلەۋاتقان زەيدىننىڭ پاراڭ تېمىسى . مانا مۇشۇنداق كىشى قەلبىنى يايرىتىۋېتىدىغان پاراڭ بولۇپ تۇرسا قانداق ياخشى . بىراق ، ھازىر قانداق ۋاقىت ؟ ۋاققاسنىڭ دەرد — ئەلەملەرگە غىمقىدە بولغان كۆڭلى ھازىر ھېچنېمىنى تارتمايدۇ . ئۇ ئۆزىنىڭ غېمى بىلەن . بۇ غەم پۈتكۈل ھاياتىدىكى خۇشاللىقلىرىنى يالماپ ، ۋۇجۇدىنى تۈمەن مىڭ قۇرت غاجىغاندەك غاجماقتا...

ۋاققاس بىر خىل خارامۇشلۇق ئىچىدە زەيدىنگە قارىدى . زەيدىن سۆزلەۋاتاتتى . ئۇنىڭ نېمە ئۈچۈن مانا مۇشۇنداق پەيتنى تاللاپ ، ئوغلىنى ماختاپ ئۇچۇرۇۋاتقانلىقىنى ئۇ بىلمەيتتى . «ئېشىكى ئۆلسە ، قوڭى غېجەك تارتىپتۇ» دېگەندەك ئىش بولۇۋاتاتتى . «زەيدىن ئالچىپ قالدىمۇيا ساقمۇ؟» دېگەنلەرنى كۆڭلىدىن ئۆتكۈزگەن ۋاققاس يولغا چۈشتى .

ھېلىمۇ ياخشى زەيدىن ئۇنىڭ نەگە ، نېمە ئۈچۈن

كېتىۋاتقانلىقىنى سورىمىدى . ۋاققاسنىڭ ھەممىدىن ئەنسىرىگەن ئىشى ئاخىر ئۆز پېتىچە قالدى . ئۆز گېپى بىلەن بولۇپ كەتكەن زەيدىن بەلكىم سوراشنى ئۇنتۇپ قالغاندۇ .

زەيدىن ئۇزاق كەتتى . ئۇنىڭ كەينىدىن كۆتۈرۈلگەن توپا - چاڭ ئاسمان بوشلۇقىدا خېلى ئۇزاق ۋاقىتقىچە لەيلەپ تۇردى . ۋاققاس بىر ئاز ماڭغاندىن كېيىن نەگە بېرىشنى بىلمەيۋاتقاندا ئاتنىڭ تىزگىنىنى تارتىپ ، بىرپەس تۇردى . بارغانسېرى سىقىلىپ كېتىۋاتقان ئىچى ئۇنىڭ دەرھال بىر قارارغا كېلىشىگە توسقۇنلۇق قىلىۋاتتى . قاينام بۇلاقتەك بۇلدۇقلاپ چىقىۋاتقان قايغۇ - ھەسرەت دەستىدىن نېمە قىلىشنى بىلمەيتتى . ئۇ ھاياتىدا مۇنداق ئىچىنىشلىق قىسمەتلەرگە قالمىغان دەپ ئويلىمىغانىدى . ئۇ ياخشى كۆرگەن پۈتكۈل ئالەم ، پۈتكۈل نەرسە توساتتىنلا دۈمبىسىنى قىلىپ ، قاپقىنى تۈرۈۋالدى . بىر چاغلاردا جۇشقۇن روھ ، جۇشقۇن كەيپىيات ئاتا قىلغان گۈزەل دۇنيا بىر دومىلاپ ۋەھشىي بىرنەرسىگە ئايلاندى . ھەممە نەرسىگە چامام يېتىدۇ دەپ كۆڭلىنى ئاۋۇندۇرغان قۇدرەت ئاپتاپتا قالغان ئالمىغا ئوخشاش قورۇلۇپ كەتتى . كۈچ - ماغدۇرى كەتكەندە كەلگەن دەرد - ئەلەم ئۇنىڭغا بۇ دۇنيانى باقىي ئالەمدىكى دوزاخقا ئايلاندۇرۇپ قويدى .

ۋاققاسنىڭ كۆزى نەملىشىپ ، مېڭىسى زىڭىلداپ كەتتى . بىر ئۆمۈر مەيدىسىنى كېرىپ ، مەغرۇر ياشاپ كەلگەن بۇ ئادەمنىڭ مانا ئەمدى كۆزىدىن ئاققان ياش ئېڭىكىنى بويلاپ سىمابغا ئوخشاش چاپنىغا چۈشۈۋاتاتتى . زەيدىن ئۇنى تاغ يولىدا كۆردى . مەھەللىگە بېرىپ نېمە گەپلەرنى توقۇيدۇ ، بۇنى ھېچكىم بىلمەيدۇ . ئۇنىڭ ئۈستىگە ئۇ بىرنەرسىلەرنى توقۇپ چىقىرىشقا بەك ئۇستا . ئاسىيە توغرىلۇق ئاجايىپ - غارايىپ سۆز - چۆچەكلەرنى توقۇپ چىقىرىپ ، پۈتكۈل يېزىغا تارقىتىۋەتكىنىنى ئۇ تېخى ئۇنتۇپ قالغىنى يوق...

ئات ئۈستىدە خېلى ئۇزاق تۇرغان ۋاققاس ئاخىر داۋاملىق ئالغا قاراپ مېڭىش نىيىتىگە كەلدى . بالىنى ئىزدەش ھەرقانداق

بىرىنىڭ توقۇغان پىتىنە - پاساتلىرىدىن ئارتۇق . خەقنىڭ تىلى ئۆزى بىلەن بىللە . نېمە دېگۈسى كەلسە دەۋەرسۇن . قايسىبىرىدىن قورققۇلۇق .

ھاۋا تۇتۇلۇپ كېلىۋاتاتتى . تاغ ئارىسىغا كىرگەن ۋاقىتتا ھەممە ياقىنى ئاڭتۇرۇپ ماڭدى . ھەتتا بىر قېتىم ئەڭ ئېگىز چوققىغا چىقىپ «سالاۋات !» دەپمۇ ۋارقىرىدى . تۆت ئەتراپتىن كەلگەن ئەكس سادا پۈتكۈل جىرانى زىلزىلىگە سالدى . بىراق ، سالاۋاتتىن سادا يوق . شۇنداقتىمۇ دادا ئۇنى ئىزدەشنى داۋام قىلدى . ئۇ بالىسىنى تېپىشنى ، كۆڭلىدىكى گەپلەرنى قىلىپ ئۇنىڭ ئازغان ، مۇجۇلغان ، ۋەھىمگە چۈشكەن كۆڭلىگە ئارام بېرىشنى خالايتتى .

كۆپ ئۆتمەيلا ھاۋا گۈلدۈرلەپ ، تاغۇتاشلار تىترەپ كەتتى . يامغۇر يېغىش ئالدىدا تۇراتتى . ۋاقىتتا مۇشۇ يەردە تۇغۇلۇپ ، مۇشۇ يەردە ئۆسكەن بولسىمۇ ، ئۆزى بىلىدىغان تاغنىڭ مۇنچىلىك چوڭلۇقىنى ئويلاپ باقمىغانىدى . شۇنچە مېڭىپمۇ كەچ كىرگۈچە ئاران ئىككى جىلغىنى ئارىلاپ چىقتى . كۈن تېخى ئولتۇرمىغان بولسىمۇ ، تاغ ئىچىنى قاراڭغۇلۇق قاپلاشقا باشلىدى . شۇنىڭغا ئۇلاپلا كەلگەن يامغۇر ھۇرۇنلۇق بىلەن چۈشۈشكە باشلىدى . باشتا تامچىلاپ چۈشكەن يامغۇر ھەش - پەش دېگۈچە شارقىراپ قۇيۇۋەتتى .

ۋاقىتتا قېلىن قارىغاي ئاستىغا ئاتنى باغلاپ ، غانجۇغىدىكى سومكىنى ئالدى . ئەتىگەندىن بېرى ئاغزىغا بىر بۇردا نان سالماق بولسىمۇ ، كۆڭلى يەنىلا ھېچ نەرسە تارتماي تۇراتتى . شۇنداقتىمۇ زورمۇزور ئىككى چىشلەم ناننى چايناپ تەستە يۈتتى .

بەلكىم سالاۋات يېقىنلا بىر يەردىدۇ . بەلكىم مۇشۇ قارىغايلىرىنىڭ بىرىنىڭ كەينىدە ئۇنىڭغا قاراپ تۇرغاندۇ . ئۇ جاۋاب قايتۇرمىسا ، قارىسىنى كۆرسەتمىسە ، دادا بولغان ئادەمدە نېمە ئامال ؟ شۇنداقتىمۇ مەيۈسلىنىشكە قەتئىي بولمايدۇ . ئۇنى ئىزدەشنى توختىتىپ قويۇشقا تېخىمۇ بولمايدۇ . تاسادىپىي

ئۈستىدىن چۈشۈپ قالمايمەن دېيىشكە بولامدۇ؟ مەيلى قانداق سەۋەب بولۇشىدىن قەتئىينەزەر، ئۇ دېگەن بالا. بەلكىم دادىسىنىڭ ئۆزىنى ئىزدەپ كېلىشىنى تۆت كۆزى بىلەن كۈتۈۋاتقاندۇ؟ بەلكىم قىلغانلىرىغا مىڭ بىر پۇشايان قىلىپ، ھەسرەتلىك ياشلىرىنى تۆكۈۋاتقاندۇ. ئۇنى قانداقلا بولسۇن، چوقۇم ئىزدەپ تېپىش كېرەك. يۈرىكىدىكى گەپلەرنى قىلىپ، ئۆزىنى مەلۇم قىلىشقا كۆندۈرۈش كېرەك.

ۋاقىتاس شارقىراپ چۈشۈۋاتقان يامغۇرغا قارىغىنىچە شۇلارنى ئويلىدى. ئۇنىڭ ئويلايدىغانلىرى كۆپ ئىدى. سالاۋات ئۆزىنى مەلۇم قىلسا ئۆزىگىمۇ، ئۆزىگىمۇ ياخشى. ئەڭ بولمىغاندا ئىشىنىڭ سەۋەبى بىلەن جەريانى ئېنىق بولىدۇ. پەقەت شۇنداق بولغاندا دادا بولغۇچىمۇ ئۇنىڭغا ياردەم قولىنى سۇنۇپ، ئۆزىنىڭ دادىلىق بۇرچىنى ئادا قىلالايدۇ. ئەڭ ياخشى ئادۋوكاتلارنى تەكلىپ قىلىپ، بالىسىنىڭ گۇناھىنى يەڭگىلەتتىشكە يول ماڭالايدۇ. ئۇ ئۆزىنى مەلۇم قىلسىلا بېقىپ چوڭ قىلغان ئاتا - ئانىسى ئانچە بەك ھەسرەت چېكىپ كەتمەيدۇ. ئەڭ يامان بولىدىغىنى، باشقىلارنىڭ سەۋەبى بىلەن تۈتۈلۈپ قېلىش. ئەگەر شۇنداق بولۇپ قالسا، ئاتا - ئانا بولغۇچى ھەرگىز بەرداشلىق بېرەلمەيدۇ...

ئات ئۇنىڭ ئازاب - ئوقۇبەتلىرىگە ئورتاقلاشماقچى بولغاندەك پۇشقۇرۇپ قويدى. ۋەھىمىگە تولغان قاراڭغۇ قارىغايلىق ئىچىدە پەقەت يامغۇردىن پەيدا بولغان ئاۋازلا ئاڭلىنىپ تۇراتتى. تۈنۈگۈن ئۇ ئېتىزىدىكى ئاخىرقى بىر ھارۋا سامانىنى ئېلىپ قايتتى. بۇ چاغ كۈن ئاللىقاچان تاغ كەينىگە ئولتۇرۇپ، ئەتراپنى قاراڭغۇلۇق باسقان چاغ ئىدى. بىر كۈن كەچ كىرگۈچە سامان توشۇپ ھالىدىن كەتكەن ۋاقىتاس ھارۋا ئۈستىگە چىقىپ خىيالغا پاتتى. ئۇ ئۆيدىكى مال - ۋاراننىڭ قىشلىق يەم - خەشكىنىڭ غېمىنى قىلمىسا بولمايتتى. ئۇ ئاخىر بېرىپ يالغۇز قالدى. ئۆينىڭ مورسىدىن تۈتۈن چىقىرىش ئۈنچىلىك ئاسان ئەمەس.

ھارۋىنى يانداپ كەلگەن موتسىكىلت توختىدى. ئۇنىڭدىن

ساقچى فورمىسى كىيگەن بىرى چۈشتى . ۋاققاس ئۇنى تونۇدى .
ئۇ ساقچىخانىدا ئۆزىنى سوراققا تارتقان ، كېيىن ئوي ئاقتۇرۇشقا
قاتناشقان ھېلىقى ياغاق يۈز ساقچى ئىدى .

— ئىشلىرىڭىز ئىلگىرى بولسۇن ، ۋاققاس ئاكا ! — دېدى
سلىق ئاۋازدا . ۋاققاس ھەيران قالدى . ئۇ قىلىۋاتقان سلىق گېپى
بىلەن تەڭ ئۆزگىرىپ ، ۋاققاسنىڭ كۆزىگە بۇرۇنقىدەك سۈرلۈك
كۆرۈنمەي قالدى ، — مەن سىزنى ئىزدەپ كەلگەندىم . سىزگە
دەيدىغان مۇھىم گېپىم بار . مەن نەچچە كۈندىن بېرى ماتېرىيال
كۆردۈم . مۇتەخەسسسلەر بىلەن پاراڭلىشىپ باقتىم . گېپىمنى
بۆلمەي قۇلاق سېلىپ ئاڭلاڭ . كۆڭلىڭىزگە ياققۇدەك بولسا
پايدىلىنىپ كۆرەرسىز . ئىمكان بار سالاۋات ئۆزىنى مەلۇم
قىلسۇن . ھەرگىز ئەخمەقلىق قىلمىسۇن . ئۇ ئۆزىنى مەلۇم قىلسا
چوقۇم جىنايىتى يەڭگىللەيدۇ . ۋاقتى - سائىتى كەلگەندە مەن
ئۇنىڭغا ئادۋوكات تېپىپ بېرىمەن .

ۋاققاسنىڭ يۈرىكى شۇرىدە ئېرىپ كەتتى . يەڭگىللىتىدىغان
جىنايەتنىڭ قانچىلىك بولۇشىدىن قەتئىينەزەر ، ئۆزىنى مەلۇم
قىلسا ئۈمىد بار دېگەن گەپ . بېشىغا ئېغىر كۈنلەر چۈشكەن بىر
ئائىلە ئۈچۈن بۇنىڭدىن ئارتۇق يەنە قانداق تەسەللى بولسۇن ؟
«ياخشى سۆز تاشنى ئېرىتىدۇ» دېگەن مانا مۇشۇ .

ياغاق يۈز ساقچى كەتتى . ۋاققاس ئۆمرىدە ئۆزىنى ھازىرقىدەك
يەڭگىل سېزىپ باقمىغانىدى . بۇ خەۋەرنى ئاڭلىسا پاتەمخان
قانچىلىك خۇش بولۇپ كېتەر...

ۋاققاس بوجىنى سىلكىپ ، ئاتقا قامچا سالدى . ئات قاتراپ ،
ھارۋا چاقى ئىلدام - ئىلدام چۆرگىلەشكە باشلىدى . ئۆيگە
يېقىنلاشقانسېرى ۋاققاسنىڭ قىزغىنلىقى سوۋۇشقا باشلىدى . ئەگەر
بۇ گەپ دېيىلسە ئايالنىڭ زىل - زەۋرىسىگىچە سورىشى تۇرغان
گەپ . ئۇ چوقۇم «ئەگەر بالام ئۆزىنى مەلۇم قىلسا ، ئۇنىڭ ھاياتىغا
كىم كېپىللىك قىلىدۇ» دەيدۇ . بۇ ئۇنىڭ مەجەزى . بۇ ھېچكىم
قانائەتلەنگۈدەك جاۋاب بېرەلمەيدىغان سوئال . شۇنىڭ ئۈچۈن

ھازىرچە ئۈنچىقمىغان ياخشى . ئوغلىنى ئېچىپ ، ئۇنىڭ بىلەن كۆرۈشكۈچە ، ئۇنى ئۆزىنى مەلۇم قىلىشقا كۈندۈرگۈچە ئۈنچىقمىغان ياخشى .

ۋاقىقاس قارىغايغا يۆلىنىپ كۆزىنى يۈمدى . بىر چاغلاردىكى قايناق مەنزىرىلەر كۆز ئالدىغا كېلىۋېلىپ ، يۈرەك - باغرى ئېچىشىپ كەتتى . بىر چاغلاردا ئۇ پۈتۈن يېزىنى ئالدىقىغا ئېلىپ ئويناتقانىدى . كوممۇنىنىڭ تامىقىنى يەپ ، مېغىزىنى چاققاندى . دېگىنى دېگەن ، قىلغىنى قىلغان بولغاچقا ، ھەممە ئادەم قول باغلاپ «خوش ، خوش» دەپ تۇراتتى . شۇنداق بولغاچقا ئۇ ئۆزىنى جاھاندا تەڭداشسىز قۇدرەت ئىگىسى دەپ بىلەتتى . شۇ چاغلار ھازىر بولغان بولسا ھەرگىزمۇ بۇنداق يامغۇرلۇق كېچىدە قارىغايغا يۆلىنىپ ، مۇساپىرلاردەك شۈمشەرەپ ئولتۇرمىغان بولاتتى . مانا ئەمدى ھوقۇقمۇ يوق ، ياشلىقمۇ يوق ، «خوش ، خوش» دەپ تۇرىدىغان پىداكارلارمۇ يوق...

ئۇ ئويلاپ شۇ يەرگە كەلگەندە بىردىنلا بالىلىرىنى ، بولۇپمۇ سالاۋاتنى تەربىيەلەشكە يېتەرلىك ۋاقىت چىقىرىلمىغانلىقىنى ھېس قىلىپ قالدى . ئۇ ۋاقىتنى بۇنچىلىك تېز ئۆتەر دەپ ئويلىمىغانىدى . «كېيىن بىر گەپ بولار ، ۋاقىت دېگەن تولۇپ يېتىپتۇغۇ» دېمىگەن بولسا بەلكىم بۈگۈنكىدەك پاجىئەلەرمۇ يۈز بەرمەس ئىدى...

ۋاقىقاس كۆزىنى ئاچقاندا يامغۇر توختاپ ، ھاۋا سۈتتەك ئېچىلىپ كەتكەنىدى . ئۇ ھەرقانچە قىلىپمۇ قايسى ۋاقىتلاردا ئۇخلاپ قالغىنىنى ئەسلىيەلمىدى . تاڭ ئاتقان ، ئەمما كۈن چىقمىغان بولسىمۇ تاغنىڭ ئىچى يورۇپ كەتكەنىدى .

ۋاقىقاس يول بويى «بۇنداق ھەسرەت چېكىش ھاجەتسىز ، ئىشلار ھامان ئوڭلىنىپ كېتىدۇ؟» دەپ ئۆزىگە ئۆزى تەسەللى بەردى . ئەگەر ئۇ بۇرۇنراق ئائىلىسىدە شۇنداق بىر پاجىئەنىڭ يۈز بېرىدىغانلىقىنى سەزگەن بولسىدى ، ھاياتنى گۆرۈگە قويۇپ بولسىمۇ ئۇنى توسۇپ قالغان بولاتتى . ئەمما ، ھازىر بولغۇلۇق

بولدى . مىڭ بىر پۇشايمان قىلىپ ، ياقا يىرتقان بىلەنمۇ ، مىڭ ئۆلۈپ ، مىڭ تىرىلگەن بىلەنمۇ ، كېچىنى كۈندۈزگە ئۇلاپ ھەسرەت چەككەن بىلەنمۇ ئورنىغا كەلمەيتتى . شۇنداق بولسىمۇ يەنە ئازراق ئۈمىد بار . ھەممە نەرسىنى زىمىستان قاراڭغۇلۇق بېسىپ كەتكىنى يوق . ياغاق يۈز ساقچى بېشارەت بېرىپ كەتكەن يىڭنىڭ تۆشۈكچىلىك ئاشۇ يورۇقلۇقنىڭ ئۆزىلا چوڭ مەدەت . دادا بولغۇچى ئۆزىنىڭ مەجبۇرىيىتىنى ئېنىق تونۇپ ، رولىنى ياخشى جارى قىلدۇرسلا يورۇقلۇقنى كۆپەيتكىلى ، ئۆچكەن ئۈمىدىنى يېڭىۋاشتىن ياندۇرغىلى بولىدۇ . سالاۋات بولسا تېخى بالا . باشقىنى دەپمىگەندىمۇ ئاتا - ئانىسىنىڭ كۆز يېشىغا ھەرگىز قاراپ تۇرمايدۇ .

كۈن زېمىنىنى قىزدۇرۇۋاتاتتى . تاغ چوققىسىغا چىققان ۋاقىتتا ئەلەملىك كۆزلىرىنى ئاسمانغا تىككىنچە ئۇزاق تۇردى . قاتار سەپ بولۇپ تىزىلغان تۇرنىلار گويا بۇ يەردىن ئايرىلىشقا كۆزى قىيمايۋاتقاندەك ، ئاسمان بوشلۇقىدىن ئاستا ئۈچۈپ ئۆتۈۋاتاتتى . ئۇلار شۇنچىلىك ئىنتىزامچان ئىدىكى ، ھەربىر تۇرنا ئارىسىدىكى ئارىلىق ئوپۇخشاش بولۇپ ، مۇنتىزىم قوشۇننىڭ سەپ تۈزۈشىگە ئوخشايتتى . پۈتۈن سەپ ھەربىر قېتىم بۇرۇلۇش ھاسىل قىلغاندا ، مېخانىك دائىرە پەيدا قىلىپ ، قۇياش نۇرىدا تېخىمۇ گۈزەل كۆرۈنۈپ كېتەتتى .

ۋاقىت ئۇلۇغ - كىچىك تىندى . ئۇنىڭ ئاشۇ تىلسىز ئۇچار قاناتلاردا قانداقلارچە مانا مۇشۇنداق خۇسۇسىيەتنىڭ مەۋجۇت ئىكەنلىكىگە ئەقلى يەتمەيتتى . مانا ئۇلار تىمتاسلىققا چۆمگەن پايانسىز ئاسماندا ناھايىتىمۇ رەتلىك ، ئادەمنىڭ ھەۋسىسىنى كەلتۈرگۈدەك ھالەتتە ئۈچۈپ ئۆتتى . ئۇلار گويا ۋاقىت بىلەن ئاخىرقى قېتىم خوشلىشىۋاتقاندەك غاقلىداپ ، ئاستا - ئاستا كائىناتنىڭ باغرىغا سىڭىپ كەتتى .

ۋاقىت لېۋىنى چىشلىگىنىچە تۇرغان ئورنىدىن قوزغالدى . ئۇ ئۆيىدىن چىققان چاغدا گەرچە سالاۋاتنى تاپمىغۇچە قايتمايمەن ، دەپ

ئۆزىگە ئۆزى ۋەدە بەرگەن بولسىمۇ ، ئەمما بۇ ۋەدىسىدىن تېزلا يالتايدى .

بىر - بىرىگە مىنگەشكەن كۆز يەتكۈسىز تاغلار ئاخىر بېرىپ ئۇنىڭ ئىرادىسىنى يالماپ كەتتى . ئۇ تاغ ئىچىدىن بالىسىنى ئىزدەشنىڭ ، قۇدۇق تېگىدىن يىڭنە ئىزدەشتىنمۇ تەس ئىكەنلىكىنى كۈن ئولتۇرۇشقا ئاز قالغان چاغدىلا ھېس قىلىپ يەتتى .

ئۇ كېتىۋېتىپ بۇنىڭدىن كېيىن قانداق قىلىش توغرىسىدا ئويغا چۆمدى . ئۇنىڭ قۇلاق تۈۋىدە غايىبىتىن بىر ئاۋاز پەيدا بولۇپ «سەن ئۇنى ھەرگىز ئىزدەپ تاپالمايسەن . ئەڭ ياخشىسى ئۇ سېنى ئىزدىسۇن . ئۇ ھامان بىر كۈنى ئۆيگە بارىدۇ . ئەڭ بولمىغاندا ھايات قېلىشى تەسكە توختىغان كۈنلەرنىڭ بىرىدە شۇنداق قىلىدۇ . بۇنىڭغا سەۋر - تاقەت كېرەك» دەپ شىۋىرلىغاندەك قىلدى . بۇمۇ بولىدىغان ئامال دەك قىلاتتى . بەزى چاغلاردا ئاياللار ئەرلەرگە قارىغاندا چېچەن بولۇپ كېتىدۇ . كىم بىلىدۇ ، بۇ چاغقىچە پاتەمخان سالاۋات بىلەن كۆرۈشۈپ بولىدۇمۇ ؟ ئەڭ ياخشى ئامال پاتەمخانغا ئەگىشىش . شۇنداق قىلسىلا ھامان بىر كۈنى ئوغلىنى تاپالايدۇ...

ۋاقىت ئاتنى دېۋىتى . ئات گويا شۇنى كۈتۈپ تۇرغاندەكلا قاترىغىنىچە نەملەشكەن يول بىلەن تۆۋەنلەشكە باشلىدى . بىر يەرگە كەلگەندە ۋاقىت ئاتنىڭ ئۈستىدىن موللاق ئېتىپ ، دومىلاپ چۈشكىلى تاس قالدى . يول بەك تىك ، ئۇنىڭ ئۈستىگە نەم بولغاچقا ، ئاتتىن چۈشۈپ يېتىلەپ مېڭىشقا توغرا كەلدى . ھېلىمۇ ياخشى تەلىپى بار ئىكەن ، يىقىلىشقا ئاز قالغان ئات ئوڭ پۈتىنى ئۈزۈن سوزۇپ ، ياندىكى قورام تاشقا تىرىۋالغاچقا ئۇ ساينىڭ تاپىنغا دومىلاپ كېتىشتىن ئامان قالدى .

ۋاقىت ئۆيگە روھى چۈشكەن ھالدا قايتىپ كەلدى . شۇ تاپتا ئۇ دەھشەتلىك يىرتقۇچقا ياكى بولمىسا قورقۇنچلۇق قىسمەتكە يولۇققان دەك كۆزىنىڭ قارىچۇقى يوغىناپ ، لەۋلىرى تىترەپ كېتىۋاتاتتى . ئۇ بارلىق ئاماللارنى ئىشلىتىپ ۋۇجۇدىدا

كۆتۈرۈلۈۋاتقان ئاشۇ جىددىي ھالەتنى بېسىشقا تىرىشىۋاتقان بولسىمۇ ، بىراق غايىبىتىن كېلىۋاتقان قاقشاتقۇچ زەربە ئۇنى بۇنداق قىلىشتىن مەھرۇم قىلىۋاتاتتى .

پاتەمخان ئېرىنىڭ بۇ خىل ھالىتىنى كۆرۈپ چۆچۈپ كەتتى . ئۇزۇن يىللىق ھايات مۇساپىسىدە تۇرمۇش يۈكى بېسىلغان ئېغىر ھارۋىنى تەڭ تارتىپ كېلىۋاتقان ھەمراھىنىڭ ۋۇجۇدىدىن تۆكۈلۈۋاتقان قايغۇ - ھەسرەتنى كۆرۈپ ، نېمە قىلارنى بىلەلمەي قالدى .

ۋاقىس ئۆيگە قايتىپ كەلگەندىن كېيىنمۇ ئىچىنى بىرنەرسە تاتلىغاندەك قىلىپ ، يۈرىكى ئېچىشىپ كەتتى . ئىچ - ئىچىدىن ئۆرلەپ چىقىۋاتقان ئاچچىق دەستىدىن ئىككى پۈك بولغىنىچە ، تۈگۈلۈنۈپ قالدى . چىرايى سارغىيىپ ، ئۇزۇن يىل كېسەل ئازابى تارتقان ئادەمدەك ، كۆزلىرى گەجگىسىدە قايىناپ قالدى . كەچكە يېقىن بۇ ھالەت تېخىمۇ يامانلىشىپ ، يۈرىكى ئۇۋىلىپ كېتىدىغاندەك ، مېڭىسى پارتلاپ كېتىدىغاندەك ئاغرىپ كەتتى . شۇنداقتىمۇ ئايالىنىڭ دوختۇر چاقىرىشىغا يول قويماي ، ياستۇقنى مەيدىسىگە قويۇپ ئۇزاق ياتتى . يېرىم كېچىدىن ئاشقاندا خۇدنى بىر بىلىپ ، بىر بىلمەي ئوت - كاۋاپ بولۇپ تىنالمىي قالدى . لەۋلىرىمۇ كۆكرىپ ، كۆزىنىڭ ئېقى يوغىناپ ، چىرايى بۇزۇلۇشقا باشلىدى . پاتەمخان دوختۇر چاقىرىپ كەلگەندە ئۇ ئەس - ھوشىنى يوقاتقان ھالدا جۆيلۈپ ياتاتتى . دوختۇر تەكشۈرۈپ ئوكۇل سالغاندىن كېيىنمۇ ئېسىنى دەرھال يىغالمىي ، خېلى بىر ۋاقىتچە تاغدىن - باغدىن سۆزلەپ ياتتى . تاڭغا يېقىن قىزىتمىسى پەسلەپ ، نەپەس ئېلىشىمۇ نورماللاشتى . قورقۇپ كەتكەن پاتەمخان خېلى بىر ۋاقىتچە ئۇنىڭ بىر خىلدا نەپەس ئېلىشىغا قاراپ تۇردى .

پاتەمخاننىڭ گۈزەل ياشلىق چاغلرى ۋاقىس بىلەن ئۆتتى . گەرچە ھايات دولقۇنلىرىدا ئۇ ئاز بولمىغان خاپىلىقلارنى تارتقان بولسىمۇ ، يەنىلا ئېرىنى ياخشى كۆرەتتى . بۇ خىل ياخشى كۆرۈش ياش چوڭىيىپ ، ئۆيدە ئىككىسى يالغۇز قالغاندا تېخىمۇ

روشەنلىشىپ كەتتى . بولۇپمۇ سالاۋات جىنايەت ئۆتكۈزۈپ ،
 قاچقۇنلۇق ھاياتىنى باشلىغاندىن بېرى ، ئۇ ۋاقىتقا مەھكەم
 باغلىنىپ قالغانلىقىنى تېخىمۇ ئېنىق سەزدى . تۇرمۇشقا تۇتقان
 پوزىتسىيىسىنىڭ ئوخشىماسلىقى سەۋەبىدىن ئوي - پىكرى بىر
 يەردىن چىقماي ، بەزى چاغلاردا ئوتتۇرىدىكى مۇناسىۋەت
 يىرىكىلىشىپ قالاتتى . بۇ خىل يىرىكىلىشىش ۋاقتىنىڭ ئۆتۈشى
 بىلەن غەزەپكە ، ئاندىن ئۈمىدسىزلىككە ئايلىناتتى . بۇ خىل
 ئۈمىدسىزلىك ئۇزاققا بارماي يەنە ئىچ ئاغرىتىش ، ئەپۈ قىلىشقا
 ئالمىشاتتى . مانا بۈگۈن ئۇنىڭ كۆڭلىدىكى ئۈمىدسىزلىك ئىچ
 ئاغرىتىشقا ئايلىنىپ كەتتى . ئەگەر ۋاقىت سالاۋاتنى ئۆزىنى مەلۇم
 قىلسۇن دېمەي ، ئۆز ئىختىيارغا قويۇپ بەرگەن بولسىدى ، ئۇلار
 تېخىمۇ ئېھىل - ئىناق بولۇپ ، بېشىغا كەلگەن دەرد - ئەلەملەرنى
 بىرلىكتە يەتتەن بولاتتى . ئۇ ئېرىنىڭ بۇ خىل تاش يۈرەكلىكىگە
 زادى نېمىنىڭ سەۋەب بولۇۋاتقانلىقىنى بىلمىگەچكە ، ئۇنىڭغا
 ئۆچلۈك قىلاتتى . ئەمما ، بۇ ئۆچلۈكنىڭ يۈرىكىنىڭ ئاستىنى
 قاتلاملىرىدىن چىقىۋاتقان ھەقىقىي ئۆچلۈك ئەمەسلىكىگە تۇرۇپلا
 ئۆزىمۇ قايىل بولۇپ قالاتتى .

18

يامغۇر توختىماي يېغىۋاتاتتى . سالاۋاتقا يامغۇر تامچىلىرىنىڭ
 يەرگە چۈشكەندە چىقارغان ئاۋازى ھېيت - بايراملاردا چېلىنىدىغان
 ناغرىنىڭ ئاۋازىدەك ئاڭلىنىپ كەتتى . نەچچە ۋاقىتتىن بېرى توپا -
 چاڭغا مىلەنگەن ئوت - چۆپلەر يامغۇر سۈيىدىن راھەت ئىچىدە
 بەھرىمەن بولۇۋاتاتتى . دەرەخ يوپۇرماقلىرىمۇ يامغۇر سۈيىدە
 يۇيۇلۇپ ، گۈزەل ئەتىنى كۈتۈۋېلىشقا تەييارلىنىۋاتقانداك قىلاتتى .
 ھەيۋەتلىك تەڭرىتېغىنىڭ ئۈستىگە سىم - سىم يامغۇر ئۈزۈلمەي
 يېغىپ تۇرغاچقا ، پۈتۈن تاغ تىزمىسىنى بويلاپ يامغۇر پەردىسى
 ھاسىل بولغانىدى . سالاۋاتنىڭ تۇيغۇسىدا توختىماي يېغىۋاتقان

يامغۇردىن بەزى نەرسىلەر خۇشال بولۇۋاتسا، يەنە بەزى نەرسىلەر بىزار بولۇۋاتقاندەك كۆرۈنۈش پەيدا بولىدۇ. بۇ كۆرۈنۈش ئاستا - ئاستا كېڭىيىپ، ئەڭ ئاخىرىدا يامغۇرلۇق ھاۋاغا ئوخشاش تۇتۇق ۋە چۈشىنىكسىز بىرنەرسىگە ئايلاندى.

ئۇ يېقىندىن بېرى نېمە ئۈچۈندۇر ئۆيىنى، مەھەللىسىنى، تونۇش ئادەملەر بىلەن تونۇش كوچىلارنى بەكرەك سېغىنىدىغان بولۇپ قالدى. مېڭىسى باشقىلار تەرىپىدىن ئوغرىلىنىپ كەتكەندەك قۇپقۇرۇق بولۇپ، بۇنىڭدىن كېيىنكى كۈنلىرىنى قانداق ئۆتكۈزۈش توغرىسىدا ھېچقانداق پىلان يوق ئىدى. ئۇنىڭ بۇ خىل ھالىتى ئۆيىدىن يامانلاپ چىققان، بىرنەچچە كۈندىن كېيىن ئادەملەر كېلىپ ئەكىتىدىغان ياش بالىلارنىڭ ھالىتىگە ئوخشايتتى. ئۇ ئۆرۈلۈپ كۆزىنى يۇمدى. بۇنىڭ بىلەن ئاستىدىكى قارىغاي شاخلىرى شاراقلاپ كەتتى. بەزى نەرسىلەر بىقىنىغا، يانپىشىغا پېتىۋاتقان بولسىمۇ، بۇنى سەزمەيۋاتقاندەك يېتىشىنى داۋام قىلدى. ئۇنىڭغا ئۇزۇن كېچە تۈگەپ، تاڭ سۈزۈلۈپ قالغاندەك بىلىندى. ئاسماندا ئوتى غۇۋا ئۆچۈپ قالغان گۈلخاندىك داغلار پەيدا بولدى. تاڭ بىلەن ھاۋا سوۋۇپ، بىر كېچە داۋاملاشقان تۇرمۇش ئاياغلاشتى. غۇر - غۇر مەيىن شامال باش - كۆزىنى سىلاپ، تورغايلىرىنىڭ توختىماي چۈرۈقىلىغان ئاۋازىنى ئېلىپ كېلەتتى. تاغنىڭ ھاۋاسى شۇنداق. ياغمەن دېسە ياغىدۇ. ئېچىلمەن دېسە ئېچىلىدۇ. ئۇنىڭ قاچان يېغىپ، قاچان ئېچىلىدىغانلىقىنى ھېچكىم بىلمەيدۇ.

سالاۋات بۈككىدە ئۆسكەن قارىغاي ئاستىدا يېتىپ كۆڭلىدىن شۇلارنى ئۆتكۈزدى. بۇلۇتلار بۆلۈنۈپ، ئاسمان سۈزۈلۈۋاتاتتى. ئۇنىڭ يامغۇرنىڭ قاچان يېغىپ، قاچان توختايدىغانلىقىنى بىلمەيدىغانلىقى راست. ئەمما، ئۇ قانداق يەردە مۆكۈنۈپ، قانداق ياتسا بىخەتەر بولىدىغانلىقىنى ياخشى بىلىدۇ. شۇڭا، ئۆيىدىن قېچىپ چىققاندىن بېرى بەزى ئەھۋاللارنى ھېسابقا ئالمىغاندا، ئاۋازچىلىككە ئۇچراپ باقمىدى. تولىمۇ قىستاڭچىلىقتىكى

تۇرمۇش ئۇنىڭغا ھەممىنى ئۆگەتتى . ئۇ ھازىر قانداق قارىغايىنىڭ ئاستىدىن قانداق يامغۇرنىڭ ئۆتىدىغانلىقىنى بىلىدۇ . قانداق قارىغايىنىڭ ئاستىدا ياتسا ، ھاياتغا خەۋپ يەتمەيدىغانلىقىغا ھۆكۈم قىلالايدۇ . ھازىر ئۇ بۇ يەردىكى بىردىنبىر مۇتەخەسسس .
سالاۋات خورسنىپ قويغاندىن كېيىن ئورنىدىن تۇردى . ئۇ تۇرمىسا بولمايتتى . مەھەللىگە قاراپ ئىنتىلىۋاتقان يۈرىكى ئۇنىڭغا توختىماستىن چاپسان بول ، دەۋانقاندەك قىلاتتى . خېيىمخەتەر بېشىدا ئەگىپ يۈرسىمۇ ، ئۇ ئاخىر مەھەللىسىنى بىر كۆرۈش نىيىتىگە كەلدى .

سالاۋات ئورنىدىن تۇرۇپ ئاستىدىكى قارىغاي شاخلىرىنى ئۇياق - بۇياققا تارقىتىۋەتتى . مۇنداق بولغاندا ھېچكىم بۇ يەردە بىرەرنىڭ ياتقانلىقىنى بىلمەيتتى . ھەر كۈنى توختىماي يۆتكىلىپ يۈرۈش ئادەت بولۇپ كەتكەندەك ، ھەر كۈنى ئاستىغا سالىدىغان قارىغاي شاخلىرىنى چېچىۋېتىشمۇ ئادەتكە ئايلىنىپ كەتتى .
ئاخشام ياغقان يامغۇردىن يوللار مىلىقلاپ كەتكەن بولسىمۇ ، سالاۋات ئېھتىياتچانلىق بىلەن سايىنىڭ تاپىنىغا چۈشتى . تاشتىن - تاشقا ئۇرۇلۇپ ئېقىۋاتقان تاغ سۈيى دۇغلاشقاندى . شۇنداق بولسىمۇ ئۇ يۈز - كۆزىنى يۇيۇپ ناشتا قىلدى . ھاممىسى بەرگەن يېمەكلىكلەرگە بەرىكەت ياغقانداك مۇشۇ ۋاقىتچە يەتتى . بۇمۇ تەڭرىنىڭ ئۇنىڭغا قىلغان ئىلتىپاتى . ئەتىكى كۈن نېمە بولىدۇ ؟ بۇمۇ تەڭرىنىڭ ئىلكىدىكى ئىش .

سالاۋات ئاخىرقى بىر كاپام سوقۇلغان ناننى ئاغزىغا سالغاندىن كېيىن ، قۇرۇقلىپ قالغان سومكىغا كۆزىنىڭ قۇيرۇقى بىلەن قاراپ قويدى . ئاندىن ئورنىدىن تۇرۇپ ، سومكىنى ياندىكى چاتقالنىڭ ئىچىگە يوشۇرۇپ ، ئۈستىنى تاش بىلەن باستۇرۇپ قويدى .

ھاۋا ۋاللىدە ئېچىلىپ كەتكەندى . كۆپكۆك ئاسمان قەرىدە بىرنەچچە قۇملى ئۇچۇپ يۈرەتتى . كۈننىڭ تەپتى تېگىشى بىلەن يىلان باغرى سوزۇلغان تاغ يولى ئەكچىپ كەتتى .

سالاۋات كېتىۋېتىپ ، ئەتراپىدىكى بەزى نەرسىلەرنىڭ ئۆزگەرگەنلىكىنى سەزدى . يولمۇ بىر چاغلاردىكىدەك يىلان باغرى ئەمەس ، چېتى تۈزلەنگەن ۋە كېڭەيتىلگەن ، بەزى يەرلىرى كۆتۈرۈلۈپ ، بەزى يەرلىرى ئويۇلغان ، كىملىرىدۇر بىرلىرى خۇشياقماي ياساپ قويغاندەك قىلاتتى . بىر چاغلاردىكى سەبە ، چوغلۇق ، لەيلى قاتارلىق ھۈپپىدە ئېچىلىدىغان گۈللەردىن ھازىر ئەسەرمۇ قالغان ، پەقەت سېسىق پۇرايدىغان كۆڭ رەڭلىك چېتىرلار دالىنى بىر ئالغانىدى . ئۇنىڭ قەلبى مۇجۇلغاندەك قىلدى . مەيلى ئېدىرلىق بولسۇن ، مەيلى كۆز يەتكۈسىز كەڭرى كەتكەن دالا بولسۇن ، مەيلى ھەيۋەتلىك تاغ تىزمىسى بولسۇن ، ھېچقايسىسى ئۇ كىچىك ۋاقتىدىكىدەك ئادەمنى ئۆزىگە جەلپ قىلالمايتتى .

ئۇ بىردىنلا پۇتمنىڭ تىترەۋاتقانلىقىنى سەزدى . ئۇزۇن تاغ يولى ئۇنىڭ ماغدۇرىنى ئېلىپ كېتىۋاتاتتى . شۇڭا ، ئالدىدىكى تۆپىلىكنىڭ ئۈستىدە يانپاشلاپ يېتىپ ، ئانچە يىراق بولمىغان جىرا ئىچىدە ئوتلاپ يۈرگەن يىلقا توپىغا كۆز تىكتى . يىلقىلار يېپىلىپ ، يەردىن باش كۆتۈرمەي ئوتلاۋاتاتتى . بىر بايتالنىڭ كەينىگە ئەگەشتۈرۈۋالغان تايچىقى ئويناقلانغانچە يىلقا توپىنىڭ كەينىگە ئۆتۈپ كەتتى . كۆپ ئۆتمەي يەنە پەيدا بولۇپ ، جىرادىن پەسكە قىيغىنقىنچە چېپىپ كەتتى ۋە خېلى يىراق بارغاندىن كېيىن توختاپ ، تۆت ئەتراپقا ھەيرانلىق بىلەن قارىدى . ئاندىن بۇرۇلۇپ ئانىسى تەرەپكە جېنىنىڭ بارىچە يۈگۈرۈپ كەتتى . سالاۋاتنىڭ ئېسىگە بىردىنلا ئۆزلىرىنىڭ بايتىلى كەلدى . ئۇنىڭمۇ بىر چاغلاردا مۇشۇنىڭغا ئوخشاش تايچىقى بولىدىغان . سالاۋات ئۇ تايچاقنى بەكمۇ ياخشى كۆرەتتى .

سالاۋات مىيىقىدا كۈلدى . ئۇ چاغلاردا ئۇنى ھەممە ئادەم ۋاپى دەپ ، بېشىغا ئېلىپ كۆتۈرەتتى . دادىسىنىڭ يېنىدىكى ئادەملەر دادىسىدىن ئوغرىلىقچە يايلاققا ، تاغلارغا ئەكېتەتتى . نېمە دېسە شۇنى قىلىپ بېرىپ ، كۆڭلىنى ئۇتۇشقا تىرىشاتتى . بىر قېتىم ئۇ

ئاشۇ تايچاققا ئوخشاش بىر تايىنى مىنمەن دەپ تۇرۇۋالدى . ئامال قىلالمىغان چوڭ ئەترەت باشلىقى ئاخىر تايىنى توتقۇرۇپ ، ئۇنىڭ ئارزۇسىنى قاندۇردى . شوخ تاي ھەربىر چىچاڭشىغاندا ، ئۇنىڭ يۈرىكى نەچچە قېتىم سۇغۇرۇلۇپ ، ئورنىغا چۈشكەندەك بولاتتى . تاي ئاخىر قولىدىن چىقىپ كېتىپ ، تۆۋەنگە ئوقتەك يۈگۈرۈپ كەتتى . ئەتراپتا بىردىنلا قىيا - چىيا كۆتۈرۈلدى . كەينىدىن قوغلاپ يېتىشەلمىگەن ئادەملەر باغلاقتىكى ئاتلىرىغا قاراپ يۈگۈرۈشتى . تايىنىڭ يالىدىن مەھكەم تۇتقان سالاۋات بويىغا يېپىشتى . تاي گويا ئۈستىگە ئالۋاستى چاپلىشىۋالغاندەك ، توختىماستىن چىچاڭشىيتتى . تۆت - بەش مېتىر ئېگىزلىكتىكى قىيا بارغانسېرى يېقىنلاپ كېلىۋاتاتتى . قىياغا ئۈچ مېتىردەك قالغاندا تاي ئۇنى كۆتۈرۈپ يەرگە ئۇردى . ئۇ كۆزىنى ئاچقاندا ئەتراپتا نۇرغۇن ئادەم ئۇنىڭغا قاراپ تۇراتتى . ئۇ بىردىنلا «پاڭ» قىلىپ يىغلاپ كەتتى...

سالاۋات قەلبىدە پەيدا بولغان ئەسلىملىرىنى كۆزدىن نېرى قىلىشقا تىرىشقانسېرى ، ئەسلىمىلەر نېرى بولۇشنىڭ ئورنىغا كەلكۈن سۈيىدەك باستۇرۇپ كېلىپ ، مۆھۈرگە ئوخشاش يۈرىكىگە تېخىمۇ چوڭقۇر ئورنايتتى . بۇنىڭ بىلەن سالاۋاتنىڭ يۈرىكىدە ھېچنېمىگە ئوخشىمايدىغان بىر خىل تۇيغۇ باش كۆتۈرەتتى . بۇ خىل تۇيغۇ بەزىدە ئازابنى ئىنكار قىلىپ ، ئۇنىڭ ئورنىغا شادلىقنى دەسسەتسە ، يەنە بەزىدە شادلىقنى ئىنكار قىلىپ ، ئازابنى دەسسەتەتتى . چىگىشلەنگەن زىددىيەتلىك خىياللار كاللىسىدا تۇمانلىق دەرياغا ئوخشاش غۇۋا ئەكس ئېتەتتى . بىر - بىرىگە ئۇلىشىپ كەتكەن ئىككى دەۋرگە مەنسۇپ بۇ كۆرۈنۈشلەر گاھى ئارىلاشسا ، گاھى بۆلۈنۈپ ، كۆز ئالدىدىن كىنو لېنتىسىدەك توختىماستىن ئۆتەتتى . سالاۋات شۇنچە تىرىشىپ باققان بولسىمۇ ، ھاياتلىق سەپىرىدىكى بولۇپ ئۆتكەن ئىشلاردىن پەقەتلا قۇتۇلالمىدى . ھەم ئاچچىق ، ھەم تاتلىق تۇرمۇش قەسدىسىگە تويۇنغان ھايات كارتىنىلىرى مېڭىسىدە شۇنداق ئېنىق نامايان

بولاتتىكى ، ئۇ ھاياتدا يۈز بەرگەن ئاددىي ھەم ئەھمىيەتسىز تۇرمۇش كۆرۈنۈشلەرنى بىر - بىرلەپ كۆرۈۋاتقاندا كەتتى . بۇ كۆرۈنۈشلەر ئۇنىڭغا ئۇزۇنغىچە يېپىشىۋېلىپ ، شەپقەتسىزلىك بىلەن ھاياتىدىكى سەۋەنلىكلىرىنى يۈزىگە سالاتتى . ئازابقا بەرداشلىق بېرەلمەي تولىمۇ ئاجىز سوقۇۋاتقان يۈرىكىنى لازا قۇيغاندەك ئېچىشتۈرۈپ ، «ئۆزۈڭگە ئاز» دەۋاتقاندا كەتتى . ئەمەلىيەتتە ھاياتىدىكى ئاشۇ سەۋەنلىكلەر ئۇنىڭ تەقدىرىنى پۈتۈنلەي ئۆزگەرتىۋەتكەندى .

سالاۋات ئورنىدىن تۇردى . ئىككى ئاچا يولغا كەلگەندە ، چاتقالار بىلەن قاپلانغان خىلۋەت يولىنى تاللاپ مېڭىپ كەتتى . ئۇ يولىنى داۋاملاشتۇرغاچ ، يەنە بىر قېتىم ئېچىنىش تۇيغۇسى بىلەن ھاياتىغا يەنە بىر قېتىم كۆز يۈگۈرتۈپ چىقتى . ئۇنىڭ ھاياتىدىكى ئەڭ قىممەتلىك نەرسىلەرنىڭلا ئەمەس ، يەنە تېخى ۋۇجۇدىدىكى بارلىق نەرسىلەرنىڭمۇ ئورنى يۆتكىلىپ ، ئاستىن - ئۈستۈن بولۇپ كەتكەندى . جىسمى يەنە شۇ بۇرۇنقىدەك بولسىمۇ ، ئەمما روھى باشقا بىر نەرسىگە ئايلىنىپ قالغاندەك قىلاتتى .

ئۇنىڭ بىردىنلا ئۆزىگە ئىچى ئاغرىپ قالدى . كۆرۈۋاتقان كۈنلىرىنى ئويلاپ ، يۈرىكى سۇغۇرۇلۇپ كەتكەندەك تولىغاندى . ئۇ ھازىر يېتىم . يەر - جاھان سىغدۇرمايدىغان بەختسىز ئادەم . بىھۇدە قۇربانلىق ، ئالدىنغۇچى ، ئىنسانلار ئارىسىغا ئېلىشتىن ئۆزىنى قاچۇرىدىغان قورقۇنچلۇق مەخلۇق .

مۇشۇلار يادىغا كېلىشى بىلەن ئۇنىڭ كۆڭلى تولىمۇ يېرىم بولدى . ئىچ - ئىچىدىن ئۆرلەپ چىققان كۈچلۈك ھەسرەت گېلىغا كەپلىشىپ ، پۈتۈن ۋۇجۇدى زەئىپلىشىپ كەتكەندەك بولدى - دە ، ھۆڭرەپ يىغلىغۇسى كەلدى . شۇنداق قىلغان بولسا ئىچ - قارىنى بوشاپ قالاتتى . بىراق ، ئۇ ئىچىدىن ئۆرلەپ چىققان پىغاننى ئىچىگە يۈتۈۋەتتى . چۈنكى ، ئۇ ھازىر ، شۇ تاپنىڭ ئۆزىدە يىغلىسا بولمايتتى . ئازراقلا بىخەستەلىك قىلسا ، ھاياتىنى نابۇت قىلىپ ، تۈزگەن پىلانلىرى بىتچىت بولۇپ كېتەتتى .

سالاۋات بىردىنلا توختاپ قالدى . ئالدىدىكى توقمۇشتىن چىقىپ كەلگەن ئىككى ئاتلىقنى كۆرۈپ ، يۈرىكى ئەنسىز سېلىپ كەتتى . ئاتلىقلار نېمىدۇر بىرنەرسە توغرىسىدا دەتلاش قىلىۋاتقاچقا ، ئالدىدىكى سوقماق يولدا كېتىۋاتقان ئادەمنى كۆرمىي قالدى .

مۈشۈككە ئوخشاش چاققانلىق بىلەن ئۆزىنى چاققانلىق ئىچىگە ئالغان سالاۋات دېمىنى ئىچىگە يۇتتى . تۇرغان ئورنى بەكمۇ بىئەپ بولغاچقا ، بىر پۈتىنى ئېھتىيات بىلەن تۆۋەن تەرەپتىكى چوڭ بىر تاشقا تىرىدى . ئەگەر پەۋقۇلئاددە تاش قومۇرۇلۇپ كەتسە ، ئۇنىڭ تۆۋەنگە سىيرىلىپ كېتىشى تۇرغانلا گەپ ئىدى . ئاتلارنىڭ تۇياق ئاۋازى بارغانسېرى يېقىنلاپ ، بىردىنلا توختاپ قالدى . «ئەمدى تۈگەشتىم» دەپ ئويلىدى سالاۋات دېمىنى ئىچىگە يۇتۇپ . چۈنكى ، ئاتلىقلار ئۇنىڭ بېشىدىلا توختىغانىدى . ئاتتىن چۈشكەن بىرى چاققانلىققا كىچىك تەرەت قىلدى . ئەگەر ئۇ يەنە بىرقەدەم ئالدىغا ئۆتكەن بولسا ، سالاۋاتنىڭ بېشى سۈيدۈك بىلەن نەمدەلگەن بولاتتى . ئاتلىقلار مەستتەك قىلاتتى . ئۇلار ھاراقنىڭ پايدا - زىيىنى توغرىسىدا بەس - مۇنازىرە قىلىپ يولغا چۈشتى . قورققىنىدىن لاغ - لاغ تىتىرىگەن سالاۋات ئۇلار يىراقلاپ كەتكەندىن كېيىنمۇ ، خېلى ئۇزاق ۋاقىتقىچە جايدا ياتتى . يۈرىكى ئورنىغا چۈشۈپ ، كىچىككەنە غەيرەت پەيدا بولغاندىن كېيىن ئورنىدىن تۇرۇپ ، چاققانلىقتىن چىقتى .

ئۇ ئەمدى يۈگۈرۈپ دېگۈدەك مېڭىپ كېتىۋاتاتتى . ئۇ تېز ماڭمىسا بولمايتتى . قورقۇنچتىن پەيدا بولغان شىجائەت ئۇنى بوراندەك ئېلىپ كەتتى . بىر غولدىن ئېشىپ تۆپىلىك ئۈستىگە چىققاندا ، ئۇنىڭ ئالدىدا نامايان بولغىنى چەكسىز كەتكەن ئورمانلىق بولدى . تېرەك ھەم جىغانلاردىن تەركىب تاپقان ئورمانلار بىر - بىرى بىلەن گىرەلىشىپ ، يىراقتىن قارىغان ئادەمگە زور توسۇق ھاسىل قىلغاندەك كۆرۈنەتتى . ئورماننىڭ ئۇ تەرىپى ئۇ تۇغۇلۇپ ئۆسكەن يەر . تېزىرەك ماڭسا بىر سائەتلەر چامىسىدا

مەھەللىگە يېتىپ بارغىلى بولىدۇ .

سالاۋاتنىڭ يۈرەكلىرى ئويناپ ، قانلىرى ئوخچۇپ كەتتى . ئۇ كېتىۋاتاتتى . ئۇنىڭغا بۇرۇنقى ئىشلار يېقىندىلا بولۇپ ئۆتكەندەك تۇيۇلاتتى . خۇش چاقچاق ، ئوت يۈرەك ياشلار تېخى يېقىندىلا ناخشا ئېيتىپ ، توقايلىقنى بېشىغا كىيگەندى . شەيتاننىڭ كەينىگە كىرىپ ئۇ تېخى يېقىندىلا بىر ئاغىنىسىگە قىز ئەپقېچىپ بەرگەندى . ئۇ چاغلاردا ھەممە نەرسە شۇنداق قىزغىن ، شۇنداق ئاددىي بىلىنگەندى . مانا ئەمدى بولسا ئۇنىڭغا ئىلگىرىكى شوخ ئاۋازلار ، توخۇلارنىڭ قاقلاشلىرى ، ئىتلارنىڭ ئۈستىخان تالىشىپ بىر - بىرى بىلەن پوملاقلىشىشلىرى ، ئاتلارنىڭ كىشىنەپ ، كالىلارنىڭ مۆرەشلىرى ، مەستلەرنىڭ ئاغىل - تاغىل ۋارقىراپ ، جېنىنىڭ بارىچە ئېيتقان ناخشىلىرى خۇنۇكلىشىپ ، دەريانىڭ ئۈزۈلمەي ئاڭلىنىپ تۇرىدىغان شاۋقۇنىمۇ يوقاپ كەتكەندەك بىلىندى .

سالاۋاتنىڭ بوينىغا بىرنەرسە چۈشكەندەك قىلدى . ئۇ بېشىنى كۆتۈرۈپ قاراپ ، قۇرۇپ قاقشال بولۇپ قالغان يوپۇرماقلارنىڭ قېيىن دەرىخىدىن ئارىلاپ - ئارىلاپ چۈشۈۋاتقانلىقىنى كۆردى . ئۇنىڭ ئىچى بىردىنلا سىقىلىپ ، چىرايىدا ئازابلىنىش ئالامەتلىرى پەيدا بولدى . ئۇ ئالدىدىكى قېيىن دەرىخىنى تونۇغانىدى . بىر قېتىملىق يازلىق لاگېر پائالىيىتىدە ئۇ مۇشۇ قېيىننىڭ ئۈستىگە چىقىۋېلىپ ، ساۋاقداشلىرىنى ئەنسىرەتكەنلىكىنى يادىغا ئالدى . قېيىن ئۇ چاغدىكىدىن چوڭىيىپ ، ھەيۋەتلىك تۈسكە كىرگەندى . سالاۋات قولى بىلەن ئۇنىڭ يۇمشاق پوستىنى ئۇزاق سىلىدى . ئۈنۈتۈلغان ھايات خاتىرىلىرى كۆز ئالدىغا كېلىۋېلىپ ، كۆڭلى ئازاب ئىچىدە تېپىرلاپ كەتتى...

يازلىق لاگېرغا ماڭغان بالىلارنىڭ خۇشاللىقى ئىچىگە پاتمايتتى . بايراقنى ئېگىز كۆتۈرۈپ سەپنىڭ ئالدىدا كېتىۋاتقان سالاۋات يوغان - يوغان چامدايتتى .
— ھازىر ئىختىيارى ھەرىكەت . يەنە بېرىم سائەتتىن كېيىن

مۇشۇ يەرگە يىغىلىپ ، پىلان بويىچە پائالىيەتنى باشلايمىز ، تارقىلىڭلار ! — دېدى ئوتتۇرا بويلۇق ، كەڭ گەۋدەلىك ئوقۇتقۇچى پاراسەت . ئوقۇغۇچىلار مەڭزى تولۇپ پىشقان بۇغداينىڭ رەڭگىدەك قىزغۇچ ، چاچلىرى بۇدۇر ، پىشانىسى كەڭ ھەم دوقا ، كۆزلىرىدىن بىر خىل قەتئىيلىك چىقىپ تۇرىدىغان بۇ قارا قاشلىق ئوقۇتقۇچىسىدىن ھەم ئەيمىنەتتى ، ھەم ئۇنى ياخشى كۆرەتتى . ئۇ تازا جىددىيلەشكەن چاغدا ئوڭ قېشىنى لىك - لىك كۆتۈرۈلۈپ ، كۆزىنىڭ قۇيرۇقىنى تاتلاپ قويدىغان ئادەتنى بار ئىدى . ئاۋازى تولىمۇ جاراڭلىق بولۇپ ، ئادەمگە گۈلدۈرماما گۈلدۈرلىگەندەك تۇيغۇ بېرەتتى . مەيدانغا چۈشۈپ پۈتۈل ئوينايدىغان بولسا ، قۇيۇنغا ئوخشاش يۈگۈرۈپ ، ئادەملەرنى جىددىيلەشتۈرۈۋېتەتتى . مەكتەپ ئىچىدە ئۇنى ئوقۇغۇچىلارلا ئەمەس ، يەنە ئوقۇتقۇچىلارمۇ ھۆرمەتلەيتتى .

سالاۋات بىرقانچە ساۋاقداشلىرى بىلەن مۆكمۈكلەڭ ئوينىدى . مۆكىدىغان يەر تاپالماي تازا جىددىيلىشىپ تۇرغاندا بىردىنلا خىيالغا دەرەخ ئۈستىگە مۆكۈش كېلىپ قالدى . ئۇ ئويلىنىپ تۇرمايلا ئالدىدىكى قېيىن دەرىخىنىڭ ئۈستىگە چىققۇالدى . قېيىننىڭ باراقسان ئۆسكەن يوپۇرماقلىرى دالدىسىغا جايلىشىپ مۆكۈنگەندىن كېيىن ، پەسكە يوپۇرماقلار ئارىسىدىن قارىدى . ئۇنى ئىزدىگەن ساۋاقداشلىرى قېيىن ئاستىغا بىرقانچە قېتىم كەلگەن بولسىمۇ ، ئۇنى تاپالمىدى . سالاۋاتنىڭ بىردىنلا كۈلگۈسى كەلدى . ئۆزى ئويلاپ تاپقان ئامالدىن مەست بولۇپ ، لەۋلىرىنى يالاپ قويدى .

كۆپ ئۆتمەستىن ئوقۇغۇچىلىرىنى يىغقان ئوقۇتقۇچى سالاۋاتنى سورىدى .

— سالاۋات كۆرۈنمەيدىغۇ ؟

— بىز ئۇنىڭ بىلەن مۆكۈمۈكلەڭ ئوينىغاندۇق . شۇنچە ئىزدەيمۇ ئۇنىڭ نەگە مۆكۈۋالغانلىقىنى تاپالمىدۇق . ئۇ يوقاپ كەتتى ، — دېدى چىرايىدىن ئوماقلىقى چىقىپ تۇرىدىغان بىر

ئوغۇل ئوقۇغۇچى جاۋاب بېرىپ . ئوقۇتقۇچىنىڭ چىرايى بىردىنلا تاتىرىپ كەتتى . ئانچە يىراق بولمىغان يەردە دەريا تۇرسا بۇ قانداق گەپ ؟ دېگەنلەرنى ئويلاپ ، توقاي ئىچىنى ئاقتۇرۇشقا ئاتلاندى . قېيىن يوپۇرماقلىرى ئارىسىغا يوشۇرۇنغان سالاۋات شۇنچە ئوقۇغۇچىنىڭ ئۆزىنى خۇددى قۇش بالىسىنى ئىزدىگەندەك ئىزدەۋاتقانلىقىنى كۆرۈپ ، قىن - قىنىغا پاتماي قالدى . ئۇنىڭ ئەقلى ئىشلىگەندىمۇ شۇنداق ئىشلەپ قالغاندىكى ، ئۇلار قاراڭغۇ چۈشكۈچە ئىزدىسىمۇ ئۇنى تاپالماسلىقى مۇمكىن ئىدى . چۈنكى ، يوپۇرماق قېلىن . ئۇنىڭ ئولتۇرغان ئورنىمۇ ئالاھىدىرەك ئىدى . سالاۋاتنىڭ بەزى چاغلاردا راستتىنلا ئەقلى ئىشلەپ قالاتتى . ئۇنىڭ ئويلاپ تاپقان ئاجايىپ - غارايىپ ئويۇنلىرىدىن ساۋاقداشلىرى ھەيران قالاتتى . كېتىۋېتىپ قىزلارنىڭ كەينىگە قەغەزلىرىنى يېپىشتۈرۈپ قويدىغان ، يانچۇقغا قوڭغۇز ، چېكەتكە دېگەندەك نەرسىلەرنى سېلىپ قويدىغان ، بەزىدە ھەتتا قىزلارنىڭ چېچىنى بىر - بىرىگە تۇيدۇرماي چېتىپ قويدىغان ئويۇنلارنىڭ كەشپىياتچىسىمۇ سالاۋات ئىدى .

سالاۋات دېمىنى ئىچىگە يۇتقىنچە تۆۋەنگە قارىدى . ساۋاقداشلىرى توختىماستىن بىر خىل ئەنسىز ئاۋازدا «سالاۋات !» دەپ ۋارقىراپ يۈرەتتى . ئۇ يوشۇرۇنغان قېيىن دەرىخى ئاستىغا كەلگەن پاراسەت مۇئەللىمىمۇ ئىككى قولىنى كاناي قىلىپ :

— سالاۋات ، سەن قەيەردە ؟ تېز قايتىپ كەل . پائالىيەتنى باشلايدىغان ۋاقىت بولدى . بىزنى تولا ئەنسىرەتمە ! — دەپ ۋارقىردى . سالاۋات شۇ چاغدىلا قاپاھەتلىك چۈشتىن ئويغانغان ئادەمگە ئوخشاش جىددىيلىشىپ كەتتى . ئوقۇتقۇچىنىڭ قېيىن دەرىخى ئاستىدىن كەتمەي تۇرۇۋېلىشى ئۇنى تېخىمۇ ساراسمىگە سالىدى . ئوقۇتقۇچى قېيىن دەرىخى ئاستىدىن كەتكەن بولسا ياخشى بولاتتى . شۇنداق بولغاندىلا ئۇ قېيىن دەرىخىدىن بىمالال چۈشۈپ ، ساۋاقداشلىرىنىڭ نىپىگە قوشۇلۇۋالالايتتى . ئەمما ، ئوقۇتقۇچى

قېرىشقاندەك تېخىچىلا قېيىن دەرىخىنىڭ ئاستىدا تۇراتتى .
 سالاۋات مىدىرلىدى . قېيىن دەرىخىنىڭ شاخلىرى پولاڭلاپ
 كەتتى . ئوقۇتقۇچى بېشىنى كۆتۈرۈپ ئۇنى كۆرۈپ قالدى .
 — زۇۋاننىڭ تۇتۇلۇپ قالدۇمۇ سېنىڭ . شۇنچە ۋارقىرىساق
 نېمىدەپ مۇرىمەيسەن ؟ ! سەن دەرەخ شېخىنىڭ ئۈستىدە ئولتۇرۇپ
 تاماشا كۆر . بىز بولساق بۇ يەردە سېنى ئىزدەپ سەرسان بولايلى !
 يەنە نېمىگە قاراپ تۇرىسەن ھاماقەت ، تېز قايتىپ چۈشمەمسەن .
 سالاۋاتنىڭ تۇمشۇقلىرى ئۈمچەرەپ كەتتى . ئۇ قېيىن
 دەرىخىنى قۇچاقلاپ ئاستا سىيرىلىپ يەرگە چۈشۈشكە باشلىدى .
 ئۇنىڭ ئاخىرقى قېتىم دەسسەگەن شېخى بەك ئاجىز بولغاچقا سۇنۇپ
 كېتىپ ئوقۇتقۇچىسىنىڭ ئالدىغا دومىلاپ چۈشتى .
 ئۇ كۆزىنى ئاچقاندا ئوقۇتقۇچىسى بىلەن ساۋاقداشلىرى بېشىدا
 قاراپ تۇراتتى . ئوقۇتقۇچى ئۇنىڭغا قاراپ كۈلدى .
 — بىزنى بەك قورقۇتۇۋەتتىڭ شاكىچىك . بىر يەرلىرىڭ
 ئاغرىۋاتامدۇ ؟ — دەپ سورىدى مېھرىبانلىق بىلەن قولىنى ئۇنىڭ
 پېشانىسىگە قويۇپ . سالاۋات بىردىنلا ئۆكسۈپ - ئۆكسۈپ يىغلاپ
 كەتتى...

بۇ ئىش ئۇ ئۈچىنچى سىنىپتا ئوقۇۋاتقاندا يۈز بەرگەندى .
 بىر چاغلاردا كۆزىدىن ياشلىق شىجائىتى ئۇرغۇپ تۇرىدىغان ئاشۇ
 ئوقۇتقۇچىسىنىڭ مانا ئەمدى يۈزلىرىگە قورۇق چۈشۈپ ، چاچلىرى
 ئاپئاق ئاقىرىپ كەتتى . رەھىمسىز يىللار ئۇنىڭ ئەڭ قىممەتلىك
 نەرسىلىرىنى ئوغرىلاپ كەتكەندى .

سالاۋات كۆزىنى يۇمدى . ئۇنىڭ كۆڭلى خۇددى ئاشۇ غەمسىز
 چاغلارغا قايتقاندەك تېپىچەكلەپ كەتتى . ئۇ ئۆزىنى قانچە
 ئەيىبلىگەنسىمۇ كۆز ئالدىدا پاراسەت مۇئەللىمىنىڭ سېمىمىسى شۇنچە
 روشەن گەۋدىلىنەتتى . بۇ ئوبراز كاللىسىدا بارغانسېرى زورىيىپ ،
 ئۇنى باغرىغا بېسىۋاتقاندەك ، ئالىقنى بىلەن يۈز - كۆزلىرىنى
 سىلاۋاتقاندەك بىلىنەتتى . ئاشۇ ھېچنېمىگە ئوخشاشقۇلى بولمايدىغان
 ئۇلۇغ ئادەمنىڭ ئۆزىدىن كۈتكەن ئارزۇ - ئارمانلىرى بەربات

بولۇپ ، بارغانسېرى غۇۋالشىپ كېتىۋاتقان بولسىمۇ ، ئۇ يەنىلا سالاۋاتنىڭ يېنىدا تۇرغاندەك ، قۇلىقىغا پىچىرلاپ «ياخشى ئوقۇپ ، ياخشى ئادەم بولغىن سالاۋات !» دەۋاتقاندەك تۇيۇلاتتى .

سالاۋات خورسىندى . يىڭنە سانجىغاندەك ئېچىشىۋاتقان يۈرىكىنىڭ ئاغرىقىغا بەرداشلىق بېرەلمەي ئىڭراپ كەتتى . بۇ ھال تەلەي بىلەن ئىككىسى قوغلاشقان يەرگە كەلگەندە تېخىمۇ ئەۋجىگە چىقتى . مانا بۇ ئورمانلىق ئاشۇ بىغۇبار شادلىقنىڭ گۇۋاھچىسى . بۇ يەردە ئىككىسى كۈلۈشكەن ، بىر - بىرىنى قوغلاپ ئورمانلىقنى بېشىغا كىيىشكەن . دۇنيانىڭ گۈزەللىكىنى چىن قەلبىدىن ھېس قىلىشقان .

شۇ ئىشلار سالاۋاتنىڭ كۆز ئالدىغا كېلىشى بىلەن ئۇنىڭغا ، يۈرىكىنى لەختە - لەختە قان قىلىۋاتقان دەھشەتلىك ئىشلار پەقەتلا يۈز بېرىپ باقمىغاندەك ، سۈرلۈك چىرايىلار كەينىگە چۈشۈپ ئۆزىنى قوغلاپ يۈرمىگەندەك ، ھەممە نەرسە شۇ بۇرۇنقىدەك گۈزەل ھەم سۆيۈملۈك ، قايىناق ھايات ھېلىمۇ باغرىنى كەڭ ئېچىپ ئۆزىنى چاقىرىۋاتقاندەك بىلىنىپ كەتتى . ئۇلار شۇ كۈنى توقايلىقنى لەرزىگە سېلىپ كۈلۈشكەن ، ئۆزئارا گىرە سېلىپ تولىمۇ تاتلىق پىچىرلاشقانىدى . بۇلارنىڭ ھەممىسى يۈرەكنى ھاياجانغا سالىدىغان ، ھېچقانداق خەتىرى يوق خۇشاللىقلار ئىدى .

مانا بۇ تەلەي بىلەن توي قىلىشقا بىر ھەپتە قالغاندا كېلىپ ھاياتنىڭ پەيزىنى سۈرگەن توقايلىق . ئۇ چاغدا ئۇنىڭ يېنىدا پەقەت تەلەيلا بار ئىدى . سالاۋات تىل بىلەن ئىپادىلەش قىيىن بولغان بىر خىل ھېسسىيات ئىچىدە تەلەينى باغرىغا بېسىپ ، ئاچ كۆزلۈك بىلەن سۆيگەن . تەلەيمۇ ئەندىشە ئىچىدە ۋۇجۇدنىڭ غال - غال تىترەۋاتقانلىقىغا قارىماي ئۇنىڭ باغرىغا مەھكەم يېپىشقان . ھەر ئىككىسى ھوشسىزلاندىرۇش دورىسى ئىچكەندەك مۇھەببەتنىڭ كۈچىدىن مەست بولۇپ ، بىر - بىرىگە ھەشقىپچەكتەك يۆگىشىپ كەتكەن...

سالاۋات كۆزىدىن ئىختىيارسىز ئېتىلىپ چىققان ياشنى

سۈرتتى . ئاندىن ئەتراپقا ئەنسزلىك ئىچىدە قاراپ قويۇپ ،
ئېغىرلىشىپ كەتكەن ئاياغلىرىنى تەستە يۆتكىدى . ئۇنىڭغا تولىمۇ
يىراقتا قالغان كۆڭۈللۈك چاغلارنى ئەسلەش تولىمۇ ئېغىر
كەلگەندى .

19

كۈنلەر ئالدىرىماي ، ئېغىر - بېسىق ھەم سۆرەلمىلىك بىلەن
ئۆتۈۋاتقاندا قىلاتتى . ئانا ھەر كۈنى سىقىلىش ئىچىدە كۈنلەرنى
ناھايىتىمۇ تەستە ئۆتكۈزۈۋاتاتتى . ئۇنىڭ ئەمدى دۇنيادا بولۇۋاتقان
ئۆزگىرىشلەر بىلەن ، مەھەللىدىكى يېڭىلىقلار بىلەن كارى يوق
ئىدى . ئولتۇرسا - قوپسا ئەس - يادى بالىسىدا بولۇپ ، «ئۇ ھازىر
نەددۇر ، نېمە كۈنلەرنى كۆرۈۋاتقاندۇ» دېگەنلەرنى ئويلايتتى .
سالاۋاتنىڭ چىرايىدا قان يوق مۆكۈنۈپ يۈرگەنلىكىنى كۆز ئالدىغا
كەلتۈرۈپ «ئەبلەخلەر بالامنى تۈگەشتۈرۈۋېتىدىغان بولدى» دەپ
نىدا قىلاتتى . ئۆزىنىڭ كىملىرىنى تىللاپ ، كىملىرىدىن
ئاغرىنىۋاتقانلىقىنى ئېنىق ھېس قىلالمىسىمۇ ، شۇنداق دەيتتى .
ئاندا - ساندا كۆڭۈل سوراپ كىرگەن قولۇم - قوشنىلارغىمۇ
شۇنداق دەيتتى . ئۇنىڭ نەزىرىدە بىرى ئوغلىغا زىيانكەشلىك
قىلغان . شۇنداق بولمىسا ئوغلى ھەرگىزمۇ تاپتىن چىقىپ ، مۇنداق
قورقۇنچىلۇق ئىشلارنى قىلىپ يۈرمىگەن بولاتتى . ئۇرۇق -
نۇغقان ، قولۇم - قوشنىلار پاتەمخانىنىڭ بىكاردىن - بىكار
ئاغرىنىپ يۈرۈشىنىڭ ئۇنىڭغا قىلچىمۇ پايدىسى يوقلۇقىنى بىلىپ
تۇرسىمۇ ، پەقەت ئۇنىڭ ھالىغا ئېچىنىش بىلەنلا چەكلىنەتتى . بۇ
ئاق كۆڭۈل ئايالنىڭ كۈنلەرنىڭ بىرىدە نېرۋىسىدىن ئادىشىپ ،
سۆزلەپ قېلىشىدىن ئەنسىرەيتتى .

ئانا ھويلىغا بىرقانچە قېتىم چىقىپ كىردى . نېمىدۇر بىر
نەرسىسىنى تاپالمايۋاتقاندا پىرقىراپ يۈردى . كېچە ياغقان يامغۇر
بىلەن نەمدەلگەن يەر ئەينەكتەك پارقىراپ تۇراتتى . ئانا ئېغىر

خورسىنىپ قويغاندىن كېيىن ، ساندۇقىنى ئاخشۇرۇشقا كىرىشتى . ئېرى تۈنۈگۈن سەھەر چىقىپ كەتكەن پېتى قايتىپ كەلمىدى . ئۇنىڭ نەگە بېرىپ ، نەدە قونۇپ قالغانلىقىنى ھېچكىم بىلمەيتتى . مۇشۇ كۈنلەردە ئۇنىڭغىمۇ ئاسان ئەمەس . گەپ - سۆزلىرىمۇ بۇرۇنقىدىن ئازلاپ كەتتى . توساتتىن كەلگەن ئېغىر زەربە ئۇنى گاڭگىرىتىپ قويدى . ھېچكىمنى ئۆزىگە تەڭ قىلماي ، مەيدىسىنى كېرىپ يۈرگەن بۇ ئادەم ھازىر سىرتتىن كەلگەن مۇساپىردىنمۇ بەتتەر ھالغا چۈشۈپ قالدى . جىنايەتنى گويا ئۆزى ئۆتكۈزۈپ قويغاندەك ئەندىشە ئىچىدە تىمىسقىلىغىنى تىمىسقىلىغان .

ئانا ياغلىقنىڭ ئۈچى بىلەن كۆزىدىكى ياشنى سۈرتتى . ئۇ ئەسلىدە ساندۇقتىن سالاۋاتقا مۇناسىۋەتلىك نەرسىنى ئىزدىگەندى . ئەمما ، خىيالى رېئاللىقتىن ھالقىپ كەتكەچكە ، تۇرۇپلا ئېرىنىڭ غېمىنى يېيىشكە باشلىدى . ۋاقىتنىڭ بۇرۇنقى چاقناپ تۇرىدىغان كۆزى ئەمدى بولسا كۆيۈپ تۈگەي دەپ قالغان شامغا ئوخشاش پىلىدراپ قالغانىدى . دائىم دېگۈدەك مەزمۇت تۇرىدىغان گەۋدىسى ئېگىلىپ ، چاچلىرىمۇ پۈتۈنلەي ئاقىرىپ كەتتى . يول ماڭسا دەپمۇ قىسقانى ئاز دەپ ، پۈت - قوللىرى تىترەپ كېتەتتى . بىر چاغلاردا قىپقىزىل تۇرىدىغان ئىككى مەڭزى تاتىرىپ ، ياداڭغۇ ھەم ھارغىن كۆرۈنەتتى . ئۇنىڭ تۇرمۇشىدىكى خاتىرجەملىك ئۈزۈل - كېسىل بەربات بولغان بولۇپ ، قولىدىكى مال - دۇنياسى ئەمدى ئۇنىڭغا كۈچ - قۇۋۋەت بېغىشلاشتىن قالغانىدى . ئۇ ناھايىتى تېزلا جىسمانىي ھەم روھىي جەھەتتىن تۈگىشىپ كېتىۋاتاتتى . دائىم دېگۈدەك گاراڭ ھەم خارامۇش يۈرەتتى . ئادەملەردىن ئۆزىنى قاقچۇرۇپ ، پىنھان يەرلەردە سائەتلەپ خىيال سۈرەتتى . «مەن نېمە بولدۇم ؟ ماڭا خۇدايىم نېمە ئۈچۈن بۇنداق ئاپەتلەرنى ، تارتقۇلۇقلارنى بېرىدىغاندۇ ؟ ئەمدى قانداق قىلارمەن ؟ بۇ ھەسرەتلەرنى كۆتۈرۈپ نەلەردىمۇ يۈرەرمەن ؟» دېگەنلەرنى كۆڭلىدىن ئۆتكۈزۈپ ، ئۇن - تىنسىز ياش تۆكەتتى . ھەددىدىن زىيادە قايغۇ - ئەلەم ئۇنى تېزلىكتە كاردىن چىقىرىۋاتاتتى...

دەرۋازا ئېچىلىپ ھويلىغا ئىككى ئادەم كىرىپ كەلدى .
ئۇلارنىڭ بىرى ئېگىز ، ئاق سېرىق كەلگەن ، يەنە بىرى زىلزۇ ،
تۇرقىدىن چاققانلىقى چىقىپ تۇرىدىغان يىگىتلەر ئىدى . ئۇلار
ھويلىغا كىرگەندىن كېيىن بىر - بىرىگە كۆز ئۇرۇشتۇرۇپ
ئىشىككە قاراپ ماڭدى . ئۇلارنىڭ تۇرقىدىن قاتتىق
ئوڭايىسىزلىنىۋاتقانلىقى چىقىپ تۇراتتى .

ئۇلار ئۆيگە كىرگەندە ئانا يەنىلا ساندۇق ئاخشۇرۇش بىلەن
ئاۋارە ئىدى . ئۇ ئۆيگە كىرگەنلەرنى تۇيىمىغاندەك ساندۇق
ئاخشۇرۇشنى داۋاملاشتۇرۇۋەردى . ئۇنىڭ پۈتۈن ئەپتىدىن
ھارغىنلىق بىلەن تەرسالق چىقىپ تۇراتتى .

ئارمان بۇ ئۆيگە ئەزەلدىن كېلىپ باقمىغاندەك ئەتراپقا قاراپ
چىقتى . ئاندىن كېيىن قەددىنى رۇسلاپ كۆڭلىكىنىڭ ياقىسىنى ،
كاستۇمىنىڭ پېشىنى ئوڭلاپ قويدى . قارا تۈك باسقان قولى بىلەن
ئېڭىكىنى سىلاپ ، كۆزىنى ساندۇق بىلەن ھەپلىشىۋاتقان ئانىغا
تىكتى . ئۇنىڭ تۇرقىدىن بىر خىل خەيرخاھلىق ، تىل بىلەن
ئىپادىلەپ بولماس ئېچىنىش تۇيغۇسى چىقىپ تۇراتتى . ئۇ
كەينى - كەينىدىن بىرقانچىنى يۆتىلىپ قويدى . ئانا بېشىنى
كۆتۈرۈپ بۇ چاقىرىلمىغان مېھمانلارغا بىرپەس قارىدى . ئۇنىڭ بۇ
خىل قارشىدىن ھەيرانلىق ھەم ئەجەپلىنىش چىقىپ تۇراتتى .

— ئانا ، بىز سىزنى يوقلاپ كەلدۇق ، — دېدى ئۇزۇتتۇرا
يىگىت قولىدىكى سوۋغات سېلىنغان خالىتىنى سۈپىنىڭ چېتىگە
قويۇپ ، — ئىشىڭىزغا دەخلى قىلىپ قويدۇق . ئالدىڭىزدا تولىمۇ
خىجىلمىز .

ئانا ساندۇقنى يېپىپ ئورنىدىن تۇردى . ئاندىن ئوڭايىسىزلانغان

ھالدا :

— ھېچقىسى يوق ، بالىلىرىم ، — دېدى . ئانا زىلزۇا بويلۇق
يىگىتنى بىر يەردە كۆرگەندەك قىلدى . تازا زەن سېلىپ قاراپمۇ
نەدە كۆرگەنلىكىنى ئېنىق ئېسىگە ئالالمىدى . ئېسىگە
ئالالمىغانسېرى يوقىلاڭ خىياللار چىرمىۋېلىپ بىئارام بولدى .

بەلكىم ئۇنى كۆرگەندۇ ياكى كۆرمىگەندۇ ، ياكى بولمىسا كۆرگەن شۇنچە نۇرغۇن ئادەملەر ئىچىدىكى بىرىدۇ .

— ئانا ، مەن ئارمان . سالاۋاتنىڭ دوستى . قولىڭىزدىن تالاي قېتىم تۈز - تەم تېتىغان . ئۇنتۇپ قالدىڭىزمۇ ؟ — دېدى ئانىنىڭ كۆڭلىدىكىنى بىلىۋالغاندەكلا زىلۋا بويلۇق يىگىت كۈلۈمسىرەپ . ئانا پېشانىسىگە ئوردى :

— ئېسىم قۇرۇسۇن بالىلىرىم ، كاللام بىر يەردە ئەمەس بولغاچقا پەقەتلا تونۇمايتىمەن . ئالدىڭلاردا تولىمۇ خىجىلمەن ، — ئانىنىڭ كۆڭۈل كۈيلىرى داۋالغۇپ كەتتى . ئوغلىنىڭ ئەڭ يېقىن ئاغىنىسىنى كۆرگەندە خۇددى ئوغلىنى كۆرگەندەك بولۇپ باپپاسلاپ كەتتى . كەلگەنلەر نۇرغۇن ئۆزىخەلىق قويۇپ ، ئۇنى داستىخان سېلىشتىن ئاران توسۇپ قالدى . شۇنداقتىمۇ ئانا ئۇلارنىڭ ئالدىغا بىر چىنىدىن قېتىق قويدى .

— ئالدىڭىزدا تولىمۇ خىجىلىمىز ، ئانا . شۇنچە ئىشلار بولۇپ كېتىپتۇ . ئالدىڭىزغا كېلىپ ئەھۋال سوراپىدىغان يولىمىز بار ئىدى . ئەپسۇس ، ۋاقتىدا كېلەلمىدۇق . بىزنى كەچۈرۈڭ . ئارمان سۆزلەپ شۇ يەرگە كەلگەندە قولىنى تىزى ئۈستىگە قويۇپ يۆتەلدى . ئانا بېشىنى كۆتۈرۈپ ئۇنىڭ جىددىيلىك چىقىپ تۇرغان يۈزىگە يەر ئاستىدىن قاراپ قويدى . ئارمان يۆتىلىنى زورغا توختىتىپ سۆزىنى داۋاملاشتۇردى ، — كۆڭلىمىزگە ئايان ، بۇ ئىش ۋاقىتقا ئاكا بىلەن ئىككىڭلارغا ئېغىر كەلدى . كۆتۈرۈپ قويغۇسىز دەرد - ئەلەملەرگە مۇپتىلا قىلدى . سىلەر ھازىر تەسەللىگە ھەرقانداق ۋاقىتتىكىدىنمۇ بەكرەك موھتاج . بۇ ئىشلاردىن بىزمۇ بەك ئېچىندۇق . قانداق قىلىمىز تەقدىرنىڭ مانا مۇشۇنداق قىسمەتلىرىگە . غەيرەت قىلىڭلار ، بۇ ئىشلارمۇ ئۆتۈپ كېتىدۇ .

ئانىنىڭ لەۋلىرى تىترەپ كەتتى . ئىچ - ئىچىدىن چىققان پىغاندىن يۈرىكى لەختە - لەختە قانغا تولدى . ئوغلىنىڭ ئاغىنىلىرى دوستلۇقنى يەتكۈزۈۋاتاتتى . ئۇلارنىڭ چىن كۆڭلىدىن

چىقىرىپ ئېيتقان سۆزلىرى ئۇنىڭ كۆڭۈل كۆيلىرىنى داۋالغۇتۇپ ،
ئېچىشقان يەرلىرىگە مەلھەم بولدى . شۇ تاپتا يىغلىسا ، دەرد -
ئەلەملىرىنى تۆكۈپ ئىچىنى بوشتىۋالسا يېنىككەپ قالاتتى . چۈنكى
ئوغلنىڭ دوستلىرى ئۇنىڭغا تەسەللى بېرەلەيدۇ . ئەڭ ياخشى
سۆزلەرنى ئېيتىپ ، كۆڭلىدىكى قايغۇ تۇمانلىرىنى ھەيدىۋېتەلەيدۇ .
ئانا يىغلىمىدى . نېمە ئۈچۈندۇر ئىچىدىن ئۆرلەپ چىققان
پىغانلىرى پىتىراپ كەتتى . ئۇ بالىلارنىڭ ياخشى نىيەتلىرىگە پەقەت
ئۆز رەھىمىنى بىلدۈرۈش بىلەن كۇپايىلەندى .

— ئارمان توغرا دەيدۇ ، چوڭ ئانا ، — دېدى ئۆزىنى باسىت
دەپ تونۇشتۇرغان ئېگىز يىگىت گەپكە ئارىلىشىپ ، — سىلەرگە
ھازىر ھەممىدىن مۇھىمى سالامەتلىك . قاتتىق ھەسرەت چېكىش
سالامەتلىككە زىيانلىق . سىلەر ئەمدى سالاۋات ئۈچۈن بولسىمۇ
سالامەتلىكىڭلارنى ئاسرىمىساڭلار بولمايدۇ . سالاۋاتنىڭ ئىشىغا
كەلسەك ، ئەلۋەتتە بۇ ئىش ھەرىكىم ئۆزىلا بىر تەرەپ
قىلىۋېتەلەيدىغان ئىش ئەمەس ، ئۇنىڭ ئۈستىگە ھازىر سىلەرلا
ئەمەس ، سالاۋاتمۇ ياردەمگە موھتاج .

ئۇ سۆزىنى توختىتىپ ئانغا ئويچان كۆزلىرى بىلەن
تىكىلدى . ئۇنىڭ كۆزىگە ئانا ھاياجانلىنىۋاتقان دەك كۆرۈنۈپ
كەتتى . ئۇ بىرپەس تۇرۇۋالغاندىن كېيىن سۆزىنى
داۋاملاشتۇردى ، — گەپنىڭ راستىنى ئېيتساق ، نەچچە ۋاقىتتىن
بېرى سالاۋاتنىڭ دېرىكىنى قىلىمىز دەپ بۇياقلارغا ئۆتەلمدۇق .
ھەممە تىرىشچانلىقىمىز بىكارغا كەتتى . ھەرقانچە قىلساقمۇ
ئۇنىڭ ئىز - دېرىكىنى ئالالمىدۇق . بۇنىڭ بىلەن بىزمۇ ئۇنىڭغا
ياردەم قىلىشقا ئامالسىز قالدۇق .

باست بېشىنى كۆتۈرۈپ ئانغا قارىدى . ئانىنىڭ كۆزىدىن
ھارغىنلىق چىقىپ تۇراتتى . ئارمان بولسا بىر خىل رازىمەنلىك
تۇيغۇسى ئىچىدە قاراپ تۇراتتى . ئانا نېمە دېيىشىنى بىلەلمەي
بىرھازا تۇرۇپ كەتتى . شۇئان ئارمان ئۇنى قىيىن ئەھۋالدىن
قۇتۇلدۇردى .

— سىزمۇ بىلىسىز ، ئانا ، سالاۋات شۇ تاپتا بىزنىڭ ياردىمىمىزگە موھتاج . مۇشۇنداق ۋاقىتتا ياردەم قولىنى سۇنمىغان دوستىنى ئۇ ھەرگىز كەچۈرمەيدۇ . شۇڭا ، بىز بۈگۈن سىزدىن ياردەم سوراپ كەلدۇق .

ئانىنىڭ چىرايىدىكى غەمكىنلىك يوقاپ ، ئۇنىڭ ئورنىنى بىر خىل ھەيرانلىق ئىگىلىدى . ئۇنىڭ ئارمانغا تىكىلگەن كۆزىدىن : «بۇ نېمە دېگىنىڭلار بالام ، مېنىڭ قولۇمدىنلا كېلىدىغان ئىش بولسا ياردەم سىلەردىن ئايلىانسۇن» دېگەن مەنە چىقىپ تۇراتتى . ئارمان بۇنى دەرھال ھېس قىلىپ يەتتى .

— دېمەكچىمەنكى ، بىزنى سالاۋات بىلەن كۆرۈشتۈرگەن بولسىڭىز ، قانچە تېز بولسا شۇنچە ياخشى .

— نېمە دېسەم بولار جېنىم بالىلىرىم ، سىلەرنى شۇ تاپتا ئوغلۇم بىلەن كۆرۈشتۈرگەن بولسام مېنىڭ بېشىمۇ ئاسمانغا تاقاشقان بولاتتى . مەن مەقسەتلىكلەرنى چۈشەندىم . سىلەر مېنى سالاۋاتنىڭ يوشۇرۇنغان يېرىنى بىلىدۇ دەپ ئىزدەپ كەلدىڭلار . ئۇنىڭ بىلەن كۆرۈشۈپ ئۇنىڭغا ياردەم بەرمەكچى بولۇۋاتىسىلەر . ياخشى نىيەتلىكلەرگە كۆپ رەھمەت . ئەپسۇس ، ھازىر مەن ئۇنىڭ نەلەرگە يوشۇرۇنۇپ ، نەلەردە يۈرۈۋاتقانلىقىنى بىلمەيمەن . كېچە - كۈندۈز ئويلايدىغىنىم ئۇنى بىر كۆرۈش . قولۇمدىن كېلىشىچە ياردەم بېرىش . ئەمما ، ھازىرغىچە بۇنداق تەلەي ماڭا نېسىپ بولمىدى ، — ئانا خىجىللىق ئىچىدە قىزىرىپ كەتتى . بالىلارنىڭ تەلپىنى قاندۇرالمىغانلىقىدىن ئۆكۈنۈپ ، ئۆزىگە ئۆزى كايىپ كەتتى . ئەگەر سالاۋاتنىڭ نەگە يوشۇرۇنغانلىقىنى بىلگەن بولسا ئۇلارغا ئىككىلەنمەي دەپ بەرگەن بولاتتى . چۈنكى ، ئۇلار ئوغللىغا ياردەم بەرمەكچى . مەيلى قانداق ئىش بولۇشىدىن قەتئىينەزەر ، ئۇلار دېگەن سالاۋاتنىڭ جانچىگەر ئاغىنىلىرى . ئۇلارنىڭ ياردىمى چوقۇم ئۇنداق - مۇنداق ياردەم ئەمەس ، بەلكى ئوغللىنىڭ خەتەردىن قۇتۇلۇشىغا يول كۆرسىتەلەيدىغان قالتىس ياردەم .

— كۆڭلىڭىزنى چۈشىنىپ تۇرىمىز . بۇنداق ۋاقىتتا قاتتىق ئېھتىيات قىلمىسا بولمايدۇ . ھازىرقى ئادەملەرنىڭ قولىدىن ھەر بالا كېلىدۇ . ئەمما ، بىز بۇنىڭ سىرتىدا . بىزنىڭ سالاۋات بىلەن بولغان مۇناسىۋىتىمىزنى سىزمۇ بىلىسىز . شۇڭا ، سالاۋاتنىڭ بېشىغا ئېغىر كۈن چۈشكەن مۇشۇنداق ۋاقىتتا سىز ماڭا يۈزدە يۈز ئىشەنسكىز بولىدۇ .

ئانا ئارماننىڭ ئىشەنمەيۋاتقانلىقىنى سەزدى . ئۇ سالاۋاتنىڭ ھازىرقى ئەھۋالىنى ، يوشۇرۇنغان يېرىنى بىلىپ تۇرۇپ ، ئېيتىپ بېرىشنى خالىمايۋاتىدۇ ، دەپ ئويلاپ قالدى . ئانا ئۇنىڭغا ئەمەلىيەتتە يۈرەك سۆزىنى قىلدى . ئەگەردە راستتىنلا بىلىدىغان بولسا چوقۇم ئېيتىپ بەرگەن بولاتتى .

— جېنىم بالىلىرىم ، سىلەرنى كۆرۈپ يۈرەك پارەم سالاۋاتنى كۆرگەندەك بولدۇم . سىلەرگە ئىشەنمەسلىككە ھەددىمىمۇ ؟ ئۇ تاكى ھازىرغىچە بىز بىلەن ئالاقىلىشىپ باقمىدى ، نەچچە كۈندىن بېرى دادىسىمۇ ئۆزىنى قويدىغان يەر تاپالماي ئۇنى تاغۇتاشتىن ئىزدەپ يۈرىدۇ . سىلەر ياشلار دوستلۇقىنى ھەممىدىن بەكرەك قەدىرلەيسىلەر ، ئەگەر شۇنداق بىر كۈنلەر كېلىپ قالغۇدەك بولسا ، سالاۋاتتىن ياردىمىڭلارنى ئايماڭلار . ئۇ ياخشىلىقنىڭلارنى ھەرگىز ئۈتۈپ قالمايدۇ .

ئارمان يېلىنىش نەزىرى بىلەن ئانىغا قارىدى . ئۇنىڭ تۇرقىدىن ئادەمنىڭ ئىچىنى ئاغرىتىۋەتكەن ئىلتىجا چىقىپ تۇراتتى . ئۇ ئورنىدىن تۇرۇشقا تەمشەلگەندە ئانا ئۇنى يەرگە تىزلىنىپ ، يالۋۇرامدىكى دەپ قالدى . ئۇلار ئورنىدىن تۇرۇپ سىرتقا ماڭدى . ئانا ئۇلارنىڭ قەدەم تاشلىشىغا قۇلاق سالغاج كۆڭلىنى پاراگەندە قىلمۇۋاتقان نەرسە ئۈستىدە ئويلىنىپ قالدى .

سالاۋاتنىڭ ئاغىنىلىرى كەتتى . ئانا شەھەردىكى قايسىبىر ئورۇندا ئىشلەيدىغان ئارماننى ياخشى بىلەتتى . بىر توپ ياشلار ئۆيىنى بېشىغا كىيىپ ، شادلىق ئىچىدە قىن - قىنىغا پاتماي قالغان كۈنى سالاۋات ئۇنى ئانىسىغا ماختاپ بەرگەندى .

ئانا ئالدىراپ قالدى . سالاۋاتنىڭ دوستلىرىنىڭ كېلىپ - كېتىشى ئۇنىڭ يېلىنچاپ تۇرغان جاسارىتىنى گۈلخانغا ئايلاندۇرۇۋەتتى . بىر ئانا ئۈچۈن قاقچۇنلۇق ھاياتنى بېشىدىن ئۆتكۈزۈۋاتقان بالىسىنىڭ ئەھۋالىنى بىلمەسلىك نېمىدىن دېرەك بېرىدۇ ؟ يېڭىلەرنىڭ ئىشەنمەسلىك نەزىرى بىلەن قارىغانلىقى ھەرگىز خاتا ئەمەس . چۈنكى ، ئۇلار ئانىنىڭ قەلبىنى چۈشىنىدۇ . شۇڭا ، ئانا كىشىلەر قەلبىدە ئۇلۇغ ئىنسان .

پاتەمخاننىڭ كۆزىگە سالاۋات مۇشۇ يېقىن ئەتراپتا مۆكۈپ يۈرۈۋاتقاندا كۆرۈنۈپ كەتتى . ئۇ ئۈمىدكە تولغان كۆزىنى مەھەللىگە تىكىپ ، ئانىسىنى كۈتمەكتە...

پاتەمخان بېشىغا ياغلىقنى چىگىپ ، بوسۇغىدىن ئاتلىغان ۋاقىستىن ئەھۋال سوراشقىمۇ ئۈلگۈرمەي ئۆيىدىن چىقتى . بۈگۈن ھاۋا ئوچۇق بولسىمۇ ، ئەمما ئاپتاپنىڭ ئانچە بەك تاۋى يوقتەك قىلاتتى . غەرب - جەنۇب تەرەپتىن سوقۇپ تۇرغان سالىقىن شامالنىڭ تەسىرىدىن بولسا كېرەك ، قۇياش يەر - زېمىننى ئىللىتالماي روھسىز كۆرۈنەتتى . يۇمران ئوت - چۆپلەر ، ھارارەت قالمىغان قۇياشنى زاڭلىق قىلىۋاتقاندا ك توختىماستىن ئىككى ياققا ئىزاڭلايتتى . پايانسىز بوشلۇقتا ئېسىلىپ تۇرغان قۇياش ئېغىر نەپەس ئېلىۋاتقاندا ك بىلىنەتتى .

ئانا كېتىۋېتىپ يولنىڭ چېتىدىكى كۆچەتلىككە قاراپ قويدى . قۇياش نۇرىدا قەددىنى رۇسلاپ تۇرغان يۇمران نوتىلار ھۇرۇنلۇق بىلەن تەۋرىنىپ تۇراتتى . يازمۇ تۈگىدى . ئېڭىزلىققا ئايلانغان ئېتىزلار ئۈگدەۋاتقاندا ك بىر خىل ھالەتتە قارىيىپ ، كۆزگە تاشلىناتتى . ۋاقىت دېگەن ئەنە شۇنداق . باغلاپ قويساڭمۇ ئۆتكىنى ئۆتكەن . ئۇ ھەرگىزمۇ سېنىڭ ئىرادەڭگە باقمايدۇ .

كېچە ياغقان يامغۇر تەسىرىدىن توپىلىق يوللار چىڭداغان . بەزى يەرلەرگە يىغىلغان يامغۇر سۈيىدىن كۆلچەكلەر ھاسىل بولغان بولۇپ ، پۈتكۈل ئەتراپ تىمتاس ئىدى .

ئانا ساپ ھاۋادىن قانغۇچە نەپەس ئالدى . بۈگۈن ئۇنىڭ روھى

كۆتۈرەڭگۈ ئىدى . ئازراقمۇ ھارغىنلىق ھېس قىلمايتتى . خۇددى ياش قىزلاردەك قەدەم تاشلاپ ئالدىغا قاراپ ماڭاتتى . چۈنكى ، ئۇنى ئالدىدا ، ئاشۇ توقايلىقتا بالىسى كۈتمەكتە . بەلكىم ، ئۇلار يۈگۈن تاسادىپىي ئۇچرىشىپ قېلىشىمۇ مۇمكىن . چۈنكى ، ئانىنىڭ تۇيغۇسى شۇنداق . بۇ خىل تۇيغۇ ئۇنى ئەزەلدىن ئالداپ باقمىغان ، ئانا چۆچۈپ كەتتى . قاياقتىندۇر قېچىپ چىققان بىر توشقان يولىنىڭ ئوتتۇرىسىغا چىقىپ ، بىرپەس تۇرغاندىن كېيىن يۈگۈرگىنىچە ئورمانلىقنىڭ ئىچىگە كىرىپ كەتتى .

ئانا توشقانى ياخشى كۆرەتتى . ئۇنىڭ قورقۇنچانلىقىنى ئەمەس ، بەلكى سەزگۈرلۈكىنى ، ئەقىللىقلىقىنى ياخشى كۆرەتتى . «توشقان جېنىدا ئۆزىنىڭ ئوۋىسى ئەتراپىدىكى چۆپنى يېمەيدۇ» دېگەن تەمسىل قۇلىقىغا ئورۇنلىشىپ كەتكەچكە ، بەزىدە تېخى ئۇنىڭ پاراسىتىگە قولمۇ قويايتتى . ئۇنىڭ ئادەمنى جەلپ قىلىدىغان ، بۇلاققا ئوخشاش سۈپۈزۈك بىر جۈپ كۆزى ئانىنىڭ قەلبىدە مەڭگۈ گۈزەللىكنىڭ سىمۋولى ئىدى .

ئانا يەڭگىل دەسسەپ توشقان ماڭغان يول بىلەن توقايلىققا كىردى . ئاندىن ئەتراپقا سەگەكلىك بىلەن كۆز يۈگۈرتتى . يامغۇر سۈيى بىلەن يۇيۇپ تازىلانغان دەل - دەرەخلەر تولىمۇ سۆيۈملۈك كۆرۈنەتتى . ئارىلاپ - ئارىلاپ ئۇچراپ قالىدىغان ئاق قېيىنلار گويا گۈللۈك خالات كىيۋالغاندەك ئادەمنىڭ زوقىنى كەلتۈرۈپ ، كۆڭلىدە ئاللىقانداق تۇيغۇلارنى پەيدا قىلاتتى .

ئانا توختىدى . ئالدى تەرەپتە بىرى پەس ئاۋازدا «ئانا» دېگەندەك قىلدى . ئانا شۇنچە تىخىشاپمۇ بۇنىڭ تۇيغۇ ياكى راست ئاۋازى ئىكەنلىكىنى بىلمەيدى . كەينىدىنلا ئاتلارنىڭ پۇشقۇرغان ئاۋازى ئاڭلاندى . يانداق ئات قوشۇلغان ھارۋا كۆپ ئۆتمەيلا ، ئىككى تەرىپى ئېگىز ئۆسكەن جىغانلىققا كىردى . كەڭرى كەتكەن توقايلىق جىمجىتلىققا چۆككەندى . دائىم سايرايدىغان قۇشلارنىڭ ئاۋازىمۇ بېسىقچى ، ئازراقمۇ غەيرىي ئاۋاز ئاڭلانمايتتى .

يولنى تۇيۇقسىز كېسىپ ئۆتكەن تۈلكىدىن چۆچۈگەن ئاتلار

قۇلاقلىرىنى يوپۇرۇپ ، پۇشقۇرتتى . بوجىنىڭ تارتىلىشى بىلەن ھارۋىنىڭ بىر چاقى چۈمۈلە ئۇۋىسىغا كىرىپ قېلىپ ھارۋا توختاپ قالدى . بۇنىڭ بىلەن ئاتلار بىر ئورنىدا تېپىرلاپ كەتتى . توقايلىقنىڭ جىمجىتلىقىنى ھارۋىكەشنىڭ «تىرد» دېگەن قوپال ئاۋازى بۇزدى .

— ھارۋىنى مۇشۇ يەردە توختىتايلى ! — دېدى گەۋدىلىك كەلگەن ھارۋىكەش ئۈنلۈك ئاۋازدا . ئانا ئۇلارنىڭ ئوتۇن ئالغىلى كەلگەنلەر ئىكەنلىكىنى بىلدى . تەڭرى ئىلتىپات قىلغان بۇ پايانسىز توقايلىق بۇ يەردىكىلەرگە ساپ ھاۋا بىلەن كۆپكۆك ئوت - چۆپ ئاتا قىلىپلا قالماي ، يەنە تېخى قالايدىغانغا ئوتۇنمۇ ئاتا قىلغانىدى . پاتەمخان ئوتۇن ئالغىلى كەلگەنلەرنى كۆرۈپ ئورنىدا داڭقىتىپ تۇرۇپ قالدى . چۈنكى ، قېلىن جىغان كەينىدىكىلەر ئۇنىڭ ئوغلىنىڭ ئىسمىنى چىقىرىپ قالدى .

— سالاۋاتنى ھازىرغىچە تۇتالماپتۇ ، دەپ ئاڭلىدىم . بۇ راستمۇ ؟ — دېدى ئۇلارنىڭ بىرى .

— بۇنىمۇ سوراش كېتەمدۇ . بىزنىڭ بۇ يەردىكى تاغدىن ھېلىغۇ بىر ئادەم ئىكەن ، ئۇنىڭدىنمۇ چىق ئادەم بولسا تۇتماق ئاسان ئەمەس ، — دېدى يەنە بىرى جاۋاب بېرىپ .

— كىم بىلىدۇ ، ئۇ ھازىر مۇشۇ توقايلىقتىمۇ ؟ مەن دەيمەن ، خۇدايىم تاسادىپىي ئۇنى بىزگە ئۇچرىتىپ قالسا ، خەق دەپ يۈرگەن ئەللىك مىڭ يۈەن پۇل قوللىمىزغا گاچچىدە تېگەتتى - دە ، ئۇنى ئوتتۇرىدىن ئىككىگە بۆلۈپ يېرىمىنى سەن ئالغان ، يېرىمىنى مەن ئالغان بولاتتىم . شۇنداق بولۇپ قالسا باشقىلارنىڭ كۆزىدىن ئوت چىقىپ كېتەر ھەرقاچان .

— قۇرۇق گەپنى ئاز قىلىپ تېزىرەك بول . بەڭگىنىڭ خىيالىنى ئازراق قىل . پۇلنىڭ ، كۆڭۈلنىڭ كەينىگە كىرسەڭ سالاۋاتتەك ئاقىۋەتكە قالسىەن . قانداق يىگىت ئىدى - ھە ، قاراپ تۇرۇپ ئۇنىڭ ھالىغا ئادەمنىڭ ئىچى ئاغرىدۇ .

— بىردەمنىڭ ئىچىدە ئالىجاناب بولۇۋالغىنىڭنى قارا . قېنى دەپ باققىنا ، ئەگەر سالاۋات مۇشۇ توقايلىقتا ئۇچراپ قالسا ،

تۇتامسەن - تۇتامسەن ؟

— ئەلۋەتتە تۇتمەن - دە ، چۈنكى ئۇ يېڭى ناھىيە ئادەمنى ئۆلتۈرۈۋەتتى . بۇنداق ئادەملەر سىرتتا قېچىپ يۈرسە باشقىلار قانداقمۇ خاتىرجەم ياشىيالايدۇ .

— ھەببەللى ، بۇ گېپىڭ يارايدۇ . ئەگەر شۇنداق بولۇپ قالسا سەنمۇ ئەللىك مىڭ يۈەن پۇلنىڭ ئىگىسى بولىسەن - دە ، جۈلىقى چىققان بۇ ھارۋاڭنى تاشلاپ ، تراكتوردىن بىرنى ئالسەن .

— ئەجەب كۈتۈلداپ كەتتىڭمۇ ، مېنىڭ ئۇنداق پۇلدىن تەمەيم يوق . ھازىرچە ئۆزۈمنىڭ ئۆزۈمگە يېتىدۇ .

ئۇلارنىڭ پارىڭنى ئۈزۈلۈپ قالدى . پاتەمخان خۇددى يوقاتقان ئادەمدەك نېمە قىلىشنى بىلمەي قالدى . قەلبىدە توختىماي كۆتۈرۈلۈۋاتقان ئانلىق مېھرى قىساس تۇيغۇسى ئارىلاشقان ئۈمىدسىزلىككە ئايلىنىپ كەتتى . ئۇنىڭغا ئەمدى ھېچنېمىنىڭ كېرىكى قالمىدى . ئۇنىڭ بىر چاغدىكى ئارزۇ - ئارمانلىرى ، تۈزگەن پىلانلىرى بىرلا يۇمىلاپ قورقۇنچلۇق مەخلۇققا ئايلاندى . ۋۇجۇدىدىكى ئوتلۇق ھارارەت سوۋۇپ كەتتى . يۈرىكى چوڭقۇر قايغۇ - ھەسرەتكە تولدى . ھەممە نەرسە كۆزىگە بىردىنلا سوغۇق ھەم يىرگىنشىلىك كۆرۈندى . يۈرىكىنى غاجاپ كېتىۋاتقان قايغۇ - ئەلەم ئەمدى تاغدىن چۈشكەن قىيان سۈدەك باستۇرۇپ كېلىۋاتاتتى . ئانا ئېغىر تىندى . پۈكۈلۈپ كېتىۋاتقان قەددىنى ئاران رۇسلاپ ئاستا قەدەم تاشلاپ ، جىمجىت ئورمان ئىچىدە پەقەت ئۇنىڭ ھەسرەت بىلەن ئېغىر تىنىقى ئاڭلىنىپ تۇراتتى . مېڭىسىدە جاۋابسىز قېلىۋاتقان ھەددى - ھېسابسىز سوئاللار قەلبىنى مۇجۇپ ، ۋۇجۇدىنى گۈلخان كەبى كۆيدۈرەتتى .

20

سالاۋات توپىلىك ئۈستىدىكى قويۇق چاتقاللىقتىن بېشىنى كۆتۈرۈپ ، توقايلىقنىڭ ئىچىدىكى بوشلۇققا قارىدى . پۈتكۈل توقايلىقنى ئوتتۇرىدىن ئىككىگە بۆلۈپ تۇرغان بوشلۇق ئادەمگە

ئورمانلىققا چىگىپ قويۇلغان بەلۋاغدەك تۇيغۇ بېرەتتى . سالاۋات ئورنىدىن تۇرۇشقا تەمىشلىۋېتىپ توختاپ قالدى . بوشلۇققا چىققان بىر ئايال قاياققا مېڭىشىنى بىلەلمەيۋاتقاندا ئۇ ياق - بۇ ياققا قارىدى . سالاۋاتنىڭ يۈرىكى پۇلاڭلاپ ، ۋۇجۇدى ھاياجاندىن تىترەپ كەتتى . ئۇ ئانىسىنى تونۇدى . ئانا كىمىندۇر بىرنى ئىزدەۋاتقاندا قىلاتتى . سالاۋاتنىڭ ئارزۇسى ئاخىر ئەمەلگە ئاشتى . ئۇ نېمىلا قىلغان بىلەن ئانىسىنى كۆردى . ئەتراپقا بىرپەس قارىغان ئانا يەنە ئورمانلىققا كىرىپ كەتتى .

«تېز بول ! نېمىگە ھاڭۋېقىپ تۇرسەن ؟ مىڭ بىر تەستە كەلگەن پۇرسەتنى قولدىن بېرىپ قويساڭ ، ئۆمۈر بويى پۇشايماندا قالسەن» دېگەن بىر سادا قولاق تۈۋىدە ياڭراش بىلەن ئەڭ سالاۋات ئورنىدىن تۇرۇپ كەتتى . ئۇ ئەمدى ئالدىغا قاراپ ماڭاي دېيىشىگە بوشلۇقتا يەنە بىر ئادەم پەيدا بولدى . سالاۋات ھەيران قالدى . ئۇ ئادەم نېمىدۇر بىرنەرسىدىن ئېھتىيات قىلىۋاتقاندا پۈتتىنىڭ ئۈچى بىلەن ئاۋايلاپ دەسسەپ ماڭاتتى . سالاۋات دېمىنى ئىچىگە يۇتقان ھالدا مۆككەن يېرىگە چۆكتى .

ھايال ئۆتمەي بوشلۇقتا يەنە بىر ئادەم پەيدا بولدى . بۇ ئادەممۇ ئالدىدىكى ئادەمگە ئوخشاش پۈتتىنىڭ ئۈچىدا ئاۋايلاپ دەسسەيتتى . سالاۋاتنىڭ ۋۇجۇدى بىردىنلا قوقاسنا پۇچۇلانغاندا كۆيۈپ كەتتى . ئانىسىنى ئاران بىر قېتىم ئۇچراتقاندا نەس باسقاندەك ئادەملەرنىڭ پەيدا بولۇشى ئۇنىڭ زەردىسىنى ئۆرلىتىۋەتتى . ئۇ تېخى بىر قارارغا كەلمەي تۇرۇپلا بوشلۇقتا يەنە بىر ئادەم پەيدا بولدى . سالاۋات ۋارقىرىۋېتىشتىن ئۆزىنى ئارانلا تۇتۇۋالدى . ئۇ دادىسىنى تونۇپ قالغانىدى . ئۇلارنىڭ قاتارلاشقان ھالدا ئىز بېسىپ مېڭىشى ، ئۇنىڭغا تولىمۇ غەلىتە تۇيۇلۇپ كەتتى . ئويلىغانىپىرى كاللىسى ئۇماچ بولۇپ ، ھەممە نەرسە ئارىلىشىپ كەتتى . توپان سۈيىدەك باستۇرۇپ كەلگەن پەرىشانلىق بىلەن غەم - قايغۇ ئۇنى باشقىلا بىر ئادەمگە ئايلاندۇرۇپ قويۇۋاتاتتى . شۇنداق بولغاچقا ئۇ ئۆزىنىڭ

نېمە ئۈچۈن بۇ يەردە ئوغرى مۈشۈكتەك مابراپ تۇرغانلىقىنى چۈشىنەلمىدى. قەلبىدىن چىققان بىر سادا «تېز بول! يوشۇرۇنۇپ تۇرغان ئورنۇڭدىن چىقىپ، ئالدىڭغا قاراپ ماڭ. ئۇ يەردىكىلەرنىڭ ھەممىسى سېنىڭ قېرىنداشلىرىڭ. ئۇلار ساڭا ياردەم قىلسا قىلىدۇكى، ھەرگىز ساتقۇنلۇق قىلمايدۇ. بەلكىم سېنى باغرىغا بېسىپ، خېيىمخەتەردىن ساقلايدۇ. تېز بول ئەخمەق» دەيتتى. شۇنداقتىمۇ سالاۋات يوشۇرۇنغان ئورنىدىن چىقسا بولمايدىغانلىقىنى، مەيلى قانداق بولۇشىدىن قەتئىينەزەر، ئۇ يەرگە بېرىپ، ئۇلار بىلەن كۆرۈشسە بولمايدىغانلىقىنى خىرە - شىرە ھېس قىلدى. ئۇنىڭ كاللىسى ئاستا - ئاستا ئەسلىگە كېلىپ، كۆز ئالدىدىكى مەنزىرىلەرمۇ روشەنلەشتى. ئۇ ئاتا - ئانىسى، ئۇرۇق - تۇغقانلىرىنىڭ ئارىسىدىن ئاللىقاچان قاڭقىپ چىقىپ، باشقا بىر دۇنياغا تەۋە بولۇپ كەتكەنلىكىنى ئويلىغىنىدا، پۈتۈن ۋۇجۇدى ئازابتىن كۈيۈشۈپ كەتتى. ئۇ «ئۇلارنىڭ يېنىغا بارسام بولمايدۇ. مېنىڭ ئەمدى باشقىلارغا ئاۋارىچىلىك تېپىپ بېرىدىغانغا ھەددىم يوق!» دەپ پىچىرلايتتى.

شمالدىن چىققان سەلكن شامال يۈزلەرنى سىلاپ ئۆتتى. تۈشمۇتۇشتىن باستۇرۇپ كەلگەن ئاچچىق پىغان دەستىدىن سالاۋاتنىڭ يۈرىكى ئېزىلدى. ئۇنىڭ رېئاللىققا ئايلىنىش ئالدىدا تۇرغان ئارزۇسى ئويلىمىغان يەردىن بىتچىت بولدى. ئۇ قانداق قىلىشنى، نەگە بېرىشنى بىلمەيتتى. ئۆزىنى بولۇشقا كاپاتلىسا، ھۆڭگىرەك ئېتىپ يىغلىسا ياخشى بولاتتى. ئەمما، ھالا بۈگۈنگە كەلگەندە يىغمۇ ئۇنىڭدىن بەزگەندەك قىلاتتى.

ئۇنىڭ خىيال ئېكرانىدا دادىسى يەنە بىر قېتىم پەيدا بولدى. دادا نېمە ئۈچۈندۇر ئۇنىڭغا بۇرۇنقىدىنمۇ بەكرەك سۈرلۈك بىلىنىپ كەتتى. «نېمە ئۈچۈن، نېمە ئۈچۈن؟» دېگەن سوئاللار يامغۇردەك يېغىپ، يۈرىكىنى مۇجۇپ ئۆتتى. ئۇ دادىسىنى ياخشى كۆرسىمۇ، بۇ ياخشى كۆرۈشنىڭ زادى قايسى دەرىجىدە ئىكەنلىكىنى

بىلمەيتتى . گاھدا چۈشنىمەنغۇ دەپ ئويلىسىمۇ ، بەزىدە پەقەتلا چۈشەنمەيدىغانلىقىنى ھېس قىلاتتى . ئۇ نېمىشقىدۇر دادىسى بىلەن ئىككىسىنىڭ ئوتتۇرىسىدا پەقەت يوقانقىلى بولمايدىغان ئارىلىقنىڭ بارلىقىنى ، بۇ ئارىلىقنىڭ يىللارنىڭ ئۆتۈشى بىلەن تېخىمۇ كېڭىيىپ كېتىۋاتقانلىقىنى بىلەتتى . دادا پەقەت بېقىش ۋەزىپىسىنى ئۈستىگە ئالغان يات بىر ئادەمدەك ، ئەزەلدىن ئۇنىڭ ئىشلىرى بىلەن كارى يوق ئىدى . ئۇنىڭ بالىسى قاتارىدا بويىغا مىندۈرۈپ ، باشقا بالىلارنىڭ دادىلىرىدەك ئەركىلەتكىنىنى ، ئويناتقىنىنى ، كۆڭۈل بۆلۈپ مېھرىبانلىق قىلغىنىنى بىلمەيتتى . پەقەت ئەتىۋارلىق قۇش بالىسىنى باققانداك باقسىلا ، ئۈچ ۋاخ تاماق بېرىپ ، يەر دەسسەپ تۇرغىنىنى كۆرسىلا خاتىرجەم بولاتتى . «مەنمۇ ئۆزۈم مۇستەقىل ياشاپ مۇشۇ ھالەتكە كەلگەن . ھېچكىم ماڭا كۆڭۈل بۆلۈپ ، ئىشلىرىمغا ياردەم قىلمىغان . نېمىنى قىلسام بولىدۇ ، نېمىنى قىلسام بولمايدۇ ، بۇ توغرىسىدا ھېچكىم كۆرسەتمە بېرىپ باقمىغان . شۇنداق تۇرۇقلۇق ، مانا مەن ئىگىلىك تىكلەپ ، ھەممە ئادەمنىڭ نەزىرىدىكى قالتىس ئادەم بولۇپ چىقتىمغۇ ؟ بۇ دۇنيادا ھېچكىم ھېچكىمگە باقمىدەن بولغان ئەمەس . ئەڭ ياخشىسى ئۆزىنىڭ يولىنى ئۆزى تېپىپ ماڭسۇن» دەيتتى خۇددى مۇشۇ بىر سۆزىلا يادلىۋالغاندەك .

سالاۋاتقا دادىسى باشقىلارنىڭ ئىشىغا پەقەتلا كۆڭۈل بۆلمەيۋاتقانداك ، ئۆزىنىڭ ئىشىغا كۆڭۈل بۆلۈپ ، ئۆزىنىڭ سۆزىنىلا راست قىلىدىغانداك تۇيولاتتى . سالاۋاتنىڭ كۈنلىرى ئەنە شۇنداق ئۆتتى . ھەرقانداق ئىشقا يولۇققاندا ھەل قىلىش چارىسىنى ئۆزى ئىزدىدى . ئانىسىنىڭ ئانچە - مۇنچە تەربىيىسىنى ھېسابقا ئالمىغاندا ، ئۇ ئاساسىي جەھەتتىن ئائىلە تەربىيىسىدە بولۇپ باقمىدى .

ئۇ ئازابلانغان ھالدا داۋاملىق ئالدى تەرەپكە قاراپ تۇرىۋەردى . بولۇپ ئۆتكەن ئىشلار كۆز ئالدىدىن بىر - بىرلەپ ئۆتكەندە ، ئۆكۈنۈش ھەم پۇشايمان دەستىدىن ئۆرتىنىپ كەتتى . ئۇ ھەسرەتكە

چۆككەنسېرى ، كۆڭلىدىن پەقەت چىقىرىۋېتەلمەيدىغان بىر خاتالىققا يول قويغانلىقىنى ھېس قىلاتتى . ئىش بولۇپ ئۆتتى . مانا ئەمدى ئۇنى چۈشەندۈرمەن دەپمۇ چۈشەندۈرۈپ بولالمايتتى . ئۇ ئىشەنگەن نەرسىلەر كۆزىنى يۇمۇپ - ئاچقۇچە غايىب بولدى . ئۇ كىچىكىدىن ياخشى بىلىدىغان ئىلى دەرياسى بىر خىل نەپرەت بىلەن ، ئەزەلدىن كۆرۈلۈپ باقمىغان سوغۇق كەپپىيات ئىچىدە ئېقىپ ئۆتمەكتە . تاغلار ، ئېدىرلىقلار ، چەكسىز كەتكەن داللىلار ئۇنىڭ بىلەن ئۇچرىشىپ قالسا بولمايدىغاندەك ، قاپاقلىرىنى ساڭگىلاقتىنىچە سوغۇق نەزىرى بىلەن قاراپ تۇراتتى . سالاۋاتقا ئۇ ياخشى كۆرىدىغان مەھەللىلەر ، ئۇ ياخشى كۆرىدىغان جان - جانىۋارلار ، ئۇ ياخشى كۆرىدىغان ئادەملەر ئۇنىڭدىن ۋاز كېچىپ ، ئۇنىڭ تېزىرەك بۇ دۇنيادىن يوقىلىشىنى ، مەڭگۈ كۆزگە كۆرۈنمەسلىكىنى ئۈمىد قىلغاندەك بىلىندى...

سالاۋات ئىچىدىن ئۆرلەپ چىققان ئاچچىق پىغانلىرىغا بەرداشلىق بېرەلمەي ئىڭراپ كەتتى . ئۇنىڭ كۆز ئالدىدا تولىمۇ تونۇق بولغان بىر مەنزىل سوزۇلۇپ ياناتتى . ئۇ ئورنىدىن تۇردى . ئۇنىڭ ئەمدى بۇ يەردە داۋاملىق تۇرىۋېرىشىنىڭ ئورنى قالمىغاندى . ئۇ كېتىۋېتىپمۇ كۆز ئالدىدا يۈز بەرگەن ئىشلار ھەققىدە ئويلاپ ماڭدى . ئويلىغانسېرى كۆڭلىدىكى ئەندىشىسى كۈچىيىپ ، قەلبىنى قارا تۇمانلار قاپلىۋالدى . ئانىنىڭ ئۇنى ئىزدەپ چىققانلىقى ئېنىق . ئەمما ، ئۇنىڭ كەينىدىكى ئىككى ئادەم زادى كىمدۇ ؟ ئۇلار نېمە ئۈچۈن بىرىنىڭ كەينىدىن بىرى تىمسىقلاپ يۈرىدۇ ؟ بۇ يەردە چوقۇم بىر سىر بار . ئۇنداقتا دادىچۇ ؟ ئۇ نېمە ئۈچۈن ئاپىسى بىلەن بىللە ماڭماي ، ئەكسىچە ھەممىنىڭ كەينىدىن تىمسىقلايدۇ ؟

كاج تەلەي ئۇنى كولدۇرلىتىۋاتقانى ئاز دەپ ، يەنە تېخى زاڭلىق قىلىۋاتاتتى . ئۇ كېتىۋاتقاچ ئانىسىنى ئويلىدى . ئانىنىڭ مۈكچەيگەن قىياپىتى ، ياشلانغان تۇرقى كۆز ئالدىدىن نېرى كەتمەيتتى . تەلەينىڭ غەم - قايغۇغا تويۇنغان قاراشلىرى يۈرىكىگە

نەشتەر بولۇپ سانجىلاتتى . ئۆزى تېرىغان بالاغا سۆيۈملۈك ئادەملىرىنىڭ بىلىپ - بىلمەي چېتىلىپ قېلىشى ھەسرەتنى ئولغايتىپ ، غەملىرىنى كۆپەيتتى .

سالاۋات كېتىۋېتىپ مۇدۇرۇپ كەتتى . تەلىيىگە غەيرەت قىلىپ ، سايىنىڭ تاپىنىغا دومىلاپ كېتىشتىن ساقلىنىپ قالدى . ئېگىز - پەس ئېدىرلىقلار ، ئۇزۇنغا سوزۇلغان سوقماق يوللار ، زىچچىدە ئۆسكەن چاتقاللار «قانداق قىلسەن؟» دېگەندەك كۆزگە تاشلىنىپ تۇراتتى . «ئۆزۈڭگە ئاز ، كۆرىدىغان كۈنۈڭ تېخى ئالدىڭدا» سالاۋات ئۆزىگە ئۆزى پىچىرلىدى .

قەيەردىندۇر پەيدا بولغان بىر قۇرغۇي قۇلاق تۇۋىدىن دېگۈدەك ۋىڭىلداپ ئۇچۇپ ئۆتتى . سالاۋات بېشىنى كۆتۈرۈپ ئاسمانغا قارىدى . ئۈشتۈمۈتۈ پەيدا بولغان قۇرغۇيىنى كۆرگەن ياۋا كەپتەرلەر توپى تىرىپىرەن بولۇپ كەتتى . قۇرغۇيىنىڭ ھەرىكىتى شۇنچىلىك چاققان ئىدىكى ، كۆزنى يۇمۇپ - ئاچقۇچە بىر كەپتەرنى چاڭگىلىغا ئالدى . بىچارە كەپتەر جېنىنىڭ بارىچە تېپىرلاپ كەتتى . ئۇنىڭ بەدىنىدىن توزۇغان يۇمشاق پەي ئاسمان بوشلۇقىنى بىر ئالدى . سالاۋات تۇرۇپ قالدى . يۈرىكى ئاغزىغا تىقىلىپ ، ئىچى قاراڭغۇلاشقاندەك بولدى . شۇ تاپتا قاناتلانسا ، ئۇچۇپ بېرىپ قۇرغۇيىنىڭ كانىيىدىن ئالسا ، ئۇنىڭ مۇدەھىش چاڭگىلىدىن بىچارە كەپتەرنى قۇتۇلدۇرسا...

توساتتىنلا كەپتەر قۇرغۇيىنىڭ چاڭگىلىدىن قۇتۇلۇپ ، ئۆزىنى يەرگە ئاتتى . ئۇ پۇلاڭلىغىنىچە يەرگە چۈشۈپ ، سالاۋاتتىن ئانچە يىراق بولمىغان يەردىكى قېلىن چاتقاللىق ئارىسىغا كىرىپ كەتتى . ئۇ ئادەمنى ھەيران قالدۇرىدىغان قەيسەرلىك بىلەن قۇرغۇيىنىڭ چاڭگىلىدىن قۇتۇلۇپ قالغانىدى . بۇنىڭ بىلەن سالاۋات يەڭگىل نەپەس ئالدى . قۇرغۇيى يېڭىلىگىنىگە تەن بېرىپ كۆزدىن غايىب بولدى . سالاۋات ئۆز يولىغا راۋان بولغان بولسا ، ھەممە ئىش چىرايلىق ئاياغلاشقان بولاتتى . بىراق ، سالاۋات يولغا چۈشمىدى . بىر كۈن كەچكە ئاغزىغا گىياھچىلىك بىرنەرسە سېلىپ باقمىغان

قورسقى مانا ئەمدى قاتتىق ئېچىپ كەتتى ئۇنىڭ غەيرەت - شىجائىتى ، ئويلىغان ئاجايىپ گۈزەل ئويلىرى ، ئاچلىق ئازابى ئالدىدا ھېچ نەرسىگە دال بولمىدى . سالاۋات خۇددى نەچچە كۈنلەر ئاچ قالغان ئىتقا ئوخشاش چانقاللىقنى تىمسىقلاپ ، قورغۇي سوققان كەپتەرنى ئىزدەشكە باشلىدى . كەپتەر بىر جۈپ كۆزنى پارقىرىتىپ ، قېلىن چانقال ئىچىدە ياتاتتى . تولىمۇ قورقۇنچلۇق بىر گەۋدىنىڭ باستۇرۇپ كېلىشى بىلەن ، ئۇنىڭ كۆزلىرىدە ئۈمىدسىزلىك ئۇچقۇنلىرى «يالت» قىلىپ قالدى . سالاۋاتنىڭ تاقىلىداپ كېتىۋاتقان نەپسىگە ئالۋاستىنىڭ چېچىدىنمۇ قېلىن چانقاللار دال بولالمىدى . جېنىنى ساقلاپ قېلىشقا كۆزى يەتمىگەن بىچارە كەپتەر يوشۇرۇنغان ئورنىدىن ئاخىر قېچىپ چىقتى .

كەپتەر جېنىنىڭ بارىچە پالاقلاپ قاچاتتى . سالاۋات ھەرقاچان يۈز بېرىش ئېھتىمالى بولغان خەۋپ - خەتەرنى ئۈنتۈپ قوغلايتتى . نەچچە چامدام ئالدىدا قېچىپ كېتىۋاتقان كەپتەرنى تۇتۇۋېلىش ئۈچۈن جان - جەھلى بىلەن يۈگۈرەيتتى . ئۇ تېخى نەچچە مىنۇتنىڭ ئالدىدا ئادەم ئىدى . ئىنسانغا خاس تۇيغۇ بىلەن كەپتەرنىڭ ئېچىنىشلىق تەقدىرىگە ئىچ ئاغرىتقانىدى . مانا ئەمدى بولسا ئاچلىق ئازابى ، ھاياتقا بولغان ئوتتەك قىزغىن ئىستىكى ئۇنى ئادەم سىياقىدىن چىقىرىپ ، ۋەھشىي مەخلۇققا ئايلاندۇرۇپ قويغانىدى . سالاۋات ئۆزىنى ھېرىپ ھالىدىن كەتكەن كەپتەر ئۈستىگە تاشلىدى . ئۇنىڭ ئاچ بۆرىدەك بارماقلىرى ئارىسىدا سىقىلغان كەپتەر جان - جەھلى بىلەن تېپىرلاپ كەتتى . ھەم ئىسسىق ، ھەم يۇمران گۆش سالاۋاتنىڭ ئېزىق چىشىنىڭ ئارىسىدا يانچىلىشقا باشلىدى . سالاۋات گويىا ئېچىرلاپ كەتكەن گۆشخور ھايۋانغا ئوخشاش كەپتەرنى يۇلقۇشلاپ ، بىردەمدىلا يەپ قويدى . قۇياشنىڭ ئاخىرقى نۇرىدا ئۇنىڭ قانغا بويالغان ئاغزىدىكى پەيلەر قىزىل رەڭدە جۇلالىنىپ تۇراتتى .

سالاۋات يېڭى بىلەن ئاغزىنى سۈرتتى . كىيىمىگە يېپىشقان پەيلەرنى بىر - بىرلەپ تەردى . ئاندىن ئىككى قولى بىلەن بېشىنى

چاڭگاللاپ زوڭ ئولتۇرغىنىچە ، بۇقۇلداپ يىغلاپ كەتتى .
تمتاسلىققا چۆككەن پايانسىز دالدا ، كىشىنىڭ باغرىنى ئېزىدىغان
يىغا ئۇزاققىچە ئاۋازى ئاڭلىنىپ تۇردى .

سالاۋاتنىڭ باغرى ئېزىلىپ كېتىۋاتاتتى . ئۇ پەقەت ياخشىراق
ياشاپ بېقىش ئۈچۈن ، كىنو - تېلېۋىزىيە تىياتىرلىرىدىكى
رومانتىكىلىق تۇرمۇشنىڭ تەمىنى تېتىپ بېقىش ئۈچۈن ئۇرۇنۇپ
باقتى . ئۇ بۇنداق بولۇشنى پەقەتلا ئويلاپ باقمىغانىدى . پەلەك
تەتۈر چۆرگىلەپ ئۇنىڭ شېرىن خىياللىرى بىتچىت بولغاننى ئاز
دەپ ، يەنە تېخى ئادەم ئۆلتۈرگەن قاتلىغا ئايلىنىپ قالدى .
توسۇۋالغىلى بولمايدىغان ئاچچىق ھەسرەت توپان سۈيىدەك
ئۆركەشلەپ ، مەۋج ئۇرماقتا ئىدى . بەلكىم كۈنلارنىڭ «ئويلماي
ئىش قىلساڭ ، ئايماي تاياق يەيسەن» دېگەن سۆزى مانا مۇشۇنداق
ئىشلارغا قارىتىلغان بولسا كېرەك . ئۇ بۇلارنى نېمىدەپ بۇرۇنراق
سەزمىگەندۇر .

سالاۋاتنىڭ قولىغا يىراقتىن ئاتلارنىڭ دۈپۈرلىگەن ئاۋازى
ئاڭلانغاندەك قىلدى . ئۇ بېشىنى كۆتۈردى . يىراقتىن ، جىلغىنىڭ
ئۇ بېشىدىن نۇرغۇن ئاتلىقلار بۇ تەرەپكە قاراپ چېپىپ
كېلىۋاتاتتى . سالاۋات ئالدىراپ قالدى . قاياققا قاچسا ياخشى
بولىدىغانلىقىنى بىلەلمەي ، ئۇياق - بۇياققا جىددىي قارىدى .
ئاتلىقلار كېلىۋاتاتتى . سالاۋات ئۇلارنىڭ چىرايىنى ، قولىدىكى
كالتەك - توقماقلارنى كۆرگەندەك قىلدى . ئۇ بۇنداق مەنزىرىنى
پەقەت كىچىك چاغلىرىدىلا كۆرگەن . چوڭلار ئۇنى «ئوغلاق
تارتىش» دەپ ئاتايدۇ . توي باشلىغان ئائىلە ئالدىدىن تەييارلاپ
قويغان ئوغلاقنى بوغۇزلاپ ، ئىشىك ئالدىغا توپلاشقان چەۋەندازلارغا
تاشلاپ بېرىدۇ . چەۋەندازلار ئىچىدىكى بىرى ئوغلاقنى ئېڭىشىپ
ئالدىغا ئالغاندىن كېيىن ، توپنى يېرىپ ئوغلاقنى ئەپقاچىدۇ . ئەنە
شۇ چاغلار قانداق ئېسىل چاغلار ئىدى - ھە؟ بىراق ، بۇ كېلىۋاتقان
ئاتلىقلارنىڭ قولىدا كالتەك - توقماق تۇرىدۇ . ئوغلاق تارتىشقا
ھېچبىر ئوخشىمايدۇ . ئۇلار زادى نېمە ئادەملەردۇر ؟

سالاۋات كېلىۋاتقان ئاتلىقلار توپىغا يەنە بىر قېتىم قارىغاندا ،
ئۇلار كۆرۈنمىدى . ئۇنىڭ ئالدىدا پەقەت تىمتاسلىققا چۈمگەن دالا
ئاۋۋالقىدەك سوزۇلۇپ ياتاتتى . ھەددىدىن زىيادە جىددىيلىكتىن
پەيدا بولغان خاتا تۇيغۇ ئۇنى يەنە بىر قېتىم ئالدىغاندى
سالاۋات ئۇھ تارتتى . توساتتىن پەيدا بولغان ئەندىشە
يوقالغاندىن كېيىن ، پۇت - قوللىرى جانلىنىپ ، ۋۇجۇدىمۇ
تېتىكلىشىپ قالدى . ھەيۋەتلىك تاغ تىزمىسى گارمون
تىلىدەك بىر - بىرىگە يانداشقان ، ئۆمۈچۈك تورغا ئوخشاش
گىرەلىشىپ كەتكەن چىغىر يول نەپىس سىزىلغان ماي بويلاق
رەسىمگە ئوخشاش كۆزگە تاشلىنىپ تۇرىدۇ .

سالاۋات كېتىۋېتىپ ئەتراپقا سەگەكلىك بىلەن قاراپ قويدى .
بۇ قېتىم ئانىسىنى كۆرگەندە قېلىپ قالغان تەسىرات يۈرەك
قېتىدىن ئورۇن ئېلىپ ، مۇۋاپىق پۇرسەت تېپىلغاندا ئېتىلىپ
چىقىپ ، ئۆزىنى بەكرەك قىينايدىغاندەك قىلاتتى . ئۇ پەقەت
قەدىردان ئانىسىنى يىراقتىن ساراسمە ئىچىدە كۆردى . ھەش -
پەش دېگۈچە قەلبەلەرنى ھاياجانغا سالدىغان دەقىقىلەر ئۆتۈپ
كېتىپ ، ھەممە نەرسە ئاۋۋالقىدەك سوغۇق ھەم رەھىمسىز
ھالىتىگە قايتتى . ئانا ئۇنىڭ كۆز ئالدىدىن كېچىسى يانغان ئوت
يۇلتۇزدەك «لىپ» قىلىپ ئۆتۈپ كەتتى . ئۇ شۇنچە تىرىشقان
بولسىمۇ ئانىسىنىڭ پەرىشتىگە ئوخشايدىغان سېپىماسىنى مېڭىسىدە
قايتىدىن ئەكس ئەتتۈرەلمىدى . ئۇنىڭ «ئانامنى كۆرسەم چوقۇم
تېتىكلىشىپ كېتىمەن . قايعۇ - ھەسرەتلىرىمۇ يېنىكلەپ ،
ۋۇجۇدۇمدا كۈچ - قۇۋۋەت پەيدا بولىدۇ . مەن ئاشۇ كۈچ -
قۇۋۋەت ئارقىلىق يولۇمدىكى بارلىق توسالغۇلارنى بىر - بىرلەپ
سۈپۈرۈپ تاشلايمەن» دېگەن ئويلىرى سۇنىڭ كۆپۈكىدەك يېرىلىپ
كەتتى . ئۇ خاتالاشقانىدى . ئانىسىنى كۆرگەندىن كېيىنكى ئەھۋالى
پۈتۈنلەي ئويلىغىنىنىڭ ئەكسىچە بولۇۋاتاتتى .

تويۇقسىز ئۇنىڭ يۈرىكىگە سانجىق تۇرۇپ قېلىپ كۆز ئالدى
قاراڭغۇلىشىپ ، پۈتۈن بەدىنى سوۋۇپ كەتتى . شۇنداقتىمۇ ئۇ

زېھنىنى مەركەزلەشتۈرۈپ ، غەيرىتىنى يىغدى . مەيلى قانداق بولۇشىدىن قەتئىينەزەر ، ئۇ ئانىسىنى يېقىنلا يەردىن كۆردى . ئۇ ئارزۇسىغا يەتتى . ئەمدى كېيىنكى ئىشلارغا تەقدىردىن باشقا ھېچكىم بىرنەرسە دېيەلمەيدۇ .

ئانا كېتىۋېتىپ توختاپ قالدى . يۆگمەچ تالار بىلەن چىرمىشپ كەتكەن چاتقاللىق ئۇنىڭ يولىنى توسۇپ تۇراتتى . بىردىنلا ئانىنىڭ يۈرىكى بىرنېمىنى تۇيغاندەك قىلدى . ئۇ سەگەكلىشىپ ئەتراپقا قۇلاق سالدى . يېقىنلا بىر يەردە بىرىنىڭ تىمىسىقلاپ ماڭغان ئاياغ تىۋىشى ئاڭلانغاندەك قىلدى . يېقىمسىز بىر خىل تۇيغۇ ۋۇجۇدىغا بۆسۈپ كىرگەن ئانا مەڭدەپ كەتتى . كۆڭلىدىن ئويلىمىغان ئىشلار كېچىپ ، زېھنىنى بىر يەرگە يىغدى . ئاندىن مۈشۈككە ئوخشاش چاققانلىق بىلەن ئالدىدىكى بۈككىدە چاتقاللىق ئىچىگە كىرىپ كەتتى .

ئاياغ تىۋىشى يېقىنلاپ توختىدى . ئانا تەرلەپ كەتتى . دېمىنى ئىچىگە يۈتۈپ ، بارلىق كۈچى بىلەن ئاۋاز چىقارماسلىققا تىرىشتى . ئۇنىڭ كەينىدىن ئەگىشىپ كەلگەن ئادەم بىرپەس تۇرغاندىن كېيىن ، ئورمانلىق ئىچىگە كىرىپ كەتتى . ئانىنىڭ يۈرىكى ھازىرلا قېپىدىن چىقىپ كېتىدىغاندەكلا دۈپۈلدەپ كەتتى . ئۇ ئورنىدىن تۇرۇشقا تەمىشلىۋېتىپ يەنە توختاپ قالدى . ئەمدى ئۇنىڭ قۇلقىغا ئىككىنچى ئادەمنىڭ ئاياغ تىۋىشى ئاڭلانغاندى . توساتتىنلا پەيدا بولغان بۇ ئاۋاز بىلەن تەڭ ئۇنىڭ ئۈنى ئىچىگە چۈشۈپ كەتتى . ئانا ئويلىنىپ قالدى . جاۋابسىز قالغان نۇرغۇن سوئاللار مېڭىسىدە ئۆركەشلەيتتى . ئانا ئولتۇراتتى . قېلىن چاتقالنىڭ دالدىسىدا ئىچىدىن چىققان پىغانلىرىنى زورغا بېسىپ ، بىر نۇقتىغا تىكىلگىنىچە مىدىر - سىدىر قىلماي ئولتۇراتتى .

قەيەردىندۇر بىر يەردىن پەيدا بولغان بىر چىۋىن ئۇنىڭ يۈزىگە كېلىپ قوندى . چىۋىندىن پەيدا بولغان يېقىمسىز تۇيغۇ ئۇنىڭ جاسارىتىنى يالماپ كەتتى . ئانا مىدىرلىدى . قولىنى كۆتۈرۈپ يۈزىنى سىلىدى . ئۇنىڭ مىدىرلىشى بىلەن چاتقالنىڭ شاخلىرى

شىلدىرلاپ كەتتى . ئانا «ئاشكارىلىنىپ قالىمۇ نېمە» دېگەن خىيال بىلەن ئىككى پۈك بولۇپ قالدى . كۆپ ئۆتمەيلا يەنە بىرىنىڭ شىپىرىلغان ئاياغ تۈشى ئاڭلاندى . ئۈچ ئادەم نېمە ئۈچۈندۇر بىرىنىڭ كەينىدىن بىرى ئەگىشىپ ، ئۇنىڭ كەينىگە چۈشكەندەك قىلاتتى . ئەگەر بۇنىڭدىن كېيىن دىققەت قىلمىسا ، ئۆمۈرلۈك پۇشايماغا قالىدىغانلىقى ئېنىق كۆرۈنۈپ تۇراتتى .

ئانا ئولتۇرغان ئورنىدا ئۇزاق ئولتۇردى . ئۇنىڭ كۆڭلىدىكى ئاخىرقى ئۈمىدىمۇ كەچكى شەپقەت ئوخشاش خىرەلىشىپ كېتىۋاتاتتى .

ئەتراپ تىنچىدى . ئورنىدىن دەس تۇرغان ئانا چاتقاللىقتىن چىقتى . ئۇ ئەمدى ئۆيگە قايتىمىسا بولمايتتى . ئانا كېتىۋېتىپمۇ ئۆزىگە ئەگەشكەنلەرنىڭ ئەگىشىش سەۋەبى ئۈستىدە ئويلاندى . ئوتۇن ئېلىۋاتقانلارنىڭ قىلىشقان سۆزلىرى ئېسىگە چۈشۈشى بىلەن تەڭ ، يۈرىكى پىچاق تىلغاندەك ئېچىشىپ كەتتى . ئۇلار نۇرغۇن پۇلنىڭ گېپىنى قىلدى . ئانىنىڭ قۇلاق تۈۋىدە «پۇل ! پۇل ! پۇل !» دېگەن دەھشەتلىك ئاۋاز دالدىكى گۈلدۈرمەمدەك گۈلدۈرلەپ كەتتى .

ئانا بىردىنلا ئولتۇرۇپ قالدى . تۇشمۇتۇشتىن يوپۇرۇلۇپ كەلگەن ھەسرەتكە بەرداشلىق بېرەلمەي ئۆكسۈپ - ئۆكسۈپ يىغلاپ كەتتى . تىمتاسلىققا چۆككەن چاتقاللىقتا ئۇزۇنغىچە ئېچىنىشلىق يىغا ئاۋازى ئاڭلىنىپ تۇردى .

بۇنىڭدىن كېيىنكى ئىشلار قانداق بولۇپ كېتەر ؟ سالاۋات قانداقمۇ قىلار ؟ كىمگىمۇ تايىنار ؟ ئانا بۇلارنى بىلمەيتتى . ئۇنىڭ بىلىدىغىنى پەقەت بىرلا . ئۇ بولسىمۇ بىر ئانا بولۇش سۈپىتى بىلەن ئوغلىنى بۇرۇنقىدەك ئىزدىيەلمەيدۇ . خالىغان ۋاقىتتا ياردەم بېرەلمەيدۇ .

بىرى ئۇنىڭ مۇرىسىگە قولىنى قويدى . ئانا چۆچۈپ كەتتى . بېشىنى كۆتۈرۈپ ھەيران قالدى . ئۇنىڭ ئالدىدا سالاۋات تۇراتتى . جۈدەپ قالغىنىنى ھېسابقا ئالمىغاندا ، كۈچكە تولۇپ ،

قەيسەرلىشىپ قالغاندەك قىلاتتى . ئانا ئىككى قولىنى كەڭ يېيىپ توختاپ قالدى . ئۇنى دەرھال يولغا سېلىۋەتمەسكە چۈرگۈسىز گۇناھقا پاتىدىغانلىقىنى ئويلاپ ئەتراپقا قارىدى . زىچچىدە ئۆسكەن چاتقال بىلەن قاپلانغان توقاي تىمتاسلىق ئىچىدە كۆزگە تاشلىنىپ تۇراتتى . ئانىنىڭ كۆڭلى كىچىككەنە ئىزىغا چۈشتى . ئەمدى ئۇ بالىسىنى بىمالال باغرىغا باسسا بولاتتى . ئانا بۇرۇلۇپ ئوغلىغا قارىغاندا ، سالاۋات كۆرۈنمىدى . ئانىنىڭ تۇيغۇسى ئۇنى ئالداپ قويغانىدى . شۇنداقتىمۇ ئۇنىڭ ئانىلىق مېھرى بىردىنلا دولقۇنلىنىپ ، يۈرىكىدىكى قايغۇ - ھەسرەت تىنچىپ قالدى . تېخى بايىلا قەلبىنىڭ چوڭقۇر يېرىدە ئېلىشىۋاتقان ۋەھىملىك تەشۋىشلەر مانا ئەمدى قايىقلارغىدۇر غايىب بولغان بولۇپ ، ئانىلىق مېھرى بىلەن يۇغۇرۇلغان ئىنسانىي تۇيغۇ ئۇلارنى ۋاقىتلىق بولسىمۇ ئانىنىڭ قەلبىدىن سىقىپ چىقارغانىدى . ئانا ئېغىر خورسىنغاندىن كېيىن قەدىمىنى ئاستا يۆتكىدى .

تاغ چوققىسىدىن كۆتۈرۈلگەن قاپقارا بۇلۇت ناھايىتى تېزلىك بىلەن كېلىۋاتاتتى . شىمالدىن سوقۇپ تۇرغان سەلكن شامال بىردىنلا بوران بىلەن ئالماشتى . سالاۋات ھودۇقۇپ قالدى . تاغنىڭ ئۆزگىرىشچان ھاۋاسى بىردەمدىلا پۈتكۈل دالنى قاپلىدى . بوران ئەزەيلەشكە باشلىدى . سالاۋاتنىڭ ماڭغانسېرى كۆزى تورلىشىپ ، يولىنى پەرق ئېتەلمىگىلى تۇردى . شۇنداقتىمۇ ھۆكۈم قىلىش كۈچىگە تايىنىپ يول تېپىپ مېڭىۋاتاتتى . بوران كۈچەيدى . بوراننىڭ كۈچىدىن يول مېڭىش تېخىمۇ تەسلىشىپ كەتتى . كۈچلۈك بوران ئېقىمى سالاۋاتنىڭ تاقابىل تۇرۇشىغا پىسەنت قىلمايۋاتقاندىكە يۆنىلىشىنى ئېنىق پەرق قىلىشقا كاشلا قىلىۋاتاتتى . ناۋادا ئۇ بوران تۈپەيلىدىن نىشاننى يوقىتىپ قويۇپ ، باشقا ياققا كېتىپ قالسا ، بۇنىڭ ئاقىۋىتىنى تەسەۋۋۇر قىلغىلى بولمايتتى .

سالاۋات شۈركۈنۈپ كەتتى . كۆڭلىدىكى ئەندىشىسىنى بارلىق كۈچى بىلەن ھەيدەپ ، ئۆزىنى تەمكىن تۇتۇشقا تىرىشتى .

ئاستا - ئاستا ئۇ بەلگە قىلىپ كېلىۋاتقان چېغىر يولىمۇ يوقاپ ،
 ھەممە نەرسە بىر پۈتۈن تەكشىلىككە ئايلاندى . ئۇ ئەدەشە
 قىلىۋاتقان ئىش ئاخىر يۈز بەردى . كۆز ئالدىدا باش - ئاخىرى
 يوق پايانسىز دالا سوزۇلۇپ ياتاتتى . سالاۋات ئېغىشتى . بويىنى
 مىدىرلىتىپ ، تۆت ئەتراپقا سەپسىلىپ چىقتى . ئۇنىڭ كۆزىگە ئۇ
 ئىزدىگەن بەلگە چېلىقمىدى . شۇنداقتىمۇ ئۇ يەنىلا تۇيغۇسىغا
 تايىنىپ ئىلگىرىلەۋەردى . بىر چاغدا ئۇ چاتقانلىق دالدىسىدىكى
 چېغىر يولىنى كۆردى . يول ئۇنىڭ ئويلىغىنىدەك تاغ تەرەپكە
 سوزۇلۇپ كەتكەندى . سالاۋاتنىڭ روھى بىردىنلا كۆتۈرۈلۈپ ،
 ئىچىدىكى قورقۇنچىمۇ تارقاپ كەتتى . ئۇ غەيرىتىنى يىغىپ ،
 قەدىمىنى تېزلەتتى . بوران كۈچىمىۋاتاتتى . پۈتۈن ئەتراپ بوراندىن
 پەيدا بولغان چاڭ - توزان ئىچىدە قالدى .

21

پاتەمخان كېلىپ كەتكەندىن كېيىن تەلەپنىڭ ئارامى
 بۇزۇلدى . كېچىسىمۇ كۆزىگە تۈزۈكرەك ئۇيقۇ كەلمەي ، تورۇسقا
 قاراپ ياتتى . ئىككى قولىنى بېشىنىڭ ئاستىغا قويۇپ ، نېمە قىلىش
 لازىملىقى ئۈستىدە ئۇزاق ئويلاندى . بىر - بىرىگە گىرەلىشىپ
 كەتكەن يوللار ، ئىشلىتىپ باقسا بولىدىغان نۇرغۇن ئامال -
 چارىلەر كۆز ئالدىدا يېيىلىپ ياتاتتى . ئۇ ئاخىر بىر قارارغا
 كەلدى . ئورنىدىن تۇرۇپ ، ئېھتىيات بىلەن سىرتقا چىقتى .
 قاراڭغۇدا تىمىسقىلاپ يۈرۈپ ئۆينىڭ كەينىدىكى چېغىر يولغا
 چۈشكەندىن كېيىن ، ئىلدام - ئىلدام يۈرۈپ كەتتى .

تاڭ سوزۇلۇش ئالدىدا تۇراتتى . ئۇ باشقىلار ئورنىدىن تۇرۇپ
 ئۆزىنىڭ سىرتقا چىقىپ كەتكەنلىكىنى سېزىپ قالغۇچە ، ئۆيگە
 قايتىپ كەلمىسە بولمايتتى . مانا مۇشۇنداق جىددىيلىك ئىچىدە
 تەلەپ قورقۇنچىنى بىر چەتكە قايرىپ قويۇپ ، توقايىنى كۆزلەپ
 يۈرۈپ كەتتى . توقايىنىڭ چېتىدىكى كونا كۆۋرۈك يېنىغا كېلىپ

«سالاۋات!» دەپ توۋلىدى. تاڭ ئالدىدىكى سۈرلۈك ئورمان كىشى قەلبىگە ۋەھىمە سېلىپ، قارىيىپ كۆرۈنۈپ تۇراتتى. تەلەي ئۆزىگە بۇنداق كۈچ - قۇدرەتنىڭ نەدىن كەلگەنلىكىنى بىلمەيتتى. ئۇنىڭ ھازىر بىلىدىغىنى پەقەت سالاۋات. ئۇ مۇشۇ ئەتراپتا، كۆۋرۈكنىڭ ئاستىدا، قېلىن چاتقالار ئارىسىدا. ئۇ ھازىر تەلەيگە موھتاج. تەلەي بولسا ئۇنىڭ غەم - ئەندىشىسى تۈگەيدۇ. تەلەي بولسا ھاياتقا بولغان ئىشەنچى ئاشىدۇ. باشقا كۈن چۈشكەندە بېرىلگەن ياردەم ئەبەدىلىككە ئۇنتۇلمايدۇ. ئۇنىڭ ئۈستىگە ئۇلار قانداقلا بولسۇن، بىر مەزگىل ئەر - خوتۇن بولۇشقان...

تەلەينىڭ ئىلتىجاسى جاۋابسىز قالدى. قەيەردىدۇر بىر يەردە تورغايلا چۈرۈقلاپ كەتتى. سۈبھى كۆتۈرۈلۈش ئالدىدا تۇراتتى. تەلەينى بىردىنلا سۈر باستى. شۇنداقتىمۇ ئۇ پۈتۈن غەيرىتىنى يىغىپ يەنە بىر قېتىم توۋلىدى. «سالاۋات!» دېگەن بىر سادا تاڭ ئالدىدىكى ئورمانلىق ئۈستىدە ياڭراپ كەتتى. تەلەي شۇنداق بىر جاۋابنىڭ «مانا مەن، تەلەي، ئېغىر كۈنگە قالغان چېغىمدا، خەۋپ - خەتەرگە قارىماي ئىزدەپ كەلگىنىڭنى قارا. ساڭا كۆپ رەھمەت. مەن سېنىڭ بۇ ياخشىلىقىڭنى ھەرگىز ئۇنتۇپ قالمايمەن. مەن سېنى بۇنداق قىلىدۇ دەپ پەقەت ئويلاپ باقمىغان» دېگەن سادانىڭ چىقىشىنى ئارزۇ قىلاتتى.

تەلەي پۈتۈن دىققىتىنى يىغىپ، ئەتراپتىكى نەرسىلەرگە سەپسالدى. تۆت ئەتراپنىڭ ھەممىسىدىن ئادەمنىڭ تېنىنى شۈركۈندۈرىدىغان ۋەھىمە كېلەتتى. قاياقتىندۇر چىرايلىرى بەتەشەرە، كۆزلىرىدىن شۇملۇق يىغىپ تۇرىدىغان، تىرناقلىرى ئۆسۈپ، بىلەكلىرىنى يۈك باسقان، قورقۇنچلۇق بىرنەرسە ئېتىلىپ كېلىپ، ئۆزىنى ئېلىپ كېتىدىغاندەك قىلاتتى. ئۇ بۇ خىل تۇيغۇنىڭ نەدىن كېلىۋاتقانلىقىنى بىلمىسىمۇ، ئەنە شۇنداق خىيالدا دېمىنى ئىچىگە يۇتتى. مەيلى ئۇزۇندىن - ئۇزۇن سوزۇلۇپ ياتقان توقاي ئورمانلىقى بولسۇن، مەيلى قاپاق تېرەك ئۈچىغا قونۇپ جېنىنىڭ بارىچە سايىراۋاتقان پاختەك بولسۇن،

هەممىسى ئۇنى ئەس - ھوشىدىن مەھرۇم قىلىپ ، بىر خىل يېڭىپ بولماس ۋەھىمىگە سالاتتى . ئۇ ئەنە شۇنداق خىياللار دۇنياسىدا ئۇزۇپ يۈرۈپ ، بىردىنلا ئۆزىنىڭ بۇ يەرگە قانداقلا رەجە كېلىپ قالغانلىقىغا ھەيران قالدى . ئۇ بۇلارنى ئۆز كۆڭلىدە روشەن بىلىپ تۇرسىمۇ ، بىلىدىغانلىرى ئۇنى قانائەتلەندۈرۈپ ، كۆڭلىنى تىندۇرالمىدى . ئۇ ئۆزى ئارزۇ قىلغان ، ئەمما كۆڭلىدە ئۇزۇندىن بېرى ساقلىنىپ كېلىۋاتقان بىر مەجبۇرىيەتنى ئادا قىلىش ئۈچۈن مۇشۇنداق قىلىۋاتقانلىقىنى خىرە - شىرە ھېس قىلدى . بۇ مەجبۇرىيەت ئىختىيارسىز ئۇنى ئۆز ئىلكىگە ئېلىپ ، مانا مۇشۇ يەرگە ئەكەلگەنىدى .

تەلەي يىغلىۋەتمەسلىك ئۈچۈن لېۋىنى چىشىلدى . تىمىتاسلىققا چۆككەن چەكسىز ئورمانلىق ئۇنى زاڭلىق قىلىۋاتقانداك قارىيىپ تۇراتتى . ئۇ ئاغزىنى يوغان ئېچىپ چوڭقۇر نەپەس ئالدى . ئاندىن ئورمانلىققا قاراپ يەنە بىر قېتىم توۋلدى . ئۇنىڭ ئىلتىجاسىغا جاۋابەن بۇ قېتىم ئۇچار قۇشلارنىڭ زوق - شوق بىلەن سايىرىغان ئاۋازى ئاڭلاندى . ئىشەنچ ئۈمىدسىزلىك بىلەن ئالماشتى . ھەممە نەرسە ئۇنىڭ كۆزىگە ئۆزىنى مەسخىرە قىلىۋاتقانداك كۆرۈندى . قاراپ تۇرۇپ ئۇنىڭ ئەقىدىسى ، ياخشى كۆڭلى يەردە قالدى . ئىشلار ھەقىقەتەنمۇ ئۇنىڭ ئويلىغىنىدەك ئاددىي ئەمەس ئىدى . ئۇ گەرچە تېخى ياش بولسىمۇ ، نۇرغۇن ئىشلارنى بېشىدىن ئۆتكۈزدى . تۇرمۇش ئۇنىڭغا نۇرغۇن تەجرىبە - ساۋاقلارنى ئاتا قىلدى . ئۇ قىز چېغىدا ھايات يولىنى داغدام ، ھېچقانداق جەبىر - جاپاسى يوق دەپ بىلەتتى . ئەمما ، ئويلىغانلىرىنىڭ ئاللىبىرچە ئوي ، ناھايىتى ساددا خىيال ئىكەنلىكىنى توي قىلىپ ئانچە ئۇزۇن ئۆتمەي بىلدى . ئائىلىنىڭ گاھ ئۆرلىسە ، گاھ پەسىيىپ تۇرىدىغان دولقۇنلىرى ئۇنىڭ كۆڭلىگە يۈككەن ئىستەكلىرىنى بىتچىت قىلىۋەتتى . ئۇ تۇرمۇشنىڭ ئۆزى بەرپا قىلغان يول بىلەن ماڭمايدىغانلىقىنى تۇنجى قېتىم ھېس قىلغاندا ، ئۈمىدسىزلىك ئىچىدە بىر كېچە ياش تۆكۈپ چىقتى . ئۇ تۇرمۇشنى ئەمەس ، بەلكى تۇرمۇش ئۇنى ئاستا - ئاستا

تاۋلاپ سۈكۈت قىلىشقا ، پىكىر قىلىشقا كۆندۈردى . گەرچە تۇرمۇش جاپالىق بولسىمۇ ، يەنىلا قايناق ئىدى . كۆڭۈلسىزلىكلەر پات - پات يۈز بېرىپ تۇرىسىمۇ ، سۆيگۈ ۋىسالغا يەتكەندە ، ئادەمنى ئەندىكتۈرىدىغان تۈگمەس - پۈتمەس لەززەت بېغىشلايدىغان ئاجايىپ شېرىن نەرسىگە ئايلىناتتى . بۇنداق چاغلاردا ئۇ ھاياتقا تېخىمۇ ھېرىسمەن بولۇپ ، ئۇنىڭغا تېخىمۇ مەھكەم چاپلىشاتتى . تەلەي ئاستا - ئاستا پىشتى . ئارقىسىغا قارىماسلىقنى ، پۇشايماق يەپ يوقىلاڭ خىياللاردا بولماسلىقنى ، تىرناقتىن كىر ئىزدەپ ، بىر ئوبدان تۇرمۇشقا ئاۋارىچىلىك تېپىپ بەرمەسلىكىنى ئۈگىنىۋالدى . ئۇ ھامان سۆيگۈ ئۈچۈن ھەممىنى قۇربان قىلىشقا تىرىشاتتى . تەلەي ئىككى قولى بىلەن چېچىنى جۆندەپ قويدى . ئۇنىڭ كۆڭلىگە پۈككەنلىرى بىلەن ئويلايدىغانلىرى جىق ئىدى . ئۇ بالىلىق دەۋرىدىن باشلاپ ھەممە ئادەمگە ئوخشاش بەختكە تەلپۈنگەنىدى . گەرچە شۇ چاغلاردا بەختنىڭ ھەقىقىي مەنىسىنى بىلمىسىمۇ ، ئۇنى چوقۇم ھېچقانداق نۇقسانى بولمىغان ، يوپۇرۇق باغچىدەك ھېس قىلاتتى . ۋاقىتنىڭ ئۆتۈشىگە ئەگىشىپ ئۇنىڭ نەزىرىدىكى «بەخت» ئاخىر ھەقىقىي قىياپىتىنى ئاشكارىلىدى . ۋۇجۇدىغا ئارام بەرمەيۋاتقان سۆيگۈ توختىماستىن ئۇ ئىزدەۋاتقان «بەخت» تىن خەۋەر بېرىپ تۇراتتى . ئۇ ھېس قىلدى . «بەخت» ناھايىتى گۈزەل بىر قۇشقا ئوخشاش ئۇنىڭ بېشىدا ئەگىپ يۈرەتتى . بېشىغا كېلىپ قونۇشقىمۇ ئانچە ئۇزۇن ۋاقىت قالمىغانىدى . تەلەي شۇلارنى ئويلىدى . قېلىن ئورمانلىق يەنە شۇ بىر خىل ھالەتتە گۈركىرەپ تۇراتتى . سۈبھىنىڭ ئاستا - ئاستا كۆتۈرۈلۈشى بىلەن ئورمانلىق ئىچىدە تۈرلۈك - تۈمەن قۇشلارنىڭ نەغمە - ناۋاسى قايناپ كەتتى . ئەمدى تەلەينىڭ بۇ يەردىن ئايرىلماسلىققا ئاساسى قالمىغانىدى . ئۇ ئەلەم ئىچىدە قەدىمىنى يۆتكىدى . ئۇ كېتىۋېتىپ سالاۋات توغرىسىدا ، ئائىلىسى توغرىسىدا ئويلىدى . ئۇنىڭ تەسەۋۋۇرىدىكى ئائىلە بەختنىڭ كىچىكلىتىلگەن كارتىنىسى ئىدى . ئۇ ئاشۇ ئائىلىنىڭ يۈكىنى خۇشاللىق بىلەن ئۈستىگە

ئېلىپ، ئۇنى تېخىمۇ جۇلالاندۇرۇپ، ۋايىگە يەتكۈزۈشكە بەل باغلاپ قويغانىدى. ئەجىرسىز بەخت ئۇنىڭ كۆزىگە پەقەتلا سىغمايتتى. ھەرقانداق جاپا - مۇشەققەت ئاشۇ ئائىلىدە بەختكە ئايلىنىپ، تۇرمۇشقا كۆڭۈلسىزلىك ئەمەس، بەلكى بىگى مەزمۇنلارنى ئېلىپ كېلىشى كېرەك ئىدى. شۇنىڭ ئۈچۈنمۇ ئۇلار توي قىلىپ، بىر ياستۇققا باش قويغاندىن كېيىنمۇ، ياشلىقنىڭ ئاجايىپ شېرىن ھېس - تۇيغۇلىرى ئىچىدە بىر - بىرىگە كۆڭۈل بەردى. باشقىلارنىڭ ئەقلى يەتمەيدىغان دەرىجىدە بىر - بىرىنى ھۆرمەتلەپ، كۆڭلىگە پۈككەنلىرىنى ئەمەلگە ئاشۇرۇش يولىدا قول تۇتۇشۇپ يۈرۈپ كەتتى. پەۋقۇلئاددە كۆڭۈلسىز ئىشلارغا دۇچ كېلىپ قالغان چاغلىرىدا، بارلىق كۆڭۈلسىزلىكلەرنى بىر چەتكە قايرىپ قويۇپ، بەختلىك تۇرمۇشنى مەڭگۈ داۋاملاشتۇرۇش توغرىسىدا بىر - بىرىگە ۋەدىلەرنى بېرىشكەندى. ئەمما...

تەلەينىڭ يۈرىكى ئېچىشىپ كەتتى. كالىسىدا ئەگىپ يۈرگەن شۇنچە نۇرغۇن سوئاللارغا جاۋاب تاپالماي ئېغىر تىندى. ئۇنىڭچە بولغاندا ئەر كىشى دېگەن سىرتنىڭ ئادىمى. شۇنداق ئىكەن، سىرتلاردا ئانچە - مۇنچە باشقىلارغا ئارىلىشىپ، ئىچ پۇشۇقنى چىقىرىشى تۇرغان گەپ. بۇنى توغرا چۈشىنىشكە، ھەتتا بەزىبىر ئىشلىرىنى كەچۈرۈۋېتىشكە تامامەن بولىدۇ. دۇنيادا ئازمايدىغان بىرلا ئاللا بار. بۇ گەپلەرنى تەلەينىڭ ئاپىسى كىچىك چېغىدىن باشلاپ قۇلىقىغا قۇيۇۋەتكەن. دېمىسىمۇ بۇ بىر پاكىت. ئۆزئارا ئەپۇ قىلغاندىلا ئاندىن ئەپ ئۆتكىلى، ھاياتنىڭ شېرىن - شەربەت لەززىتىدىن بەھرە ئالغىلى بولىدۇ. بولۇپمۇ ئەر - خوتۇنلار ئۈچۈن تېخىمۇ شۇنداق...

توقايلىقتىن قايتىپ كەلگەن تەلەينىڭ بىر كۈنى ئەنە شۇنداق خىياللار بىلەن ئۆتتى. كۈن كەچ كىرىۋاتاتتى. ئۇ ئارىلىقتا ئۆزىنى توختىتىۋېلىپ، قېيىنانىسىنىڭ قېشىغا بېرىپ كەلدى. ئۇنىڭ خۇددى چۆچەك ئېيتىۋاتقاندەك سۆزىنى ئاڭلىغان ئانا ئۇنى باغرىغا بېسىپ ئۇزاق يىغلىدى. «رەھمەت بالام، خۇدا سىزنى ئۆز پاناھىدا

ساقلىغاي . مۇراد - مەقسەتلىرىڭىزگە يەتكۈزگەي . بىرىڭىزنى مىڭ قىلىپ ، بالىلىرىڭىزنىڭ قىزىقىنى كۆرۈشكە نېسىپ قىلغاي . بۇ ئالەمدىمۇ ، ئۇ ئالەمدىمۇ ھېچ نەرسىگە موھتاج قىلمىغاي » دەپ دوئا قىلدى . ئانىنىڭ يۈرەكتىن چىقىرىپ قىلىۋاتقان سۆزلىرى ، كۆزىدىن تۆكۈلۈۋاتقان ھەسرەتلىك ياشلىرى تەلەينىڭ يۈرەك - باغرىنى ئېزىپ ئۆتتى . شۇ تاپتا ئۇ ئانىنىڭ نەزىرىدە پەرىشتىگە ، ھېچ نەرسىگە تەڭ قىلىپ بولمايدىغان مۇقەددەس ئايالغا ئايلانغانىدى .

تەلەي ئۆيگە قايتىپ كەلگەندىن كېيىنمۇ ، قېينانىسىنىڭ ئۆزىنى ئۇزاققىن - ئۇزاق باغرىغا باسقانلىقىنى ، مەڭزىلىرىگە ، پېشانىسىگە قايتا - قايتلاپ سۆيگەنلىكىنى پەقەتلا كۆزىدىن نېرى قىلالىدى . قانداقتۇر بىر سېھرىي كۈچ ئۇنى ساماغا ، ئەرشىئەلغا كۆتۈرۈپ چىقىپ كېتىۋاتقانداك قىلاتتى . «باتۇر قىزىم ، مەردانە قىزىم ، ۋاپادار قىزىم ، ئانىڭىزنى كەچۈرۈڭ . ئانىڭىز سىزگە ھېچ ياردەم قىلالىدى . مەن سىزگە قەرزدار ، مەڭگۈگە قەرزدار . » ئۇنىڭ قۇلاق تۈۋىدە قېينانىسىنىڭ ئاۋازى يەنە بىر قېتىم ياغرىغانداك قىلدى .

تەلەي ئۆيلەرنى بېسىقتۇرۇۋاتقاندىمۇ ، كالا سېغىپ ، ئۇلارغا يەم بېرىۋاتقاندىمۇ بۈگۈنكى ئىش توغرىسىدا ئويلىنىپ كۆردى . ئويلىغانسېرى چىگىشلىشىپ ، كۆڭۈل كۈيلىرى داۋالغۇپ كەتتى . ئۇ بىلمەيتتى . سالاۋاتقا قايسى خىل ئۇسۇل بىلەن ياردەم بەرسە تېخىمۇ ئۈنۈملۈك بولىدىغانلىقىنى بىلمەيتتى .

قۇياش ئاستا - ئاستا ئولتۇرۇۋاتاتتى . بۇ كۆرۈنۈش خۇددى ئادەملەرگە قۇياشمۇ ئىنسانلارنىڭ تۇرمۇشىغا قوشۇلۇپ كەتمەكچى بولۇۋاتقانداك ، قاينام - تاشقىنلىق تۇرمۇشتىن مېھرىنى ئۈزلەلمەيۋاتقانداك تۇيغۇ ئاتا قىلاتتى . كىشىلەرمۇ كۈن ئولتۇرغۇچە بىر كۈنلۈك ئىشلىرىنى يىغىشتۇرۇۋېلىشقا ئالدىراۋاتاتتى . قۇياش پۈتۈنلەي ئولتۇرۇپ بولغاندىن كېيىن چىققان شامال دالىلارنى ، ئورمانلارنى سۆيۈپ ئۆتۈپ ، مەھەللىلەرگە كىرىپ كەلدى . تەلەي

ئىشك - دېرىزىلەرنى ھىملەپ ئەتكەندىن كېيىن ، ئۆزىنى ئورۇنغا تاشلاپ سۇنايلىنىپ ياتتى . ئۇ مۇشۇ بىرنەچچە كۈن ئىچىدە خېلى خوپلا يادىغان ، روھىي جەھەتتىمۇ ئېزىلگەندى . شۇڭلاشقىلا پۈتۈن ۋۇجۇدىدىن قايغۇ - ھەسرەت تۆكۈلۈپ تۇراتتى .
— تەلەي !

ئۇ چۆچۈپ كەتتى . كىمدۇر بىرى ئۇنى چاقىرىۋاتقاندەك قىلاتتى . ئۇ ئىختىيارسىز ئورنىدىن تۇرۇپ ، دېرىزە ئالدىغا باردى . سىرتتا شامال گۈركىرەۋاتاتتى . ئۇ شۇنچە قۇلاق سېلىپمۇ ئۆزى تەقەززا بولغان ئاۋازنى ئاڭلىيالمىدى . قاراڭغۇلۇققا چۆككەن كېچە ئەينەك سىرتىدا كۆزگە تاشلىنىپ تۇراتتى .

ئۇ ھازىر نەدىدۇ ؟ بۇنداق قاراڭغۇ ، بورانلىق كېچىدە نېمە كۈنلەرنى كۆرۈۋاتقاندۇ ؟ بىر چاغلاردىكى تۇرمۇش قانداق ياخشى ئىدى - ھە ؟ ھەممە نېمە تەلتۆكۈس ، قايناق سۇ ئىچسىمۇ كۆڭۈل توق . مانا ئەمدى ھەممە نەرسە ئاستىن - ئۈستۈن بولغان . دەھشەتلىك تۈس ئالغان . ۋەھىمە سايىغا ئوخشاش ئەگىشىپ ، كۆڭۈلنىڭ ئارامىنى بۇزغىنى بۇزغان . كۈنلارنىڭ «بارىغا پەيغەمبەر رازى» دېگەن سۆزى نېمىدېگەن دانا سۆز . رېئاللىقتىن ھالقىغان تەلەپ ، ئويلىماي ئۆتكۈزگەن سەۋەنلىك كاساپىتىدىن مۇشۇنداق بىرتالاي كۆڭۈلسىزلىكلەر يۈز بەردى . بەلكىم ئۇ ھازىر تاغنىڭ كامبىرىدا ، قاتتىق تاشنىڭ ئۈستىدە ياتقاندۇ . بەلكىم ئۇ ھازىر توقايلىقنىڭ ئىچىدە ، تىكەنلىك زەي يەردە ياتقاندۇ . بەلكىم ئۇ قاتتىق ئازاب ئىچىدە قىلغانلىرىغا مىڭ بىر پۇشايمان قىلىۋاتقاندۇ . بەلكىم ئۇ ئىللىق ئائىلىدە ئۆتكۈزگەن ئاشۇ كۆڭۈللۈك چاغلىرىنى كۆز ئالدىغا كەلتۈرۈپ ، ئازاب ئىچىدە مىڭ ئۆلۈپ ، مىڭ تىرىلىۋاتقاندۇ .

تەلەي دېرىزە تۈۋىدىن قايتىپ كەلدى . بىر كۈن چېپىپ يۈرۈپ ھېرىپ كەتكەچكە ، ئاستا - ئاستا ئۇيقۇغا كەتتى . جىمجىتلىققا چۆككەن ئۆيىنىڭ ئىچىدە نەپەس ئالغاندىن پەيدا بولغان تىنىق ئاۋازى ئاستا - ئاستا ئاڭلىنىشقا باشلىدى... تەلەي ھەيران

قالدى . كۈمۈش جابدۇقلار بىلەن ئېگەرلەنگەن تورۇق ئات ئۇنىڭغا قاراپ تۇراتتى . ئۇنىڭ قاپقارا كۆزلىرىدىن بىر خىل سېھرىي كۈچ «لىپ» قىلىپ ئۆتكەندەك قىلدى . تەلەي بۇ ئاتنى قاچاندۇر بىر چاغدا ، نەدىدۇر بىر يەردە كۆرگەندەك قىلدى . ئۇ ئۈزەڭگىگە پۈتمىنى ئېلىۋېتىپ ، ئۆزىنى پەيدەك يەڭگىلەپ كەتكەندەك سەزدى . ئات بىردىنلا قاناتلىنىپ ھاۋاغا كۆتۈرۈلدى . بۇلۇتلار قاتلىمىنى يېرىپ ئۆتكەندە تەلەي شۇنچىلىك ھاياجانلىنىپ كەتتىكى ، يۈرىكى شۇرىدە ئېرىپ كەتكەندەك بولدى . كۆپكۈك ئاسمان . پارچە - پارچە بۇلۇتلار گويا چۆچەكلەردىكىدەك ئاجايىپ مەنزىرە ھاسىل قىلغان . ھەممە نەرسە يېپيېڭى ، خۇددى خۇستالدىك سۈزۈك ، گويا ئۇنىڭ ئۈچۈنلا ئايرىدە بولغاندەك...
— تەلەي !

تونۇش ئاۋاز گۈلدۈرمەمدەك گۈلدۈرلەپ كەتتى . تەلەي سالاۋاتنى كۆردى . سالاۋات پۈتلىشىپ - سۈرۈلۈپ كېلىۋاتاتتى . ئۇنىڭ چاچ - ساقاللىرى ئۆسۈپ كەتكەن ، كىيىملىرى يىرتىلغان ، پۈتۈن ۋۇجۇدىدىن بىر خىل چۈشكۈنلۈك تۆكۈلۈپ تۇراتتى . تەلەي ئاتنىڭ تىزگىنىنى تارتتى . ئات ئورنىدا تېپىرلاپ توختىدى . تەلەي ئاتنى قاڭتۇرۇپ ، سالاۋاتقا قاراپ يۈگۈردى . ئۇنىڭ ئىككى قولى غاز قانتىدەك كېرىلگەن ، يۈرىكى بىر ئوتلۇق ئىستەك يولىدا ئويناقلماقتا . ئون قەدەم ، بەش قەدەم ، بىر قەدەم... مانا چاڭقىغان قەلبىلەر سۆيگۈۋىسالىغا يېتىش ئالدىدا . تەلەي بۇنداق بولار دەپ ئويلىمىغانىدى . ئۇنى يانداپ ئۆتكەن سالاۋات قاڭتۇرۇلغان ئاتنى مىنىپ ، ھەش - پەش دېگۈچە كۆزدىن غايىب بولدى . تەلەي ھاڭ - تاڭ قالدى . ئۇنىڭ ياخشى كۆڭلى ، ئەقىدىسى يەردە قالدى . ئۇ ئەلەم بىلەن لېۋىنى چىشلەپ ، قەدىمىنى يۆتكىدى . ئاپئاق بۇلۇتلار گويا ئۇنىڭغا ھېسداشلىق قىلىۋاتقاندەك ، ئايغىدا ئۈزۈپ يۈرەتتى . بىردىنلا ھاۋا ئۆزگەردى . توساتتىن بوران چىقىپ ، چاقماق چاقتى . ھاۋانىڭ دەھشەتلىك گۈلدۈرلىشى بىلەن ، ئەتراپ گۆرگە ئوخشاش قاراڭغۇلاشتى . تەلەي ئالدىراپ قالدى .

يۈرىكى ئاغزىغا تىقىلىپ ، پۈتۈن ۋۇجۇدىدىن سوغۇق ئەر چىقىپ كەتتى . چاقماق يەنە چاقتى . بۇنىڭ بىلەن پۈتۈن ئەتراپ كۈندۈزگە ئوخشاش يورۇپ كەتتى . بۇلۇتلار قاتلىمىدىن چىققان غايەت زور بىر مەخلۇق ئۇنىڭغا قاراپ ئۆمىلەپ كېلىۋاتاتتى . تەلەي پۈتلاشتى . يىقىلغان ئورنىدىن تۇرالماي ، جېنىنىڭ بارىچە ۋارقىراپ كەتتى . ئۇ چۆچۈپ ئويغانغان چاغدا قارا تەردىن پۈتۈن ئەزاى چىلىق - چىلىق سۇ بولۇپ كەتكەندى .

تەلەي ماڭلىيدىكى تەرنى سۈرتۈپ ، نەپەس ئالدى . قاباھەتلىك ئىشلار ئاخىر چۈش بولۇپ چىقتى . ئۇ كۆرگەن چۈشلىرىنى ئويلاۋېتىپ ، قاراڭغۇدا بىرىنىڭ تىمىسىقلاپ كېلىۋاتقانلىقىغا ئانچە بەك دىققەت قىلىپ كەتمىدى . ئىشىك بىردىنلا مۈشۈك تاتىلغاندەك تىرىقلاپ كەتتى . بۇ ئاۋازدىن چۆچۈپ كەتكەن تەلەي نېمە قىلىشنى بىلەلمەي قالدى . ئىشىك يەنە تىرىقلىدى . كەينىدىنلا بىرىنىڭ تۇتقۇچى تۇتۇپ تارتقان ئاۋازى ئاڭلاندى . تەلەينى سۈر باستى . قاباھەتلىك چۈشكە ئۇلاپلا كەلگەن بۇ ئىش ئۇنى راستتىنلا ساراسىمىگە سېلىپ قويغانىدى . بۇنداق كېچىدە كەلگەن زادى كىمدۇ ؟ تەلەي ئۆزىنى تۇتۇۋېلىپ ۋارقىردى :

— كىم ؟ !

— بۇ مەن ، ئىشىكنى تېز ئېچىڭ !
تەلەي ئەندىكىپ كەتتى . ئۇ ئىشىكنى ئاچقاندا بوسۇغدا ئارمان تۇراتتى .

ئۆيگە كىرگەن ئارمان بىر خىل ئەندىشە ئىچىدە خېلى ۋاقىتچە ئۈنچىقىمىدى . يانچۇقىدىن تاماكا چىقىرىپ ، ئالدىرىماستىن تۇناشتۇردى . ئاندىن ئىسنى ھالقا چىقىرىپ پۇۋلىدى . كۆز ئالدىدا پەيدا بولغان ئۇششاق ھالقىلارغا قاراپ ئېغىر تىندى . ئۇنىڭ تۇرقىدىن ناھايىتى مۇھىم بىر سۆزنى ئېيتىشقا تەييارلىنىۋاتقانلىقى چىقىپ تۇراتتى .

— مەن سالاۋاتنىڭ يېنىدىن كەلدىم . ئۇ سىزنىڭ ياردىمىڭىزگە موھتاج . ئۇ سىزنى تۆت كۆزى بىلەن كۈتۈۋاتىدۇ . بىچارىگە نېمە كۈندۈ دەيمەن . كۆزىدىن ئاققان ياشلىرىغا ئادەمنىڭ

ئىچى سىيرىلىدۇ . سىز بېرىڭ . ئەڭ بولمىسا يۈز كۆرۈشۈپ ، ئۇنىڭغا تەسەللى بېرىڭ ، نەسەت قىلىڭ . بەلكىم بۇ قېتىمقىسى ئىككىڭلارنىڭ ئەڭ ئاخىرقى كۆرۈشۈشى بولۇپ قېلىشى مۇمكىن . تەلەينىڭ يۈرەكلىرى ئويىناپ كەتتى . ئۇ ئاخىر ئۆز ئارزۇسىغا يېتىش ئالدىدا تۇراتتى . مانا ئارمانمۇ ئاغىنىدارچىلىقنى يەتكۈزۈپ ئۇنىڭ ئالدىدا تۇرۇپتۇ . ئۇ دېگەن سالاۋاتنىڭ جانجىگەر ئاغىنىسى . ئىككىلەنگۈدەك نېمىسى بار ؟ !

تەلەي چاپىنىنى كىيىپ ، ياغلىقنى چىگدى . ئۇنىڭ كۆزىگە نە قاراڭغۇلۇق باسقان كېچە ، نە تەنھالىقنىڭ ۋەھمىسى كۆرۈنىدى . بىر - بىرىگە يانداشقان ئىككى گەۋدە تۈن قوينىغا سىڭىپ كەتتى .

مەھەللىدىن چىقىپ ، توقايلىققا ئاز قالغاندا تەلەينىڭ يۈرىكى نېمە ئۈچۈندۇر قاتتىق سېلىپ كەتتى . بەرداشلىق بېرىش تەس بولغان بىر خىل ۋەھمە ۋۇجۇدىنى ئىسكەنجىگە ئالدى . بىردەملىك ھېسسىياتتىن پەيدا بولغان قىزغىنلىقنىڭ سوۋۇشى بىلەن ، تەلەينىڭ كۆزىگە قاراڭغۇلۇق تىقىلىپ ، پۇت - قولىدا جان قالمىدى . ئۇنىڭغا ئەمدى بېشىغا كەلگەننى كۆرمەكتىن باشقا ئامال قالمىغاندى .

تەلەي كېتىۋېتىپ ئارماننىڭ بىردىنلا ئۆزىچىلا ھاياجانلىنىپ كېتىۋاتقانلىقىنى ، گەپ - سۆزلىرىنىڭمۇ تازا قولاشمايۋاتقانلىقىنى سېزىپ قالدى . ئۇنىڭ كۆڭلىدە يەنە دېيىشكە تېگىشلىك ، ئەمما دېيىش ئەپسىز بولۇۋاتقان نۇرغۇن سۆزلىرى باردەك قىلاتتى . ئارمان كېتىۋېتىپ ئۈستۈمتۈت تەلەينى قۇچاقلىۋالدى . بۇنىڭدىن قاتتىق چۆچۈگەن تەلەي بارلىق كۈچى بىلەن يۇلقۇندى :
— مېنى قويۇۋېتىڭ ، ئارمان ، سىز دېگەن سالاۋاتنىڭ ئاغىنىسى !

— سالاۋات دېگەن ئۈزۈل - كېسىل تۈگەشتى . سىز ئەمدى ئۇنى ئۇنتۇپ كېتىڭ . مەن سىزنى چىن دىلىمدىن ياخشى كۆرىمەن . ماڭا سىز بولمىسىڭىز بولمايدۇ ، تەلەي . مېنىڭ سىزنى قانچىلىك ياخشى كۆرىدىغانلىقىمنى بىلگىنىڭىزدە ئىدى... — ئارمان

پىچىرلايتتى . تەلەينى ئۆزىگە تارتىپ ، سۆيۈشكە ھەرىكەت قىلاتتى .
— ئىپلاس ، ھايۋان ! ئادەم قېلىپىدىن چىققان مۇناپىق . مەن
دېگەن ھامىلىدار ، ئىككىقات ئايال . سېنىڭ ئىپلاسلىقىڭغا
تەڭرىمۇ ، قانۇنمۇ كەچۈرمەيدۇ ! مەن ھاياتلا بولىدىكەنمەن سەن
ھەرگىزمۇ مەقسىتىڭگە يېتەلمەيسەن ...

تەلەي ئۇنىڭغا بوي بەرمەي يۇلقۇندى . بىلىكىنى چىشلەپ ،
يۈزلىرىنى ، بويۇنلىرىنى تاتلىدى . ئىچ - ئىچىدىن ئۆرلەپ چىققان
پۇشايما يۈرىكىنى گۈلخانغا ئوخشاش كۆيدۈرەتتى . ئۇ چارچىدى ،
ھاردى . ئۇ بوششىپ كېتىۋاتاتتى .

غالىجرلاشقان ئارمان ئۇنى كۆتۈرۈپ باستى . ئادەمزاتسىز
ئايالدا تەلەينىڭ ئېچىنىشلىق نالىسى قۇمغا سىڭگەندەك سىڭىپ
كەتتى . مەڭگۈ يۈيۈپ چىقىرىۋەتكىلى بولمايدىغان ئېچىنىشلىق
خورلۇق يۈز بېرىش ئالدىدا تۇراتتى . تەلەينىڭ يۈرەكىنى ئېزىدىغان
نالىسىگە چىدىمىغاندەك زېمىننى يورۇتۇپ ئاي چىقتى . غەزىپىگە
ھاي بېرەلمەيۋاتقاندەك يېقىنلا بىر يەردە ھۇۋۇش سايىراپ كەتتى .
تەلەي ھەيران قالدى . «توڭ !» قىلغان ئاۋاز بىلەن ئۈستىدىكى
ئېغىر گەۋدە غۇلاپ چۈشتى . قېيىنا ئاسماندىن چۈشكەندەكلا
تەلەينىڭ ئالدىدا پەيدا بولدى . تەلەي بىردىنلا ئۆكسۈپ - ئۆكسۈپ
يىغلاپ كەتتى . ئۇنىڭ ھەسرەتكە تولغان يىغىسى كېچە ئاسمىنىدا
ياغراپ كەتتى .

— بۇ مۇناپىقنى باغلاپ قانۇنغا تاپشۇرۇپ بېرىلى ، — دېدى
قېيىنانىسىنىڭ كەينىدىنلا پەيدا بولغان قېيىناتىسى ، ئېسىنى يىغقان
ئارماننىڭ گەجگىسىدىن تىزلاپ تۇرۇپ . ئۇ شۇنداق دەپلا
يانچۇقىدىن شوپىنا ئېلىپ ئارماننىڭ قولىنى باغلىدى . ئانا بىر خىل
تەئەججۇپ ئىچىدە ئېرىگە قاراپ قويدى . «ئەسلىدە ئۇلار مېنى
سىرتتىن قوغداپ يۈرگەن ئىكەن - دە» دەپ ئويلىدى تەلەي
كېيىملىرىنى جۈندەشتۈرۈۋېتىپ . ئۇ قايغۇ - ھەسرەت دەستىدىن
مۈكچىيىپ كەتكەن بۇ سۆيۈملۈك ئادەملىرىگە قانداق رەھمەت
ئېيتىشنى بىلمەيتتى .

— سەن مۇناپىق ئەسلىدە قوي تېرىسىگە ئورنىنۋالغان بۇرە

ئىكەنەن - دە؟ نومۇس قىلماي قارا قولۇڭنى ئۆز دوستۇڭنىڭ ئايالىغا ئۇزاتقىنىڭنى قارا، ئىپلاس. سەن دۆيۈزلەرنىڭ يامان نىيىتىنى ھېلىقى بىرىنچە بىلەن بىزنىڭ ئۆيگە سالاۋاتىنىڭ دېرىكىنى قىلىپ كەلگەن چېغىڭدىلا بىلگەن. ھۇ ھايۋان، — ئانا ئۆزىنى كونترول قىلالماي قالدى. «چاڭ!» قىلىپ تەگكەن شاپلاق بىلەن تەڭ ئارماننىڭ كۆزلىرىدىن ئوت چىقىپ كەتتى، — شۇ تاپتا سېنى دەسسەپ چەيلىۋەتسەممۇ دەردىم چىقمايدۇ. سەن خەقنىڭ كاساپىتى بىلەن بالام يولىدىن چىقتى. سەن تۈزكۈرلار ئۇنى يولىدىن چىقىرىشتىڭ...»

ئانا ئولتۇرۇپ قالدى. كۆتۈرۈپ قويۇشۇ دەرد - ئەلەم ئۇنى ھالىدىن كەتكۈزۈۋاتاتتى. تەلەي قېيىنلىقىنى يۆلىدى. ئۇنىڭ كىشى ئەقلى يەتمىگۈدەك ئازابلارنى يۈدۈپ يۈرۈۋاتقانلىقىنى بىلگەندە، ئىچ - ئىچىدىن ئۆرتىنىپ، يۈرىكىنى غايەت زور ھېسداشلىق چولغۇۋالدى.

ئانىنىڭ يۈرىكى پىچاق تىلغاندەك ئېچىشىپ كېتىۋاتقان بولسىمۇ، ئۇنى يەنىلا تېگى يوق چىگىش خىياللار ئازابلاۋاتاتتى. كېلىنى كېلىپ كەتكەندىن كېيىن، ئۇنىڭ يەلكىسىدىن ئېغىر يۈك ئاغدۇرۇلغان بولسىمۇ، ئەمما ئۇنى كېلىنىنىڭ قاراملىقى ئەنسىرىتىپ قويدى. ئۇ ئويلىغانلىرىنى كېلىنىگە قانداق دېيىشنى بىلمەيتتى. ئانىنىڭ ئۇيقۇسى قاچتى. ئۇيان ئويلاپ، بۇيان ئويلاپ، ئويلىغانلىرىنى ئاخىر كېلىنىگە دېيىش نىيىتىگە كەلدى. بىر شەيتىنى توختىماي بۇ ئىشنى ئەتكە قويماي، بۈگۈنلا دېگەن، دەۋاتقاندا قىلاتتى. ئۇ ئاخىر تاقەت قىلالىدى. پۈتۈن كائىنات ئېغىر ئۇيقۇغا چۆككەن چاغدا ئورنىدىن تۇرۇپ، ئۆيىدىن چىقتى. تەلەينىڭ ئىشىكى ئالدىغا ئاز قالغاندا، كېلىنىنىڭ بىرى بىلەن ئۆيىدىن چىققانلىقىنى، ئالدىراپ مەھەللىنىڭ سىرتىغا ماڭغانلىقىنى كۆردى. بۇنىڭ بىلەن يېقىمىز بىر تىترەك يۈرىكىنى مۇجۇپ ئۆتتى. غايىبىتىن پەيدا بولغان بىر كۈچ ئۇنى كېلىنىنىڭ كەينىدىن ئېلىپ كەتتى. ئانا ئېرىنى ئۇخلاپ قالدى دەپ ئويلىغانىدى. شۇنچە يىل بىللە ئۆتۈپ، قەدىناس بولغان چاغدا پىكرى بىر يەردىن

چىقماي ، پېيدا يۈرۈشى ئۇنى توختىماستىن سارا سىمگە
سالاتتى...

ئاي كۆتۈرۈلۈپ ئەتراپ سۈتتەك يۈرۈپ كەتتى . ئارمانغا
ئالدىغا سالغان ئۇچ ئادەم ئاينىڭ يورۇقىدا مەھەللىگە قاراپ
كېتىۋاتاتتى...

22

ئەتراپ قاراڭغۇ ئىدى . ئۇ شۇنچىلىك قاراڭغۇ ئىدىكى ، قول
سۇنسا يەتكۈدەك يەردىكى نەرسىلەرنى كۆرگىلى بولمايتتى . پۈتۈن
ئەتراپ دۈم كۆمۈتۈرۈلۈپ قويغان قازان ئاستىدا قالغاندەك
بىلىنەتتى . شەرق قايسى تەرەپتە ، غەرب قايسى تەرەپتە ئىلغا
قىلغىلى بولمايتتى . پەقەت گۈركىرەپ چىقىۋاتقان بوراننىڭ ئاۋازىلا
ئاڭلىنىپ تۇراتتى . قەيەردىدۇر بىر يەردە ئوتنىڭ يورۇقى كۆرۈنۈپ
يوقاپ كەتتى . ئوت كىملىر تەرىپىدىن يېقىلدى ، نېمە ئۈچۈن
يېقىلدى ، يەنە قاچان يېقىلىدۇ ، ئۇ بىلمەيتتى . مانا شۇنداق
ۋەھىملىك كېچىدە غىل - پال قىلىپ قالغان ئوتنىڭ پەيدا بولۇشى
سالاۋاتنى ئەنسىرتىپ قويدى . ئۇ ئۆزىنى ئىزدەپ يۈرگەنلەرگە
يولۇقۇپ قالماسلىق ئۈچۈن ، يۆنىلىشىنى ئۆزگەرتىپ ، مۈشۈككە
ئوخشاش تىمسىقىلغىنىچە يۈرۈپ كەتتى . قاياقتىندۇر بوران
ھەيدەپ كەلگەن سېسىق پۇراق دىماغقا ئۇرۇلدى . سالاۋات ئۇنىڭ
يېقىن ئەتراپتىكى ئۆلۈك مالنىڭ چىرىگەن تېنىدىن
كېلىۋاتقانلىقىنى جەزم قىلدى . ئۇنىڭ يۈرىكى بىردىنلا ئېزىلىپ ،
قەلبىنى ئېيتىپ تۈگەتكۈسىز دەرد - ئەلەم ئىگىلىدى . بەلكىم
ئۇنىڭ كېيىنكى تەقدىرىمۇ ئاشۇ سېسىق پۇراق چىقىپ تۇرغان
ئۆلۈك مالنىڭ تەقدىرىدەك بولۇپ قالار . چىرىگەن جەستى
ئايالدا ئىگىسىز قالار...

سالاۋات كېتىۋاتاتتى . ئۇنىڭ ئوي - پىكىرلىرى شۇنچىلىك
مۈرەككەپ ئىدىكى ، ئويلىغانسېرى مۈرەككەپلىشىپ ، باش -
ئاخىرى يوق بىرنەرسىگە ئايلىنىپ كېتەتتى . بوران

گۈركىرىمەكتە . ھارغىنلىق دەستىدىن كۆزلەر يۈمۈلماقتا . بىر
ۋاخ ئىسسىق تاماق ، يۇمشاق ئورۇن بولغان بولسا قانداق ياخشى
بولاتتى - ھە؟! !

ساللاۋات بىردىنلا مۇدۈرۈپ كەتتى . ئۇ زور غەيرەت
كۆرسىتىپ ئاخىر يېقىلىپ چۈشۈشتىن ئامان قالدى . ئاچلىق
زەربىسىدىن تىترەپ كېتىۋاتقان ئىككى پۈتىنى بىر - بىرىگە
جۈپلەپ ، ئېھتىياتچانلىق بىلەن نەپەس ئالدى . ئۇ مۇشۇنداق ئاچ
قورساققا قاتتىق نەپەس ئېلىشنىڭمۇ تەسىر كۆرسىتىدىغانلىقىنى ،
ماغدۇرىدىن تېخىمۇ كەتكۈزۈۋېتىدىغانلىقىنى ھېس قىلغانىدى .
ئاچلىق دەستىدىن يوغىناپ كەتكەن بىر جۈپ كۆزى ئەتراپقا
تىكىلدى . ئۇنىڭغا ھەممە نەرسە ئېچىرقاپ كەتكەندەك ، يەر
يۈزىدىكى يېڭىلى بولىدىغان نەرسىلەرنىڭ ھەممىسىنى يەپ
تۈگىتىۋەتكەندەك بىلىندى . دېمىسىمۇ بۇ ئەتراپتا ئۇ يېڭۈدەك ھېچ
نەرسە يوق ئىدى . ساللاۋات چوڭقۇر نەپەس ئالغاندىن كېيىن ، ئېغىر
خورسىنىپ ئاستا قوزغالدى .

بوران ئاستا - ئاستا پەسلەپ ، يىراقتىن ھاۋانىڭ
گۈلدۈرلىگەن ئاۋازى ئاڭلاندى . يامغۇر شەپىسى كېلىۋاتاتتى .
ساللاۋات بېشىنى پەرۋاسىزلا كۆتۈرۈپ قويدى . پۈتىنى قويۇپ ،
بېشىنى تىققۇدەك ماكان بولمىغاچقا ، ئەمدى ئۇنىڭ بۇلارنى ئويلاشقا
چولىسى تەگمەيتتى . بىر ۋاخ تاماق ئۇنىڭ ئۈچۈن بىر چاغلاردا
ھېچ گەپ ئەمەس ئىدى . «كۆڭلۈمدىكى تاماقنى ئەتمەپسەن» دەپ
چالۋاقتىغان ، ئانىسىغا ۋارقىراپ ، بوسۇغىدىن بوراندەك چىقىپ
كەتكەن چاغلىرى بولغان . ھېلىمۇ ئېسىدە ، تامىقىنى ئىتنىڭ
قاچىسىغا تۈككەنلىرى ، ھېلىمۇ ئېسىدە چىنىنى يەرگە ئاتقانلىرى .
مانا ئەمدى بىر چىنە تاماق تۇتىيا بولماقتا . مانا ئەمدى بىر چىنە
تاماق جانغا ئارا تۇرماقتا...

ئۇ ئەمدى تەقدىرنىڭ جازاسىدىن قۇتۇلالمايتتى . كۆرىدىغان
كۈنلىرى تۇغۇلغان چاغدا پېشانىسىگە پۈتۈلۈپ كەتكەن بولۇپ ،
ئۇنى ئۆزگەرتىشكە ھېچكىمنىڭ چامىسى يەتمەيتتى . شۇنداق ئەھۋال

ئاستىدا ئۇنىڭغا ھېچكىممۇ ياردەم بېرىپ ھۆددىسىدىن چىقالمايتتى .
سالاۋات قايتا - قايتا ئويلنىش ئارقىلىق مۇشۇلارنى يەكۈنلىدى .
بىر ئىزدا كېتىۋاتقان كۆڭۈللۈك تۇرمۇشنى ئۇ ئۆزى يولىدىن
چىقاردى . ئەگەر كۈنلىرىگە شۇكۈر قىلىپ ، تەقدىرىنى
ئۆزگەرتىشكە ئۇرۇنمىغان بولسا بەلكىم ھازىرقىدەك كۈنلەرگە
قالماس ئىدى . مانا ئەمدى ھەممە نەرسە قاراپ تۇرۇپ ئاستىن -
ئۈستۈن بولۇپ كەتتى . ئۇ ئاخىر بېرىپ بۇ دۇنياغا ئادىشىپ كېلىپ
قالغاندەك ھالەتكە چۈشۈپ قالدى...

ھاۋا گۈلدۈرلەۋاتاتتى . سالاۋاتنىڭ كۆزلىرىدىن ھەسرەت
ياشلىرى ئېتىلىپ چىقتى . ئىچ - ئىچىدىن قايناپ چىققان پىغاننىڭ
ئاۋازىنى گۈلدۈرمامىنىڭ كۈچلۈك ئاۋازى يالماپ كەتتى . ئۇ ھازىر
چەكسىز دېڭىزنىڭ قەھرىلىك دولقۇنلىرىدىكى يالغۇز قولۋاققا
ئوخشاپ قالغانىدى .

ئۇ بىردىنلا توختاپ قالدى . تېخى يېڭىراقىلا يېنىپ ئۆچكەن
يورۇقلۇق يەنە پەيدا بولدى . بۇ قېتىم ئۇ يوقاپ كەتمىدى . سالاۋات
«تۇيغۇم مېنى يەنە ئالداۋاتامدۇ ، قانداق» دېگەندەك كۆزىنى قولى
بىلەن ئۇۋۇلاۋىتىپ ، ئاشۇ يورۇقلۇققا سىنچىلاپ قارىدى . تۇيغۇسى
ئۇنى بۇ قېتىم ئالدىمىغانىدى . سالاۋات بىر خىل ئازاب ئىچىدە
تولغىنىپ كەتتى .


سالاۋات ئېسىنى يىغىپ نەدە ياتقانلىقىنى بىلگەن چاغدىلا ،
ئۆزىنىڭ بەكمۇ زەئىپلىشىپ كەتكەنلىكىنى ، پۇت - قوللىرىنىڭ
تترەپ ئورنىدىن تۇرۇشقا ئىمكان بەرمەيۋاتقانلىقىنى ھېس قىلدى .
ئۇ بۇنداق يېتىۋەرسە بولمايتتى . كەينىدىن سايغا ئوخشاش
ئەگىشىپ يۈرگەن خېيىمخەتەر ئۇنىڭغا ئېچىنمايتتى . ئىچ
ئاغرىتىپ ، پەپىلەپمۇ يۈرمەيتتى . شۇلارنى ئويلغاندا سالاۋاتنىڭ
ۋۇجۇدىدا ۋەھىمە پەيدا بولۇپ ، پۇت - قوللىرى ھەرىكەتكە كەلدى .
قورقۇنۇپ تۈرتكىسىدە پەيدا بولغان غەيرەت بىلەن ئورنىدىن تۇرۇپ ،
قەددىنى رۇسلىدى . دادىسىنىڭ دائىم «قورقۇنچۇ بەزى چاغلاردا
ئادەمگە كۈچ - قۇۋۋەت ئاتا قىلىدۇ» دەيدىغان سۆزى قۇلاق

تۈۋىدىن جاراڭلاپ ئۆتتى .

ئۇ راستتىنلا يولدىن ئېزىپ كەتكەندى . بىر قارىسا تونۇشتەك ، بىر قارىسا تونۇش ئەمەستەك مەھەللە ئۇنىڭ ئالدىدا قارىيىپ كۆرۈنۈپ تۇراتتى . ۋەھىمە بىلەن ئاچلىق گىرەلىشىپ كەتكەن چىگىش ئوي - خىياللىرى توختىماستىن داۋالغۇيتتى . سالاۋات ئەتراپقا ئەندىشە ئىچىدە قاراپ چىقتى . تېزىرەك بىر قارارغا كەلمىسە بولمايدىغانلىقىنى ئويلاپ ، لېۋىنى چىشلىدى . بەلكىم يەنە بىرنەچچە سائەتتىن كېيىن تاڭ ئاتار . بەلكىم ھازىرنىڭ ئۆزىدە تونۇش - بىلىشلەردىن بىرەرى يولۇقۇپ قالار .

ئۇياققا تارتسا ئۆكۈز ئۆلىدىغان ، بۇياققا تارتسا ھارۋا سۈنىدىغان تولىمۇ چىگىش ئىش سالاۋاتنى قىيناۋاتاتتى . ئۇ ئىچىدە خۇداغا نالە قىلغاچ ، چوڭقۇر بىر نەپەس ئالدى . قۇلاق تۈۋىدە بىردىنلا غايىبىتىن «نېمىگە ھاڭۋېقىپ تۇرسەن ، كۈنلار باشقا كەلگەندە بانۇر ، دېگەن . كۆمسەم پىشارمۇ ، ياقسام پىشارمۇ دەپ ئولتۇرغۇچە ، مەھەللىگە كىرگەندە ، ئۇدۇل كەلگەن ئىشىكتىن بىرىنى قاق . تەلىپىڭ ئوڭدىن كېلىپ قالسا ئەجەب ئەمەس» دېگەن ئاۋاز ئاڭلانغاندەك قىلدى . سالاۋات ئويلىنىپ قالدى . ئىش بۇ دەرىجىگە يەتكەندە ، شۇنداق قىلماقتىن باشقا ئامالمۇ يوق ئىدى . ئۇنىڭ بىر جاپالار بىلەن ئاخىر مەھەللىگە كىردى . پۈت - قولىدا پەقەتلا جان قالمىغاچقا ، سەنتۈرۈلۈپ بېرىپ توختاپ قالدى . ئۆزى يۆلەنگەن تامنىڭ ئۇدۇلىدىكى دەرۋازىنىڭ قىيا ئوچۇق تۇرغانلىقىنى كۆرۈپ يەڭگىل نەپەس ئالدى . ئۆي ئىگىسىنىڭ كىچىكىگە سەۋەنلىكى ، ئۇنىڭ غەم - قايغۇسىنى كۆتۈرۈۋەتتى . دەرۋازا قېقىپ ، خەقنىڭ دىققىتىنى بۆلۈشتىن ئازاد بولغان سالاۋات ھويلىغا كىرىپ دەرۋازىنى ياپتى . سالاۋات بېشىنىڭ قېپىۋاتقانلىقىنى ، بەدىنىنىڭ بوشاپ كېتىۋاتقانلىقىنى سېزىپ ، غەيرەت قىلغان بولسىمۇ بەرداشلىق بېرەلمەي يەرگە «گۈپ!» قىلىپ يىقىلدى .

قەيەردىدۇر بىر يەردە خوراز چىللىدى . سەھەرنىڭ تەننى



شۈركۈندۈرىدىغان سوغۇقى سالاۋاتنى ھوشىغا كەلتۈردى . ئۇ كۆزىنى ئېچىپ ، بېشىدا تۇرغان بىر ئايالنى كۆردى .

— ھەدە ، ماڭا ئىچىڭىز ئاغرىسۇن ، مەن يامان ئادەم ئەمەس . خاپا بولماي ماڭا يېگۈدەك ئازراق بىرنەرسە بەرگەن بولسىڭىز . تويغۇدەك تاماق يېمىگەنگە قانچە كۈنلەر بولغىنىنى ئۆزۈممۇ بىلمەيمەن ، — ئۇ شۇنداق دېدى . ئاغزىدىن بۇ سۆزلەرنىڭ قانداق چىققانلىقىغا ئۆزىمۇ ھەيران قالدى . ئايال نېمىدۇر بىرنەرسىنى سەزگەندەك ئېڭىشتى ۋە تىترىگەن ئاۋازدا :

— ۋاي خۇدايىمەي ، سىز سالاۋاتقۇ ؟ — دېدى . سالاۋات ھەيران قالدى . تونۇشلا بىر ئاۋاز قولاق تۈۋىدە جاراخلاپ ، جانغا ئارام بېرىۋاتاتتى . ئۇ كىمدۇ ؟ ئاۋازى نېمىشقا شۇنداق تونۇش ، شۇنداق يېقىملىق ؟ ئانىسىمكىن دېسە ئانىسى ئەمەس ، ھاممىسىمكىن دېسە ھاممىسى ئەمەس . زادى كىمدۇ ؟

ئايال ئېڭىشىپ ئۇنىڭ قولتۇقىدىن يۆلدى . سالاۋات ھاياتىدا تۇنجى قېتىم باشقىلارنىڭ ھېسداشلىقىغا ئېرىشىۋاتقاندا ھاياجانلىنىپ كەتتى . ئۇنىڭ قەلبى شېرىن بىر تۇيغۇنىڭ ئىلكىدە دېڭىز دولقۇنىدەك ئۆركەشلەۋاتاتتى . بېشىغا ئېغىر كۈنلەر كېلىپ ، بارىدىغانغا يەر تاپالماي قالغاندا ئۇنى تونۇيدىغان بىرى چىقىپ قالدى . خۇدانىڭ قۇدرىتى بىلەن ئۇنىڭ يەنە بىر قېتىم تەلىپى ئوڭ كەلدى .

سالاۋات بىردىنلا پىغانلىرى تېشىپ ئۆكسۈپ كەتتى . ئۇنىڭ ھەسرەتلىك كۆز يېشى ئۆيگە كىرگەندىمۇ يامغۇرغا ئوخشاش تۆكۈلۈپ تۇردى . ئۇ شۇ تاپتا تەسەللىگە ، ياخشى سۆزگە ھەممىدىن بەكرەك موھتاج ئىدى .

ئايال ئۇنىڭغا لوڭگە سۈندى . سالاۋات بېشىنى كۆتۈرۈپ داڭقىتىپ قالدى . ئۇنىڭ ئالدىدا ئاسىيە تۇراتتى . تەقدىر ئۇلارنى مانا مۇشۇنداق ھالقىلىق پەيتتە ئۇچراشتۇردى . بۇنداق ئۇچرىشىشنىڭ خەيرلىك بولىدىغان - بولمايدىغانلىقىنى ئۇ بىلمەيتتى .

سالاۋاتنىڭ يۈرىكى ئېچىشىپ كەتتى . بىر چاغلاردا ۋۇجۇدىدىن كۈچ - قۇۋۋەت ئۇرغۇپ ، كۆزلىرى چاقناپ تۇرىدىغان بۇ ئايالىنىمۇ رەھىمسىز تەبىئەتنىڭ قانۇنىيىتى بوش قويۇۋەتمىگەندى . قاچقارغا چاچلارغا ئاق سانجىلغان ، مەرۋايىتتەك گۈزەل چىرايلىرى قورۇق باسقان .

سالاۋات تاڭنىڭ سۇس يورۇقىدا ئۆزى تونۇيدىغان بۇ ئايالغا ئىختىيارسىز سەپسىلىپ چىقتى . ئۇ چاي ئىچىۋاتقاندىمۇ ، پاراڭ سېلىۋاتقاندىمۇ ناھايىتى يىراقتا قالغان خاتىرىلەرنى ئەسلىدى . — توۋا ، بۇ ئىش راست ئىكەن - دە ، — دېدى ئاسىيە سالاۋاتنىڭ كەچۈرمىشلىرىنى ئاڭلىغاندىن كېيىن ئېغىر زەربىگە بەرداشلىق بېرەلمەيۋاتقاندەك بىر خىل ئاھاڭدا ، — ئەمدى قانداق قىلاي دەۋاتسىز ؟ ئاتا - ئانىڭىزنى ئىزدەپ ئۇلارنىڭ مەسلىھەتىنى ئېلىپ باقتىڭىزمۇ ؟

سالاۋات جىمىپ قالدى . نېمە دېسە ياخشى بولىدىغانلىقىنى بىلەلمەي بوغۇلۇپ كەتتى . كالىسىدا ئۇ مېنى تۇتۇپ بېرەرمۇ ؟ دېگەن بىر دەھشەتلىك ئوي ئەگىپ يۈرەتتى . ئاھ خۇدا ! — مەندە ھازىر ئۇلار بىلەن كۆرۈشكۈدەك يۈز قالمىدى . ئۇلارغا يەنە ئاۋازچىلىك تېپىپ بەرگۈم يوق . بېشىمغا كەلگەننى كۆرەرمەن ، — دېدى ئۇ بىرپەستىن كېيىن تولىمۇ زەئىپ ئاۋازدا ، — ھازىر مېنىڭ تەقدىرىم سىزنىڭ قولىڭىزدا قالدى . مەن تېخى ياش . مېنىڭ مۇشۇنداقلا ئۆلۈپ كەتكۈم يوق . ماڭا رەھىم قىلىڭ ، جېنىم ھەدە ، مېنى ساقچىغا مەلۇم قىلىپ قويماڭ ، ماڭا قىلغان ياخشىلىقىڭىزنى ئۇ دۇنيا - بۇ دۇنيا ئۇنتۇمايمەن . مېنىڭ ئۆلگۈم يوق ! — سالاۋات بىردىنلا تىزلىنىپ قالدى . كۆزىدىن تاراملاپ تۆكۈلۈۋاتقان مونچاق - مونچاق ياشلاردىن ئاسىيەنىڭ يۈرىكى لەرزىگە كەلدى . ئۇنىڭ ئۇزۇن يىللاردىن بېرى تىنچلىنىپ قالغان قەلبى ، مانا بۈگۈن سالاۋاتنىڭ پەيدا بولۇشى بىلەن ئوڭتەي - توڭتەي بولۇپ كەتتى . ئۇ قانداق قىلىشىنى بىلمەيتتى . نېمىنىڭ توغرا ، نېمىنىڭ خاتا ئىكەنلىكىنى ئېنىق بىلىپ

تۇرسىمۇ ، غايىبىتىن پەيدا بولغان بىر خىل كۈچ ، ھەممىنى بىلمەسلىككە سېلىشقا ئۈندەيتتى . تەقدىرنىڭ بىمەنە چاقچىقى تۈپەيلىدىن ئۇنىڭ يۈرىكى پارە - پارە بولۇپ كېتىۋاتتى . ئاسىيە ئۇنى يۆلەپ تۇرغۇزدى .

— مەن چۈشەندىم ، قالايمىقان خىياللارنى كالىڭىزدىن چىقىرىۋېتىپ ياخشى ئارام ئېلىڭ . مەن سىزنى ئىچكىركى ئۆيگە سولاپ قويىمەن . مەندىن ئەنسىرىمىسىڭىزمۇ بولىدۇ . ئەكرەم تاڭغا يېقىن قايتىپ كەلگەن بولسا كېرەك . ئۇ ھازىر ھۇجرىسىدا ئۇخلاۋاتىدۇ . قانداق قىلىش لازىملىقىنى كەچكە يېقىن بىرنەرسە دېيىشەيلى ، ئەمەسە شۇنداق بولسۇن .

سالاۋات رازىلىق بىلدۈرگەندەك بېشىنى يەڭگىلىگەنە لىڭشىتىپ قويدى . ئەمدى ئۇنىڭ ئۆي ئىگىسىنىڭ ئورۇنلاشتۇرۇشىغا بويسۇنماقتىن باشقا ئامالمۇ قالمىغاندى . دېرىزىلەرنىڭ پەردىسى چۈشۈرۈلۈپ ، ئىشىك قۇلۇپلاندى . سالاۋات ئۇيقۇغا كېتىۋېتىپ ھاياتىدا يەتكۈچە جاپا تارتقان بۇ ئايال ھەققىدە ئويغا پاتتى . ئاسىيە مۇلايىم ، ئاق كۆڭۈل ئايال ئىدى . تۇرمۇشىدا شۇنچە كۆپ بەختسىزلىكلەرگە ئۇچرىغان بولسىمۇ ، ھەسرەت چېكىپ ، ۋايسىغىننى ھېچكىم بىلمەيتتى . چىرايىدىن ھەر دائىم خۇشاللىق ئەكس ئېتىپ تۇرمىسىمۇ ، ھەر قاچان ، ھەر ۋاقىت قايغۇ - ھەسرەتنى ئۇن - تىنسىزلا ئىچىگە يۇتۇۋېتەتتى . بولۇپمۇ ئۆيگە سىرتتىن مېھمان كەلگەندە شۇنداق . ئۇنىڭغا قارىغان ئادەم خاپىلىق ئۇنى تۈگەشتۈرمەي بەلكىم گۈلگە ئوخشاش ئېچىلدۈرۈپ ، ئۆي ئىچىنى شادلىققا تولدۇرۇۋاتقانلىقىنى ھېس قىلاتتى . شۇنداق بولغانلىقى ئۈچۈنمىكىن ، بۇ ئايالنى كۆرگەن ھەرقانداق بىر ئادەم كۆڭۈل ئازادلىكىگە چۆمۈپ ، ئەڭ يېقىن ئادىمىگە يولۇقۇپ قالغاندەك ھېسسىياتتا بولاتتى . گەرچە سالاۋات بۇلارنى باشقىلارنىڭ ئاغزىدىن ئاڭلىغان بولسىمۇ ، كېيىنكى كۈنلەردە بۇ سۆزنىڭ توغرا ئىكەنلىكىگە ئىشەندى . مانا ئەمدى بولسا بۇنى رېئاللىق ئىچىدە ئۆز بېشىدىن ئۆتكۈزۈمەكتە...

ساللاۋات ئويلىرىنى داۋاملاشتۇرۇشقا ئۈلگۈرمەيلا يەڭگىل تىنىپ ئۇيقۇغا كەتتى. ئاجايىپ لەززەتلىك چاي، مەۋقەنەك يۇمشاق ئورۇن جەننەت ھۇزۇرىنى بېرىپ، ئۇنى سامانغا ئاچقىپ كېتىۋاتتى. قالغان ئىشلار ئۆي ئىگىسىنىڭ ئىنساپىدا قالدى. بۇ چاغدا قاتتىق زىددىيەت ئىچىدە قالغان ئاسىيە ساقچىخانا ئالدىدىن بىرقانچە قېتىم ئۆتتى. ئۇنىڭ ۋاقىستىن ئۆچىنى ئالدىدىغان، سالغان زۇلۇملىرىنى ئۆزىگە قايتۇرۇپ بېرىدىغان پەيتى كەلگەندى. ۋاقىس ئۇنىڭ ئىستىقبالىنى ۋەيران قىلدى. ئەمدىلا ئوقۇش پۈتتۈرۈپ كەلگەن دېھقان قىزى غايەت زور ھوقوق ئالدىدا ئامالسىز قالدى. ھەممىنى ئۆزىنىڭ دېگىنى بويىچە ئورۇنلاشتۇرۇشقا ئادەتلەنگەن ۋاقىس پۈتۈن يېزا قاتتىق ئۇيقۇغا كەتكەن بىر كۈنى ئۆز مەقسىتىگە يەتتى. بىر گۈل ئېچىلماي تۇرۇپ باشقىلار تەرىپىدىن رەھىمسىزلەرچە دەپسەندە قىلىندى. ئاسىيە ئۆيدە داۋالاشنى تۆت كۆزى بىلەن كۈتۈپ ياتقان ئانىسىغا ياردەم بېرىش ئۈچۈن خورلۇقلارنى ئىچىگە يۈتۈپ، ۋاقىسنىڭ ئىچى پۇشقاندا كۆڭۈل ئاچىدىغان ئوينىشىغا ئايلىنىپ قالدى. ۋاقىت سۈدەك ئۆتۈۋاتتى. كۈنلەرنىڭ ئۆتۈشى بىلەن ئاسىيە ۋاقىسقا باغلىنىپ قالدى. ئۇ بۇنداق بولار دەپ پەقەتلا ئويلىمىغانىدى. ۋاقىسنىڭ ياخشى مۇئامىلىسى، شېرىن - شەرىپەت سۆزلىرى ئۇنىڭ گۆدەك قەلبىدە يىلتىز تارتىپ، ئاجايىپ گۈزەل بىر مەنزىل تامان باشلاپ باراتتى. بىراق، بۇ كۈنلەرمۇ ئۇزاققا بارمىدى. «خۇش خەۋەر» يەتكۈزۈلگەن شۇ كۈنى، ئۇنىڭ شېرىن ئارزۇ - ئارمانلىرى بىتچىت بولۇپ كەتتى.

— قانداق قىل دەيسەن؟ بالىنى دەرھال كۆزدىن يوقات! — ۋاقىس ئادەم قېلىپىدىن چىققان ھالدا ۋارقىراپ كەتتى. ئاسىيە ھەيران قالدى. ئارىلىقتا ئۇقۇشماسلىق بولۇۋاتسا كېرەك، دەپ ئويلاپ ئەركىلىدى:

— نېمانچىلا چېچىلسىز؟ ئۇ سىزنىڭ بالىڭىز... ئاسىيە قالغان سۆزلىرىنى دېيىشكە ئۈلگۈرمىدى.

«چاڭ!» قىلىپ تەگكەن شاپىلاق بىلەن كۆزىدىن ئوت چىقىپ كەتتى .

— ئاغزىڭنى يۇم ، قانجۇق ! مېنىڭ بالام دەيدىغانغا قانداق پاكىتنىڭ بار ؟ ئۆزۈڭچە ماڭا تۆھمەت قىلىپ قارا چاپلىسام ، شەرمەندىلىكلىرىمدىن قوتۇلۇپ قالمەن دەپ ئويلىغان ئوخشىمامەن ؟ ئەگەر شۇنداق ئويلىغان بولساڭ ، چۆچۈرىنى خام ساناپسەن . مەن كىم ؟ مەن دېگەن ۋاققاس . مۇشۇ سۆزۈڭ ئۈچۈنلا سېنى ئۆمۈر بويى تۈرمىدە يانقۇزۇۋېتەلەيمەن . بۇ مېنىڭ قولۇمدىن كېلىدۇ . ئىشەنمەسەڭ سىناپ باق !

ئاسىيە شۈمبەرەپ قالدى . ئۇ ۋاققاسنى بۇنداق يۈزسىزلىك قىلىدۇ ، دەپ ئويلىمىغانىدى . ئۇ توغرا دەيدۇ ، بۇ يېزىدا ئۇنىڭ دېگىنى دېگەن ، قىلغىنى قىلغانىدى . ئۆز پۇشتىدىن بولغان بالغا بۇنداق مۇئامىلە قىلىۋاتقان يەردە ، باشقا ئادەمگە نېمە قىلمايدۇ . جاھاننىڭ ئىشلىرى نېمىشقا بۇنداق مۇرەككەپتۇر ، نېمىشقا بۇنداق سىرلىقتۇر ؟ بەزى ئادەملەرنىڭ نېمە ئۈچۈن تېشى باشقا ، ئىچى باشقا بولىدىغاندۇ ؟ ئۇلار نېمە ئۈچۈن ئۆزلىرىنىڭ يۈزسىزلىكىدىن نومۇس قىلمايدىغاندۇ ؟... جاۋاب تېپىش تەس بولغان ئەنە شۇنداق خىياللار ئۇنى قىيناپ ، يۈرەك - باغرىنى توختىماستىن تىلغايتتى . ۋاققاس كەتتى . ئۇ چۈمپەردىسىنى يىرتىپ تاشلاپ ، ھەقىقىي قىياپىتىنى ئاشكارىلاپ كەتتى . ئۇنىڭ كېتىشى بىلەن ئاسىيەنىڭ قەلبىدىكى چەكسىز سۆيگۈ ئورنىنى يېڭىپ بولماس بىر خىل نەپرەت ئىگىلىدى . ۋۇجۇدىدا پەيدا بولغان جاھىل كۈچ ئۇنى توختىماستىن ۋاققاس بىلەن قارشىلىشىشقا ئۈندەيتتى . رىشتە ئۈزۈلدى . شۇ كۈندىن باشلاپ ئاسىيە باشقىلا بىر ئادەم بولۇپ قالدى . ئۇ كۈلەتتى . مەھەللىدىكى توي - تۆكۈنلەردە بولۇشىغا ئوينايتتى . ۋاققاس بار سورۇنلاردا يىگىتلەرگە يېقىنچىلىق قىلىپ ، ھەممە ئادەمنىڭ كۆزىدىن ئوت چىقىرىۋېتەتتى . ئۇ مۇشۇ ئۇسۇل ئارقىلىق ئۆزىنىڭ چەيلەنگەن بەختىنى ئەسلىگە كەلتۈرمەكچى بولاتتى . ئۇنىڭ ئۇسۇلى ئاخىر ئۈنۈم بەردى . بۇ خىل ئۇسۇل بىلەن

بېرىلگەن زەربىگە بەرداشلىق بېرەلمەي قالغان ۋاققاس قىلغانلىرىغا توۋا قىلىپ ئۇنىڭغا يېلىندى .

— ئاسىيە ، مەن سىزگە يۈز كېلەلمەيمەن . مەن ئادەم ئەمەس . مۇشۇ كۈنلەردە سىزگە قىلغانلىرىم يۈرىكىمگە خەنجەردەك سانجىلىپ ھېچ ئارامىنى قويمايۋاتىدۇ . مەن ئالدىڭىزدا بەك خىجىل . مېنى كەچۈرۈڭ . ماڭا يەنە بىر قېتىم پۇرسەت بېرىڭ . مېنى قىيىنماڭ ، ماڭا بۇ دۇنيادا سىز بولمىسىڭىز بولمايدۇ... ۋاققاس ئاسىيەگە شۇنداق دېدى . ئۇنىڭ ئاغزىدىن ھاراقنىڭ سېسىق ھىدى گۈپۈلدەپ پۇراپ تۇراتتى . ئۇ ئاسىيەنى يۈگۈرۈپ كېلىپ بويىغا گىرە سالدى دەپ ئويلىدى . ئۇ خاتالاشقانىدى . بۇ قېتىم ھەممە نەرسە ئۇنىڭ ئويلىغىنىدەك بولماي قالدى . ئاسىيەدىكى تۇنجۇقتۇرۇش مۇمكىن بولمايدىغان سېھرىي كۈچ تېخىمۇ جۇلالىنىپ كەتتى . ئۇ سۈكۈت ئىچىدە بىرپەس تۇرغاندىن كېيىن بۇرۇلۇپلا چىقىپ كەتتى . ۋاققاس خۇددى شىۋىرغاندا قالغاندەك ئەندىكىپ كەتتى . ئىش بۇنىڭ بىلەن تۈگىمىدى . ئاسىيەگە غايىبىتىن بىر كۈچ پەيدا بولغاندەك ئۇنىڭ سۆلىتىگە ، ئىلتىجا ئىچىدىكى قاراشلىرىغا پىسەنت قىلماي يۈرۈشلىرى ھەيۋىسىنى يەرگە ئۇردى . ۋاققاس سەۋدايىدەك بولۇپ قالدى . تەڭرى ئۇنى جازالاۋاتقاندا قىلاتتى . ھېلىمۇ ياخشى تەلىپىگە ئاسىيە كۆپ ئۆتمەيلا بۇ يەردىن يىگىرمە كىلومېتىر يىراقتىكى سالغا كەنتىگە توي قىلىپ كەتتى . توي قىزدى . قىزنى كۆچۈرۈپ ماڭغان كۈنى ۋاققاس ئىشخانىسىغا بېكىنىۋېلىپ ، يۈرەك - باغرى ئېزىلگۈدەك يىغلىدى .

ئاسىيە ئاخىر بەختىنى تاپتى . ئېرى ئاق كۆڭۈل ، باغرى يۇمشاق ئادەم بولغاچقا ، ئىككىسى ئېجىل - ئىناق ئۆتەتتى . قورساقتىكى بالا تۇغۇلغاندىن كېيىنمۇ بۇنداق ئىناقلىق تېخىمۇ يۇقىرى پەللىگە كۆتۈرۈلدى . ئائىلە شادلىققا چۆمۈپ ، كۈلكە ئاۋازى توختىماي ياڭراپ تۇردى . ئەمما ، بۇ خۇشاللىق كۈنلەر ئۇزاققا بارمىدى . ئۈشتۈمتۈت «قىل تاماق» بولۇپ قالغان ئېرى

ئۇزاق ياتمايلا تۈگەپ كەتتى . مۇسبەتكە تولغان چوڭ ھويلا ھۇۋلاپ قالدى .

ئاسىيە كۆڭۈل توختىتالمايۋاتاتتى . ئۇ ئويلاپ شۇ يەرگە كەلگەندە توساتتىنلا سالاۋاتنىڭ بىر يەرلىرىنىڭ ئەكرەمگە ئوخشايدىغانلىقىنى ھېس قىلىپ قالدى . تەقدىر ئۇنى ئەخمەق قىلىپ ، كولدۇرلىتىۋاتقانداك قىلاتتى . ئۇنىڭ مېڭىسىدە بىردىنلا «قېنى قايسىسىغا نۇرسەن؟» دېگەن سادا ياڭراپ كەتتى . ئۈزۈل - كېسىل ئۈنتۈلدۈم ، دەپ يۈرگەن رېئاللىق كۆز ئالدىدا يەنە بىر قېتىم پەيدا بولغاندا مېڭىسى خىرەلىشىپ ، يۈرىكى تولىمۇ ئاجىز سوقۇپ كەتتى .

— بىرىنى ئىزدەمسىز ، ئاسىيە ھەدە؟ — ئاسماندىن چۈشكەندەكلا ئالدىدا پەيدا بولغان ساقچىخانا باشلىقى شۇنداق دېدى . ئاسىيە چۆچۈپ كەتتى . ئۇ ئۆزىنى دەرھال ئوڭلاپ :
— شۇنداق ، بالام كەلمەكچىدى . شۇنى ساقلاۋاتىمەن ، — دېدى جاۋابەن . ئۇ بۇ سۆزلەرنى دېگۈچە تەرلەپ كەتتى . ساقچىخانا باشلىقى كەتتى . ئاسىيە تۇرغان جايدا بىرھازاغىچە تۇرۇپ قالدى . كوچا سوزۇلۇپ ياناتتى . ئۇنى كۆرگەن تونۇش - بىلىشلەر تەئەججۈپ ئىلكىدە سالاملاشتى . ئاسىيە تۇنجى قېتىم بۇ دۇنياغا خاتا تۇرىلىپ قالغانلىقىنى ئويلاپ ، ئۆز - ئۆزىدىن نەپرەتلەندى . ئۇنىڭ ئەمدى بۇ يەردە داۋاملىق تۇرىۋېرىشىنىڭ ئورنى قالمىغانىدى .

ئورنىدىن ئەمدىلا تۇرغان ئەكرەم ئانىسىنى ھويلىدا كۈتۈۋالدى . ئۇنىڭ كۆزىدىن بىر خىل ھەيرانلىق چىقىپ تۇراتتى .
— ئۆيدە كىم بار؟

ئانا چۆچۈپ كەتتى . قۇلۇپلانغان ئىشىككە «لەپپىدە» قاراپ قويغاندىن كېيىن ئوغلغا يۈزلەندى :
— بۇ نېمە دېگەننىڭ؟

— ئورنىمىدىن تۇرۇپ ھويلىغا چىقىشىمغا خورەك ئاۋازى ئاڭلاندى . كەينىدىنلا بىرى جۆپلۈگەندەك قىلدى . دېرىزە تۈۋىگە

كېلىپ قۇلاق سالسام جىمجىت . مەن تېخى سېنى ئۆيگە بېرىنى
سولاپ قويغان چېغى دەپتىمەن .

— قارا دەۋاتقان گېيىڭنى ، بالام . ئاناڭ بۇ ياشقا كەلگەندە
ئۆيگە كىمىنىمۇ سولاپ قوياتتى . قولىقىغا شۇنداق ئاڭلانغان بولسا
كېرەك . كۈنمۇ بىر ۋاخ بوپتۇ . ئۆيگە كىرىپ چېيىڭنى ئىچىۋال
— چاي ئىچكۈم يوق ، ئاپا ، بۈگۈن كېرىمنىڭ مەسلىھەت
چېيى . ئەتىگەنرەك بېرىپ قارىشىپ بېرەي ، ئەمەسە مەن
ماڭدىم ، — ئەكرەم شۇنداق دېگەندىن كېيىن ، بۇرۇلۇپلا
دەرۋازىدىن چىقتى . ئانا يەڭگىل نەپەس ئالدى . بۇ چاغدا دېمىنى
ئىچىگە يۇتقان سالاۋات دېرىزە تۈۋىدە تۇرۇپ ، ئۇلارنىڭ قىلىشقان
پارىڭىنى ئاڭلاۋاتاتتى .

ئۇ ئاسىيەنى ئۆيگە كىرىدۇ ، ئويلانغانلىرىنى بىر - بىرلەپ
دەپ بېرىدۇ . مەنمۇ چۈشۈمدىن قانداق چۆچۈپ ئويغانغانلىقىمنى
دەپ بېرىمەن ، دەپ ئويلانغاندى . ئەمما ، ئاسىيە ئۆيگە كىرمىدى .
سالاۋات دېرىزىنىڭ يوقۇقىدىن ، ئۇنىڭ دەرۋازا سىرتىغا
چىققانلىقىنى ، دەرۋازىغا شاراقلىتىپ قۇلۇپ سالغانلىقىنى كۆرۈپ
تۇردى . ئاسىيە قاياققىدۇر بىر ياققا كەتتى . كۆڭلىگە يەتمىگەن
ئىشلار يەتكەن سالاۋات كارىۋانغا چىقىپ ، بۇنىڭ سەۋەبىنى بىلىش
مەقسىتىدە كۆزىنى يۇمدى ۋە ھايال ئۆتمەي ئۇيقۇغا كەتتى . ئۇ
ئويغانغان چاغدا يەرگە ئاللىقاچان قاراڭغۇ چۈشكەن بولۇپ ، ئاسىيە
ھويلىدا نېمىدۇر بىرنەرسە بىلەن ئالدىراش يۈرەتتى . سالاۋات
كېرىلدى . ئاز كەم بىر سوتكا ئۇخلىغاچقا ، ئۈستىخانلىرى
يەڭگىلەپ ، ۋۇجۇدىمۇ كۈچ - قۇۋۋەتكە تولغاندەك بىلىندى .

— مېنى كەچۈرۈڭ ، سىزگە كېرەكلىك نەرسىلەرنىڭ
ھەممىسىنى تەقلەپ قويدۇم . قورساقنى ئوبدان تويغۇزغاندىن
كېيىن دەرھال يولغا چىقىڭ . مەن سىزگە بۇنىڭدىن ئارتۇق ياردەم
بېرەلمەيمەن .

سالاۋاتنىڭ ئالدىغا تاماق قويغان ئاسىيە توغرىدىن - توغرا
شۇنداق دېدى . سالاۋاتنىڭ يۈرىكى بۇ قېتىم نېمىشىقىدۇر كۈز

شاملىدا قالغان يوپۇرماقتەك تىترەپ كەتتى . ئاسىيە ئېغىر تىنىپ قويغاندىن كېيىن سۆزىنى داۋاملاشتۇردى ، — ھازىرچە ئەتراپ تىپتىنچ . سىز تامىقىڭىزنى ئالدىرماي يەڭ ، مەن چىقىپ يەنە بىر قېتىم قاراپ باقاي . كونىلار «ساقلىقتا خورلۇق يوق» دېگەن . سالاۋاتنى بىردىنلا خىجىللىق تۇيغۇسى چۇلغىۋالدى . بېشىغا ئېغىر كۈنلەر چۈشكەندە ، خەۋپ - خەتەرگە قارىماي ئۆزىگە مېھىر - شەپقەت يەتكۈزگەننى ئاز دەپ ، بىرمۇنچە لازىمەتلىك تەييارلىغانلىقىنى ئاڭلاپ ، ئىچ - ئىچىدىن سۆيۈنۈپ كەتتى . ئۇ بۇ ئايالغا نېمىدەپ رەھمەت ئېيتىشنى بىلمەيتتى .

پۈتۈن ئەتراپ تىپتىنچ ، قەيەردىدۇر بىر يەردە بىر ئىت قاۋاپ توختاپ قالدى . ئېغىر سومكىنى ئۇشنىسىگە ئارتقان بىر گەۋدە تىمىسقىلاپ ماڭغىنىچە قاراڭغۇلۇق ئىچىگە كىرىپ كۆزدىن غايىب بولدى .

23

ئويلىمىغان يەردىن كۆز ناھايىتى تېزلا ئاياغلاشتى . دەل - دەرەخلەرنىڭ يوپۇرماقلىرى شېخىدىن ئاجراپ چۈشۈشكە باشلىدى . ئوت - چۆپلەر سارغىيىپ سولاشتى . جەنۇبتىن شىمالغا سۆزۈلغان يېزا تاشيولىدا بىر ماشىنا كېلىۋاتاتتى . ماشىنىدىكىلەرنىڭ ھېچقايسىسى زۇۋان سۈرمەيتتى . ئۇلارنىڭ كەيپىياتى بارسا كەلمەس يولغا كېتىۋاتقانداك پەرىشان ئىدى . ماشىنىنىڭ ئالدىدا ئولتۇرغان ۋاقىاس گويا ئۇزۇن يىل ئۇخلىمىغان ئۇيقۇسىنى ئۇخلىماقچى بولغاندەك كۆزىنى يۇمغان ھالدا تىپتىنچ ئولتۇراتتى . ئۇنىڭ كەينىدە ئولتۇرغان قىزى بولسا ، يوقىتىپ قويغان نەرسىسىنى ئىزدەۋاتقان ئادەمدەك ئۇياق - بۇياققا ، دالغا ، ئورمانلارغا قارايتتى . كۈيئوغلى مەڭلىك بولسا كۆڭلىدىكى غەم - غۇسسىدىن قۇتۇلۇش ئۈچۈن پات - پات يۆتىلىپ قويۇۋاتقان بولسىمۇ ، ئەمما قەلبىدە كەينى - كەينىدىن پەيدا بولۇۋاتقان

ئەندىشلەردىن قۇتۇلالماي، ئۇياق - بۇياققا مېدىرلاپ قويايتتى . ئۇلارنىڭ كەيپىياتىدىكى پەرىشانلىققا جور بولغاندەك ماشىنا بىر خىلدا گۈركىرەپ ، ئاندا - ساندا گۈدۈك بېرىپ قويايتتى . پەقەت شوپۇرلا دىمىغىدا ناخشا ئېيتقاچ ، ئارىلاپ - ئارىلاپ ئىسقىرتىپ قويايتتى . ئۇزۇندىن - ئۇزۇنغا سوزۇلغان يېزا يولى سارغايغان ئېتىزلىقلاردىن ، ئېدىرلىقلاردىن ئۆتۈپ ، كىشىگە تاغ ئىچىگە شۇڭغۇپ كىرىپ كېتىۋاتقاندەك تۇيغۇ بېرەتتى . يىراقتىن تۇرۇلۇپ كېلىۋاتقان قاپقارا بۇلۇتلار جۇدۇن بولىدىغانلىقىدىن دېرەك بېرىپ ، تېز سۈرئەتتە سۈرۈلۈپ كېلىۋاتاتتى .

زەينەپ قولىنى ئاستا سۇنۇپ دادىسىنىڭ مۇرىسىگە قويدى . بۇ ئۇنىڭ غەيرەت قىل ، دېگىنى ئىدى . بوۋاي ياداڭغۇ قولى بىلەن قىزىنىڭ قولىنى سىلاپ قويدى . ئۇ قىزىنىڭ كۆڭلىنى چۈشىنەتتى . ئائىلىدە شۇنچە چوڭ ئىش يۈز بەرگەن تۇرۇقلۇق ، ئۇلارنىڭ ئەمدى كېلىشى ئۇنىڭ غۇرۇرىغا قاتتىق تەگكەن بولسىمۇ ، بالىلىرىنى كۆرگەندە ئاچچىقى يېنىپ ، كۆڭلىدىكى خاپىلىقىرىمۇ كۆتۈرۈلۈپ كەتتى . ئۇ شۇنداق ئادەم ئىدى . ئاچچىقى كەلگەندە گۈلدۈرلەپ كېتەتتى . شۇ ۋاقىتنىڭ ئۆزىدە گۈلدۈرلىيەلمىسە ، يىلى چىققان توپقا ئوخشاش بوشاپ كېتەتتى . بۈگۈنمۇ شۇنداق بولدى . قىزىنىڭ كېلىدىغان خەۋىرىنى ئاڭلاپ ئالدىغا چىققاندا ، كۆڭلىگە ئەدەپلەشتە ئىشلىتىدىغان نۇرغۇن گەپلەرنى پۈكتى . ئەمما...

زەينەپ ئېغىر تىندى . ئۇنىڭ كۆڭلى شۇ تاپتا تولىمۇ غەش ئىدى . بىر چاغلاردا قەدەننى تىك تۇتۇپ ، گىگانىت ئادەمدەك يۈرىدىغان دادىسىدىن مانا ئەمدى ئەسەرمۇ قالمىغانىدى . ئۇ مۈكچەيگەن . كۆزلىرىنىڭ نۇرى قېچىپ ، چاچ - ساقاللىرى ئۈچتەك ئاقىرىپ كەتكەن ، ئاچچىق ھەسرەتتىن يۈرەك - باغرى ئېزىلگەنىدى .

ماشىنا يەڭگىل سىلكىنىپ توختىدى . دەرۋازا ئالدىدا خېلىدىن بېرى ساقلاپ تۇرغان ئانا قىزىنى باغرىغا باستى . ئانىسىنى يىغلاپ

جاھاننى بېشىغا كىيدۇ ، دەپ ئويلىغان زەينەپ ھەيران قالدى . ئۇ ئانىسىنى بۇنچىلىك غەيرەت قىلار دەپ ئويلىمىغاندى . ئانا ئۆيگە كىرگەندىمۇ ، داستىخان سېلىپ چاي قويغاندىمۇ ، بۇ ئۆيگە ئادەمنى قاتتىق ئازابقا سالدىغان بىرەر ئىش بولۇپ ئۆتمىگەندەك بىر خىل ھالەتنى ساقلىدى . گەپنى ئاخىر زەينەپ تەشتى :

— ئىچىم سىقىلىپ كېتىۋاتىدۇ ، ئاپا ، ئۆيدە زادى نېمە ئىش يۈز بەردى ؟ سالاۋاتقا زادى نېمە بولدى ؟ كوچا - كويدا گەپ تولا . بۇنىڭ زادى قانچىلىكى يالغان ، قانچىلىكى راست ؟

ئانا قىزىغا بىرھازا تىكىلىپ قارىدى . ئۇ گويىا ئۇنىڭغا ۋاقىتسىز كېلىپ قالغان مېھمانغا قارىغاندەك سوئال نەزىرى بىلەن قاراپ تۇراتتى . زەينەپنىڭ ۋۇجۇدى قورۇلۇپ كەتتى . ئانىنىڭ بۇنداق قارىشىغا بەرداشلىق بېرەلمەي يەرگە قارىدى ، — بىلىپ تۇرىمەن ، ۋاقتىدا كەلمىدىڭ ، دەپ ماڭا ئاچچىقنىڭ بار . بۇنىڭغا كەلگەندە ئالدىڭدا مەن ئەيىبلىك . سالاۋاتنىڭ خەۋىرىنى ئاڭلاپ ئۈچۈپ كەلگۈم كەلدى . بىراق ، تەشكىلى بار ئادەمگە ئامال يوق ئىكەن . جېنىم ئاپا ، مېنىڭ ھەقىقىي ئىشنى بىلگۈم بار .

ئانىنىڭ قوشۇمىسى تۈرۈلۈپ ، چىرايىدا تولىمۇ سوغۇق بىر خىل كەيپىيات پەيدا بولدى . بۇنى كۆرگەن ۋاقىتتا قىمچىلىپ كەتتى . ئۇ ئايالنىڭ زەينەپنى بوش قويۇۋەتمەيدىغانلىقىنى سېزىپ قالدى . ئىشلارنى دائىم لىللا قىلىشقا ئادەتلەنگەن پاتەمخان باشقىلارنىڭمۇ ھەرقاچان ئەستايىدىل بولۇشىنى تەلەپ قىلاتتى . شۇنداق بولغاچقا ، بۈگۈن ئۇ شۇنچە يىراقتىن كەلگەن قىزىغا ئازراقمۇ يۈز - خاتىر قىلمىدى :

— بۇ گەپلەرنى ماڭا قايسى يۈزۈڭ بىلەن قىلىۋاتىسەن ؟ سەن خەقنى مىڭ بىر جاپالار بىلەن بېقىشىم مۇشۇنىڭ ئۈچۈندى ؟ ئىنىڭ جىنايەت ئۆتكۈزۈپ ، جان ھەلەكچىلىكىدە قېچىپ يۈرسۇن ، قېرىندىشى ، ھەدىسى بولغان سەن ئائىلىمىزگە كەلگەن بالا - قازانى ئاڭلاپ تۇرۇپ ئەمدى كەلدىڭ . شۇنداق تۇرۇقلۇق يەنە تېخى ئۆزۈڭگە تۇشلۇق باھانە - سەۋەبلىرىڭ بار ئىكەن ، خۇددى

سېنىڭدىن باشقا ئادەمنىڭ تەشكىلى يوقتەك ھەدەڭ تۇغۇتلۇق ،
ئۇنىڭغا ئامال يوق . قېنى سەن دەپ باققىنا ، ھازىر باھانە - سەۋەب
كۆرسىتىدىغان ۋاقىتىمۇ ؟ ھېلىمۇ ياخشى سېنىڭ نەزىرىڭدە بۇ ئوي
بار ئىكەن . داداڭ بىلەن ئاناڭ بار ئىكەن . مەن نېمىشقىمۇ بۇنداق
ھاۋاقتىلارنى تۇغقاندىمەن ؟ ئاھ خۇدا ! مېنى بۇنداق قىيىنغۇچە
ئالدىغان ئاماننىڭنى ئالساڭ بولمامدۇ ؟...

ئانا يىغلاپ تاشلىماسلىق ئۈچۈن شۇنچە تىرىشقان بولسىمۇ ،
ئىچ - ئىچىدىن ئېتىلىپ چىققان ھەسرەتكە پەقەتلا ئىگە بولالماي
قالدى . ئۇنىڭ كۆزىدىن ئېتىلىپ چىققان ياش مەڭزىنى بويلاپ
ئېقىپ كەتتى . شۇنداقتىمۇ ئۇ سۆزلەشنى داۋام قىلدى . ئۇ ھەر
دائىم ھەسرەتنى ئىچىگە پانۇرالماي قالغان چاغدىلا مانا مۇشۇنداق
ئېسەدەپ كېتەتتى . ۋاققاس بېشىنى يەرگە سالغىنىچە ئايالىنىڭ
سۆزىنى جىمجىت ئولتۇرۇپ ئاڭلىدى . ئۇنىڭمۇ تىترەۋاتقان
مۇرىسىگە قاراپ ، ئۇن - تىنسىز ياش تۆكۈۋاتقانلىقىنى بىلگىلى
بولاتتى .

— قېنى دەپ باققىنا ، مېنىڭ شۇنچە كۆپ جاپا -
مۇشەققەتلەرنى تارتىشىم زادى نېمە ئۈچۈن ؟ ھازىر سالاۋات يوق .
ئۇنىڭ ئۆلۈك - تىرىكلىكىنى ھېچكىم بىلمەيدۇ . بەلكىم ياردەمسىز
قېلىپ ئاچلىقتىن ئۆلگەندۇ . بەلكىم ئۈمىدسىزلىك ئىچىدە ئۆزىنى
ئۆلتۈرۈۋالغاندۇ ۋە ياكى...

ئانا سۆزلىيەلمەي قالدى . ئىچ - ئىچىدىن ئۆرلەپ چىققان
ئاچچىق دەستىدىن پۈتۈن ۋۇجۇدى تىترەپ كەتتى . ئۇنىڭ دەيدىغان
نۇرغۇن سۆزلىرى بولسىمۇ ، كۆزىگە قاراڭغۇلۇق تىقىلىپ
دېيەلمىدى . ئانىنىڭ سۆزى بىلەن ئىككى پۈك بولۇپ قالغان
مەڭلىك بېشىنى يەردىن كۆتۈرمەي ئولتۇراتتى . زەينەپ ئانىسىغا
ئىچ ئاغرىتىش نەزىرى بىلەن قاراپ قويغاندىن كېيىن سۆز قاتتى :
— ئۆزۈڭنى بېسىۋالغىن ، ئاپا . بولغۇلۇق بولدى ، ئەمدى
مىڭ دېگەنبىلەن ئورنىغا كەلمەيدۇ . ھازىرقى مۇھىم مەسىلە
سالاۋاتقا قانداق ياردەم بېرىش ، ئۇنى ئىزدەپ تېپىش .

ئانا بېشىنى كۆتۈردى . ئۇنىڭ ياشلانغان كۆزىدە ئانلىق مېھرى «يالت» قىلىپ قالدى . زەينەپ كىچىككەنە دېمىنى ئېلىۋالغاندىن كېيىن سۆزىنى يەنە داۋاملاشتۇردى :

— بەلكىم ئۇنىڭ جىنايىتى ئۈنچىلىك ئېغىر ئەمەستۇ . بەلكىم ئۆزىنىڭ سايىسىدىن ئۆزى قورقۇپ قېچىپ يۈرگەندۇ ، بەلكىم مۇئاۋىن شەھەر باشلىقىنىڭ ئايالىنىڭ باشقا كېسىلى باردۇ . بەلكىم شۇنداق توغرا كېلىپ قالغاندۇ ؟ مەيلى قانداق بولۇشىدىن قەتئىينەزەر ، بىز ئۇنى ئىزدەپ تېپىشىمىز ، ئۇنىڭ ئاغزىدىن ھەقىقىي ئەھۋالنى ئوقۇشىمىز لازىم .

كۆڭۈل دېگەن ئاجايىپ نەرسە . بەزىدە تاسادىپىي ئېيتىلىپ قالغان بىرنەچچە ئېغىز سۆز كىشىگە ئىلھام بېرىپ ، دىللاردىكى غەم - قايغۇنى كۆتۈرۈۋېتىدۇ . مانا بۈگۈنمۇ شۇنداق بولدى . زەينەپنىڭ بىلىپ - بىلمەي ئېيتقان سۆزلىرى بىلەن ئانىنىڭ قەلبى «ۋالىدە» يۈرۈپ كەتكەندەك بولدى . ئۇنىڭ نەچچە ۋاقىتتىن بېرى باشقىلاردىن كۈتۈۋاتقىنىمۇ مانا مۇشۇنداق سۆزلەر ئىدى .

ئۆيدىكى كەيپىياتنىڭ ئازراق جانلانغانلىقىنى كۆرگەن ۋاقىتتا سۆزگە ئارىلاشتى :

— زەينەپ توغرا دەيدۇ . سالاۋات نېمىلا قىلغان بىلەن بالا . نۇرغۇن نەرسىلەردە ئويلايدىغىنى چالا . شۇڭا ، چوڭلار «يالا ، قىلغان ئىشى چالا» دەپ بىكار ئېيتىمىغان . مەنمۇ نەچچە ۋاقىتتىن بېرى بۇ ئىش توغرىلۇق كۆپ ئويلىدىم . قانۇنغا مۇناسىۋەتلىك نۇرغۇن ماتېرىياللارنى كۆردۈم . بەزى ئەھۋاللارنى ھېسابقا ئالمىغاندا ، زەينەپنىڭ پىكرى ئورۇنلۇق . بىز ئۇنى تاپساقلا كۆڭلىمىزدىكى تۈگۈن يېشىلىپ ، ھەممە ئىش ئايدىڭلىشىدۇ . ۋاقىتتا بىرپەس تىنىۋالغاندىن كېيىن سۆزىنى داۋاملاشتۇردى ، — سالاۋاتنىڭ خاراكتېرىدىن ئالغاندا ، ئۇ ئاسانلىقچە بەل قويۇۋېتىدىغانلاردىن ئەمەس . ئۇ ھېلىمۇ ھايات . پەقەت بىزگە يۈز كېلەلمەيدىغانلىقى ئۈچۈنلا ، ھازىرغىچە ئۆزىنى كۆرسەتمەي

يۈرىدۇ . ئەگەر بىز تەشەببۇسكار بولمىساق ، ئۇ بىز بىلەن مەڭگۈ ئالاقىلەشمەسلىكى مۇمكىن .

— ئۇنداق بولسا نېمىگە قاراپ ئولتۇرىسىلەر ؟ ئۇنى ئىزدەپ تاپمامسىلەر . ئۇنى ھازىرنىڭ ئۆزىدىلا ئىزدەيلى . ئىككىگە بۆلۈنۈپ تەرەپ - تەرەپتىن ئىزدەيلى . قانچە تېز بولسا شۇنچە ياخشى ، — ئانا بىردىنلا ھاياجانلىنىپ كەتتى . ئۇنىڭ تۈرۈلگەن قوشۇمىسىدىن ، ھازىرلا جەڭگە ئاتلىنىدىغاندەك بىر خىل ھالەت چىقىپ تۇراتتى . ھەممە ئۇنىڭغا تىكىلدى . ئانا بىرپەس تۇرۇۋالغاندىن كېيىن سۆزىنى داۋاملاشتۇردى ، — بۇ يەردە سىلەرنىڭ سەمىڭلارغا سېلىپ قويدىغان مۇنداق مۇھىم بىر ئىش بار . ئۇ بولسىمۇ سالاۋاتنى ئىزدەش ئىشى مۇتلەق مەخپىي بولسۇن . ھېچكىم بىلمىسۇن . پېيىمىزگە بىرى چۈشكەن ھامان ئۇنى ئىزدەشنى توختىتايلى . بىزنىڭ سەۋەبىمىز تۈپەيلىدىن ئۇ ساقچىلارنىڭ قولىغا چۈشۈپ قالمىسۇن . يەنە بىر ئىش ، ئۇنى تاپقاندىن كېيىن كاللىمىزدا پەقەت ئۇنىڭغا ياردەم بېرىدىغانلا ئوي بولسۇن . ئارتۇقچە خىياللارغا بېرىلمەيلى . قالايلىغان نەسىھەتلەرنىمۇ قىلىپ يۈرمەيلى .

ئانىنىڭ ئاۋازى گۈلدۈرمامىدەك گۈلدۈرلەپ كەتتى . ئۇ سۆزىنى تۈگىتىپ كۆزىنىڭ قۇيرۇقى بىلەن ئېرىگە قاراپ قويدى . ۋاققاسنىڭ كۆڭلى بۇ گەپ بىلەن بىر قىسما بولۇپ قالدى .

تەييارلىقلار پۈتۈپ ، ئاتلار تەق قىلىندى . يولۇققانلارغا «كۈيئوغۇمنى ئايلاندۇرۇپ كېلەي دېدىم» دەيمەنغۇ دېگەنلەرنى پۈككەن ۋاققاس ئاتقا مىندى . بىراق ، بۇنداق دېيىشكە پۇرسەت چىقمىدى . بۈگۈن ئۇنىڭ تەلىيى ئوڭدىن كەلگەندەك قىلاتتى . چۈنكى ، ئۇ مەھەللىدىن چىقىپ توقايلىققا يېتىپ بارغۇچە ، ئېقىنلاردىن ئۆتۈپ ، تۆپىلىككە ياماشقۇچە ھېچكىم ئۇچرىمىدى . پەقەت كۆز ئالدىدا چەكسىز دالا ، تاغ باغرىغا باش قويغان ئېدىرلىقلارلا سوزۇلۇپ ياتاتتى . ۋاققاس ئېغىر تىنىپ ، نۇرى قاچقان كۆزلىرىنى يىراقلارغا تىكتى . ئۇنىڭ مەغرۇر گەۋدىسىنى

قاغۇ - ئەلەم ئەگكەندى . پۈتۈن تۇرقىدىن ھارغىنلىق بىلەن چۈشكۈنلۈك تۆكۈلۈپ تۇراتتى . ئۇ بېشىنى بۇردى . ئاندىن ئەلەم ئىچىدە ھۇۋلاپ قالغان ھويلىسىغا كۆز تىكتى . ھويلا دەرد - ئەلەملەرنى كۆتۈرەلمەيۋاتقاندەك ، سۈكۈت ئىچىدە قارىيىپ كۆرۈنۈپ تۇراتتى . ۋاققاسنىڭ لەۋلىرى تىترەپ كەتتى . ئەمدى ئۇنىڭ بۇرۇنقىدەك ئائىلە ئۈستىدە باش قاتۇرغۇسى ، بار بىلەن يوقنىڭ غېمىنى يېگۈسى كەلمەيتتى . ھەممە نەرسە ئىسكەتنى يوقىتىپ ، ئەھمىيەتسىز بىرنەرسىدەك كۆز ئالدىدا قېتىپ تۇراتتى . ۋاققاس ئەلەمگە تولغان كۆزىنى يۈمۈپ پىچىرلىدى :

— ئاھ خۇدا ، ئۇلۇغ پەرۋەردىگارا ! ئىشلىرىمنى ئاسان قىلغايىسەن . بېشىمىزغا چۈشكەن كۈلپەتلەرنى كۆتۈرۈۋەتكەيسەن . شەپقىتىڭنى بىزدىن ئايىمىغايىسەن . ئۇلۇغ تەڭرىم ، ئۆزۈڭگە ئاسان ، بەندەڭگە قىيىن . ئاسان يوللىرىڭنى بەرگەيسەن... ۋاققاس ئۆزىنى توختىتالماي يىغلاپ كەتتى . ئۇنىڭ كۆزىدىن ئېتىلىپ چىققان ياش ئۆسۈپ كەتكەن ساقىلىنى بويلاپ ئېقىپ كەتتى . مەڭلىك بىردىنلا ھەيران قالدى . چۈنكى ، ئۇنىڭ نەزىرىدە قېيناتىسى ئەزەلدىن باغرى قاتتىق ئادەم ئىدى . ھەرقانداق ئېچىنىشلىق ئىشلارنىمۇ ياش تۆكەيتتى . مانا ئەمدى بولسا ياشلىرى تاراملاپ تۆكۈلۈپ ، كىچىك بالغا ئوخشاش ئېسەدەپ يىغلىماقتا . ئىچىدىكى ھەسرەتلىرىگە ھاي بېرەلمەي ، ئىنسانىي تۇيغۇسىنى ئاشكارىلىماقتا .

مەڭلىكىنىڭ بىردىنلا يۈرىكى تۆۋەن تارتقاندەك قىلىپ ، كۆزىگە قاراڭغۇلۇق تىقىلدى . ئۇنىڭ قېيناتىسىغا بىرنەچچە ئېغىز تەسەللى سۆز ئېيتقۇسى بولسىمۇ ، ھېچ نەرسە دېيەلمىدى .

ۋاققاس كۆزىدىكى ياش يۇقىنى سۈرتۈۋېتىپ ، بېشىنى كۆتۈردى . ئۇ مەڭلىكىنىڭ كۆزىگە بىردىنلا كىچىكلەپ كەتكەندەك كۆرۈنۈپ كەتتى . ۋاققاس دېمىسىمۇ ئىككى پۈك بولۇپ ، بىر چاغلاردىكى مەغرۇر گەۋدىسى ئوقيانىڭ كىرىچىدەك ئېگىلىپ كەتكەندى . ۋاققاسنىڭ دەريا تاشقىنىدەك كۆۋەجەپ كېتىۋاتقان

ھەسرەتى مانا ئەمدى ئۇنىڭ ھەممە غەيرەت - شىجائىتىنى يالماپ كېتىۋاتاتتى . ئۇ بىردىنلا ئېتىنىڭ تىزگىنىنى تارتىپ توختىدى ، ئۈنچە يىراق بولمىغان يەردىكى چاتقاللىق ئادەمنىڭ يۈرىكىنى لەرزىگە سېلىپ ، ئازراقلا مىدىرلاپ توختاپ قالدى . بۇ چاغدا مەڭلىكىڭمۇ كۆز قارىچۇقى چانقىدا توختاپ قالغانىدى . ئادەم ئۆلتۈرۈپ تاغۇتاشتا قېچىپ يۈرگەن قېيىننىسىنىڭ قولىدىن ھەربالا كەلمەيدۇ ، دەپ ھېچكىممۇ كاپالەت بېرەلمەيدۇ . قانداق قىلىش كېرەك ؟ يىغىشتۇرۇۋالغىلى بولمايدىغان خەۋپ - خەتەر قاش بىلەن كىرىپك ئارىلىقىدا تۇراتتى . ئۇ تۆت ئەتراپقا سەپسالدى . ھەممە ياق ئوچۇقچىلىق ، ئايدالا . مۆكۈنگۈدەك ئازراقمۇ دالدا يوق . «ۋاڭ !» قىلغان ئاۋاز چىقسىلا بۇ دۇنيا بىلەن خوشلىشىدىغان گەپ . مانا ئەمدى ، ھەي !...

ئۇ بىر خىل ۋەھىمە ئىچىدە قېيناتىسىغا قاراپ قويدى . بۇ چاغدا ۋاققاسنىڭ چىرايىغا تىل بىلەن ئىپادىلەپ بەرگىلى بولمايدىغان بىر خىل شادلىق تەپچىپ چىققانىدى . ئۇ ھازىر ئوغلىنى ئايالىدىن بۇرۇنراق تېپىشقا ھەممىدىن بەكرەك ئالدىراۋاتاتتى .

مەڭلىك قېيناتىسىنىڭ ئىشارىتى بويىچە چاتقاللىقنى يۇقىرىسىدىن قىستاپ كەلدى . ئۇ تەرلەپ كېتىۋاتاتتى . گويا بىرى بەدىنىدىكى ئىسسىق قاننىڭ ھەممىسىنى سۈمۈرۈۋالغاندەك ، پۈت - قولمۇ مۇزلاپ كەتتى . ئۇ بىكاردىن - بىكار ئەنسىرەۋاتاتتى . چاتقاللىقتىن يارىلانغان بىر بۆرە قېچىپ چىققاندا ، خۇشاللىقتىن ۋارقىرىۋېتىشكە تاس قالدى . ئەلىمنى ئىچىگە يۇتقان ۋاققاس ئاسقا قىلغىنىچە قېچىپ كېتىۋاتقان بۆرىنىڭ كەينىدىن قاراپ قالدى .

تاغ تەرەپتىن ئۇرغان سەلكىن شامال بىلەن تەڭ ، دەل - دەرەخلەر جانلىنىپ كەتتى . بىپايان زېمىن مەمنۇن بولۇپ يېنىك نەپەس ئالغاندەك بولدى . تۈرلۈك - تۈمەن قۇشلار سايرىشىپ ، جاھاننى بېشىغا كىيدى . ئۇلارنىڭ يېقىملىق ئاۋازى شامال

تەسىرىدە شۇنداق ئېنىق ، شۇنداق جاراڭلىق ئاڭلىناتتىكى ، گويا قۇلاق تۈۋىدە سايراۋاتقاندىكى بىلىنەتتى . ھاۋانى يېرىپ ئۇچقان قۇرغۇيىنىڭ پەيدا بولۇشى بىلەن ، بۇ ئاۋازلار سۇغا چۈشكەن تاشقا ئوخشاش جىمىپ كەتتى .

قاراڭغۇ چۈشۈۋاتاتتى . ھەممە نەرسە بىر كۈنلۈك شاۋقۇنلۇق ھاياتنى بېشىدىن ئۆتكۈزگەندىن كېيىن ، تىمتاسلىققا چۆكۈش ئالدىدا تۇراتتى . تاغ تەرەپتىن كېلىۋاتقان سوغۇق شامال ئاستا - ئاستا كۈچىيىپ ، بوراننىڭ شەپىسى كەلدى .

زەينەپ ئانىسىغا قارىدى . پۈتكۈل توقايىنى ئالا قويماي دېگۈدەك ئاختۇرۇپ چىققان ئانا قەدەنى تىك تۇتۇپ ، تۆت ئەتراپقا قارىغىنىچە مەزمۇت دەسسەپ كېلىۋاتاتتى . زەينەپنىڭ كۆزىگە ئۇ تېخىمۇ قەيسەرلىشىپ كەتكەندەك كۆرۈنۈپ كەتتى . زەينەپ ئويلىنىپ قالدى . ئۇنىڭ دادىسى تەرسا ھەم ئۆزىنىڭ دېگىنىنى قىلىدىغان ئادەم بولسىمۇ ، ئەمما ئائىلە ئىشلىرىنى يەنىلا ئانىسى باشقۇراتتى . مەھەللىدىكىلەرمۇ ئۇنى چوڭ بىلىپ ، ئۇششاق - چۈششەك ئىشلىرىنىڭ ھەممىسىدە ئۇنىڭ مەسلىھەتىنى ئالاتتى . ئانىمۇ پۈتۈن ۋۇجۇدى بىلەن ئۇلارنىڭ بېشىغا چۈشكەن ئېغىرچىلىقلىرىنى يەڭگىلەتتىش ئۈچۈن ياردەملەرنى بېرەتتى . شۇنداق بولغاچقا ، پۈتۈن مەھەللىدىكىلەرنىڭ نەزىرىدە پاتەمخانىنىڭ ئىناۋىتى ۋاققاسنىڭكىدىن ئۈستۈن تۇراتتى . بۈگۈن زەينەپ بۇنى تېخىمۇ ئېنىق ھېس قىلدى .

ئانا بېشىنى كۆتۈردى . ئورمانلار گويا ئۇنىڭ ھەسرەتىگە ياردەم قىلالمىغانلىقىدىن خىجىل بولغاندەك ، تىمتاسلىق ئىچىدە قارىيىپ تۇراتتى . ئانا خورسىنىپ قويدى . ئۇ ئورمانلارنى ياخشى كۆرەتتى . ئۇنىڭ ھاياتىدىكى نۇرغۇن قىسمەتلەر مۇشۇ ئورمانلىق بىلەن چەمبەرچاس باغلانغاچقا ، پۈتۈن ئۆمرىنى مۇشۇ يەردە ئۆتكۈزدى . بۇ يەرنىڭ باھاردىكى مەنزىرىسى ئاجايىپ يېقىملىق ئىدى ، تاڭ سەھەردىكى بۇلبۇللارنىڭ خەندان ئۇرۇپ سايىرىشى ھەرقانداق بىر ئادەمنىڭ رومانىكىلىق تۇيغۇسىنى يۇقىرى پەللىگە

كۆتۈرەتتى . بۇنداق ۋاقتلاردا ئادەم ئۆزىنى رېئال دۇنيادا ئەمەس ، بەلكى جەننەتتە ، ھۆر - پەرىلەرنىڭ ماكانىدا تۇرغاندەك سېزەتتى...

ئانا گويا خۇدىنى يوقىتىپ قويغاندەك ئالدىدىكى قاپاق تېرەككە سىنىچىلاپ قارىدى . بۇنىڭ بىلەن تولىمۇ ئۇزاققا قالغان بىر تارىخنىڭ كارتىنىسى كۆز ئالدىدا ئاستا - ئاستا روشەنلىشىشكە باشلىدى...

پاتەمخان خۇدا ئاتا قىلغان جەننەتكە ئوخشاش مۇشۇ زېمىندا تۇغۇلۇپ چوڭ بولدى . ساپ ھاۋا ، سۈزۈك تاغ سۈيى ، ھەيۋەتلىك ئىلى دەرياسى ئۇنى قورقۇمسىز قىلىپ تەربىيىلىدى . ئۇ ئەرلەرگە ئوخشاش ئات مەنەتتى . ئەرلەرگە ئوخشاش تام سوقۇپ ، چالغا چاپاتتى . كىشىنى مەھلىيا قىلىدىغان جاراڭلىق كۈلكىسى بىردەم مەھەللىدە جاراڭلىسا ، بىردەم ئېتىزلىقتا ، تاغنىڭ باغرىدا جاراڭلايتتى . ئۇنىڭ گۈزەللىكى بىلەن بىرلەشكەن جاسارتى ، يىگىتلەر قەلبىدە گۈلخان پەيدا قىلاتتى . ئۇنىڭ نامىغا توقۇلغان ناخشا - قوشاقلار يىراق - يېقىنغا تارالدى . يىگىتلەر ئەس - ھوشىنى يوقىتىۋاتاتتى . پاتەم توغرىسىدىكى جەڭگى - جېدەللەر كۆپىيىپ ، يىگىتلەر نەچچە توپقا بۆلۈنۈپ كەتتى . ئاشىقلىق كوچىسىدا سەۋدايى بولغان بەزىلەر پاتەمنىڭ ھويلىسىغا تاش ئېتىپ ، ئۇلارغا ئاراملىق بەرمىدى .

— بۇنداق كېتىۋەرسەك بولمىغۇدەك ، خوتۇن ، — دېدى بىر كۈنى پاتەمنىڭ دادىسى ئىچى پۇشقان ھالدا . پاتەم ئۇلارنىڭ سۆزىنى ئىشىكتىن كىرىۋېتىپ ئاڭلاپ قالدى ، — قارىغاندا قىزىمىزنى ئۇزاتمىساق بولمىغۇدەك . سەن سوراپ باققىن ، ئۇنىڭ كۆڭلىگە پۈككىنى بارمىكىن ؟

— نېمىلەرنى دەيدىغانسىز دادىسى ؟ قىزىمىز تېخى كىچىك تۇرسا . ئۇنىڭ ئۈستىگە بۇ يەردىكى بالىلارنىڭ ھەممىسى ئاتا - ئانىسىنىڭ ئاغزىغا قارايدىغان تۇرسا . پاتەم ئانىسىنىڭ ھودۇقۇۋاتقانلىقىنى سەزدى .

— نەدىكى گەپنى قىلىدىكەنەن؟ مەن سەن بىلەن توي قىلغاندا ئون بەش ياشتا ئىدىڭ. قىزىمىز بۇ يىل توپتوغرا ئون سەككىز ياشقا كىردى. ئۇنىڭ غېمىنى يەپ، قەرزىمىزنى، پەرزىمىزنى ئادا قىلىدىغان ۋاقتىمىز بولدى. ئۇنىڭ ئۈستىگە بۇ كونا جەمئىيەت ئەمەس. بالىلارنىڭ ئۆز تەقدىرىنى ئۆزى بەلگىلىگىنى تۈزۈك. بۇنىڭغا كەلگەندە بىز باشقىلارغا ئۈلگە بولايلى.

ئانا ئۈنچىقىمدى. پاتەمنىڭ ۋۇجۇدىغا بۆسۈپ كىرگەن ئىسسىق ئېقىم تەسىرىدىن يۈرىكى لەرزىگە كەلدى. ئۇ دادىسىنى ياخشى كۆرەتتى. يىراق - يېقىنغا داڭقى كەتكەن بۇ ناخشىچى ئادەمنىڭ ئىدىيىسى ئەنە شۇنداق ئىلغار ئىدى. شۇنداقتمۇ پاتەم ئاتا - ئانىسىغا ئىتائەت قىلاتتى. دادىسىنىڭ سۆزىنى ئاڭلاپ بىر تەرەپتىن خۇشال بولسا، بىر تەرەپتىن ساراسىمىگە چۈشتى. چۈنكى، ئۇ تا بۈگۈنكى كۈنگىچە بىرەر يىگىتكە كۆڭۈل بېرىپ باقمىدى. شۇنداق قىلىشنى ئاتا - ئانىسىغا قىلىنغان ھاقارەت دەپ بىلگەچكە، يىگىتلەرنىڭ ئوتلۇق مۇھەببىتىگە پىسەنت قىلمىغانىدى. ئەمدى بولسا...

دادا يەنىلا ئەقىللىق چىقىپ قالدى. شەھەردە ئېچىلغان كەچ كۇرسىغا قىزىنى ئەۋەتىپ، يېزىدىكىلەرنىڭ كۆزىدىن ئوت چىقىرىۋەتتى. تەرەپ - تەرەپتىن كەلگەن كۇرسانتلارنىڭ كەلگۈسىگە بولغان ئىشەنچى ئېشىپ تۇراتتى. ياشلىق ھاياتى كۈچى ئۇرغۇپ تۇرغان پاتەم كولىپكىتىپ پائالىيەتلەرگە بېشىچىلا كىرىپ كەتتى. ھايات ئۇنىڭغا بۇرۇنقىدىنمۇ سۆيۈملۈك، بۇرۇنقىدىنمۇ گۈزەل بىلىنىپ كەتتى.

ئوقۇتقۇچى ياش ئىدى. ئۇنىڭ جاراڭلىق ھەم پاساھەتلىك سۆزلىرى پاتەمنىڭ دولقۇنلىنىپ كېتىۋاتقان يۈرىكىنى ئەسىر قىلىۋالدى. ئەسكەرلىكتە چېنىققان، پىشىپ يېتىلگەن بۇ ياشنىڭ ئۆز قەلبىگە بۇنداق تېز بۆسۈپ كىرىدىغانلىقىنى ئويلاپ باقمىغاچقا، خىجىل بولغىنىدىن تەمتىرەپ قالدى. كېچىلەر ئۇزىراپ

كەتكەندەك ، كۈنلەرنىڭ مەنىسى قالمايۋاتقانداك بىلىندى . كۈنلار
 «رسزقى غايىب ، دىدار غايىب ، نىكاھ غايىب» دەپ بىكار
 ئېيتمايتكەن . نىكاھ ئوقۇلغان كۈنى پاتەم قاتتىق ھاياجانغا
 چۆمدى . ئۇ ئاخىر مۇراد - مەقسىتىگە يېتىپ ، قىزلىق دۇنياسى
 بىلەن خوشلاشتى . كۈنلەر تولىمۇ مەنىلىك ئۆتۈۋاتاتتى . ئۈرۈمچىگە
 بېرىپ بىلىم ئاشۇرۇپ كەلگەن ۋاقىتقا كۆپ ئۆتمەيلا پاتەمنىڭ
 يېزىسىغا يېزا باشلىقى بولۇپ كەلدى . گۈل ئۈستىگە گۈل
 چېكىلىۋاتاتتى . پاتەم باشقىلارنىڭ نەسەتلىرىگە پىسەنت قىلماي ،
 ئاياللار مۇدىرلىقىدىن ئىستىپا بەردى . ئۇنىڭچە بولغاندا يېزىنىڭ
 چوڭ ھوقۇقىنى ئەر - ئايال ئىككىسى چاڭگىلىغا ئېلىۋالسا
 بولمايتتى . شۇ ئىشتىن كېيىن ئۇنىڭغا ئاپىرىن ئوقۇغانلارمۇ ، خاپا
 بولغانلارمۇ بولدى . ئاشۇ خاپا بولغانلارنىڭ ئىچىدە دادىسىمۇ بار
 ئىدى . پاتەم ئۇزاق ئۆتمەيلا ئۆزىنىڭ خاتا قىلغانلىقىنى بىلدى .
 ئۇنىڭ ئائىلىسى ئۈچۈن تۆلىگەن بەدىلى بەكمۇ چوڭ بولۇپ
 كەتكەندى . بىر يېزىنىڭ تىزگىنىنى ئۆز قولىدا چىڭ تۇتۇپ
 تۇرغان ۋاقىتنىڭ كېيىنكى كۈنلەردىكى بەزى ئىشلىرى پاتەمنىڭ
 شېرىن خىياللىرىنى بىتچىت قىلىپ ، دادىسىنىڭ دېگەنلىرىنىڭ
 توغرىلىقىنى ئىسپاتلىدى .

قاپاق تېرەك مۆڭلىنىپ تۇراتتى . ئۇزاق تارىخنىڭ
 گۇۋاھچىسى بولغان بۇ تېرەك ئانىنىڭ خاتىرىسىنى ۋاراقلىغىنى
 بىلەن ، نېمە ئۈچۈندۇر يۈرىكىنى بۇرۇنقىدەك ھاياجانغا سالالمىدى .
 كۇرس ئاياغلاشقاندا تەشكىل پىراكتىكىنى توپتېرەك يېزىسىغا
 ئورۇنلاشتۇردى . پىراكتىكا ئاياغلاشقاندا يېزا خۇلاسىنى مۇشۇ
 توقايلىققا ئورۇنلاشتۇرۇپ ، ياشلارنىڭ بۇنىڭدىن كېيىنكى
 ئىشلىرىغا ياخشى تىلەكلىرىنى بىلدۈردى . خۇلاسىدىن كېيىنكى
 زىياپەت قىزىپ كەتتى . جاھانغا گۈگۈم پەردىسى يېيىلغاندا ، دالدا
 گۈلدۈرماما گۈلدۈرلىگەندە ۋاقىتقا «گېپىم بار» دېگەننى باھانە
 قىلىپ ، مۇشۇ قاپاق تېرەكنىڭ ئاستىدا پاتەمنى سۆيۈۋالغاندى...
 پاتەمخان خورسىندى . ئۇزاق ئۆتمۈشنى ئەسلەش ئۇنىڭغا

ئېغىر كەلگەندى . بۇرۇنقىسىنى قويۇپ تۇرغاندىمۇ ، ئۆز ئوغلنىڭ ئىشىغا كەلگەندە ۋاقىاسنىڭ قارشى مەيدانغا ئۇتۇۋېلىشى ئۇنىڭغا ئەلەم قىلاتتى .

يىراقتىن بىرىنىڭ ئېيتقان ناخشىسى ئاڭلاندى . ئاجايىپ لەرزەن ھەم يېقىملىق بۇ ناخشا ئانىنىڭ يۈرىكىنى ئېزىۋەتتى .

مەن ئۆزۈم بۇرۇسۇللۇق ،
كۆڭلۈم تارتىدۇ قاشنى .
ئۆلتۈرسەڭمۇ ئىچمەيمەن ،
يارىم ئەتمىگەن ئاشنى .

تاغدا ئېچىلىپ قاپتۇ ،
سېرىق سەبەدە بىلەن چوغلۇق .
يارنى كۆرمىدىم كۈندە ،
مېنىڭ كۆڭلۈم سۇنۇق ، مۇڭلۇق

يارىمنى كەپتۇ دېسە ،
يۈگۈرۈپ چىقاي باشىم بىلەن .
يارىم يۈرگەن كوچىلارغا ،
سۈسپەي ياشىم بىلەن .

يېرىم كۈنلۈك ئاختۇرۇش نەتىجىسىز ئاياغلاشتى . مەھەللىگە يېقىنلاشقانسېرى ئانىنىڭ بايامقى غەيرەت - شىجائىتى تۈگەپ ، ئۇنىڭ ئورنىنى ئادەمنىڭ ئىچىنى ئاغرىتقۇدەك پەرىشانلىق ئىگىلىدى . ئايرىم ئەھۋالنى ھېسابقا ئالمىغاندا ئانا تۈگىشىپ كېتىۋاتاتتى .

زەينەپ خورسىندى . شۇ تاپتا ئۇنىڭ ئىچىنىمۇ بىرنەرسە غاجاپ كېتىۋاتاتتى . ئۇ شۇنچە ئويلاپمۇ يۈز بەرگەن ئىشلارنى كالىسىدىن ئۆتكۈزەلمىدى . مۇئاۋىن شەھەر باشلىقى ، پۇل ، شەھەرگە يۆتكىلىش ئىشى ، مۇئاۋىن شەھەر باشلىقىنىڭ ئايالىنىڭ

ئۆلتۈرۈلۈشى ، مانا مۇشۇلارنىڭ ھەممىسى دېلو بىلەن پاش بولغان ھەددى - ھېسابسىز مال - دۇنياغا مۇناسىۋەتلىك ئىدى . بۇلار زادى نېمىنى چۈشەندۈرۈپ بېرىدۇ ؟ ئۇلارنىڭ ئوتتۇرىسىدا زادى قانداق ماھىيەتلىك باغلىنىش بار ؟ زەينەپ تىت - تىت بولاتتى . ئۇنىڭغا نىسبەتەن بۇ ئىشلار قايسى ياقتىن قارىسا ئوخشاش كۆرۈنىدىغان قىرلىق ئەينەكتەك تۇيغۇ پېرەتتى . ئۇ ئويلا - ئويلا ئاخىر بۇنىڭغا جاۋاب تاپقانداك بولدى . ئىش بۇ دەرىجىگە يەتكەندە شۇنداق قىلمايمۇ بولمايتتى .

ئۇ بېشىنى بۇراپ ئانىسىغا قارىدى . ئانىسىنىڭ يولغا چىقىشنىڭ ئالدىدا دېگەنلىرى ئېسىگە چۈشۈپ توختاپ قالدى . ئانا گويا ئۇنىڭ كۆڭلىدىكىنى بىلىپ قالغاندەكلا :

— كۆڭلۈڭىگە كەلگەن ئىش بولسا ئېيتىۋەرگىن . مەن ھەممىدىن بەك «كۆمسەم پىشارمۇ ، ياقسام پىشارمۇ» دەپ ئەزمىسىنى ئەزگەن ئادەمگە ئۆچ ، — دېدى . زەينەپ تەمتىرەپ قالدى . شۇنداقتمۇ ئۆزىنى دەرھال ئوڭلاپ جاۋاب بەردى :

— كۆڭلۈڭنى يېرىم قىلمىغىن ، ئاپا . قىلىۋاتقان ئەجرىمىز ھەرگىز بىكارغا كەتمەيدۇ . بۈگۈن دېرىكىنى ئالالمىغىنىمىز بىلەن ، ئەتە چوقۇم ئالىمىز . كىنلار «سەۋەب قىلساڭ سېۋەتتە سۇ توختايدۇ» دېگەن ئەمەسمۇ . بىز سالماۋاتتى چوقۇم تاپمىز . ئانا «رەھمەت» دېگەندەك ئۇنىڭغا ئىللىق قاراپ قويدى .

شامال كۈچىيىشكە باشلىدى . دالدا ئۇچۇپ يۈرگەن تورغايلار شامالنىڭ ھۇجۇمىغا بەرداشلىق بېرەلمەي ، قاناتلىرىنى كېرىپ جېنىنىڭ بارىچە كۆزلىگەن يېرىگە چۈشۈشكە ئۇرۇناتتى . پەقەت يولنىڭ بويىغا قونغان قاغىلارلا پەيلىرىنى ھۈرپەيتىپ ، شامالنى زاڭلىق قىلىۋاتقانداك ئۇياق - بۇياققا مېڭىپ يۈرەتتى . زور ئۈمىدكە تولغان يېرىم كۈن ناھايىتى تېزلا ئۆتۈپ كەتتى .

ۋاقىقاس دالدىن ئۆيگە قايتىپ كېلىۋاتقان چاغدا ، قۇياش ئولتۇرۇشقا باشلاۋاتاتتى . ۋاقىقاسنىڭ ئېگىلگەن قەددى خۇددى يەردىن بىرنەرسە ئىزدەۋاتقانداك ھالەتكە چۈشۈپ قالغانىدى . قېيناتىسىغا قارىغان مەڭلىكنىڭ ئىچى سىيرىلىپ كەتتى .

پۈتۈن جاھان تىمتاسلىققا چۆمگەندى ، تاغ كەينىدىن كۆتۈرۈلگەن ئاي زېمىنى يورۇتۇشقا باشلىدى . ئۇيقۇسى قاچقان زەينەپ تورۇسقا قارىغىنىچە خىيالغا پاتتى . ئاچا بولۇش سۈپىتى بىلەن ئىنىسىگە ياردەم بېرەلمىگەنلىكىگە ئىچ - ئىچىدىن ئۆكۈنەتتى . ئۇ ئۆزى ئاڭلىغان ھەم قىياس قىلغانلىرىغا ئاساسەن سالاۋاتنىڭ بىردىنبىر چىقىش يولىنىڭ ئۆزىنى مەلۇم قىلىش ئىكەنلىكىنى بىلىپ تۇرسىمۇ ، ئانىسىغا دېيىشكە پىتىنالمىدى .

زەينەپ ئۆرۈلدى . ئۇنىڭ كۆز ئالدىغا ئىنىسى كېلىش بىلەن يۈرىكى تىترەپ ، پۈتۈن ۋۇجۇدى قوقاستا كۆيگەندەك پۇچىلىنىپ كەتتى . ئۇ ئىنىسىنى ياخشى كۆرەتتى . ئىنىسى ئەقىللىق ئىدى . جاپالىق ئاشۇ يىللاردا ئۇنىڭمۇ كۆرمىگەن كۈنى ئاز قالغانىدى . دادىسى كوممۇنانىڭ ئىشى بىلەن ئالدىراش يۈرگەن ، ئاپىسى ئېتىزغا ئىشلىگىلى كەتكەن كۈنلەردە كۈن بويى ئىنىسىنى ھاپاش قىلىپ يۈرگەنلىرىنى قانداقمۇ ئۇنتۇپالسىنۇ ؟

سالاۋات كىچىكىدىن زېرەك ، باغرى يۇمشاق ، كۆيۈمچان ئىدى . ھېلىمۇ ئۇنىڭ ئېسىدە ، ئۇلار مەھەللىنىڭ سىرتىدا ئويناۋاتاتتى . توستاتتىنلا ئەترەتنىڭ نار تۆگىسى پەيدا بولدى . ئۇ خۇددى غالجىرلاشقان ئىتقا ئوخشاش شۆلگىيىنى ئاققۇزۇپ ، بېشىنى ئىككى ياققا چايقىغىنىچە يۈگۈرۈپ كېلىۋاتاتتى . زەينەپنىڭ قورققىنىدىن ئاغزى گەپكە كەلمەي قالدى . ئەھۋال تولىمۇ خەتەرلىك ئىدى . دەل شۇ چاغدا مۆجىزە يۈز بەردى :

— تېز بول ، ھەدە ، مۇرەمنى دەسسەپ تامدىن ئارتىلىپ چۈش . تېز بول !

ئەمدىلا سەككىز ياشقا كىرگەن سالاۋات تامنىڭ تۈۋىدە زوڭرايغىنىچە ۋارقىراۋاتاتتى . زەينەپ ئۇنىڭ مۇرىسىنى دەسسەپ ، ئۆزىنى تامنىڭ ئۇ تەرىپىگە تاشلىدى . ئۇ قۇتۇلۇپ قالدى . ئەمما...

زەينەپ بىردىنلا ھۆڭرەپ يىغلاپ كەتتى . ئۇ بوغىرىغا كىرگەن ھېلىقى تۆگە سالاۋاتنى پارە - پارە قىلىۋەتتى دەپ ئويلاپ قالغانىدى . تامنىڭ شورسىدىن سالاۋاتنىڭ بېشى كۆرۈنگەندە ، كۆزلىرىگە ئىشەنمەي قالدى . ئىشەنگەندىن كېيىن بولسا ئۇنى

باغرىغا بېسىپ مۇشتلاپ كەتتى . بۇ ئىشلارنىڭ بولۇپ ئۆتكىنىگە تالاي يىللار بولغان بولسىمۇ ، ئۇنىڭ ئېسىدە شۇنداق ئېنىق ساقلىنىپ قالغانىدى . سالاۋاتنىڭ بوغرىغا كىرگەن تۈگىگە چاپىنىنى تاشلاپ بېرىپ قۇتۇلغانلىقىنى ئاڭلىغىنىدا ، ئۇنىڭغا چەكسىز پەخىرلىنىش تۇيغۇسى بىلەن ئۇزاق قارىغانىدى . ئىنسىنىڭ مانا ئەمدى قورقۇنچلۇق پېشكەللىككە يولۇققانلىقىغا ئۇنىڭ پەقەتلا ئىشەنگۈسى كەلمەيتتى . بىراق ، رېئاللىق بەربىر رېئاللىق . ئۇ ئادەملەرنىڭ ئىرادىسىگە باقمايدۇ .

زەينەپنىڭ كۆڭلىگە پۈككەنلىرى جايدا قالدى . ھەش - پەش دېگۈچە بىر ھەپتە ئۆتكەن بولسىمۇ ، سالاۋاتنىڭ دېرىكى بولمىدى . زەينەپ رۇخسەت ۋاقتىنىڭ توشقانلىقىنى دادىسى بىلەن ئانىسىغا قانداق دېيىشنى بىلمەيتتى . ئۇنىڭ نېمە ئويلاۋاتقانلىقىنى بىلىپ قالغاندەكلا ئانا كەچقۇرۇن بولغاندا مۇنداق دېدى :

— ئەمدى سالاۋاتنى ئىزدەشنى توختىتايلى . قاراپ باقسام بىزنىڭ بالىلارچە ھەرىكىتىمىزدىن ھېچ نەتىجە چىقمىغۇدەك . بىر ھەپتىدىن بۇيان سىلەرمۇ كۆپ جاپا چەكتىڭلار . ئۇنىڭ ئۈستىگە سىلەرنىڭمۇ خىزمىتىڭلار ، تەشكىلىڭلار بار . بىز سىلەردىن رازى . ئارتۇق تەكەللۈپنى قويۇپ ، ئەتىلا يولغا چىقىڭلار . تۇيۇقسىز ئېيتىلغان بۇ سۆزدىن ۋاققاس ئويلىنىپ قالدى . ئۇنىڭ كۆزىگە پاتەمخان ئۆزىدىن بارغانسېرى يىراقلاپ كېتىۋاتقاندەك كۆرۈنۈپ كەتتى . شۇ كېچىسى جۇدۇن بولۇپ ، ھەممە يەر نېپىز قار بىلەن قاپلاندى .

24

سالاۋات يوشۇرۇنغان ئورنىدىن سىرتقا چىقىپ ، ئىختىيارسىز كۆزىنى پۈرۈشتۈردى . ناھايىتى كۈچلۈك يورۇقلۇق ئۇنىڭ كۆزىدىن ئۆتۈپ ، مېڭىسىگە سانجىلغاندەك بولدى . قۇياش بۇرۇنقىدىن نەچچە ھەسسە يورۇپ ، باش ئۈستىگىلا كېلىپ

قالغاندەك بىلىندى . كېچە ياغقان قار ئۈستىدە رەڭدار نۇرلار چاقنايتتى . پۈتۈن زېمىن بىردىنلا ئۆزگىرىپ ، ئاپئاق كىمخاب كىيىۋالغاندەك كۆرۈنەتتى . كۈزنىڭ جانغا ئارام بېرىدىغان ھاۋاسىنىڭ ئورنىنى تەنگە نەشتەردەك سانجىلىدىغان سوغۇق ئىگىلىگەندى . گۈزەل ياز ئايلىرى تۈگىدى . سالاۋات بۇنى ئويلاپ باقمىغاندەك بەكمۇ تاسادىپىيلىق ھېس قىلدى . ئۇزۇندىن - ئۇزۇنغا سوزۇلغان زېرىكىشلىك قىش كېچىسىنى قانداق تۈگىتىدىغانلىقىنى ئويلاپ خىيالغا پاتتى . ئۇنىڭ ئالدىدا چوقۇم بېسىپ ئۆتمەسە بولمايدىغان ئېگىز داۋاندىن يەنە بىرى پەيدا بولدى . تىك قىيا باغرىغا جايلاشقان بۇ يەردىن ھەممە يەرنى ئېنىق كۆرگىلى بولاتتى . ئۆڭكۈر چوڭ بولغىنى بىلەن سوغۇق ئەمەس ئىدى . ئاغزى تار بولغاچقا قوغدىنىشقىمۇ ئاسان ئىدى . ئۇ بۇ ئۆڭكۈرنى دادىسى بىلەن مال ئىزدەپ يۈرگەن كۈنلەرنىڭ بىرىدە پەۋقۇلئاددە ئۇچرىتىپ قالغانىدى . ئۆڭكۈرنىڭ ئورنىمۇ ناھايىتى ياخشى بولۇپ ، كەينى تەرىپىنى ئېگىز تاغ چوققىسى توسۇپ تۇراتتى . ئالدى تەرىپىدە بۈككىدە قارىغايلىق بولۇپ ، پەۋقۇلئاددە ئەھۋالدا ئادەم كەلمەسە ، ئادەتتىكى ۋاقىتلاردا ئادەم كەلمەيتتى . ئوت يېقىشقا توغرا كەلسىمۇ كەينى تاغ ، ئالدى قېلىن ئورمانلىق بولغاچقا ، ئوت يورۇقىنى باشقىلار ئاسانلىقچە بايقىۋالمايتتى . سالاۋات شۈركۈنۈپ كەتتى . سوغۇق ئۇنىڭ گەجگىسىدىن قورۇۋاتاتتى . قىش بىلەن قورساقنىڭ غېمى ئۇنى ھالىدىن كەتكۈزۈۋاتاتتى . ئۇ ئىككى قولىنى بىر - بىرىگە جۈپلەپ ئۇۋۇلىدى . ئاندىن ئاغزىغا يېقىن ئايرىپ ھوردىدى . تۇشمۇتۇشتىن يوپۇرۇلۇپ كېلىۋاتقان غەم - غۇسسىگە بەرداشلىق بېرەلمەي ئىڭراپ كەتتى .

— سەن كىم؟

— مەن سالاۋات .

— قىزىق ، سەن سالاۋات بولساڭ بۇ يەردە نېمىش قىلسەن؟

پۈتۈن يېزا ئەمەس ، بەلكى پۈتۈن شەھەر بويىچە نام - ئاتىقى بار ئائىلىنىڭ بەگزادىسىنىڭ ئۆڭكۈرلەردە يېتىپ ، غەم - ئەندىشە ئىچىدە يۈرگىنى نېمىسى ؟ مۇشۇمۇ كۈنمۇ ؟

— راست دەيسەن ، بىراق مەندە نېمە ئىلاج ؟ ھازىر نەق پۇشايماننى ئالدىغانغا قاچا يوق بىر چاغ ، نېمە دېسەم بولار ، ئەڭ ياخشىسى يېغىرىمنى تاتلاپ ، ھەسرەتتىكى قوزغىما .

— بۇ گەپچە زىتتىڭغا تەگكەن ئوخشىمادىمەن ؟ ياخشى كۆڭلۈمنى چۈشەنمىگەن بولساڭ بوپتۇ ، ئىست ئاغزىم ساڭا گەپ قىلىپ يۈرگەن .

— خاپا بولما ، مەن ئۇنداق دېمەكچى ئەمەس . ئۆزۈڭمۇ كۆرۈۋاتسەن ، كەيپىياتىم تازا ياخشى ئەمەس ، بەزى چاغدا ئۆزۈممۇ نېمىدەپ قويغىنىمنى بىلمەيمەن . رەنجىگەن يېرىڭ بولسا مەن ناماقۇل...

ئۇ پاراڭلىشاتتى . ئادەمزاتسىز ، ھەتتا ئۇچار قۇشلارمۇ يوق پىنھان يەردە ئۆزىگە ئۆزى سۆزلەپ ئىچ پۇشۇقنى چىقىراتتى . ئۇ بىردىنلا ئاسىيەنى ئەسلەپ قالدى . دادىسى تەرىپىدىن يەتكۈچە خورلانغان ئۇ ئايالنىڭ ئىككىلەنمەي ياردەم قىلغانلىقىنىڭ تېگىدىكى سىرلارنى بېشەلمەي ھەيران بولاتتى . ياردەم ئىشەنگەن ئادەملەردىن ئەمەس ، بەلكى خەۋپسىزىگەن ئادەملەردىن كەلدى . بەلكىم بۇمۇ تەقدىرنىڭ ئۇنىڭغا قىلغان چاقچىقىدۇر ، بەلكىم بۇمۇ ئۇ چۈشىنىشكە ئامالسىز قىلىۋاتقان جاۋابى يوق ئىشلارنىڭ بىرىدۇر . مەيلى نېمە بولۇشىدىن قەتئىينەزەر ، ئۇ ئايال باشقا غەم چۈشكەن ئېغىر كۈنلەردە ياردەم قىلدى . ئۆز ئاپىسىدەك كۆيۈنۈپ ، بىر ئاي يەتكۈدەك ئوزۇق - تۈلۈك بەردى . ئاشۇ ئايالنىڭ شاراپىتىدىن ئۇ بىر ئايىنى بەخۇدۇك ئۆتكۈزۈۋالدى . ئۇ بۇ ئىشلارنى ئۆمۈرۋايەت ئۈتتۈيالمىدۇ ، قەلبىنىڭ چوڭقۇر يەرلىرىدە ساقلايدۇ . سالاۋات ئورنىدىن تۇردى . ئۇنىڭ ئالدىدا قىلمىسا بولمايدىغان بىر مۇنچە ئىشلار تۇراتتى . قىشمۇ كىردى . قىش دېمەك ئازاب دېمەك .

بولۇپمۇ ھېچقانداق تەييارلىقى يوق ، تاغۇتاشتا قېچىپ يۈرگەن
سالاۋاتقا ئوخشاش ئادەمگە تېخىمۇ شۇنداق . كونلار «قىشتا
ئوزۇق ، يازدا يېپىنچا» دەپ بىكار ئېيتىمىغان . ياز دېگەندە
ئۈستۈڭگە يېپىنچا بولسىلا ، ياۋا مېۋە يېسەڭمۇ كۈنۈڭ ئۆتۈپ
كېتىدۇ . ئەمما ، قىش ئوخشىمايدۇ . ئۆڭكۈردىكى ئوزۇق كۆپ
بولسا بىر ھەپتە يېتەر . ھازىرچە يەيدىغاننىڭ غېمى يوق . سوغۇق
مۇشۇنداقلا بولسا توڭلاپ قالمىغان ھالەتتىمۇ ، ئۆپكەسىدىن
ئايرىلىپ قېلىشى تۇرغان گەپ . ئۇنىڭغا نىسبەتەن كونلار ئېيتقان
«قىشتا ئوزۇق ، يازدا يېپىنچا» دېگەن سۆزنىڭ قىلچە رولى يوق .
سالاۋات مۇزلاپ كېتىۋاتاتتى . شۇنداقتىمۇ ئۆڭكۈرگە كىرىپ
كەتمەي ، تۇرغان ئورنىدا تۇرىۋەردى . تېزىرەك بىر قارارغا كېلىش
مەقسىتىدە زېھنىنى يىغىپ ، توڭلاشقا باشلىغان دەريا ئېقىنىغا
قاراپ خىيالغا پاتتى . ئۆركەشلەپ ئېقىۋاتقان دەريا سۈيىدىكى
شۈرمەللەر كۈندىن - كۈنگە قويۇقلىشىپ ، قىرغاقتىكى مۇز
قاتلاملىرىمۇ ئاستا - ئاستا دەريا ئوتتۇرىسىغا قاراپ سۈرۈلۈۋا -
تاتتى . يۇقىرى ئېقىندىن ئېقىپ كەلگەن مۇز پارچىلىرى قىرغاققا
ئۈرۈلۈپ ، گۈلدۈرلىگەن ئاۋاز چىقىراتتى . قىشنىڭ بىلىپ بولماس
سوغۇق ھاۋاسىدىنمۇ ياكى كۈندىن - كۈنگە قويۇقلىشىۋاتقان
شۈرمەل تەسىرىدىنمۇ ، سۇنىڭ يۈزىدە قويۇق تۇمان كۆتۈرۈلۈپ ،
يېقىن ئەتراپتىكى دەل - دەرەخلەرگە ئاپئاق قىر چۈشۈشكە
باشلىدى . ئۆڭكۈر ئالدىدا تۇرغان سالاۋات ئەتراپتىن كېلىۋاتقان
تۈرلۈك ئاۋازلارنى پەرقلىنىدۇرۇپ ، خېمىمخەتەرنىڭ بار - يوقلۇقىغا
ھۆكۈم قىلىشقا چېۋەر بولۇپ كەتكەنىدى . ئۇنىڭ ئاۋازلارنى پەرق
ئېتىش ئىقتىدارىغا ئادەمنىڭ راستتىنلا ئىشەنگۈسى كەلمەيتتى .
بەزى چاغلاردا ئۇخلىيالمى سىرتقا چىقىپ ، ئاي يورۇقىغا كۆز
تىككىنىچە ئىككى قىرىدىكى قىسىلغان ئېقىندىكى دەريا سۈيىنىڭ
رىتىملىق گۈلدۈرلىشىدىن پەيدا بولغان لەرزىلەر ئاۋاز بىلەن
ئۈگدەشكە باشلايتتى .

سالاۋات خيالدىن بېشىنى كۆتۈرۈپ ، مۇزلاپ كەتكەن يۈزىنى ئالدىنى بىلەن سىلاپ قويدى ، ئۇ بىر چاغلاردىمۇ مانا مۇشۇنداق مۇزلىغانىدى . ئۇ چاغدىكى مۇزلاش بىلەن ھازىرقى مۇزلاش ئاسمان - زېمىن پەرق قىلاتتى . بىر قېتىم تاغىسى ئۇنى ئاندا مىندۈرۈپ تاغقا ئېلىپ باردى . بۇ ئون نەچچە يىلنىڭ ئالدىدىكى ئىش ئىدى . رەڭگارەڭ ئېچىلىپ كەتكەن يايلاقتىكى گۈللەر سالاۋاتنى ئۆزىگە مەھلىيا قىلىۋالدى . ئۇ چاپاتتى ، موللاق ئاتاتتى ، تايچاقتەك قىيغىتىپ ئۇياق - بۇياققا سەكرەيتتى . ئۆز ئالدىغا ئات مىنىمەن دەپ جېدەل قىلاتتى . چارۋىچىلار ئۇنى ئەۋلىيانى كۈتكەندەك كۈتۈۋالدى . شەرىپىگە مەخسۇس زىياپەت بېرىپ ، مەشرەپ ئورۇنلاشتۇردى . تاغىسى ئاق كۆڭۈل ، مەردانە ئادەم بولغاچقا ئىناۋىتى دادىسىنىڭ ئىناۋىتىدىن قېلىشمايتتى . شۇغىنىسى ھاراقنى كۆپ ئىچەتتى . شۇ كۈنىمۇ ئۇ ھاراقنى بولۇشىغا ئىچتى . تازا قىزغاندا ساھىبخانىنىڭ تۇتقىنىغا بوي بەرمەي يولغا چىقتى . ئۇلار يولغا چىقىپ كۆپ ئۆتمەيلا ھاۋا ئۆزگەردى . كۈن سوۋۇپ ، ئەتراپنى تۇمان باستى . تىزگىن سېرىپ كېلىۋاتقان ئاتلارمۇ سۈرئىتىنى ئاستىلاتتى . ئۇلار قارىغايلىقتىن چىقىپ «ناماز تۆپە» دېگەن يەرگە كەلگەندە ، چاتقاللىقتىن بىر كېيىك چىقىپ قاچتى . تاغىسى سالاۋاتقا ۋارقىردى : «جايىڭدا مىدىر قىلماي تۇرۇپ تۇر ! مەن ھازىرلا كېلىمەن» سالاۋات ئېغىز ئاچقۇچە ، تاغىسى كېيىكنىڭ كەينىدىن غايىب بولدى . ئەمدى سالاۋاتقا تاغىسىنىڭ بۇيرۇقىنى بەجا كەلتۈرمەكتىن باشقا ئامال قالمىغانىدى . قار ئۇچقۇنداپ چۈشۈشكە باشلىدى . تاغنىڭ ئۆزگىرىشچان ھاۋاسى بىردىنلا سوۋۇپ ، شىۋىرغانغا ئايلىندى . كۈن پاتتى ، تاغىسى كۆرۈنمەيتتى . سوغۇق دەستىدىن سالاۋاتنىڭ بۇرنى ، يۈزى ، پۈت - قولى مۇزلىدى . قاراڭغۇ چۈشۈۋاتقان بولسىمۇ ، ئۇنى قورقۇنچتىن بەكرەك سوغۇق قىيناۋاتاتتى . كۆپ ئۆتمەيلا سوغۇق زەربىسىدىن كونتروللۇقىنى يوقىتىپ ، قار ئادەمگە ئايلىنىپ قالدى . شۇ ئىشتىن كېيىن سالاۋات بىر ھەپتىگىچە

قىزىپ ياتتى . ئاپسىدىن بولۇشىغا دەشنىم يېگەن تاغىسى ئۇنىڭ يېنىدىن بىردەمۇ نېرى كەتمىدى . سالاۋاتقا ئادەملەرنى ، ھايۋانلارنى دوراپ بېرىپ ، ئۈچەيلىرىنى ئۈزۈۋەتكىلى تاس قالدى . تولا كۈلۈپ ھالىدىن كەتكەن سالاۋات كۆزىدىن ئاققان ياشقا ئىگە بولالماي قالدى . تاغىسى ھەقىقەتەنمۇ ياخشى ئادەم ئىدى . سالاۋات ئۇنى بەكمۇ ياخشى كۆرەتتى . بەلكىم ئۇ ھازىرغىچە ھايات بولغان بولسا ، بۇ ئىشلارمۇ مۇنداق بولۇپ كەتمەس ئىدى . «ياخشىغا كۈن يوق ، يامانغا ئۆلۈم» دېگەندەك ئۇنىڭ تاغىسى بىر قېتىملىق قاتناش ۋەقەسىدە قازا قىلدى . سالاۋات خېلى كۈنلەرگىچە بۇنىڭغا ئىشەنمەي يۈردى .

سالاۋات كۆزىدىكى ياشنى سۈرتتى . ھاياتىدىكى كۆڭۈللۈك چاغلارنى ئەسلەپ ، روھى چىقىپ كەتكەندەك بولۇپ قالدى . ھازىر ئۇنىڭغا ھاياتىدا ئۆتكەن ھەرقانداق گۈزەل مىنۇتلارمۇ ھېچقانداق شادلىق بېغىشلىيالمىتتى . بىر چاغلاردا يۈرىكىدە ئوتلۇق تۇيغۇلارنى ئويغاتقان تونۇش چىرايىلار ئەمدى ئۇنىڭ خىيالىدا لايدىن ياساپ سىرلاپ قويغان گۈزەل نازىنىغا ئوخشاش قېتىپ قالغانىدى . شۇنداقتمۇ ئۇنىڭ يۈرىكىدە ئۈمىد ، قاينام - تاشقىنلىق ھايات پۈتۈنلەي ئۆچۈپ كەتمىگەنىدى . ئۇ بىر خىل خارامۇشلۇق ئىچىدە ئالدىدىكى قار باسقان يىلان باغرى تاغ يولىغا كۆز تىكىپ ، نېمىدۇر بىرنەرسىنى كۈتۈۋاتقانداك تۇراتتى . ئالدىدىكى يول ئۇنىڭ ھەسرەتلىرى بىلەن ئورتاقلىشىۋاتقانداك تىمتاسلىق ئىچىدە مۇڭلىنىپ تۇراتتى . تۆۋەندە توساتتىنلا بىر توپ ئاتلىقلار كۆرۈندى . ئۇلار شوخلۇق ئىچىدە بىر - بىرى بىلەن ئېلىشىپ كېلىۋاتاتتى . سالاۋات گويا ئۇلارنىڭ توپىغا قوشۇلۇپ كەتمەكچى بولغاندەك ، ئالدىغا بىر قەدەم چامدىدى . ئاتلىقلار بىر - بىرىنى قوغلاشقىنىچە ناھايىتى تېزلا بەلدىن ئېشىپ كەتتى . سالاۋات خورسىنىپ قويغاندىن كېيىن ، ئۆڭكۈر ئىچىگە كىردى . ئۆڭكۈر ئۇنىڭغا ھازىرچە دۇنيادىكى ئەڭ بىخەتەر جاي بولسىمۇ ، لېكىن ئۇ ھامان قاباھەتلىك چۈشلەرنى كۆرەتتى . ئۆزىنىڭ شۇنداق بىر

كۈنلەرگە قالغانلىقىغا ئېچىنىپ ، ئۆز - ئۆزىدىن نەپىرە تەلپەنەتتى ،
 ئۆز - ئۆزىنى ئەيىبلەيتتى ، يەنە تېخى ئۆزى ئۈچۈن ۋايىم يەپ ،
 ئۆزى ئۈچۈن ھەسرەت چېكەتتى . ئۇنىڭ ئالدىدا دەھشەتكە تولغان
 بىر يول سوزۇلۇپ ياتاتتى . بۇ يول شۇنچىلىك تار ، شۇنچىلىك
 قاراڭغۇ ئىدىكى ، ئۇ يەردە سان - ساناقسىز زەھەرلىك يىلانلار
 لۆمۈلدەشپ يۈرگەندەك بىلىنەتتى . غايىبىتىن توختىماي
 كېلىۋاتقان بىر سادا يۈرىكىنى غاجاپ «ئەمدى قېچىپ ھېچ يەرگە
 بارالمايسەن ، ۋاقتىڭ توشۇپ قالدى . سەن ئۆلسەن ، ھېچنېمىگە
 ئەرزىمەيدىغان چاشقانغا ئوخشاش ئۆلۈپ تۈگىشىسەن» دەپ تەھدىت
 سالاتتى . ئۇنىڭ مەجەزىمۇ چۈسلىشىپ كەتتى . نېرۋىلىرىمۇ كاردىن
 چىقىۋاتاتتى . گاھىدا ئەقلىدىن ئازغان ئادەمگە ئوخشاش ئۆزىگە
 ئۆزى گەپ قىلىپ ، ئىككى قولى بىلەن بېشىنى مۇشتلاپ كېتەتتى .
 سالاۋات ئېگىشتى . ئاستىغا سېلىپ يانقان چۆپ ئارىسىدىكى
 پىچاقنى ئېلىپ بېلىگە قىستۇردى . ئاندىن شويىنىنى ئېلىپ
 ئۆڭكۈردىن چىقتى . ئۇ بۇ ئامالنى نەچچە كۈن باش قاتۇرۇپ
 تاپقانىدى . شويىنىغا تايىنىپ سەكرىگەندە يىراققا چۈشكىلى ، شۇ
 ئارقىلىق ئىزىنى يوقانقىلى بولاتتى . ئۆڭكۈر ئېغىزىنى پۇختىلاپ
 ئەتكەن سالاۋات شويىنىغا تايىنىپ تولىمۇ تەستە پەسكە چۈشتى .
 يىراقتىن قارىغان ئادەمگە ئۇنىڭ ھەرىكىتى ھەم قىزىق ، ھەم غەلىتە
 تۇيۇلاتتى . ھەر بىر قېتىم سەكرىگەندە بېلىدىكى پىچاق پۇتلىشىپ
 ئاۋارە قىلاتتى . ئۇ دەسلەپتە سومكىدىكى پىچاقنى كۆرۈپ چۆچۈپ
 كەتتى . «ئۇ خوتۇن مېنى ئۆزىنى ئۆلتۈرۈۋالسا سۇن دەپ سېلىپ
 قويغان ئوخشايدۇ» دەپ ئويلاپ قاتتىق بىئارام بولدى . بىراق ،
 سومكا ئىچىدىكى شۇنچە كۆپ نەرسىلەرنى كۆرۈپ بىئاراملىقى
 خۇشاللىق بىلەن ئالماشتى . ئاسىيەنىڭ يىراقنى كۆرەرلىكىگە چىن
 قەلبىدىن ئاپىرىن ئوقۇدى . دېمىسىمۇ پىچاق ئۇنىڭغا نۇرغۇن
 ئاۋازچىلىكلەرنى ئېلىپ كەلدى . ئاسماننى قارا بۇلۇتلار قاپلىغىنى
 بىلەن قار ياغمىدى . بۇ ھال سالاۋاتنى ئەنسىرتىپ قويدى .
 ئەسلىدە قار ياغقان بولسا ياخشى بولاتتى . قار ياغسا ھېچبولمىغاندا

ئاياغ ئىزى قار ئاستىدا قالاتتى . يول مېڭىشمۇ ئانچە بەك قىيىنغا توختىمايتتى . مىڭ سەكرىدىم دېگەنبىلەن يول بويىدا ئۇنىڭ يەنە نۇرغۇن ئاياغ ئىزلىرى قالدى .

قاتتىق قىيىنلانغان سالاۋات بىرپەس دېمىنى ئالغاندىن كېيىن ، قولىدىكى شوپىنىنى تاشلىدى . ئۆڭكۈردىن خېلى يىراقلاپ كەتكەچكە ئەمدى يەنە سەكرەپ يۈرۈشنىڭ ھاجىتى قالمىغاندى . كەچ كىرىۋاتاتتى . سالاۋاتنىڭ كۆڭلىدە قانداق قىلىش توغرىسىدا تېخى بىرەر سان بولمىسىمۇ ، ئۇ يەنىلا ئالدىغا قاراپ كېتىۋاتاتتى . قاراڭغۇ بولغاچقا يول مېڭىشمۇ ئاسانغا چۈشمەيۋاتاتتى . شۇنداقتىمۇ سالاۋات يول مېڭىشنى داۋام قىلدى . شۇنچە ئېھتىيات قىلغىنىغا قارىماي بىرنەچچە قېتىم تېپىلىپ يىقىلدى . ھاياتقا بولغان ئىنتىلىش ، ئۆلۈمگە بولغان نەرسالىق ئۇنى ھەددىدىن زىيادە سەزگۈر قىلىۋەتكەندى . ئۇ كېتىۋېتىپمۇ ئىككى قولىقىنى دېڭ قىلىپ ، ئەتراپتىكى غەيرىي ئاۋازلارغا قۇلاق سالاتتى . تۇمشۇقنى سوزۇپ ، خۇددى يىرتقۇچ ھايۋانلاردەك ئۇنى - بۇنى پۇراپ قوياتتى . كۆزىنىڭ نۇرىنى بىر يەرگە يىغىپ ، ناھايىتى يىراقتىكى قارا - قۇرا كۆرۈنگەن نەرسىلەرنى ئىنچىكىلىك بىلەن كۆزىتەتتى . بەزى چاغلاردا ئۆزىنىڭ بۇ ھەرىكەتلىرىگە ھەيران قېلىپ «ئەگەر مۇشۇنداق كۈنگە قالمىغان بولسام ، بۇ ھۈنەرلەرنى ئۆگىنىمەن دەپمۇ ئۆگىنەلمەس ئىدىم» دېگەنلەرنى ئويلاپ قالاتتى . ھەر بىر قەدىمنى ئېھتىياتچانلىق بىلەن يۆتكەپ ، غەيرىي شەپە ئاڭلانغان ھامان ئۆزىنى دالدىغا ئالاتتى . ھوشيارلىقىنى ھەسسىلەپ ئاشۇرۇپ ، پەۋقۇلئاددە ئەھۋاللارغا تاقابىل تۇرۇشقا ئۇرۇناتتى . ئىش ئۆتۈپ كەتكەندىن كېيىن بولسا قاتتىق ئۆكۈنۈش ئىچىدە رېئاللىققا قايتىپ ، ئۆزىنىڭ بۇنىڭدىن كېيىنكى تەقدىرى ئۈستىدە خىيالغا چۆكەتتى . ئۆزىنىڭ بىر چاغلاردا ئۆزى ھازىر ئېھتىيات قىلىپ يۈرگەن ئادەملەر بىلەن مۇرىنى مۇرىگە تىرەپ بىرلىكتە ھايات كەچۈرگەنلىكىگە ، ئىسسىق - سوغۇققا بەرداشلىق بېرىپ ، ھايات دولقۇنلىرىدا ئۆزگەنلىكىگە ئىشەنمەيتتى . ئۆزىنىڭ ھامان

بىر كۈن باشقىلار تەرىپىدىن تۇتقۇن قىلىنىپ، جازا بەيدانغا ئېلىپ بېرىلىدىغانلىقىنى ئويلىغىنىدا «نېمىشقىمۇ ئوغۇلۇپ قالغان بولغىدىم» دەپ زارلىنىپ كېتەتتى. ئۇنىڭ كۈنلىرى راستىنلا ئادەم بالىسىنىڭ بەرداشلىق بېرىشى تەس بولغان ئازاب - ئوقۇبەت ئىچىدە ئۆتۈۋاتاتتى. بەزى كۈنلىرى ھۆڭ - ھۆڭ يىغلاپ، بەزى كۈنلىرى ساراڭ ئادەمدەك قاققلاپ كۈلۈپ كېتەتتى.

قاراڭغۇ چۈشۈپ كۆز باغلانغاندا توقايلىققا يېتىپ كەلگەن سالاۋات قېلىن چاتقاللىق ئارىسىغا كىرىپ كۆزدىن غايىب بولدى. كۈن تۇتۇق بولغاچقا ئەتراپ قازاننى دۈم كۆمتۈرۈپ قويغاندەك كۆرۈنەتتى. سالاۋات دېمىنى ئېلىپ كۆزىنى يۇمدى. ئىللىق ئائىلە مېڭىسىدە ئەكس ئېتىش بىلەن يۈرىكى ئاغرىپ كەتتى. بىر چاغلاردا ئۇنى ھەممە ئادەم ھۆرمەت قىلىپ ئىززەتلەيتتى. كوچا - كويدا كۆرسە سالاملىشىپ، بىرھازاغچە پاراڭلىشاتتى. شۇنىڭ ئۈچۈنمۇ ئۇ ئۆزىنى ئاسماندا پەرۋاز قىلىۋاتقاندەك سېزەتتى. تۇرمۇش ئۇنىڭغا چېكى يوق دېڭىزدەك بىلىندى. ئەتراپىدا پەرۋانە بولۇپ يۈرگەن قىزلار ئەقلىنى ئازدۇردى. ئۇ ھەممىنى ئۇنتۇغان ھالدا ئۇپقۇنلۇق ھايات دېڭىزغا ئۆزىنى تاشلىدى. شادلىققا تولغان ئولتۇرۇشلار، ئەس - ھوشىنى يوقىتىدىغان تانىسخانلار، تۈگىمەس پىچىرلاشلار...

ئۇ پۈتكۈل ئۆمرىدىكى خۇشاللىقلىرىنى پەقەت شۇنچىلىكلا ئەسلىيەلدى. دىلارەنىڭ تەقى - تۇرقى، ئاياللارغا خاس جازىبىدارلىقى كۆز ئالدىدا پەيدا بولۇشى بىلەن قەلبى «يالت» قىلىپ چاقماق تېزلىكىدە يورۇدى. بۇ خىل يورۇش ئۇنىڭغا خۇشاللىق ئاتا قىلىش ئۇياقتا تۇرسۇن، بەلكى ئاچچىق ھەسرەت ئاتا قىلىپ، كۆڭلىنىڭ بۇزۇلۇشىغا سەۋەب بولدى.

سالاۋات كىچىك بالىغا ئوخشاش ئۈمچىيىپ كەتتى. گېلىغا كېلىپ توختىغان قاتتىق بىر نېمىنىڭ سەۋەبىدىن ھۆڭرەپ يىغلىغۇسى كەلدى. ئەگەر تەلەپنى رەنجىتىپ، ئۇنىڭ بىلەن ئادا - جۇدا بولمىغان بولسا مۇشۇ كۈنلەردە ئەسقاقتان بولاتتى.

ئۇ مۇشۇ بىر ئىشقا كەلگەندە خاتا قىلدى ، خاتا قىلغاندىمۇ ئوتقا سېلىپ قۇيماق قىلسا ئارتۇق كەتمىگۈدەك خاتا قىلدى . تەلەي ئۇنى ياخشى كۆرەتتى . ۋاقتى كەلگەندە جېنىنى تىكىپ قوغداشنىنمۇ يانمايتتى . ئۇنىڭدا ھەقىقىي ئاياللارغا خاس پەزىلەت بار ئىدى .

سالاۋات ياقىسىنى كۆتۈرۈپ ، تۇمشۇقنى ئورىدى . يول يۈرۈپ قىزغان قاننىڭ سوۋۇشى بىلەن ، سوغۇق نەشتەردەك سانجىلىشقا باشلىدى . گەرچە توقاي ئىچى جىمجىت ھەم ئىللىق بولسىمۇ ، قارىنىڭ سوغۇقى جاندىن ئۆتەتتى . تۇمشۇقنى ئورنىۋالغاندىن كېيىن سالاۋات كىچىككىنە ئارام ئالغاندەك بولدى . نەپەس ئالغاندا چىققان تىنىقنىڭ ھارارىتى ئۇنى ئىللىقتاندى . ئۇ قاتتىق نەپەس ئالغاچ قانداق قىلىش توغرىسىدا ئويغا پاتتى . سۆيۈملۈك مەھەللىسى ، ئۆيى يېقىنلا يەردە تۇراتتى . قاچقۇنلۇق ھاياتقا قەدەم قويغان نەچچە ئايدىن بېرى تۇنجى قېتىم ئۆيىگە ئەڭ يېقىن ئارىلىقتا ئولتۇراتتى . ئۇنىڭ ئۆيىگە شۇنچىلىك بارغۇسى بولسىمۇ ، ھېلىقى كۈندىكى مەنزىرە كۆز ئالدىدا پەيدا بولۇشى بىلەن بۇ ئويىدىن دەرھال يالتىيىدى . ئەنە ، ئانا بالا دەردىدە سەرسان بولۇپ توقايلىقنى ئاقتۇرۇپ يۈرمەكتە . ئۇنىڭ بىردىنبىر ئارزۇسى بالىسىنى تېپىش ، ئانلىق مېھىر - مۇھەببىتىنى يەنە بىر قېتىم ئاتا قىلىپ ياردەم بېرىش . بىراق ، ئۇنىڭ پېيىگە ئادەم چۈشكەن . ئۇلار ئانىسىنى يەمچۈك قىلىپ ئۆزىنى تۇتماقچى . ھېلىمۇ ياخشى ئۇ بۇلارنى كۆرۈپ قالدى . ئەمدى ھەرگىز بۇ تۇزاققا چۈشمەيدۇ . بۇ يەردە ئۇنى ھەممىدىن بەك ئازابلاۋاتقان بىر تۈگۈن بار . ئۇ بولسىمۇ دادا . ئۇ شۇنچە ئويلايمۇ بۇنىڭ تېگىگە يېتەلمىدى . «بەلكىم ئاپامنى قوغداپ يۈرگەندۇ؟» دەپ ئۆز - ئۆزىگە تەسەللى بەرگەن بولسىمۇ پايدىسى بولمىدى . قۇلاق تۈۋىدە بىر ئاۋاز توختىماستىن «ئىش ئۇنداق ئاددىي ئەمەس ، داداڭ راستتىنلا ئاپاڭنى قوغداپ يۈرگەن بولسا ، ئاپاڭنى بۇ ئىشتىن خەۋەرلەندۈرۈپ ، سېنى ئىزدەشتىن توسۇشى كېرەك» دەپ جاراڭلايتتى . سالاۋات ئويلاپ شۇ يەرگە كەلگەندە تېنى شۇر كۈنۈپ كەتتى .

قار ئۇچقۇنداپ چۈشۈشى بىلەن سوغۇق يېنىپ كەتكەندەك تۇيۇلدى . ئۇزۇن يول يۈرۈپ ھاردۇق يېتىپ كەتكەنچىمۇ سالاۋات ئۈگدەشكە باشلىدى . ئۇ ئۇخلاپ قالسا بولمايتتى . شۇڭا تۇمشۇقنى چاپنىدىن چىقىرىپ قاراڭغۇلۇق باسقان ئورمانلىققا قارىدى . ئەمدى قانداق قىلىش كېرەك ؟ ئۆيگە بارغىلى بولمىسا ئاغىنىلىرىچۇ ؟ راست ، ئۇنىڭ نۇرغۇن ئاغىنىلىرى بار . باشقا كۈن چۈشكەندە بىرى بولمىسا ، بىرى ئەسقىتىپ قالسا ئەجەب ئەمەس . سالاۋات ئۆزى بىلەن ياخشى ئارىلاشقان ئاغىنىلىرىنى بىر - بىرلەپ كۆز ئالدىدىن ئۆتكۈزۈۋىدى ، ئۇنىڭغا ئاغىنىلىرى قول پۇلاڭلىتىپ چاقىرىۋاتقاندا تۇيۇلۇپ كەتتى . ئۇزۇن يىل بىللە ئويناپ ، ئىچ - سىرلىرىنى تۆكۈشكەن ئاغىنىلەرنىڭ ئۆزىنى كۆرگەندە قانداق تەسىراتتا بولىدىغانلىقىنى ئويلاپ خىيالغا پاتتى . چۈنكى ، ئۇ ھازىر بۇرۇنقى سالاۋات ئەمەس . ئۇنى قارشى ئېلىپ يوشۇرغان ھەرقانداق ئادەمنىڭ قانداق كۈنگە قالىدىغانلىقىنى كىچىك بولمىسا ئوبدان بىلىدۇ . ئاسىيە ئۇ باشقا دۇنيا . ئۇلارنىڭ ئۇچرىشىشى غايىبىتىن ، ھازىرقىسى بولسا باشقا ئىش .

سالاۋاتنىڭ مېڭىسى ئوماچ بولۇپ كەتتى . ئاخىرى يوق تۇيۇق يوللار ئۇنىڭ خاتىرجەملىكىنى بۇزۇپ ، ئارامدا قويمايۋاتتتى . ئەمدى زادى قانداق قىلىش كېرەك ؟

ئۇچقۇنداپ يېغىۋاتقان قار ئاستىدىكى پۈتكۈل تەبىئەت شۇنداق جىمجىت ئىدىكى ، چىقۇۋاتقان يەڭگىل شامالنىڭ ئاۋازىنىمۇ روشەن ئاڭلىغىلى بولاتتى . ئاسماندىن چۈشۈۋاتقان قارغا ئوخشاش باستۇرۇپ كېلىۋاتقان شېرىن ئۇيقۇ سالاۋاتنى ئالغىنىغا ئېلىپ ئاستا - ئاستا ئەللەپلەشكە باشلىدى...

ئانا بۈگۈنمۇ سەھەر تۇرۇپ كەتتى . ئۇنى سىرتتا ، ئۆيىنىڭ كەينىدە ، ناھايىتى يىراق بىر يەردە بىرى چاقىرىۋاتقاندا كىلاتتى .

ئانا سىرتقا چىقىپمۇ زادى نېمە قىلسا ياخشى بولىدىغانلىقىنى بىلەلمىدى . چوڭ ھويلىنىڭ ئىچىدىكى ھەممە نەرسە ئۆز پېتىچە تۇراتتى . ئۇ چىن كۆڭلىدىن خالىغان ، يۈز بەرسە ئىكەن ، دەپ ئۈمىد قىلغان ئىشنىڭ بىرىمۇ يۈز بەرمىگەندى . ئۇنىڭ تىلىكى ، ئارزۇ - ئارمانلىرى تاڭنىڭ ئېتىشى بىلەن يوققا چىقتى . ئۇ داۋاملىق ئويلاشقا جۈرئەت قىلالماي ، ئامبار ئۆيىنىڭ ئىشىكىنى ئاچتى . ھېچبىر مەقسەتسىزلا ئۆي ئىچىگە كۆز يۈگۈرتۈۋېتىپ چۆچۈپ كەتتى . يۈرىكىنىڭ ئوتلۇق سېلىپ سوقۇشىغا بەرداشلىق بېرەلمەي ۋارقىرىۋېتىشكە تاس قالدى . كىيىلمىگىنىگە ئۇزۇن يىل بولغان ئاق تاشلىق جۇۋا قوزۇقتا يوق تۇراتتى . ئۇزاق ئۆتمۈشنى ئەسلىتىدىغان بۇ جۇۋىنى ئۇ بىرنەچچە قېتىم باشقىلارغا بېرىۋەتمەكچى بولغاندا ، ئېرى بەرگىلى قويىمىغاندى . مانا ئەمدى بولسا ئۇ جۇۋىنى بىرى قوزۇقتىن ئەكەتكەندى . ئانا ئىچىدىكى ھاياجىنىنى تەستە بېسىپ ، ئامبار ئىچىگە تەپسىلىي قاراپ چىقتى . مۇنداق چاغدا ، بولۇپمۇ بۈگۈنكىدەك كۈندە ئازراقمۇ بىپەرۋالىق قىلىشقا بولمايتتى . پەۋقۇلئاددە ئېسىدە يوق ئۆزى ياكى ئېرى باشقا يەرگە قويۇپ قويغان بولسىچۇ ؟ بىراق ئانا ھەرقانچە ئىزدەپمۇ كىچىككىنە ئامباردىن جۇۋىنى تاپالمىدى . جۇۋىنىڭ نەچچە كۈننىڭ ئالدىدا ئاشۇ قوزۇقتا ئېسىقلىق تۇرغىنىنى كۆرگەن تۇرسا . ئۇنىڭدىن باشقىچۇ ؟ ئامباردىن يوقالغان يالغۇز جۇۋىلا ئەمەس . كىمدۇر بىرى يۈرىكىنى قاپتەك قىلىپ بۇ يەرگە كىرگەن . ئورۇندۇق ئۈستىدىكى يېرىم خالتا ئۇن بىلەن بىر كالىك قوي مېيىمۇ يوقىلىپتۇ . تورۇسقا ئېسىپ قويۇلغان نەيزىمۇ ئوغرىلىنىپتۇ . ئوغرى بۇ نەرسىنى نېمە قىلىدىغاندۇ ؟ ئانىنىڭ يۈرىكى دۈپۈلدەپ سوقۇپ ، پۈت - قولىدا جان قالمىدى . ئۇ نەچچە ۋاقىتتىن بېرى تىلىگەن تىلىكى ئىجابەت بولغاندا ئۆزىنى مۇنداق ھالەتتە كۆرەرمەن دەپ ئويلىمىغاندى . ئۇنىڭ دەۋرۋازىنى يالغان تاقىغانلىقى ، ئامبار ئۆيىگە قۇلۇپ باسمىغانلىقى ئاخىر ئۈنۈم بەردى .

كىمدۇر بىرى گويا مۇشۇنى كۈتۈپ تۇرغاندەكلا ئامبارغا كىرگەندى .

ئانا ئامباردىن گويا تورۇس ئۆرۈلۈپ چۈشىدىغاندەك ئالدىرىغىنىچە قايتىپ چىقتى . قار لەپىلدەپ يېغۇناتتى . قىش كىرگەندىن بېرى ياغقان قېلىن قار مۇشۇ بولغاچقا ، ئانا ئامبارغا كىرگەن «ئوغرى» نىڭ ئىزىنى تېپىشقا ئامالسىز قالدى . بىر ھېسابتا بۇمۇ ياخشى بولدى . قار قانچە كۆپ ياغسا شۇنچە ياخشى بولاتتى . ئاياغ ئىزى كۆمۈلۈپ كەتسە سالاۋاتقا خەۋپ يەتمەيتتى . ئانىنىڭ يۈرىكى ئويناپ كەتتى . چۈنكى ، ئوغلى تېخى ھايات ئىكەن . ئۇ ئۆزلىرىنى ئۇنتۇپ قالماپتۇ . ئۇ نېمە دېگەنبىلەن ئەپچىل - ھە؟ ھەتتا كېلىپ كەتكىنىنى ئاتا - ئانىسىغا تۇيدۇرماپتۇ . ئانا خۇشاللىقىدا ھويلىدىكى قارنى پاك - پاكىز سۈپۈرۈپ ، تازىلىۋەتكىنىنى تۇيماي قالدى . قار يېغۇناتتى . ئانا كوچىغا چىقىپ گويا بىرنەرسىنى چۈشۈرۈپ قويغاندەك ئەتراپقا سىنىچىلاپ قارىدى . ئۇ ئاغزىدا قارنىڭ تېخىمۇ كۈچىيىشىنى تىلىسىمۇ ، ئەمما كۆڭلىدە سالاۋاتنىڭ ئاياغ ئىزىنى كۆرۈشنى ئارزۇ قىلاتتى . تۇتاش تەكشىلىككە ئايلىغان كوچىدا ئاپئاق قاردىن باشقا ھېچ نەرسە كۆرۈنمەيتتى . شۇنداقتمۇ ئانا كىچىك بالدەك قولىنى سوزۇپ ، يېغۇناتقان قاردىن ئالدىقىغا يىغدى . ئۇنىڭ ۋارقىراپ ناخشا ئېيتقۇسى ، گۈس - گۈس دەسسەپ ئۇسسۇل ئوينىغۇسى كېلەتتى . بۇ خىل خۇشاللىق ئۇنىڭ ئىچىنى سۈپۈرۈپ تازىلىغاندەك ، جوزا قويۇپ چاي ئىچكەندەك بېسىقىمىدى . ۋاققاس ھەيران قالدى . ئېغىز ئېچىپ بىرنەرسە دېيىشكە بىرقانچە قېتىم تەمىشلىپ يەنە توختاپ قالدى . ئېرىدىكى بۇ خىل ھالەتنى سەزگەن ئانا دەرھاللا :

— كېچە شۇنداق ياخشى چۈش كۆرۈپتىمەن . مەرۋايىتتەك سۈپسۈزۈك ئالمىلارنىڭ ئىچىدە يۈرگۈدەكمەن . ئالما دېگەن ئادەمنىڭ يۈزى . ئادەم چۈشىدە ئالما كۆرۈپ چۈشىسە ، بۇ يۈز كۆرۈشۈش ئالامىتى . بىزگە چوقۇم ياخشىلىق بار ، — دېدى .

ۋاققاس ئويلىنىپ قالدى . دېمىسىمۇ خەلق ئىچىدە «ئالما ئادەمزاتنىڭ يۈزى» دەيدىغان گەپ بار . ئەگەر شۇنداق بولسا بۇ ياخشىلىق زادى قانداق ياخشىلىقتۇ ؟ ۋاققاس ئويلاپ بۇنىڭ تېگىگە يېتەلمىدى . كۆز ئالدىغا سالاۋات كېلىشى بىلەن يۈرىكى «قارت» قىلىپ كەتتى . بۇ مۇمكىنمۇ ؟...

ئانمۇ ئۆزگىرىپ كېتىۋاتاتتى . ئۆمرىدە يالغان سۆزلەشنى بىلمەيدىغان ئانا مانا ئەمدى يالغان دېگەننى قۇيىدىغان بولدى . ئۇنىڭ ئۈستىلىق بىلەن توقۇپ چىققان يالغان چۈشكىگە ۋاققاس ئىشىنىپ قالدى . بۇنى پۈتۈنلەي ئاندىن كۆرۈشكىمۇ بولمايتتى . ئانا ئېرى بىلەن قىزىنىڭ قىلىشقان سۆزلىرىنى ئاڭلاپ قالمىغان بولسا ، بەلكىم ئېرىگە بۇنچىۋالامۇ رەھىمسىزلىك قىلمىغان بولاتتى .

— مەن سالاۋاتتىن ئەنسىرەپ قالدىم . قانۇن قارشىلاشقانلارنى ئەزەلدىن بوش قويۇۋەتكەن ئەمەس . ئاپامنىڭ مەيلىگە قويۇۋەتسەك سالاۋات تۈگىشىدۇ ، — بۇ قىزىنىڭ ئاۋازى ئىدى . سىرتتىن كىرىۋاتقان ئانا ئىشىككە قۇلىقىنى ياقىتى . زەينەپ بىر ئاز تۇرۇۋالغاندىن كېيىن سۆزىنى داۋاملاشتۇردى ، — دادا ، سىزمۇ ئەينى ۋاقىتتا يۇرت سورىغانلارنىڭ بىرى ، ئۆزىنى مەلۇم قىلمىغانلارنىڭ قانداق ئاقىۋەتكە قالىدىغانلىقىنى ئوبدان بىلىسىز . سالاۋاتنىڭ گۇناھىنى يەڭگىللىتىمىز دەيدىكەنمىز ، ئۇنى ئۆزىنى مەلۇم قىلىشقا كۆندۈرۈشىمىز لازىم ، شۇڭا سىزنى چاقىرتىشىم . — كۆڭلۈمدىكى گەپنى قىلىدىڭىز ، قىزىم . ئاپىڭىز ئوقۇمىغان قارا تۈرۈك ئايال . ئەنئەنىۋى كۆز قارشى كۈچلۈك بولغاچقا بەزىدە ئاق بىلەن قارىنى تازا پەرق ئېتەلمەي قالىدۇ . بۇ سالاۋاتنىڭ ئىشىدا تېخىمۇ گەۋدىلىك بولدى . ئۆزىنى مەلۇم قىلىش سۆزى چىقتىمۇ بولدى ، قۇيغا چېچى تىك تۇرىدۇ . بۇنى سىزمۇ بايقىدىڭىز ، قىزىم . ئۇنىڭ پىكرى باشقا ، ئۇ ھەرگىزمۇ بۇ يولدا ماڭمايدۇ ، — دادا سۆزىنى تۈگىتىپ جىمىپ قالدى .

— ئۇنداقتا قانداق قىلىمىز ؟ بۇ ئىش بىلەن كارىمىز

بولمامدۇ ؟



— نېمىشقا كارىمىز بولمىغۇدەك ، قىزىم ، ئەلۋەتتە كارىمىز بولىدۇ . بۇنىڭ بىردىنبىر چارىسى ئاپىڭىزغا ئۇقتۇرماي ھەرىكەت قىلىش . شۇنداق بولغاندىلا كۆزلىگەن مەقسىتىمىزگە يېتەلەيمىز .

— ئەمەسە شۇنداق قىلايلى . ئىش نۈگىگەندىن كېيىن ، ئالدىرىماي چۈشەندۈرۈپ قويايمىز ، بۇ بولىدىغان ياخشى چارە ئىكەن .

— ئۇغۇ شۇنداق ، بىراق سالاۋاتنى تېپىش ئۇنداق ئاسان ئەمەس . بۇ يەردىكى تاغ يوللىرىنىڭ مەن بىلمەيدىغىنى يوق . لېكىن ، شۇنچە ئىزدەپمۇ ئۇنى تاپالمىدىم . ئۇنى تاپساق ياخشى بولاتتى . ئاپىڭىزدىن بۇرۇنراق تاپساق ياخشى بولاتتى ، ئەمما... ئانىنىڭ كۆزىگە قاراڭغۇلۇق تىقىلىپ ، يۈرىكى شىددەت بىلەن سېلىپ كەتتى . ئۇ مۇنداق بولار دەپ ئويلىمىغانىدى . قىزى كېچىكىپ كەلگەننى ئاز دەپ ، بۇ يەردە شۇملۇقلارنى ئويلاپ يۈرۈپتۇ . دادىسى بىلەن بىرلىشىپ ، سالاۋاتنى تۇتۇپ بەرمەكچى بوپتۇ . توۋا ! بۇ قانداق زامان بولۇپ كەتتى ؟ چوڭ شەھەردە يۈرسە كۆڭۈل بۆلۈنۈپ كەتكەننى ئاز دەپ ، رەھىمسىز بولۇپ كېتىدىغان ئوخشايدۇ . ئانا ھاياتلا بولىدىكەن ، ئۇلارنىڭ سۇيىقەستى ھەرگىز ئىشقا ئاشمايدۇ...

ئانا دېگىنىنى قىلدى . ئۇ ئۈشتۈمتۈتلا قىزىنى يولغا سېلىپ ، ئېرىنى «يېتىم» قالدۇردى . ئۈستىلىق بىلەن تۈزگەن پىلاننى ھېچكىم بىلمەي قالدى...

ۋاقىقاس ئۈنچىقىمدى . چېيىنى ئالدىرىماستىن ئىچتى . بىر ھازاغچە خىيال سۈرۈپ ئولتۇرغاندىن كېيىن :

— سىرتتا قېلىن قار ياغقان ئوخشايدۇ ، خۇرجۇنغا بىرئاز يەيدىغان نەرسە سېلىپ قوي ، تاغقا چىقىمەن . ماللارنى كۆرگەچ ، سالاۋاتنى ئىزدەپ باقاي . مۇنداق قارا قىشتا توڭلاپ قالمىغان ھالەتتىمۇ چوقۇم ئۆپكەسىدىن ئايرىلىپ قالىدۇ . شۇڭا ، ئۇ ھازىر بىزنىڭ ياردىمىمىزگە موھتاج . بىر ئامال قىلىپ ئۇنى تاپساق

ياخشى بولاتتى ، ھەي ! — دېدى . ئانا ئۈنچىمىدى . شۇ تاپتا ئۇنىڭ كاللىسىدا نۇرغۇن خىياللار ئەگىپ يۈرەتتى . ئۇ ئېرىنى بولغا سېلىۋەتكەندىن كېيىن ياغلىقنى چىگىپ ئۆيىدىن چىقتى . ئۇ خۇش خەۋەرنى تەلەيگە يەتكۈزۈش قارارىغا كەلگەنىدى .

— ئىشىكنى يېپىڭ ، سىزگە خۇش خەۋەر ئېلىپ كەلدىم ، قىزىم ! — دېدى ئۈستۈبشىدىكى قارنى قاققاندىن كېيىن پەس ئاۋازدا ، — ساللاۋات تېخى ھايات ئىكەن . راست دەۋاتمەن ، ئۇ ئاخشام ئۆيگە كېلىپ كەتتى .

تەلەي تۇرۇپ قالدى ، خۇشاللىقتىنمۇ ياكى ئەندىشىدىنمۇ يۈرىكى دۈپۈلدەپ سوقۇپ كەتتى . ئۇ بىرنەرسە دېيىشكە تەمەشەلگەن بولسىمۇ ، خېلى ھازاغىچە ھېچ نەرسە دېيەلمىدى . بىرنەرسە دېسە خۇددى ئەڭ قىممەتلىك نەرسىدىن ئايرىلىپ قالىدىغاندەك تۇرغان ئورنىدا تۇرۇپ قالدى .

— ئۇ نېمە دەيدۇ ؟ مېنى سورىدىمۇ ؟ — دېدى ئۇ ئېسىنى تەستە يىغىپ .

ئانا كۈلۈۋەتتى . ئاندىن بىر خىل خۇشخۇيلۇق بىلەن :
— ئەخمەق قىز ، گېپىمنىڭ ئاخىرى تېخى تۈگىمىدى . سەھەر ئورنىدىن تۇرۇپ سىرتقا چىقسام ئامبار ئۆينىڭ ئىشىكى قىيا ئوچۇق تۇرىدۇ...
ئانا كۆرگەنلىرىنى تەپسىلىي بايان قىلدى . بۇلارنى ئاڭلىغان

تەلەي ھاياجىنىدىن ئولتۇرالماي قالدى . قېيىنسىنىڭ ئۆزىگە ئىشىنىپ شۇنداق مۇھىم گەپنى دېگەنلىكىدىن دىلى يايىراپ كەتتى . دېمەك ، ساللاۋات ھايات ئىكەن ، قورساقتىكى بالىنىڭ دادىسى تېخى ھايات ئىكەن . ئۇ ئۆز بالىسىنىڭ پات ئارىدا يورۇق دۇنياغا كۆز ئاچىدىغانلىقىنى ئاڭلىسا چوقۇم خۇشال بولىدۇ . ھاياتقا بولغان ئىشەنچى ھەسسەلەپ ئېشىپ ، بولمىغۇر ئىشلارنى قىلىشتىن ساقلىنىپ قالىدۇ .

تەلەينىڭ قۇلىقىغا ئانىنىڭ كېيىنكى سۆزلىرى كىرمىدى . ئانا كەتتى . شۇنىڭدىن كېيىنكى بىرنەچچە كۈن ئىچىدە ئۇ غەم -

ئەندىشىدىن قۇتۇلالمىدى . ئولتۇرسا - قوپسا خىيالى بىر يەردە بولماي ، غېمى كۆپىيىپ كەتتى . كەلكۈن سۈيىدەك كېلىۋاتقان خىياللار ئۇنى تۇنجۇقتۇراتتى . قايغۇ - ھەسرەتنى كۈچەيتىپ ، قەلبى خەنجەر بىلەن تىلغاندەك ئېچىشىپ تۇراتتى . نەچچە كۈن تىرىشىپ خىيالىدىن قۇتۇلۇشقا ئۇرۇنۇپ باققان بولسىمۇ ، ئۈنۈمى بولمىدى . ئەنسىزلىك قاپلىغان قەلبى ھامان شامال تەگكەن يوپۇرماقتەك تىترەپ تۇردى . ئۇ ھاياتلىق يولىدا مۇنچىلىك جاپا چېكەرمەن دەپ ئويلىمىغاچقا ، ئىشلارنى بىر تەرەپ قىلىشنىڭ يولىنى تاپالماي قىيىنالىدى . ئۇ ئويلايتتى . ھامان بىر كۈن تۇرمۇشنىڭ ئۆزلىرىگە كۈلۈپ باقىدىغانلىقىغا ئىشىنەتتى . تۇيۇق يول تۈگەپ ، داغدام يول چىقىپ قالىدىغاندەكلا بىلىنەتتى . چاۋاكىمۇ ئىككى قولىدىن چىقىدۇ . ھەرقانداق نەرسە ئىككى ياقلىمىلىققا ئىگە بولىدۇ . كۆپ بولسا ئون يىل ياكى يىگىرمە يىل كېسىلىپ كېتەر . بىز تېخى ياش . كۆرىدىغان كۈنلىرىمىز تېخى ئالدىمىزدا ، — دەپ قارايتتى . مانا ئەمدى سالاۋات پەيدا بولۇشى بىلەن ئۈمىدى غۇۋالاشقاندەك بولۇپ ، ئۆزلىرىنىڭ تۇيۇق يولغا كىرىپ ، نىشاندىن يىراقلاپ كەتكەنلىكىنى ئەلەم ئىچىدە ھېس قىلدى . ئەمدىلىكتە بۇ تۇيۇق يولدىن چىقىپ كېتىشكە ئۇنىڭ راستتىنلا كۆزى يەتمەي قالدى . قاتمۇقات قۇرۇلغان خەتەرلىك توسۇقلار ئۇنىڭ ئالدىنى ئاشقىلى بولمايدىغان ئېگىز داۋاندەك توسۇپ تۇراتتى . قانداق قىلىش كېرەك ؟

تەلەي ئويلىغانسىڭىز ئۆزىنى كىمگىدۇر بىرىگە يۈز كېلەلمەيۋاتقاندەك ھېس قىلاتتى . قىيىنلىقى كۆز ئالدىدا پەيدا بولۇشى بىلەن كۆڭۈل كۈيلىرى داۋالغۇپ ، غەيرەت - شىجائىتى ئاستا - ئاستا ئەسلىگە كېلىۋاتقاندەك بىلىندى .

ئۇنىڭ خاتىرجەملىكىنى بىر خىل توسۇۋالغىلى بولمايدىغان تىت - تىتلىق ئىگىلىدى ، كۆڭلى بىر يەردە بولمىغاچقا بەزىدە ھەتتا قىلىۋاتقان ئىشىنى ئۇنتۇپ ، باشقا ئىشلارنى قىلىپ كېتەتتى . ھەر قېتىم ئۆگزىگە ياكى تونۇر بېشىغا چىققاندا خۇددى سېھىرلىنىپ

قالغاندەك توقايلىقنىڭ ئۇ تەرىپىدىكى تاغ چوققىسىغا قاراپ تۇرۇپ قالاتتى. قىلىۋاتقان ئىشنىڭ ئىنتايىن خەتەرلىكلىكىنى ئويلاپ، ئۆزىنى شۇنداق قىلىشتىن توسماق بولاتتىيۇ، لېكىن زېھنى يىغىشقا ئامال قىلالمايتتى. ھەرقانداق قىيىنچىلىق ھەم ئازاب - ئوقۇبەتلەرگە بەرداشلىق بېرىپ ئۆگىنىپ قالغان تەلەي مۇشۇ ئىشقا كەلگەندە ئۆزىنى كونترول قىلالماي قالدى. مانا بۈگۈنمۇ شۇنداق بولدى. ھويلىدىكى قىمغى كۈچىغا توشۇپ تۈگەتكۈچە ھېرىپ - ئېچىپ، ئۆرە تۇرغۇدەك مادارى قالمىدى. نەچچە كېچىدىكى ئۇيقۇسىزلىق تەسىرىدىن ئۆيگە كىرىپلا ئۇخلاپ قالدى. بۇنىڭ بىلەن پۈتكۈل قورۇ تىمتاسلىققا چۆمدى.

ئۇ نۇرغۇن چۈش كۆرگەن بولسىمۇ، ئېسىدە ھېچنېمە قالمىغانىدى. شۇڭا، خىيال سۈرۈشتىن ۋاز كېچىپ، قورسىقىغا ئازراق بىرنەرسە يېدى. ئاندىن قازان بېشىنى بىرقۇر ئايلىنىپ «غىپىدە» كۈچىغا چىقتى. ئۇ تۇرمۇشتىكى كۆڭۈلسىزلىكلەرنى ئۇنتۇپ، ئىچ - يۇشۇقنى چىقىرىش ئۈچۈن قولۇم - قوشنىلىرىنىڭكىگە، چاقىرغان يەرلەرگە بېرىپ، ئۇزاقتىن - ئۇزاق ئولتۇرۇپ كېلەتتى. بولۇنۇۋاتقان پاراڭلارغا ئارىلىشىپ، بولۇشىغا كۈلەتتى. مۇنداق چاغلاردا غەم - غۇسسدىن خالىي بولۇپ، ئۆزىنى قايناق ھايات ئىچىدە تۇرۇۋاتقاندەك، ھاياتىدا ھېچقانداق كۆڭۈلسىزلىكلەر يۈز بەرمىگەندەك، ھاياتتىن قانغۇچە بەھرە ئېلىپ پەيزىنى سۈرۈۋاتقاندەك ھېس قىلاتتى. مانا ئەمدى بولسا ئۇنىڭ ئەكسىچە ئادەم توپلاشقان ئورۇنلارغا بارمايدىغان، بارسىمۇ ئۇزۇنراق ئولتۇرغۇسى كەلمەيدىغان بولۇپ قالدى. ئۇ ئۆزىنى ئۇن - تىنسىز بىر چاقىرىقنىڭ تۈرتكىسىدە ياشاۋاتقاندەك، ئۆتمىسە بولمايدىغان بىر مەجبۇرىيەتنى ئۆتەۋاتقاندەك، ۋەجدانى گۈلخان بولۇپ يالقۇن ئىچىدە كۆيۈۋاتقاندەك سېزىدىغان بولۇپ قالدى. ئۇنىڭ يۈرىكىنىڭ چوڭقۇر قاتلاملىرى ئاستىدا تاشلىۋېتىلگەن بوۋاقنىڭ نالىسىدەك بىر ئاۋاز توختىماستىن چىقىۋاتقاندەك قىلاتتى. ئۇ بۇ نالىنىڭ ھەقىقىي مەنىسىنى تولۇق

چۈشىنىپ كەتمىسىمۇ ، ئەمما ئۇ نالىنى بېسىشقا ، يۈرىكىدىن چىقىرىۋېتىشكە ئامال قىلالمايۋاتقاندەك ئۆزىنى قويدىغان يەر تاپالماي يۈرەتتى . ئۇ كوچىغا چىقىپ تۆت ئەتراپقا قاراپ قويغاندىن كېيىن ، مەھەللىنىڭ ئاياغ تەرىپىگە يۈرۈپ كەتتى . تالا ئەمدىلا يورۇۋاتقان بولغاچقا گۇڭگا كۆرۈنۈپ ياتقان كوچىدا ئادەم كۆرۈنمەيتتى . تەلەي قويۇندەك تېز مېڭىپ ، تۆپىلىك ئەتراپىدىكى ئورمانلىققا كېلىپ توختىدى . ئۆپكەسىنى بىر ئاز بېسىۋېلىش ئۈچۈن زوڭزىيىپ ئولتۇرۇپ ئەتراپقا ئەنسىزلىك بىلەن قاراپ چىقتى .

تاغ كەينىدىكى سۈبھى كۆتۈرۈلۈشكە باشلىدى . پۈتكۈل كائىنات چالا ئۇيقۇدا بولغاچقا ، ھەممە ياق سۈرلۈك كۆرۈنەتتى . ئاپئاق قارغا پۈركەنگەن ئورمانلىق بىر خىل سىرلىق قىياپەتتە قوينىنى كەڭ ئېچىۋاتقاندەك بىلىنەتتى . نېمە ئۈچۈندۇر ئۇنىڭغا بۇ قېتىم ئورمانلىق ئۈنچە بەكمۇ قورقۇنچلۇق بىلىنىدى . شۇڭا ، قەد كۆتۈرۈپ تۇرغان تاغلار ، كۆز يەتكۈسىز كەتكەن كەڭرى باغلار ، يىلان باغرى سوزۇلۇپ ، ھەر دائىم كۆزگە تاشلىنىپ تۇرىدىغان يوللار ، دائىرىگە ئېلىنىپ ، چىتلاق بىلەن چىتلانغان ئوتلاقلىرىنىڭ ھەممىسى ئاپئاق قار ئاستىدا قالغانىدى . ھەممە نەرسە گويا ئاپئاق كىمخاب كىيىپ ، زور بىر ئىشقا تەرەددۈت قىلىۋاتقاندەك تۇيغۇ بېرەتتى . مال پادىلىرى ياكى ئادەملەرنىڭ مېڭىشىدىن ھاسىل بولغان چىغىر يوللارغا تازا سەپىلىپ قارىمىغاندا پەرق ئەتكىلى بولمايتتى . بەزى چاغلاردا قارنىڭ قېلىنلىقى يېرىم مېتىرغا يېتەتتى .

تەلەي تۆپىلىك ئۈستىدە بىرپەس دېمىنى ئالغاندىن كېيىن ، قار باسقان چىغىر يولىنى بويلاپ يۈرۈپ كەتتى . ئۇ خۇشال ئىدى . نېمىلا دېگەنبىلەن ئۇنى ھېچكىم كۆرمىدى . نېمە ئۈچۈندۇر قار ياغاندىن بۇيان قۇلاق تىنچىپ قالدى . سالاۋاتنى سۈرۈشتۈرىدىغانغا ئادەم چىقمىدى . قارىغاندا ھازىرغىچە بولدى قىلغاندەك تۇراتتى . شۇلارنى ئويلىغاندا تەلەينىڭ ئىشەنچى چىڭىپ ، غەيرىتى ئاشقاندەك

بىلىنەتتى . شۇ سەۋەبتىن بولسا كېرەك ، ئۇنىڭ قەلبىنى چۇلغىغان تاتلىق سېزىم ئۇنى ھامان ئولتۇرغۇزمايتتى . غايىبىتىن كېلىۋاتقان سىرلىق سادا توختىماي مېڭىشقا دەۋەت قىلاتتى . مۇنداق چاغلاردا پۈتۈن غەيرىتىنى يىغىپ ئالغا ئىلگىرىلەيتتى . بەزىدە كېتىۋېتىپ بېشىنى ساڭگىلاتقىنىچە يۈرەكنى ئېزىدىغان ئىشلارنى ئەسلىپ خورسىناتتى . ھەممە ئادەم بەھرىمەن بولۇۋاتقان تىنچ تۇرمۇشقا ئېرىشەلمىگەنلىكىگە ئۆكۈنەتتى .

ئۇ بېشىنى كۆتۈرۈپ ، ئاپئاق قار ئاستىدا مۈگدەۋاتقان تاغقا قارىدى . تاغ گەرچە خېلى يىراقتا بولسىمۇ ، تەلەينىڭ ماغدۇرى ئۇ يەرگە بېرىپ كېلىشكە يېتەتتى . شۇ يەرگە بارسلا چوقۇم سالاۋاتنىڭ دېرىكىنى ئالغىلى بولاتتى . چۈنكى ، ئۇ يەردە دائىم ئوقچۇپ تۇرىدىغان قايناق بۇلاق بار . چوڭ ئۆيىدىكى ئامبارغا كىرىپ ، جۇۋىنى ئەكەتكەن ئادەم راستتىنلا سالاۋات بولسا ، دېمەك ، ئۇ يېقىن ئەتراپتا . شۇڭا ، ئۇنىڭ بۇلاققا كەلمەسلىكى مۇمكىن ئەمەس .

تەلەي شۇنداق ساددا خىياللارنى قىلاتتى . خىياللىرى قانچىلىك ساددىلاشقانسېرى ، غەيرىتى شۇنچىلىك ئۇرغۇپ كېتەتتى . ھەممە نەرسە گويا بۇرۇنقى ھالىتىگە قايتقاندەك گۈزەل كۆرۈنۈپ كەتتى .

ئۇ ھېرىپ ، پۈت - قولىدا جان قالمىغان بىر چاغدا تاغ باغرىغا يېتىپ كەلدى . بۇلاق ئەتراپىدىكى تاغدىن بوران ئۇچۇرۇپ چۈشكەن كۈلتۈك قار ئادەم بويىدىن ئېگىز دۆۋىلىنىپ كەتكەندى . پۈتكۈل ئەتراپ يالىڭاچلىنىپ قالغان بولۇپ ، كۆزگە سوغۇق تاشلىنىپ تۇراتتى . ئاسماندا بولسا پارچە - پارچە بۇلۇتلار ئۇزۇپ يۈرەتتى . تەلەي ئۆزىنى مامۇقتەك يۇمشاق قار ئۈستىگە تاشلىدى . خېلىغىچە مىدىر - مىدىر قىلماي ياتتى . ئۆزىدىكى مۇنداق جۈرئەتنىڭ نەدىن پەيدا بولغانلىقىنى بىلەلمەي ھىران بولدى . ئۆتكەن قېتىم بېشىدىن شۇنداق قاپاھەتلىك ئىشلار ئۆتكەن بولسىمۇ ، شۇنى تەجرىبە - ساۋاق قىلماي ، ئادەمزاتسىز ئايدالغا

يەنە چىقتى . بۇ قېتىمىمۇ يەنە ئۆتكەندىكىدەك ئەھۋالغا دۇچار بولسا قانداق قىلار ؟

تەلەي قوينىدىكى بوتۇلكىنى سىلاپ قويدى . بۇنىڭ بىلەن ئۇنىڭ كۆڭلى تېخىمۇ خاتىرجەم بولدى . بۇ ئامال ھەقىقەتەنمۇ ياخشى ئىدى . ئۆتكەنكى قېتىمقى ئىش بولۇپ ئۆتكەندىن كېيىن بىر دوستى كۆيۈنگەن ھالدا :

— بىز ئاياللار ئاجىز كېلىمىز . بۇ ئاجىزلىق بەزىدە كاللا ئىشلەتمەسلىكتىن كېلىدۇ . مەن دائىم سىرتقا يالغۇز - يېرىم چىقىپ قالغۇدەك بولسام ، يېنىمدىن كىسلاتا ئايرىمايمەن . پەقەت بولمىغاندا كىسلاتانى يۈزىگە چېچىپ ، ئۆزۈمنى قۇتۇلدۇرىمەن ، — دېدى . ئەتراپتىكىلەر ھەيران قالدى . بەزىلەر بولىدىغان ئامال ئىكەن دېسە ، يەنە بەزىلەر خېيىمخەتىرى چوڭ ، قورقۇنچلۇق ئامال ئىكەن ، بۇنى قانۇن چەكلەيدۇ دېيىشتى . مۇنازىرە قىزىپ خېلى ۋاقىتقىچە تالاش - تارتىش قىلىشتى . تەلەي ئۆزىنى قوغداش تەرەپدارى بولغاچقا ، پەۋقۇلئاددە كېرەك بولۇپ قالسا دەپ بىر بوتۇلكا كىسلاتا ئېلىۋالدى .

بۇلاق كۈنىنىڭ سوغۇق بولۇشىغا قارىماي قايناپ تۇراتتى . تەلەي ئەتراپتىكى قارنى چىڭداپ ، قانغۇچە سۇ ئىچتى . مۇزدەك بۇلاق سۈيى ئۇنىڭ چاڭقىغان يۈرىكىگە بېرىپ ، ۋۇجۇدىغا كۈچ - قۇۋۋەت ئاتا قىلغاندەك بولدى . ئۇ نان يېگەچ قانداق قىلىش ئۈستىدە ئويلىنىشقا باشلىدى . پۈتۈن ئەتراپ بىر تەكشىلىكتە كۆزگە تاشلىنىپ تۇراتتى . ئۇ تەسەۋۋۇر قىلغان ئادەمنىڭ ئۆزى ئەمەس ، بەلكى ئۇچارقاناتنىڭ ئىزىمۇ كۆرۈنمەيتتى . دېمەك ، بۇ ئەتراپتا ئەتراپتا ئادەم يوق . سالاۋات بار دېگەن ھالەتتىمۇ ، بۇ ئەتراپتا ئەمەس . بۇ يەردە ئۇنى ساقلاش بىھۇدە ۋاقىت ئىسراپ قىلغانلىق ... مەيلى قانداق بولۇشىدىن قەتئىينەزەر ، ئۇ ساقلاش قارارىغا كەلدى . ئۇنىڭ تۇيغۇسى ئۇنى ساقلاشقا ، قارنى كولاپ مۆكۈنۈشكە ئۈندەيتتى . تەلەي كىچىك چاغلاردا قاردىن «ئوڭكۈر» ياساپ ئوينىغانلىرىنى كۆز ئالدىغا كەلتۈرۈپ ، ھەش - پەش دېگۈچە ئۆزى

ياسغان ئۆڭكۈرگە مۆكۈندى . شامال بولمىغاچقا «ئۆڭكۈر» نىڭ ئىچى ئىللىق ئىدى . تەلەي ئۈگدەشكە باشلىدى . ئۈگدەۋېتىپ قېيىناچىسى بىلەن بولغان بىر قېتىملىق كۆڭۈلسىزلىكنى ئەسلىدى . ئۇ كۈنى تەلەي قېيىنانسىغا سالام بەرگىلى كېتىۋاتاتتى . گەرچە سالاۋات بىلەن ئاجرىشىپ كەتكەن بولسىمۇ «بىر كۈنلۈك يولداشقا مىڭ كۈنلۈك سالام» دېگەن تەقدىر ئۇنى شۇنداق قىلىشقا ئۈندەپ تۇراتتى . ئويلىمىغان يەردىن ئۇلار ئۇچرىشىپ قالدى . تەلەي تېخى ئەمدىلا تىنچلىق سوراي دەپ تۇرۇشىغا زەينەپ تىل سالىدى :

— بۇ كوچىدا نېمە قىلىپ يۈرسەن؟ يۈزۈڭ ئېشەكنىڭ تېرىسىدىنمۇ قېلىن بىرنېمە ئىكەنەن . يۈرىكىڭنى قاپتەك قىلىپ ، ماڭا گەپ قىلىشقا تەمىشلىۋاتقىنىڭنى قانداق قىلاي؟ ! ئۈزۈڭچە تاماشادىن گۈل قەلەبىرىڭ ئېچىلىپ كەتكەندۇ ھەرقاچان . سالاۋاتنىڭ مۇشۇ كويغا چۈشۈپ قېلىشىغا سەنمۇ سەۋەبچى ، تولا كۆرەڭلەپ كەتمە ، كالىنىڭ بېشىغا كەلگەن كۈن موزاينىڭ بېشىغىمۇ كېلىدۇ...

ئۇ يەنە نېمىلەرنىدۇر بىرنەرسىلەرنى دېدى . قاراپ تۇرۇپ ئاھانەتكە قالغان تەلەي كۆز ياشلىرىنى سۈرتكىنىچە يۈگۈرۈپ كەتتى . قېيىناچىسى سالاۋاتنىڭ شۇنداق ھالغا چۈشۈپ قېلىشىنى ئۇنىڭدىن كۆرۈۋاتاتتى . دۇنيادا ئادەم ئۈچۈن بۇنىڭدىنمۇ ئارتۇق خورلۇق بولامدىغاندۇ؟ «خۇدا ئۇرغاننى پەيغەمبىرىم قوشۇپ ئۇرۇپتۇ» دېگەندەك ، كەينى - كەينىدىن كەلگەن زەربە ئۇنى تۈگەشتۈرۈۋېتىشكە تاس قالدى . ھېلىمۇ ياخشى قېيىنانسى بولۇپ قاپتىكەن .

— ئۇ ئىشلارنى كۆڭلىڭىزگە ئېلىپ كەتمەڭ . ئۇلارنىڭ نېمە دېگۈسى كەلسە دەۋەرسۇن . بۇمۇ خۇددى «ئىتلار قاۋاۋېرىدۇ ، كارۋانلار يۈرۈۋېرىدۇ» دېگەندەك بىر ئىش . ئاڭلاپ قاتتىق خاپا بولدۇم . كىمنىڭ توغرا ، كىمنىڭ خاتا ئىكەنلىكىنى ئەمەلىيەت ئىسپاتلىسۇن . بالام ، ھەرگىز خاپا بولماڭ . كېيىن سىزنى

چۈشەنگەندە چوقۇم پۇشايماڭنى ئالدىغان قاچا تاپالماي قالدۇ .
بۈگۈن مەن سىزدىن ئەپۇ سوراڭ كەلدىم .

تەلەي قىپىنانسىنىڭ بويىغا ئېسىلىپ ئۇزاق يىغلىدى .
ئوغلنىڭ دەردىدە ئوت - كاۋاپ بولۇۋاتقان ئانا ، شۇ ئىشلار ئاز
كېلىۋاتقاندەك ئۇنىڭغا تەسەللى بېرىپ ، يەنە تېخى ئۇنىڭدىن ئەپۇ
سوراۋاتىدۇ... .

تەلەينىڭ يۈرىكى سۇغۇرۇلۇپ كەتكەندەك بولدى . ئۇنىڭغا
بۇنىڭدىن ئارتۇق يەنە نېمە كېرەك...؟ .

تەلەي چۆچۈپ كەتتى . ئىلىنىپ كەتكەن كۆزىنى تەستە ئېچىپ
ئەتراپقا قارىدى . ئۇ ئۇخلاپ قالسا بولمايتتى . شۇڭا ، ئۇ ئۆمىلەپ
سىرتقا چىقتى .

بۇزۇلغان ھاۋا پات ئارىدا جۇدۇن بولىدىغانلىقىدىن دېرەك
بېرىپ تۇراتتى . تەلەي بۇ يەردە تۇرىۋەرسە مۇزلاپ قېتىپ
قالدىغانلىقىنى ئويلاپ قەدەملىرىنى يۆتكىدى . شۇ تاپتا ئۇنىڭ
كۆڭلى بەكمۇ يېرىم ئىدى . بىر كۈن كەچ كىرگۈچە ئاۋارە بولغانغا
تۇشلۇق ھېچ نەرسىگە ئىگە بولالماي ھالىدىن كەتتى . پۈت -
قوللىرىمۇ ھالسىزلىنىپ لاكاسلاپ قالدى . بۇلاق بېشىدا ئاغزىغا
پەقەت بىر بۇردا ناندىن باشقا ھېچنېمە سالمىدى . ئانچە كۆپ
ئۆتمەيلا ئۇ پەرەز قىلغان ئىش ئاخىر يۈز بەردى . ئۇنىڭ بىلەن
قېرىشىۋاتقاندەك كۈچلۈك شىۋىرغان ئالدى تەرەپتىن ئۇرۇپ
تۇراتتى . تەلەي شىۋىرغانغا بەرداشلىق بېرەلمەي ئېڭىشتى .
خىيالدا نىشاننى ئوبدان بېكىتىۋالغاندىن كېيىن ، بېشىنى ئىچىگە
تىقىپ ئىلگىرىلەشكە باشلىدى . بۇنىڭ بىلەن ئۇ كىچىككىنە
يەڭگىللەپ قالغاندەك بولدى . قۇتىرغان شىۋىرغان يەر - جاھاننى
يالماپ كەتمەكچى بولغاندەك ھۆركىرەيتتى . ئۇنىڭ كۈچىدىن پەيدا
بولغان چىرقىراق ئاۋاز پۈتكۈل دالنى بېشىغا كىيىپ ، ئەنسىز
ئاڭلىنىپ تۇراتتى . تەلەي ئاشۇ تۈتەك ئىچىدە ئىلگىرىلەۋاتاتتى .
توزۇۋاتقان قار ئۇچقۇنلىرى دەستىدىن نەچچەم چامدام نېرىدىكى
نەرسىنىمۇ ئېنىق كۆرگىلى بولمايتتى . مۇشۇنداق ئەھۋال ئاستىدا

بىر خىل روھ ، بىر خىل كۈچ ئۇنىڭغا مەدەت بېرىپ ، ئۇنى ئالغا ئىلگىرىلەشكە ئۈندەيتتى . ئۇ ھازىر شىۋىرغاننىمۇ ، سوغۇقنىڭ ئازابىنىمۇ ئۇنتۇغانىدى . ئۇنىڭ كاللىسىدا پەيدا بولغان گۈزەل بىر دۇنيا ئۇنىڭغا پۈتمەس - تۈگمەس كۈچ - قۇۋۋەت ئاتا قىلاتتى . ئۇنىڭ روھى ، ئۇنىڭ قەلبى ، ئۇنىڭدىكى سۆيگۈ تەشەببۇسى شىۋىرغاننى ، سوغۇقنى ، تەڭرىنى تەسىرلەندۈردى . شىۋىرغان بىر پەستىلا توختاپ پۈتۈن جاھان تىنچىپ قالدى . ئۇنىڭ ئالدىدا ئەمدى گۈگۈم ، شىۋىرغاندىن پەيدا بولغان كۈلتۈك قارلا قالغانىدى . تەلەي چوڭقۇر نەپەس ئالغاندىن كېيىن قەددىنى رۇسلىدى . پۈتۈن غەيرىتىنى يىغىپ ، ئالغا قاراپ يۈرۈپ كەتتى . بۇ چاغدا شېرىن ئۇيقۇدىن ئويغانغان سالاۋات راسا بىر كېرىلىۋېتىپ ، ئۆڭكۈر ئاغزىنى ئاچتى . قۇتىرىغان شىۋىرغاننىڭ ئېتىلىپ كىرىشى بىلەن ئەندىكىپ ، ئاق تاشلىق جۇۋىنىڭ ئالدىنى ھىملىدى ، تېپىلمايدىغان پۇرسەتنى قولىدىن بېرىپ قويماسلىق ئۈچۈن ، سۇدان بىلەن سۇلياۋ تۇڭنى ئېلىپ ئۆڭكۈردىن چىقتى . شىۋىرغان ئەزۋەيلەپ بوران ھۆركىرەيتتى ، قايىقلاردىن قارلارنى ئۇچۇرۇپ كېلىپ ، يۈز - كۆزلىرىگە ئۇراتتى . تەلەي بىر ئاز تەخىر قىلغان بولسا سالاۋاتنى كۆرەتتى . بىراق ، پەلەكنىڭ گەردىشى شۇنداق كېلىپ ئۇلار ئۇچرىشالمىدى . قار بىلەن يۇغۇرۇلۇپ كەتكەن بىر گەۋدە بۇلاق بېشىدا بىرپەس مىدىرلىغاندىن كېيىن بوران تۈزۈتۈپ كەلگەن قارنىڭ ئىچىدە كۆزدىن غايىب بولدى . ھايال بولماي شىۋىرغان توختاپ ، ھەممە يەر تىنچىپ قالغاندا بۇ ياققا پەقەتلا ئادەم كېلىپ باقمىغاندەك ئەتراپ تەكشىلىككە ئايلىنىپ كەتكەندى .

26

كۈنلەر سالاۋاتقا تولىمۇ ئۇزۇن ، تولىمۇ مۇشەققەتلىك بىلىنەتتى . تۈگمەس ئۇزۇن كېچىلەردە ئۇيقۇسى ئېچىلىپ ، تاڭ ئاتقۇچە پارقىراپ ياتاتتى . ئۆتكەن كۈنلەرنى ئەسلەش ، ھەربىر

دوقمۇش ئۈستىدە ئويلنىش ۋاقتى ئېشىپ - تېشىپ تۇرسىمۇ بۇ توغرىسىدا ئويلنىشتىن ئۆزىنى قاچۇراتتى . ئۆزىنىڭ بەختسىز ھاياتىنى ، كۆڭلىنى غەم قىلىدىغان ئەھمىيەتسىز يىللارنى ، ۋەھىمىگە تولغان دەھشەتلىك ئىشلارنى ئەسلىگەن ھامان ئۇنىڭ قەلبى پىچاق تىلغاندەك بىئارام بولاتتى . ئۇنىڭ پۈتكۈل ھاياتى ئىنتايىن ناچار سىزىلغان بىر پارچە رەسىمگە ئوخشايتتى . قارىسا - قارىسا ۋاي دەپ كەتكۈدەك بىر يېرىمۇ يوق ئىدى . سالاۋات قىلىن ئورمان دالىسىدىكى ئۆڭكۈر ئېغىزىدا ئولتۇرۇپ ، سۈكۈنات ئىچىدە ئېغىر تىنىپ ياتقان چەكسىز بوشلۇققا كۆز تىكەتتى . يەنە بەزىدە ئۆڭكۈرنىڭ مۇزدەك سوغۇق تاملرىغا قاراپ يىراقتا قالغان بالىلىق چاغلىرىنى ، غېمىنى يەپ سەرسان بولۇپ يۈرگەن ئاتا - ئانىسىنى ئويلايتتى . ئويلىغانسېرى ھەسرەتلىرى دەريا سۈيىدەك دولقۇنلاپ ، ئارزۇ - ئارمانلىرىنى ، كۆڭۈل - كۈيلىرىنى يالماپ كېتەتتى . بىر كېچە توختىماي چىققان بوران دەستىدىن سالاۋاتنىڭ خېلىغىچە ئۇيقۇسى كەلمىدى . تولا ئويلاپ مېڭىسى چارچىغاندىن كېيىنلا ئاستا - ئاستا ئۇيقۇغا كەتتى . ئۇ ئويغىنىپ ئەتراپقا قاراپ قويغاندىن كېيىن ئۆڭكۈردىن چىقتى . بۈككىدە ئۆسكەن قىلىن ئورمانلىق كىشىگە ئەزەلدىن بېرىپ باقمىغان بىر خىل كۆڭۈلسىزلىك تۇيغۇسى ئاتا قىلاتتى . ئورمانلار بىر كېچىدىلا شالاڭلاپ ، ئىسكەتنى يوقاتقاندا كۆرۈنەتتى . يوپۇرماقلىرى تۈكۈلگەن قېيىن دەرەخلىرى بەدىنى قىيما - چىيما قىلىنىپ تاشلانغان مەخلۇققا ئوخشاپ قالغانىدى . پۈتكۈل ئورمانلىق ئىچىنى دەرەخ يوپۇرماقلىرى بىلەن قېيىن قوۋزاقلىرى بىر ئالغان بولۇپ ، ئاجىز شامال تەسىرىدە ئۇياقتىن - بۇياققا ئۇچۇپ يۈرەتتى . يېقىنلا يەردە قارىغاي دەرەخنى كەسكەندە چىقىدىغان چۈچۈمەل پۇراق دىماغقا ئۇرۇلاتتى . قۇياشنىڭ ئاجىز نۇرى شالاڭلاپ قالغان دەرەخ شاخلىرىدىن ئۆتۈپ ، ئورمانلىق ئىچىدىكى كۆڭۈلسىز مەنزىرىنى يورۇتۇپ تۇرغاچقا ، يەرنىڭ ئويمان - دۆڭىنى روشەن سېلىشتۇرۇپ تۇراتتى .

كۈن چىقتى . بوران تەسىرىدىن بولسا كىرەك ، جان -
جانىۋارلار ئۆزىنى دالدغا ئالغان بولۇپ ، پۈتكۈل ئورمانلىق
ئادەمنىڭ ئىچى سىقىلغۇدەك دەرىجىدە تىمتاسلىققا چۆككەندى .
ۋاقىت ئۇچقۇر شامالدىك ئۆتۈپ كەتتى .

سالاۋات ئولتۇرۇشقان كۆزلىرىنى يىراقلارغا تىككىنچە
خىيالغا پاتتى . ئۇ شۇ تاپتا ئۆيىنى ، بىر چاغلاردىكى قايناق ھاياتىنى
سېغىنىۋاتاتتى . ئۇزۇنغا سوزۇلغان قارا قىشنىڭ زېرىكىشلىك
كۈنلىرى ئاخىرلىشىش ئالدىدا تۇراتتى . تالاي پۇرسەتلەر ئۆتۈپ
كەتتى . ئاتا - ئانىسىغا يەنە بىر قېتىم كۆڭۈل ئاغرىقى تېپىپ
بېرىشىنى خالىمىغانلىقى ئۈچۈنلا ۋارقىرسا ئاۋازى يېتىدىغان
يەردىكى ئۆيگە كىرمىدى . مانا ئەمدى بولسا...

ئاسماندا بىر قۇماي ئۇچۇپ يۈرەتتى . تاغىسى «قۇمايغا قاراپ ،
نەدە ئادەم بارلىقىنى بىلگىلى بولىدۇ . كۈنلەرنىڭ بىرىدە بېشىڭغا
كۈن چۈشۈپ يولدىن ئېزىپ قالغۇدەك بولساڭ قۇمايغا قارا . ئۇ
سېنى نەدە ئادەم بولسا شۇ يەرگە باشلاپ بارىدۇ» دېگەندى .
دېمەك ، ئۇ بۇ يەردە ئۇزۇن تۇرسا بولمايتتى . ھېلىمۇ ياخشى
تاغىسى مۇشۇ كۈنلەرنى قىياس قىلغاندەك قۇماي توغرىسىدا
سۆزلەپ بەرگەندى .

سالاۋات تاغدىن پەسكە چۈشتى . قۇياش بارغانسېرى يۇقىرى
ئۆرلەپ ئۆز نۇرىنى زېمىنغا چېچىشقا باشلىدى . ئېتىز - ئېرىق
بىلەن يول بويىدىكى قارلار ئېرىپ ، تۇنجى قېتىم ئەگىز سۈيىنى
ھاسىل قىلغاندى . كىشىلەر تۆت كۆزى بىلەن كۈتكەن باھار
ناھايىتى تېزلىك بىلەن كېلىۋاتاتتى . بىر - بىرىگە باش قويغان
ئېدىرلىقلار باغرىدىكى قارلار يۇمشاپ ، بىر كۈندىلا ئېرىپ
كېتىدىغاندەك مىلىقلاپ كەتكەندى . قەيەردىندۇر بىر يەرلەردىن
ئادەمنىڭ ۋۇجۇدىنى روھلاندۇرىدىغان نەمخۇش ھاۋا دىماغقا
ئۇرۇلاتتى .

ئۇ ھەربىر قەدەمدە ئەتراپقا سەگەكلىك بىلەن قاراپ قويغاندىن
كېيىن ، بورانغا ئوخشاش تېزلىكتە بىرمۇنچە يەرگە بېرىۋالاتتى .

ئاندىن ئەتراپقا ئەلەڭ - سەلەڭ قارايتتى . ئۆڭكۈردە يەنە بىرنەچچە كۈنگە يەتكۈدەك ئوزۇق قالدى . نىمىنى تېجىمىسە ، شۇنىڭ تۈگەپ كېتىدىغانلىقىغا ھەيران بولاتتى . ئالاھىدە شارائىت ئۇنى تېجەشلىك بولۇشقا ئۆگەتتى . ئىمكان بار ئوزۇق تېجەش ئۈچۈن يېيىشكە بولىدىغانلىكى نەرسىنى يېدى . شۇنداقتىمۇ ئۆڭكۈر ئىچىدىكى ئوزۇق بىرى تەرىپىدىن ئوغرىلانغاندەك ئازىيىپ كېتىۋاتاتتى . تېز ئارىدا بۇنىڭ غېمىنى قىلمىسا تەسەۋۋۇر قىلىش تەس بولغان كۈنگە قالاتتى .

سالاۋات كېتىۋېتىپ شۇلارنى ئويلىدى . باش ئەتىيازلاردا بولىدىغان قەھەتچىلىك مانا ئەمدى ئۇنىڭغا خىرىس قىلىۋاتاتتى . بەلكىم ئۆيدىكىلەر ئۇنىڭ ئامبارغا كىرىپ جۇۋىنى ، ئۇنىڭغا قوشۇپ باشقا نەرسىلەرنى ئالغانلىقىنى بىلگەندۇ ، بەلكىم شۇنىڭدىن كېيىن سەگەكلىشىپ ئۇنىڭ يەنە كېلىشىنى كۈتكەندۇ ؟ ئەمما ئۇ شۇنىڭدىن كېيىن ئۆيگە بېرىشقا جۈرئەت قىلالمىدى . سالاۋات كېتىۋاتقاچ كۆزىنى يۇمۇپ ، ئانىسىنىڭ قورۇق باسقان چىرايىنى ، ھازىر قىلغان ئىشىنى ھازىرلا ئۇنتۇپ ھويلا ئىچىدە پىرقىراپ يۈرگەنلىكىنى ، قاپقى تۇرۇلگەن دادىسىنىڭ قوللىرىنى شىلتىپ ، ئانىسىغا تاپا - تەنە قىلىۋاتقانلىقىنى ، توخۇلارنىڭ ھېچنېمىدىن غېمى يوق قاناتلىرىنى قېقىپ دانلاپ يۈرگەنلىكىنى ، سۈر باسقان ھويلىنىڭ تىمتاسلىققا چۆمگەن ھالدا ھومىيىپ تۇرغانلىقىنى ، بىر چاغدىكى خاتىرجەملىكنىڭ ، شاد - خۇراملىقنىڭ ئەمدى بۇ ھويلىغا مەڭگۈ قايتىپ كەلمەيدىغانلىقىنى ، جەبىر - جاپانى يەتكۈچە تارتقان ئانىنىڭ پېشانىسىدىكى قورۇقلارنىڭ كۆپىيىپ ، قەددىنىڭ ئىككى پۈك بولۇپ قالغانلىقىنى تەسەۋۋۇر قىلدى . ئىچ - ئىچىدىن ئۆرلەپ چىققان ھەسرەت قەلبىنى مۇجۇپ ، مېڭىسى ھازىرلا پارتلاپ كېتىدىغاندەك ئاغرىپ كەتتى . ئۇ ئۆزىنى ئاللىقاچان روھى چىقىپ كەتكەندەك ، كىمدۇر بىرى چىرىپ ئىسكىلىتقا ئايلانغان جىسمىغا قايتىدىن روھ كىرگۈزمەكچى بولۇۋاتقانداك سەزدى . شۇ تاپتا ئۇ راسا بىر ئون سېلىپ يىغلىۋالغان بولسا ياخشى بولاتتى . ئەمما ،

ئۇ قانداق يىغلاشنى پەقەت بىلەلمىدى . شۇ ئاپتا ئىچىنى بىرنەرسە يەپ كېتىۋاتقانداك بىئارام بولۇپ كېتىۋاتتى . بۇلۇت قوينىدىن چاچراپ چىققان قۇياش نۇرى ساللاۋاتنىڭ غەم - قايغۇسىنى سۈپۈرۈپ كەتتى . ئۇ قاچاندىن بېرى بۇ ئۆيلىك ئۈستىگە چىقىپ ، ئۆز ھاياتى ئۈستىدە خىيال سۈرۈپ ئولتۇرغانلىقىنى بىلەلمەي قالدى . بىردەملىك بوران - چاپقۇن ئۆتۈپ كېتىپ ، ھەممە نەرسە تىنچىپ قالدى . بۇلۇت قاتلىمىمۇ تاراپ ، قۇياش ئاۋۋالقىدىنمۇ بەكرەك قىزدۇرۇشقا باشلىدى . شىرتانداك قىزغىن كەيپىيات ئۆتۈپ كېتىپ مانا ئەمدى ئەقىل بىلەن ئىدراك ئوتتۇرىسىدىكى ئېلىشىش باشلاندى . ئىدراك ئەقىلنى ئۆز چاڭگىلىغا ئېلىشقا ئۇرۇنسا ، ئەقىل - ئىدراكنى يېتەكلەشكە ھەرىكەت قىلاتتى . زىددىيەتكە تولغان ئوي - پىكىرلەر شىددەت بىلەن باستۇرۇپ كېلەتتى . يېقىنلا بىر يەردىن ئاتنىڭ پۇشقۇرغان ئاۋازى ئاڭلاندى . ساللاۋات دەرھال سەگەكلىشىپ ئۆزىنى بىر تۈپ چاتقال دالدىسىغا ئالدى . ئاتلىق ئۇنىڭدىن ئانچە يىراق بولمىغان يەرگە چۈشۈپ ، ئاتنىڭ تارتىمىسىنى بوشاتتى . قارىغاندا ئۇ مۇشۇ يەردە دېمىنى ئېلىپ ، ئېتىنى چالدۇرىدىغانداك قىلاتتى .

ساللاۋات يەرگە يېپىشقىنچە دېمىنى ئىچىگە يۇتتى . ئاستا - ئاستا پەسكە سىيرىلىپ ، ئېڭىشكىنچە قاپتالنى بويلاپ يۈگۈرۈپ كەتتى . ئۇ كېتىۋېتىپ پات - پات كەينىگە قاراپ قويايتتى . دۈپۈلدەپ سوقۇپ كېتىۋاتقان يۈرىكىنى قولى بىلەن بېسىپ پىچىرلايتتى :

— توغرا بالا - قازادىن ساقلا ، تەڭرىم ، سېنىڭ قۇدرىتىڭ چەكسىزدۇر . سەن مېھرىباندۇرسەن ، كۆيۈمچاندۇرسەن ، شەپقەتلىكتۇرسەن ، ئۆزۈڭگە ئاسان ، بەندەڭگە قىيىن ، ئاسان يوللىرىڭنى بەرگەيسەن...

ئاجىزلاپ كەتكەن تەن تىترەيتتى . ئۇنىڭ ھېرىپ ھالى قالمىدى . تەسكەيدىكى قېلىن قار ئۈستىگە ئۆزىنى تاشلاپ بىر ھازاغچە ياتتى . ئۇ نورمال ئادەمنىڭ بەرداشلىق بېرىشى قىيىن

بولغان تۇرمۇشنى بېشىدىن ئۆتكۈزۈۋاتاتتى . بەزىدە نەچچە كۈنلەپ تاماق يېمەي يېتىپ كەتكەن كۈنلىرىمۇ بولدى . ئۆزى زەھەر ياكى زەھەر ئەمەسلىكىگە ھۆكۈم قىلالمايدىغان چۆپلەرنىڭ يىلتىزنى يەپ ، ئاغزى - بۇرنىدىن كۆپۈك قايناپ قىيىنالغان كۈنلىرى ئېسىگە چۈشكەندە ، ھېلىمۇ ھايات تۇرۇۋاتقانلىقىغا ھەيران قالاتتى . ئۇزۇن مۇددەت داۋاملاشقان ئەنسىز تۇرمۇش نېرۋىلىرىنى جىددىيلەشتۈرۈۋەتكەچكە قۇلاقلىرى توختىماستىن زىڭىلدايتتى . يۈرەكنى ئەزگۈدەك ئالدىن تاغۇتاش لەرزىگە كەلگەندەك بولاتتى . سالاۋات ئورنىدىن تۇردى . ئۆيىگە بىر بېرىپ كېلىش ئىستىكى ئۇنىڭ قەلبىدە ئوت بولۇپ يانماقتا ئىدى . ئۇنىڭغا نىسبەتەن مۇشۇنىڭدىن باشقا ئامال قالمىغانىدى . زىمىستان قىش تۈگەپ ئەتراپ يالىڭاچلىنىش ئالدىدا تۇراتتى . ھالقىلىق پەيتتە كۆپرەك ئوزۇق - تۈلۈك تەييارلىۋالمىغاندا تولىمۇ خەتەرلىك ئەھۋالدا قالاتتى . ئۇ كۆڭلىگە شۇلارنى پۈككىنچە يولغا چىقتى . كۈن تۇيۇقسىز ئىسسىپ كەتكەچكە «قاش» دەرياسىنىڭ ئاجايىپ يېقىملىق مەنزىرىسى يوقىلىپ ، ئۇنىڭ ئورنىنى مەينەتچىلىك ئىگىلىدى . يول بويلىرىدا ، دەريا ياقىلىرىدا ، تام تۈۋىلىرىدە ئېرىگەن قاردىن پەيدا بولغان توختام سۇلار بىلەن ھەممە يەر مىلىقلاپ كەتتى . دەريانىڭ كۈنگەي قىرغاقلىرىدىكى مۇزلار بارغانسېرى نېپىزلەپ ، بەزى يەرلىرىدىن دەريا سۈيى تېشىپ چىقتى . توشقان ، ياۋا ئۆردەك ، قىرغاۋۇل قاتارلىق جان - جانىۋارلار قىرغاق بويلىرىغا كېلىپ ، راھەت ئىچىدە ئاپتاپسىنىشقا باشلىدى . سېغىزغانلار شاراقلاپ ئۆزلىرىنىڭ شادلىقىنى نامايان قىلدى . ئارالدىكى دەل - دەرەخلەر باھارنى كۈتۈۋېلىشقا تەييارلىق قىلىۋاتقانداك قەددىنى رۇسلىدى . پۈتۈن ئەتراپ گويا كاتتا بايرامغا تەييارلىنىۋاتقانداك ئاجايىپ جۇشقۇن كەيپىياتقا چۆمگەندى .

سالاۋات كەچ كىرگۈچە دەم ئالماي ئۆزىگە تونۇش بولغان تۆپىلىكلەرنى ئايلىنىپ يۈردى . دەم ئۆزىنى دالدىغا ئېلىپ ، دەم

ئوچۇقچىلىقلاردىن پاناھلىنىشقا بولىدىغان ئەپلىككە جاي ئىزدىدى . تونۇش - بىلىشلەردىن بىرەرى ئۇچراپ قالغىنىدى دەپ ئېھتىيات قىلدى . ئۇ مانا مۇشۇ ئېگىز - پەس ئېدىرلىقلاردا سەرسان بولۇپ يۈرۈۋاتقىنىنى كىشىلەر بىلمەي قالسىكىن دەپ ئۈمىد قىلاتتى ، ھەتتا بۇلارنىڭ رېئاللىق ئەمەس ، بىر قاباھەتلىك چۈش بولۇپ قېلىشىنى ئارزۇ قىلاتتى . بەزى چاغلاردا ئويلىمىغان يەردىن بىرەر يولۇچىنىڭ قارىسى كۆرۈنۈپ قالسا ، ۋەھىمدىن پۇت - قولى تىترەپ ، ۋۇجۇدىنى سوغۇق تەر بېسىپ كېتەتتى . ئىشلار ئۆتۈپ كەتكەندىن كېيىن بولسا «ئۇھ» دەپ دېمىنى ئېلىپ ، بېشى كۆككە يەتكەندەك خۇش بولۇپ كېتەتتى . ئۇ يولىنى داۋاملاشتۇردى . قۇياشمۇ بارغانسېرى قىزىپ ، پۈتكۈل دالا ئاستا - ئاستا كەچكى شەپەق قوينىغا كىرىپ كېتىۋاتاتتى . سالاۋات چارچىدى . ئاچلىق بىلەن قورقۇنچ ئۇنىڭ «ئۇھ» دېگۈدەك ماجالىنى قويمايۋاتاتتى . ئۇ بىر يەردىكى شىلدىرلاپ ئېقىۋاتقان بۇلاق سۈيىدىن قانغۇچە ئىچتى . كەينىدىنلا كۆڭلى ئېلىشىپ ، ياندۇرۇۋېتىشكە تاس قالدى . كۆڭلى قاتتىق ئايىنغانلىقتىن بېشى قېيىپ ، كۆزىگە قىزىللىق تىقىلدى . بىر - بىرىگە مىنگەشكەن كۆز يەتكۈسىز تاغ تىزمىسى قولىنى سوزسىلا يېتىدىغاندەك كۆرۈنگىنى بىلەن بىر قەدەم ماڭسا بىر قەدەم چېكىنەتتى . سالاۋاتنىڭ سەۋر - تاقىتى تۈگەپ ، بۇقۇلداپ يىغلاپ كەتتى . ئۆزىنى چانقال كەينىگە تاشلاپ ، پۇت - قوللىرىنى ئۇزۇن سوزدى . ئۇنىڭ ئەمدى ماڭغۇدەك ماجالى قالمايدى .

يېقىنلا بىر يەردە پاختەك سايىراپ كەتتى . ئۇنىڭ مۇڭلۇق ئاۋازى سالاۋاتنىڭ ھەسرەتلىكىنى قوزغىدى . باھاردىن خەۋەر بېرىۋاتقان پاختەك ئۇنىڭ ئېسىگە نۇرغۇن ئىشلارنى سالدى . پاختەك ئادەمنىڭ يۈرەك - باغرىنى ئېزىپ بىر خىلدا سايىراۋاتاتتى . سالاۋات ئىچىنىڭ سىقىلىپ كېتىۋاتقىنىغا بەرداشلىق بېرەلمەي كۆزىنى يۇمدى . ئىچىنى قانداقتۇر بىر ئىلاھىي كۈچ ئالىقىنىغا ئېلىپ سىقىۋاتقاندا ، يۈرەك - باغرىنى مۇجۇپ سىرتقا

تارتىۋاتقاندا ك قىلاتتى . ئۇ مۇھىم نەرسىسىدىن ئايرىلىپ قالغانلىقىنى بىلگەن چېغىدا بەكمۇ كېچىككەندى . شۇنىڭ ئۈچۈنمۇ ئۆز تەقدىرىگە ئانچە بەك ئېچىنىپ كەتمەسلىككە تىرىشىپ ، كالىسىدىكى خىياللارنى بار كۈچى بىلەن ھەيدەيتتى . بىراق ، ئۇنىڭ مۇنداق ئۇرۇنۇشلىرى ھامان نەتىجىسىز ئاياغلىشاتتى .

ئۇ غەيرىتىنى يىغىپ ئورنىدىن تۇردى . قاراڭغۇ چۈشكۈچە مەھەللىگە يېقىنلىشىۋېلىش ئۈچۈن ئاستا قەدەم تاشلاپ مېڭىپ كەتتى . ئۆزىگە تونۇش نامىسىز تۆپىلىككە كېلىپ دېمىنى ئالدى ۋە بۇ يەردىن ئۆيىنى ئوچۇق كۆرگىلى بولىدىغان جايغا ئورۇنلىشىۋالغاندىن كېيىن ، ئىنتايىن سېغىنىش ھېسسىياتى بىلەن تونۇش ھويلىغا سەپسالدى . بىر چاغلاردا ئۆزىگە پۈتمەس - تۈگمەس كۈچ - قۇۋۋەت ئاتا قىلغان چوڭ ھويلا مانا ئەمدى جىمجىتلىق ئىچىدە چۆلدەرەپ قالغانىدى . ئۇ ئەمدى ئۆزىگە مېھىر - مۇھەببەت ئاتا قىلغان ، شېرىن ئارزۇ - ئارمانلار قاينىمىغا چۆمدۈرگەن مېھىرى ئىسسىق ھويلىسىغا ئىككىنچىلەپ قايتالمايدىغانلىقىنى ، قەدىردان ئانىسىنىڭ بويىغا ئېسىلىپ ئەركىلىيەلمەيدىغانلىقىنى ، قولىغا سۈپۈرگە ئېلىپ چوڭ ھويلىنىڭ ئىچى - تېشىنى ئەركىن - ئازادە سۈپۈرەلمەيدىغانلىقىنى ، قىسقىسى سىرتتا تۇرۇپمۇ قانغۇدەك كۆرۈۋېلىشقىمۇ پۇرسەت بولمايدىغانلىقىنى ئويلاپ ئىچ - ئىچىدىن ئۆرتىنىپ كەتتى . ئۇ ئالغا ماڭغانسېرى ئۆزىگە يېقىنلىشىپ كېلىۋاتقان ۋەھىملىك يولدىن قۇتۇلالماي ئاغزىنى يوغان ئېچىپ تۇرغان دەھشەتلىك ئەجەلگە يېقىنلاپ كېلىۋاتقاندا ك تۇيغۇغا چۆمدى . ئۇنىڭ شۇ تاپتىكى تۇرقى ئېھىققا ياكى ئۇزۇن يىللار ئادەمزاتسىز ئورمانلىقتا ياشىغان ياۋايى ئادەمگە ئوخشاپ قالغانىدى . ساقال باسقان يۈزىدىكى جىددىيلىك ، ئىچىگە ئولتۇرۇشۇپ كەتكەن كۆزىدىكى ئۈمىدسىزلىك ، بىر نۇقتىغا ئۇزۇندىن - ئۇزۇن تىكىلىپ قاراشلىرىنىڭ ھەممىسى بۇ نۇقتىنى ئىسپاتلاپ تۇراتتى . ئۇ گەرچە خىيال سۈرۈۋاتقان بولسىمۇ ، ھەر ۋاقىت ئۆزىگە يېقىنلاپ كېلىش ئېھتىماللىقى بولغان

خەۋپنى ئېسىدىن چىقارمىغاندى . يىراقتىن شېپىرلاپ كېلىۋاتقان ئاياغ تۇشۇشنى ئاڭلىشى بىلەن دېمىنى ئىچىگە يۇتۇپ ئەتراپقا قۇلاق سالىدى . راستتىنلا بىرى يىراقتىن سالماق قەدەم تاشلاپ كېلىۋاتاتتى . سالاۋاتنىڭ يۈرىكى توختاپ ، قانلىرى ئۇيۇپ قالغاندەك بولدى . ئاياغ تۇشۇشى بارا - بارا يېقىنلاپ كەلمەكتە ئىدى . سالاۋات ئورنىدىن چاچراپ تۇرۇپ «نەگە مۆكسەم بولار ؟» دېگەندەك تۆت ئەتراپقا قارىدى . ھەممە يېرى ئوچۇقچىلىق بۇ يەردە دالدىلانغۇدەك يەرنىڭ تايىنى بولمىغاچقا ، ئۇ ئاخىر بارلىق دەسمايسىنى دوغا تىكىش ئۈچۈن تەييارلاندى . دەل شۇ چاغدا كېلىۋاتقان ئادەم باشقا ياققا بۇرۇلغان چېغى ، ئاياغ تۇشۇشى ئاستا - ئاستا يىراقلاپ كەتتى . سالاۋات ئۇنىڭ نېمە ئۈچۈن يۆنىلىشىنى ئۆزگەرتكەنلىكىنى چۈشىنەلمەي ھەيران قالدى . كالىسىدا «ئادەم باشلاپ كېلىش ئۈچۈن بولسچۇ ؟» دېگەن خىيال پەيدا بولۇشى بىلەن پۈت - قولى تىترەپ كەتتى . خىيالىنىڭ ئاخىرى تېخى چىقماي تۇرۇپلا :

— تۇرغان ئورنىڭدىن مىدىرلىما ! — دېگەن خىرقىراق ئاۋاز ئاڭلاندى . ئەندىشە قىلغان ئىش ئاخىر يۈز بەردى . كۆڭۈلنىڭ كەينىگە كىرمىسە بەلكىم مۇنچە تېز قولغا چۈشۈپمۇ قالماس ئىدى . ئەمدى ئۇنىڭغا بۇيرۇقنى ئىجرا قىلىشتىن باشقا ئامال قالمىغاندى .

سالاۋات خۇددىنى يوقاتقان ھالدا ئاستا - ئاستا بۇرۇلدى . ئۇ شۇ تاپتا بۇ ئىشلارنىڭ چۈش بولۇپ چىقىشىنى ئۈمىد قىلاتتى . ئەگەر بۇ يەردىن ئامان - ئېسەن قۇتۇلغىلى بولسىلا ، ئاچلىقتىن ئۆلۈپ قالىدىغان ئىش بولسىمۇ ئۆڭكۈردىن چىقماي ياتقان بولاتتى . سالاۋات بېشىنى يەردىن كۆتۈرۈپ تۇرۇپ قالدى . ئۇنىڭ ئالدىدا بىر قولىدا بوتۇلكا ، يەنە بىر قولىدا ئوۋ مىلتىقى تۇتقان بىر مەست تۇراتتى . تاغ كەينىگە ئولتۇرغان قۇياشنىڭ ئاخىرقى نۇرىدا مەستنىڭ قوشۇمىسى تۇرۇلۇپ ، چىرايى بىر قىسما بولۇپ كەتتى . لەۋلىرى نېمىدۇر بىرنەرسە دېمەكچى بولغاندەك تىترىدى -

دە ، جېنىنىڭ بارىچە ۋارقىراپ ، ئالدى - كەينىگە قارىماي بەدەر تىكىۋەتتى . مۆجىزە يۈز بەرگەندەك سالاۋات يەنە بىر قېتىم قۇتۇلۇپ قالدى .

تۈيۈقسىز پەيدا بولغان ئادەمنىڭ ئالدى - كەينىگە قارىماي قېچىشىدىكى سەۋەبى ئويلاپ يەتكەندە ، يۈرىكى شۆرىغاندا قالغاندەك مۇزلاپ ، كۆڭلى بىر قىسما بولۇپ كەتتى . سالاۋاتنىڭ ئادەم دېسە ئادەمگە ، ھايۋان دېسە ھايۋانغا ئوخشىمايدىغان تۇرقىدىن قورقۇپ كەتكەن مەستنىڭ يۈرىكى يېرىلىپ كېتىشكە تاس قالدى . سالاۋات خۇددى روھى كۆتۈرۈلۈپ كېتىۋاتقان ئادەمگە ئوخشاش سايىنى بويلاپ قېچىپ كېتىۋاتقان قارا كۆلەڭگىگە قاراپ قالدى . ئۇنى ئازابىتىن خالىي قىلىپ ، قەلبىگە شادلىق ئاتا قىلغان دەقىقە تۈگەپ ، ئۇنىڭ ئورنىنى يۈرەكنى غاچاپ ، قەلبىگە ۋەھىمە سالىدىغان تىمتاسلىق ئىگىلىدى . ئۇ كۆڭلىدە پەيدا بولغان ھەسرەتنى بېسىش ئۈچۈن تىلىنى كۈچەپ چىشلىدى .

ئۇ ئولتۇرغان ئورنىدا ياغاچقا ئوخشاش قېتىپ قالدى . شۇ تاپتا ئۇنىڭ مېڭىسىمۇ ، قېنىمۇ ، تەپەككۈرىمۇ قېتىپ قالغانىدى . ئۆزىنىڭ كىملىكىنى ، نەدە تۇرۇۋاتقانلىقىنى بىلمەيتتى . يەر يۈزىدە ئەمەس ، بەلكى مۇئەللەقتە ئېسىلىپ تۇرغاندەك ، ئايىغى ئاستىدىكى تۇپراقمۇ يۇمشاپ كەتكەندەك تۇيۇلدى . يىراقتىكى كۈمۈش لېنىتىدەك كۆرۈنۈۋاتقان دەريا سۈيى ئاسماندا پەيدا بولغان ھەسەن - ھۈسەندەك كۆرۈنۈپ ، ئىچكى ھېسسىياتلىرى قالايمىقانلىشىپ كەتتى . قەلبىدە ئاستا - ئاستا كۆتۈرۈلۈۋاتقان ئاچچىق ھەسرەتلەر يۈرىكىنى مۇجۇپ ، ئېيتىپ تۈگەتكۈسىز دەرد - ئەلەملەر قاينىمىغا سۆرەيتتى . ئۇ بۇ يەردە تۇرۇپ مەھەللىنى ، ئانىسى بىلەن دادىسىنى ، تەلەپنى ، دىلارەنى يەنە نۇرغۇن - نۇرغۇن ئەھمىيەتلىك نەرسىلەرنى كۆرگەندەك قىلدى . ئۇنىڭ جىسمىدا كىشى ئاسانلىقچە بەرداشلىق بېرەلمەيدىغان قورقۇنچلۇق ئىشلار يۈز بېرىۋاتاتتى . ئۇ ئېسىنى يىغىپ ، ئۆزىنى تۇتۇۋېلىشقا ئۇرۇنۇپ كۆرگەن بولسىمۇ چامىسى يەتمىدى . كۈن ئولتۇرۇپ ئەتراپنى قاراڭغۇلۇق باستى .

ساللاۋاتقا مەست يولۇقۇۋىدى ، كۆڭلىنى غەش بېسىپ يېلانلىرى يوققا چىقتى . ئاران بىر غەيرەتكە كەلگەندە ، بوسۇغىدىن كەينىگە قايتىش ئۇنىڭغا تولىمۇ ئېغىر كېلىۋاتاتتى . شۇ تاپتا ئۇنىڭ خىيالىدا گاھ «ھاماقەتلىك قىلما ، بوسۇغىدىن كەينىڭگە يانساڭ تولىمۇ ئەپسۇسلىنارلىق ئىش بولىدۇ ، ئۇ دېگەن مەست ، يا خۇددىنى ئۇقىدۇ ، يا ئۇقمايدۇ . پۇرسەتنى قولىدىن بېرىپ قويما ، ياخشىراق ئويلا» دېگەن ئوي ھۆكۈم سۈرسە ، گاھ «ئەخمەق بولماي بۇ يەردىن كەت ، قانچە تېز بولسا شۇنچە ياخشى ، ھازىرقى ۋەزىيەت سەن ئۈچۈن پايدىسىز . چۈنكى ، سەن ئاشكارىلىنىپ قالدىڭ . ھېلىقى مەست مەھەللىگە يېتىپ بارغان ھامان ئادەملەر بۇياققا سەلدەك ئاقىدۇ . سېنى تۇتۇش ئۈچۈن ھەربىر چاتقانى ئالا قويماي ئاخشۇرىدۇ» دېگەن ئوي باش كۆتۈرۈپ چىقاتتى .
 تاغنىڭ جاندىن ئۆتىدىغان سوغۇقى باش - كۆزلەرنى سىلاپ ئۆتتى . ساللاۋات ئاخىرقى قېتىم قاراڭغۇلۇققا چۆككەن مەھەللىگە قاراپ قويغاندىن كېيىن قەدىمىنى ئارقىغا بۇرىدى .

27

ساللاۋات قۇياش چىققانلىقىنىمۇ تۇيماي قالدى . تاغ كەينىدىن كۆتۈرۈلۈۋاتقان قۇياش كۆزلەرنى چاقنىتاتتى . ئەتراپتىكى ھەممە نەرسە جانلىنىپ ھەرىكەتلىنىشكە باشلىدى . بۇ ئۇزۇندىن - ئۇزۇنغا سوزۇلغان زېرىكشلىك كېچە ئاياغلىشىپ ، كۈچ - قۇۋۋەتكە تولغان قۇياش نۇرىغا چۆمۈلگەن بىر كۈننىڭ باشلانغانلىقىدىن دېرەك بېرەتتى . ئاسمان شۇ قەدەر سۈزۈك ئىدىكى ، پايانسىز ئاسمان كۆكسىدە بىرەر پارچە بۇلۇتمۇ كۆرۈنمەيتتى . قۇياش ئەمدىلا كۆتۈرۈلۈشكە باشلىغاچقا ھاۋا يەنىلا سوغۇق ئىدى . قارنىڭ ئېرىشىدىن ھاسىل بولغان تارام - تارام ئەگىزلەر بىر - بىرىگە قوشۇلۇپ ئېقىن ھاسىل قىلىپ ، شىلدىرلىغىنىچە ئېرىقلارغا قۇيۇلاتتى . قار ئاستىدا تولۇق بىر قىشنى ئۆتكۈزگەن ئوت -

چۆپلەر مۇشۇ بىرنەچچە كۈن ئىچىدە يەرنى يېرىپ چىققانداك باش كۆتۈرۈپ تۇراتتى . باھارنىڭ كۈچى بىلەن ھەممە يەر جانلىنىش ئالدىدا تۇراتتى . پەقەتلا ئورمانلار ، دەل - دەرەخلەر قىشنىڭ ئاخىرقى ئۇيقۇسىدىن تېخىچە باش كۆتۈرمىگەن بولسىمۇ ، ئەمما ئۇنىڭ شاخلىرى يامغۇر سۈيىدە يۇيۇنغانداك رەڭ تۈزەپ ، پات ئارىدا يوپۇرماق چىقىرىدىغانلىقتىن بېشارەت بەرمەكچى بولغانداك كۆكرىپ تۇراتتى . ئۇزۇندىن - ئۇزۇنغا سوزۇلغان قەھرىتان سوغۇق ئۆز كۈچىنى يوقىتىپ ، تەبىئەتنى جانلاندۇرىدىغان ئىللىق ھاۋا جان - جانىۋارلارنى ئۆچەكلىرىدىن چىقىشقا چاقىراتتى . سالاۋات بىردىنلا ئۆزىنىڭ قىزىۋاتقانلىقىنى ، پۈت - قولىنىڭ تىترەپ ، يۈرىكىنىڭ توختاپ قالىدىغانداك ئاجىز سوقۇۋاتقانلىقىنى سېزىپ قالدى . نەچچە كۈن داۋاملاشقان ئاچلىق ئۇنى ئاخىر يەڭدى . گۆرىستانداك قاراڭغۇ ئۆڭكۈر ئۇنى سىرتتىكى خەۋپ - خەتەردىن ساقلىيالىغىنى بىلەن ، ئاچلىق ئازابىدىن ساقلاشقا ئاجىز كەلگەندى . سالاۋات غەيرەتكە كېلىپ تۈز ئولتۇرغان بولسىمۇ ، بېشى قېيىپ كۆزىگە قاراڭغۇلۇق تىقىلدى . «مۇشۇنداق ئۆڭكۈرلەردە ، ئادەمزاتسىز ئايدالدا ئۆلۈپ قالمىسام بولاتتىغۇ» دېگەن خىيال كالىسىغا كېلىشى بىلەن تېخىمۇ قاتتىق ئازابلىنىپ كەتتى . بىر چاغلاردا ئۇمۇ بىر ئائىلىنىڭ ئەتىۋارلىق بالىسى ئىدى . ھەممىسى گويا ئۇ بولمىسا دۇنيا مەۋجۇت بولماي قالىدىغانداك ئەتراپىدا پەرۋانە بولۇپ كېتەتتى . يېمىگەننى يېگۈزۈش ، كىيىمىگەننى كىيگۈزۈش كويىدا پايىپتەك بولۇپ كېتەتتى . ئۆيىدىكىلەرلا ئەمەس ، مەھەللىدىكىلەر ، ھەتتا پۈتۈن يېزىدىكىلەر مۇشۇنداق قىلاتتى . ئۇلار شۇنداق قىلمىغان بولسا ، ئۇنىڭ ئورنىغا قاتتىق تەلەپ قويۇپ ، نانىنىڭ كىيىمنىڭ قانداق كېلىدىغانلىقىنى ئەمەلىي ئىشلار بىلەن ئىسپاتلاپ كۆرسەتكەن بولسا بەلكىم بۇ ئىشلار مۇنداق بولۇپ كەتمىگەن بولاتتى .

سالاۋات بىردىنلا شۇلارنى ئويلاپ قالدى . دېمىسىمۇ ئائىلىدىلا ئەمەس ، سىرتتىمۇ ئۇنىڭ دېگىنى ھېساب ئىدى . بىر قېتىم ئانىسى

ئۇنى يەرمەنكىگە ئاچىقتى . بۇ ئۇنىڭ توققۇز - ئون ياش ۋاقىتلىرى ئىدى . يەرمەنكى دەريا بويىدىكى تۈزلەڭلىككە ئورۇنلاشتۇرۇلۇپ ، لاپاس ھەم چېدىرلار تىكىلگەچكە ناھايىتى قىزىدى . تەرەپ - تەرەپتىن كەلگەن ئادەملەر دېڭىزغا ئوخشاش چايقلاتتى . ئانا - بالا كېلىشى بىلەن يەرمەنكى ھەيئىتى ئالدىراپ قالدى . مەخسوس تىكىلگەن چېدىرلارنىڭ بىرىنى بوشتىپ ، ئۇلارنى ئورۇنلاشتۇردى .

تۈرلۈك مۇسابىقىلەر قىزىۋاتاتتى . بىرى ئۇنى «قول قايرىش» مۇسابىقىمەيدانغا ئەكەلدى . سالاۋات چەك تارتىۋىدى ، رەقىبى چارۋا ئەترەتنىڭ باشلىقى بولۇپ چىقتى . ئېيىققا ئوخشاش كېلەڭسىز بۇ ئادەم يەر تەۋرەۋاتقاندا سىلكنىپ كۈلگىنىچە : — بۇ قانداق بولغىنى ، كۆردۈڭلارمۇ خالايمى ، بۇ پىستەكنىڭ مېنى تاللىۋالغىنى ؟ ئۆزى مۇشتتەك بولغىنى بىلەن يۈرىكى قايتەك ئىكەن ئەمەسمۇ ؟ ھاي ! بۇنىڭ ئۇرۇق - تۇغقانلىرىدىن كىم بار ؟ كېلىپ مۇسابىقىنىڭ ئۈستىدە تۇرسۇن . شاكىچىك پالۋنىغا ئىگە بولسۇن . ياچۈۋەكنىڭ پۈتلىرىدەك قولى بىرىنمە بولۇپ كەتسە مەندىن كۆرۈپ يۈرمىسۇن ، ئۇنى مەن ئەمەس ، بەلكى ئۇ مېنى تاللىۋالدى ، — دېدى . بۇ گەپ بىلەن مەيداندا كۈلكە ياڭرىدى . سالاۋاتنىڭ ئاچچىقى كېلىپ ، غەزەپتىن تىترەپ كەتتى . شۇ ئەسنادا ئۇنى مەيدانغا ئەكىرگەن يىگىت سۆزلەپ قالدى :

— ئىگىسىنى ئىزدەپ قاپسەنغۇ غازى ئاكا ، ئۆزۈڭگە بەك تەمەننا قويۇپ كەتتە . قارىسام بويۇڭغا ئىشىنىپ كەتكەندەك قىلسەن . ساڭا دېسەم بوي دېگەن تۆگىدىمۇ بار . كونلار «ئەقىل ياشتا ئەمەس ، باشتا» دەپ بىكار ئېيتىمىغان . جۈرئىتىڭ بولسا قېنى قول قايرىشنى باشلاۋەر . ئىگىسى مانا مەن ، — دېدى . بۇ سۆز سالاۋاتقا بەك ياقتى . قول قايرىش مۇسابىقىسى باشلاندى . كىچىك سالاۋات ئۆپكىدەك قىزىرىپ كۈچىدى . ئەتراپنى مەدەت بېرىپ : «غەيرەت قىل ، سالاۋات ، غەيرەت قىل !» دېگەن چۇقان - سۈرەن بىر ئالدى . سالاۋاتنىڭ چېكىسىدىن مونچاق -

مونچاق تەر تامچىلىرى پەيدا بولدى . دەسلەپتە غازى ئاكىنىڭ قولى كۈچلۈك كەلدى . سالاۋاتنىڭ كىچىككىنە مۇشتۇملىرى يەرگە تېگىپ قالاي دېگەندە ، ئۇنىڭ ئامبۇردەك مەھكەم يۇمۇلغان مۇشتۇمى بىردىنلا بوشاپ تىترەپ كەتتى . پۇرسەتنى غەنىمەت بىلگەن سالاۋات بىرلا كۈچەپ ئېيىقنىڭ قولىغا ئوخشاش يۇڭلۇق قولىنى بېسىۋالدى . بۇنىڭ بىلەن ئەتراپتا قىيقاس - سۈرەن كۆتۈرۈلدى .

— بۇ ھېساب ئەمەس ، — دېدى غازى ئاكا ئوڭايىسىزلانغان ھالدا ، — قولۇمنىڭ ئارىلاپ - ئارىلاپ جانسىزلىنىدىغانلىقىنى ھەممىڭلار بىلىسىلەر ، بايام شۇنداق بولۇپ قالدى . قېنى كېلە شاكىچىك ، باشتىن بىر كېلەيلى .

كىمدۇر بىرى سالاۋاتنى كۆتۈرۈپ ئاسمانغا ئاتتى . غازى ئاكىنىڭ ئاۋازىنى ۋاراق - چۈرۈك بېسىپ كەتتى . سالاۋات شۇ كۈنى ھاياجان ئىچىدە ئۆزىنى كۆكتە پەرۋاز قىلىۋاتقاندا ، كۈچ - قۇۋۋەتكە تولۇپ گىگانىت ئادەمگە ئايلىنىۋاتقاندا سەزدى . شۇ چاغدا ئۇ بۇلارنىڭ ھەممىسىنىڭ ئالدىنلا ئورۇنلاشتۇرۇلغان ئويۇن ئىكەنلىكىنى بىلگىنىدە قانداق قىلار بولغىدى ؟ ئۇلار ئۇنىڭ دادىسىغا خۇشامەت قىلىش بەدىلىگە ئۇنىڭ سەممىلىكىنى قۇربان قىلىشىۋاتاتتى . تېرىسىگە پاتماي قالغان سالاۋات توساتتىن سىنىپىدىكى ئەۋزەلنى كۆرۈپ قالدى . ئەۋزەل بىر دېھقاننىڭ بالىسى بولۇشىغا قارىماي ئۇنى پەقەت كۆزگە ئىلمايتتى . بۈگۈنكىدەك مۇشۇنداق سورۇندا ئۇنىڭ ھەيۋىسىنى يەرگە ئۇرۇشنى كۆڭلىگە پۈككەن سالاۋات ئۇنىڭ ئالدىنى توستى .

— كېلە ئوغۇل بالا بولساڭ قول قايرىشىمىز ؟

— مېنىڭ ۋاقتىم يوق .

ئەۋزەلنىڭ كۆزىدىن بىر خىل مەسخىرە چىقىپ تۇراتتى . سالاۋاتنىڭ «غۇزۇرىدە» ئاچچىقى كەلدى ، كۆزىگە قان تولۇپ ، گۈرەن تومۇرلىرى كۆپۈپ كەتتى .

— سېنىمۇ ئوغۇل بالا دېگىلى بولامدۇ ؟ توخۇ يۈرەك ! ئەگەر

مېنىڭ بىلەن ئېلىشقۇڭ بولمىسا كۆچىلىكىڭنىڭ ئالدىدا مېنى
ئاكا دە .

ئەۋزەل گويا يەۋېتىدىغاندەك ئەلپاز بىلەن سالاۋانقا بىرىپ
قاراپ تۇرغاندىن كېيىن چاپىنىنى يەشتى .

— ئوغۇل بالا بولساڭ چاپىنىڭنى يەش ، چېلىشىمىز
كىمنىڭ كىمنى ئاكا دەيدىغىنىنى ھازىرلار كۆرىمىز .

سالاۋات تېغىرقاپ قالدى . ئۇ مۇنداق بولۇشنى پەقەتلا ئويلاپ
باقمىغانىدى . چېلىشىشتا مەكتەپ بويىچە داڭقى بار ئەۋزەل ئۇنى
يامان يەردىن تۇتۇۋالدى . سالاۋانقا ئەمدى چېكىنگۈدەك ئازراقمۇ
يول قالمىغانىدى . ئىرادىگە خىلاپ چېلىشىش باشلاندى . سالاۋاتنى
ئىككى ئايلىنىدىغان ئەۋزەل ئۇنى كۆتۈرۈپ يەرگە ئۇردى . شۇنداق
قىلىپ ئەۋزەل ئۇنىڭ دادىسىنىڭ يۈز - خاتىرىنى قىلمىغان تۇنجى
ئادەم بولۇپ قالدى .

سالاۋات يىقىلغان ئورنىدا مىدىر - سىدىر قىلماي ياتاتتى .
كىم كېلىپ يۆلسە ۋاي - ۋايلاپ جاھاننى بېشىغا كىيەتتى .
ئاسماندىن چۈشكەندەكلا پەيدا بولغان ئەۋزەلنىڭ ئاپىسى بالىسىنىڭ
كاچىتىغا نەچچىنى سېلىۋەتتى . ئاشۇ ئايالنىڭ ئۆزىنىڭ بېشىدا ياش
تۆكۈپ ئەپسۇس سورىغىنى ھازىرمۇ ئۇنىڭ ئېسىدە تۇرۇپتۇ .
ئۇنتۇلماس كۈنلەر ، ئۇنتۇلماس ئىشلار ھامان يۈرەكنى
رەھىمسىزلىرىچە غاجايتتى . ھەسرەتكە تولغان پۇشايمان سىم
قامچىدەك ئۇنى ساۋايتتى . ئۇنىڭ مەيدىسىدىن خەپرۈك ئارىلاش
خىرىلداش ئاڭلىنىپ تۇراتتى . ئاغرىق ئازابىدىن يۈزىنى
مونچاق - مونچاق تەر باسقان بولۇپ ، دەرىمىنىڭ قولىنى
تەستە كۆتۈرۈپ ، ئالمىقىنى بىلەن پېشانىسىدىكى تەرنى سۈرتتى .
ئۇ ئازراق مىدىرلىۋىدى ، مەيدىسىدىن خىرىلداش ئاۋاز يەنە چىقتى .
ئىشىش كەتكەن قاپاقلىرى ساقال باسقان چىرايىنى تېخىمۇ
خۇنۈكلەشتۈرۈپ ، باشقىلا بىر نەرسىگە ئايلاندۇرۇپ قويغانىدى .
پەقەت ئولتۇرۇشۇپ كەتكەن بىر جۈپ كۆزىلا يەنە شۇ بۇرۇنقىدەك
يېنىپ تۇراتتى . سالاۋات ئۆمىلەپ دېگۈدەك بېرىپ ، ئۆڭكۈرنىڭ

بۇلۇڭغا يوشۇرۇپ قويغان بىر پارچە ماي بىلەن يېرىم ناننى ئالدى . ئەڭ ئېغىر كۈنلەردە ئىشلىتىش ئۈچۈن ئېلىپ قويغان نان بىلەن ماينىڭ ئىشلىنىدىغان ، ئۆز كۈچىنى كۆرسىتىدىغان ۋاقتى كەلگەنىدى . ئاچلىق تەرىپىدىن دەپنە قىلىنغان تاقەت ئۇنى قورقۇنچىلۇق ئويقانغا ئايلاندۇرۇپ قويغاچقا ، ماي بىلەن نان كۆزنى يۇمۇپ - ئاچقۇچە غايىب بولدى . قورساق ھەرھالدا تويدى . بىراق ، پۇت - قولنىڭ تىترىشى بېسىلمىدى . ئۇ گاھىدا قىزىسا ، گاھىدا مۇزلايتتى . كېزىك ئارىلاش تەڭگەن زۇكام ئۇنى بىئارام قىلىپ قىينايتتى . نەچچە يىلنىڭ ئالدىدا مانا مۇشۇنداق ئاغرىغاچقا كۆڭلىگە يەتمىگەن ئىشلار يەتتى . دورا ئىچىپ ، ئوكۇل سالدۇرۇپمۇ ياخشى بولالمىغان سالاۋات ئانىسىنىڭ قاينىتىپ بەرگەن دورىلىق چۆپ سۈيىنى ئىچىپ ياخشى بولۇپ كەتكەنىدى . پۈتۈن غەيرىتىنى يىغقان سالاۋات شۇلارنى ئويلاپ ئورنىدىن تۇردى . ئىككى ياققا سەنتۈرۈلگىنىچە ئۆڭكۈردىن چىقتى . كۆزلىرىنى مۈشۈككە ئوخشاش بىر نوقتىغا تىكىپ ، ئېھتىياتچانلىق بىلەن قەدەم بېسىپ ، ھەربىر چاتقال ، ھەربىر گىياھنى بىر مۇبىر كۆز ئالدىدىن ئۆتكۈزەتتى . ئانىسى قاينىتىپ بېرىدىغان ئاشۇ دورىلىق چۆپ بىلەن ئۇچرىغانلىكى چۆپلەرنى سېلىشتۇرۇپ ، ئۇنىڭ ئاشۇ دورىلىق چۆپ ئىكەنلىكىگە ئىشەنچ قىلالمىغاندىن كېيىن ، قەدىمىنى يۆتكەپ باشقا ياققا يۈرۈپ كېتەتتى . ئەينى چاغدا ئۆزى ئاددىي چاغلىغان ، تازا دىققەت قىلىپ كەتمىگەن ئاشۇ دورىلىق چۆپنىڭ ئۆزىنى كۆرسىتىپ كېتىۋاتقانلىقىنى ئويلاپ ئىچ - ئىچىدىن ئۆزىگە ئۆچلۈكى كېلەتتى . ھەربىر تۈپ گىياھ ئۈستىگە ئېڭىشكەندە ئانىسىنى سېغىنىپ ، ئۇنىڭ باغرىغا يۆلەنگۈسى ، ئېغىنپ ئەركىلىگۈسى كېلەتتى . بىراق ، بۇ بىر خىيال ، ئەمەلگە ئاشمايدىغان خام خىيال...

ئۇ بىردىنلا ئولتۇرۇپ قالدى . كۆرۈۋاتقان كۈنلىرىنى كۆز ئالدىغا كەلتۈرۈپ ، تولغىنىپ كەتتى . ئۇ بۇنداق تۇرمۇش كەچۈرۈشتىن زېرىكتى . ئۇنىڭ كۆز ئالدىدىكى تەقدىرى ئۈستىدە

داۋاملىق پىكىر يۈرگۈزۈشكە كۆڭلى بارمايتتى . پەقەت پۈتۈن بەدىنىنىڭ بوشىشىپ كەتكەنلىكىنى ھېس قىلاتتى . پۈتۈن قولى ، ئىككى مۇرىسى ، ئىچكى ئەزالىرى ، ھەتتا گاراڭلىق ئىچىدە تۇرغان ئىشلەۋاتقان مېڭىسىمۇ ئۆزىنىڭ ئەمەستەك قىلاتتى . ئۇ ئەمدى ناھايىتى يىراقتا قالغان قايناق تۇرمۇشىنى سېغىنىشنى ئاستا - ئاستا ئۇنتۇدى . تەقدىرنىڭ شەپقەتسىز جازالىرىغىمۇ كۆنۈپ قالدى . بۇ خۇددى دۇمبالاۋەرسە تاياق ئۆتمەس بولۇپ قالغانغا ئوخشاش بىر ئىش ئىدى . يۈرىكىدە نەچچە ۋاقىتتىن بېرى يۇلقۇنۇۋاتقان تۇيغۇمۇ سۇسلىشىپ ، ھەممە نەرسە بىردىنلا تىنچىپ قالغاندەك ھالەتكە كەلدى . ئۇنىڭ ئەمدىكى غېمى قانداق قىلىپ بىر كۈنلۈك تۇرمۇشنى خاتىرجەم ئۆتكۈزۈشتە قالدى . شۇنداق بولغاچقا ئۇنىڭ ئىختىيارىدىكى بوش ۋاقىت كۆپىيىپ ، ۋۇجۇدىنى غەمكىنلىك باستى . ئۇنىڭ كۆڭلىگە پۈككەن ئارزۇ - ئارمانلىرىنىڭ ھەممىسى قەھرىتان قىشتا قاتقان شاۋقۇنلۇق دەريا سۈيىگە ئوخشاپ قالغان بولغاچقا ، كۆزىگە بارلىق نەرسە بۇرۇنقىدەك سۆيۈملۈك ، بۇرۇنقىدەك لەززەتلىك كۆرۈنۈشتىن قالدى . مانا ئەمدى ئۇنىڭ نەزىرىدىكى بارلىق نەرسە ئۆڭمەكتە ، خۇنۇكلەشمەكتە ، غۇۋالاشماقتا ئىدى .

ساللاۋات بۇ يەردە قانچىلىك ئولتۇرغانلىقىنى بىلمەيتتى . قىزىتمىسى سەل - پەل بېسىلغان بولسىمۇ ، پۈتۈن ئەزايى يەنىلا سىرقىراپ ئاغرىۋاتاتتى . ئۇ ئىزدىگەن دورىمۇ تېپىلمىدى . مۇشۇ ھالەتتە ئۆڭكۈرگە قايتسا ، ئورنىدىن قايتا تۇرالىشى ناتايىن . شۇڭا ، غەيرەت قىلىپ داۋاملىق ئالغا مېڭىشى ، مەھەللىگە ، ئۆيىگە قايتىشى كېرەك .

ئۇ ئورنىدىن تۇردى . مەست ئادەمدەك دەلدەڭلەپ بېرىپ توختاپ قالدى . يەر - زېمىن چۆرگىلەۋاتاتتى . ھەممە نەرسە ئىككى كۆرۈنۈپ ، بېشى قېيىۋاتاتتى . شۇنداقتىمۇ لېۋىنى چىشلەپ قەدىمىنى يۆتكىدى . ئۇ كېتىۋېتىپ نېمىشىقدۇر ئاسىيە دېگەن ئايالنى ئويلاپ قالدى . بۇ سىرلىق تېپىشماق بەلكىم ئۆمۈر بويى

يېشىلمەس . بەلكىم ئۆزى بىلەن ئۇ دۇنياغا بىللە ئېلىپ كېتەر . چۈنكى ، بۇ ئىشلارنى بىردىنبىر سىردىشى بولغان ئانىغا ھەرگىز ئېيتىشقا بولماس . شۇ ئايالنىڭ شاراپىتىدىن ئۇ مۇشۇ كۈنلەرگە ئۇلاشتى . ئادەم دېگەن شۇنداق نەرسە ، بەزىدە ھەتتا ئۆزىنىمۇ چۈشىنىشكە ئامالسىز قالدۇ . ئىشلار ئۆتۈپ كەتكەندىن كېيىن ، ھاماقەتلەرچە پۇشايمان قىلىدۇ ، ئىچ - ئىچىدىن ئۆرتىنىپ ، ئۆز - ئۆزىدىن نەپرەتلىنىدۇ...

سالاۋاتنىڭ خىيالىدىن ئاشۇ ئايالنىڭ ئويچان كۆزلىرى خېلى ۋاقىچە كەتمەي ، ئۇنىڭغا بولغان ھېسداشلىقى كۈچىيىپ كەتتى . دەممۇدەم كۆز ئالدىدا پەيدا بولغان دادىسى بىلەن ئاپىسىنىڭ چىرايى ئارىسىدا قېلىپ قاتتىق ئازاب چەكتى . ھەممىلا نەرسە ئۇنى بوزەك قىلىۋاتقاندەك ، ھومىيۋاتقاندەك ، مەسخىرە قىلىۋاتقاندەك تۇيۇلۇپ كەتتى .

سالاۋات تېپىلىپ بېرىپ ئولتۇرۇپ قالدى . يولنىڭ بەزى يەرلىرى پاتقاق بولغاچقا ، يول يۈرۈش قىيىنغا توختاۋاتتى . ئۇ بىرپەس دېمىنى ئېلىش مەقسىتىدە كۆزىنى يۇمىدى . قۇياشنىڭ باش ئەتىيازدىكى كۈچلۈك تەپتى ئۇنىڭ دۈمبىسىگە خۇشپېقىپ كەتتى ، بۇنىڭ بىلەن ئۇ مۈگدەشكە باشلىدى . ئاچلىقنى ، ھارغىنلىقنى ئۈتۈلدۈرىدىغان شېرىن ئۇيقۇ ئۇنى ئاستا - ئاستا ئەللەيلىمەكتە ئىدى .

سالاۋات بىراۋنىڭ ئىسقىرتقان ئاۋازىدىن ئۈندەرەپ كۆزلىرىنى تەستە ئېچىپ ئەتراپقا قارىدى . ئېدىرلىق بۇرۇنقىدەكلا سوزۇلۇپ ياتتى . ئۇ پۈتۈن زېھنىنى يىغىپ تۆت ئەتراپقا قارىغان بولسىمۇ ، بىراۋنىڭ قارىسىنى كۆرەلمىدى . «تۇيغۇم بولسا كېرەك» دەپ ئويلىغان سالاۋات ئەمدىلا كۆزىنى يۇمۇشقا بايامقى ئىسقىرتقان ئاۋاز يەنە ئاڭلاندى . ئۇمۇ بىر چاغلاردا تامنىڭ كەينىگە ، چىغنىڭ كەينىگە مۆكۈۋېلىپ ، دوستلىرىنى ئەنە شۇنداق ئالدايتتى . ئۇ كۆزىنى ئېچىش بىلەن كۆزىگە شۇ چاغدىكى دوستلىرى ئۇنىڭ ئالدىغا يۈگۈرۈپ كېلىۋاتقاندەك كۆرۈنۈپ كەتتى .

ئىسقىرتقان ئاۋاز يەنە ئاڭلاندى. كۈننىڭ تەبىئى بىلەن جانلانغان بوز تورغاي ھاۋادا لەيلەپ، خۇددى ئادەمگە ئوخشاش ئىسقىرتىۋاتاتتى. سالاۋات ھەممىنى ئۇنتۇپ قاققلاپ كۈلۈپ كەتتى. ئۇ گەرچە يېزىدا چوڭ بولغان بولسىمۇ، تورغاينىڭ خۇددى ئادەمگە ئوخشاش ئىسقىرتالايدىغانلىقىنى ئاڭلاپ باقمىغانىدى. مانا بۈگۈن ئۆز كۆزى بىلەن كۆرۈپ، ئۆز قولى بىلەن ئاڭلىدى. ئادەمنىڭ ئەقلى يەتمەيدىغان بۇ ماھارەت تۇخۇمچىلىك چوڭلۇقتىكى ئاشۇ جانىۋار تەرىپىدىن ئورۇندىلىۋاتاتتى. سالاۋاتنىڭ ئېسىگە بىردىنلا مۇنداق بىر ھېكمەتلىك سۆز كېلىپ قالدى.

كۆرگىنىڭىزدىن كۆپتۈر كۆرمىگىنىڭىز ،
كۆرمىگەننى كۆرسەن ئۆلمىگىنىڭىز .

راست ، ئۇ كۆرمىگەننى كۆرۈپ ، ئاڭلىمىغاننى ئاڭلاۋاتاتتى . سالاۋات ئەنە شۇنداق خىياللار بىلەن بېشىدا كۆيۈۋاتقان ئوتنى بىردەم بولسىمۇ ئۇنتۇپ قالدى . تورغاي ئىسقىرتىۋاتاتتى . سالاۋات يېشىلىپ كەتتى . تورغاينىڭ پەيدا بولۇشى بىلەن ئۇيقۇسى ئېچىلىپ ، كۆڭلىمۇ بىر ئاز كۆتۈرۈلۈپ قالدى . ئۇ ئىككى قولى بىلەن يەرنى تىرەپ «يا مەدەت» دېگىنىچە ئورنىدىن تۇرۇپ ، ئاستا قەدەم تاشلاپ يۈرۈپ كەتتى . ئۇنىڭ پۈتۈن تۇرقى ھاراقنى ئۆلگۈچە ئىچىپ غەرق مەست بولغان ئادەمگە ئوخشاپ قالغانىدى . خۇددى بىر بېلىپ ، بىر بىلمەي سەنتۈرۈلگەن چاغدا ئوق تەگكەن قۇشقاچقا ئوخشاش پۇلاڭلاپ كېتەتتى - دە ، ئېسىنى دەرھال يىغىپ ، بىر پەس دېمىنى ئېلىۋالاتتى .

سالاۋات بېشىنى كۆتۈردى . ئانچە يىراق بولمىغان يەردە بىر تۈپ قېرى سۆگەت قەد كۆتۈرۈپ تۇراتتى . نېمىلا دېگەنبىلەن ئۇ بۇلاققا يېقىنلىشىپ قالغانىدى . ئۇ ئېڭىشىپ مۇزدەك بۇلاق سۈيىدىن قانغۇچە ئىچتى . ئاندىن ياندىكى تاش ئۈستىگە ئولتۇرۇپ چوڭقۇر نەپەس ئالدى . يول تېخى ئۇزۇن ئىدى . بۈگۈن ئۇ

نېمىشقىدۇر «ماڭىدۇ - ماڭىدۇ ، قىردىن ئاشالمىدۇ» دېگەندەك ماڭغان يولى ئاۋۇمايۋاتقاندى . سالاۋاتنىڭ بىردىنلا ئىككى قولى كۈيۈشۈپ ، بەدىنى قىزىشقا باشلىدى . بۇ ئۆزگىرىشتىن چۆچۈگەن سالاۋات نېمە قىلىشنى بىلەلمەي قالدى . پۈتۈن زېھنىنى يىغقاندىن كېيىن بەدىنىنى ، ئىككى پۈتىنى ئۇۋۇلاپ ، سوغۇق سۇ بىلەن بويىنى ، مەيدىسىنى ، دۈمبىسىنى يۇدى . ئاندىن قەدىمىنى مەھەللە تەرەپكە يۆتكىدى . باش باھارنىڭ ئىللىق ھاۋاسىغا چۆمگەن زېمىندىن ئادەمنى روھلاندۇرىدىغان بىر خىل ھىد كېلىپ تۇراتتى . قۇياش قىزدۇرۇپ تۇرغاچقا ھەممە نەرسە جانلىنىۋاتقانداك بىلىنەتتى . دەم - دەم ئۇچۇپ ، دەم - دەم چۈشۈپ تۇرغان تورغايلىرىنىڭ چۈرۈلداشلىرى ئاڭلىنىپ تۇراتتى .

ئىلى يولى ئەگرى - توقاي ، ئەگرى - توقاي ،
توقايلىقتا سايرايدۇ بىر جۈپ تورغاي .
سايراپ - سايراپ ئۇ نېمىلەرنى دەيدىغاندۇ ؟
ياكى مېنى ئۆلسۈن دەيدىغاندۇ .

ئىلى يولى ئەگرى - توقاي ، ئەگرى - توقاي ،
توقايلىقتا سايرايدۇ بىر جۈپ تورغاي .
مەن يىراقتىن كېلىۋاتسام ، كېلىۋاتسام ،
زوق - شوق بىلەن سايرايدۇ ئاشۇ تورغاي .

تورغايلىرى ئۇنىڭغا ئاشۇ ناخشىنى ئەسلەتتى . نۇرغۇن قايناق ھايات كارتىنىلىرىنى ئۆزىگە مۇجەسسەم قىلغان بۇ ناخشا ئۇنىڭ پىغانلىرىنى تېخىمۇ ئۆرلىتىۋەتتى . كۆزىدىن ئىختىيارسىز تاراملاپ ئاققان ياش قۇياش نۇرىدا پارقىراپ كەتتى . خەلق ئارىسىدا ئادەمنى ھاياجانغا سالدىغان نۇرغۇن ناخشىلار بولسىمۇ ، بۇ ناخشا ئۇنىڭغا بۆلەكچىلا تەسىر قىلدى . بەلكىم ناخشىدا دېيىلگەندەك تورغايلىرى ئۇنى ئۆلسۈن دەۋاتقانمىدۇ ؟...

سالاۋات توختاپ قالدى . ئانچە يىراق بولمىغان يەردىكى تاش ئۈستىدە بىر ئادەم ئولتۇراتتى . ئۇنىڭ مۈكچەيگەن تۇرقىدىن بىر خىل ھەسرەت - نادامەت تۆكۈلۈپ تۇراتتى . سالاۋات ھەيران قالدى . ئېچىنىش تۇيغۇسى بىلەن قاراپ «بۇ كىمدۇ؟» دېگەنلەرنى ئويلىدى . ئۇنىڭ تۇرقى ئالدىغا يېرىم ئېگىلىپ ، غاڭزىسىنى شوراۋاتقان ئادەمنىڭ تۇرقىغا ئوخشايتتى . ئۇ قىمىرلىمىدى ، بېشىنى كۆتۈرۈپ سالاۋاتقا قارايمۇ قويمىدى .

دېلىغۇللۇقتا تېڭىرقاپ قالغان سالاۋات ئەندىشىلىرىنى قايرىپ قويۇپ ، ناتونۇش ئادەمگە قاراپ قەدەم تاشلىدى . ئۇنىڭ تەقدىرى قىل ئۈستىدە تۇراتتى . شۇنداقتىمۇ ئۇ قەدىمىنى توختاتمىدى . ئۇنىڭ ھازىر باشقا ئىشلارنى ئويلىغۇدەك ماجالى قالمىغانىدى . ئۇ سالام بەرمەكچى بولغان «ئادەم» توساتتىنلا بىر بۈركۈتكە ئايلىنىپ ئۈچۈپ كەتتى . سالاۋات ھاڭ - تاڭلىق ئىچىدە كۆك تامان ئاستا - ئاستا كۆتۈرۈلۈپ كېتىۋاتقان بۈركۈتكە قاراپ قالدى . ھەممە نەرسە ئۇنىڭدىن بەزگەندەك قىلاتتى . نەچچە ۋاقىتتىن بېرى ئادەمدىن قېچىپ يۈردى ، مانا ئەمدى ئالدىغا كېلىۋىدى ، بۈركۈتكە ئايلىنىپ ئۈچۈپ كەتتى .

قۇياش تاغنىڭ كەينىگە ئۆتۈپ ، جاھاننى قاراڭغۇلۇق باسماقتا ئىدى . قۇياش نۇرىنىڭ ئاستا - ئاستا غايىب بولۇشىغا ئەگىشىپ ، ئۇنىڭدىكى جۈرئەت بىلەن ئىشەنچمۇ بارغانسېرى سۇسلىشىۋاتاتتى . قاراڭغۇلۇق ئۇنىڭ قەلبىگە بۆسۈپ كىرىپ ۋەھىمە ، چىداپ بولماس ئازاب - ئوقۇبەت پەيدا قىلدى . ئۇ ئۆزىنى بىلىپ - بىلمەي رېئاللىققا باش ئەگدى . ماغدۇرىدىن كېتىپ پۈكلىنىپ قالدى . يۈرىكى لازا قۇيغاندەك ئېچىشىپ ئاغرىپ كەتكەچكە ئىڭراپ كەتتى . ئۇ ئۆزىنى ئاستا - ئاستا كاردىن چىقىرىپ ئۆلۈمگە مەھكۇم بولغان ئەڭ قەدىرسىز ئادەمدەك ھېس قىلىشقا باشلىدى . ئۇنىڭ بىر چاغلاردىكى غەيرىتى ، غۇرۇرى ، ھېچ نەرسىگە باش ئەگمەيدىغان جاسارىتى ئاللىقاچان غايىب بولغانىدى .

كەنت تەرەپتىن كالىلارنىڭ مۆرەشلىرى ، ئىتلارنىڭ

قاۋاشلىرى ئاڭلاندى . ھەممە ياق جىمجىتلىققا چۆكتى . قەيەردىندۇر بىر يەردە بىرىنىڭ يۈرەكىنى ئەزگۈدەك مۇڭلۇق ناخشىسى ئاڭلاندى . كېچىنىڭ جىمجىت ھاۋاسىدا دولقۇنلىنىپ كېلىۋاتقان بۇ ناخشا ئادەمنىڭ ھەسرىتىنى قوزغاپ ، ئۇنتۇلغان ئۇزاق ئۆتمۈش خاتىرىلىرىنى ۋارقىلاۋاتقانداك قىلاتتى . سالاۋات ئۆمرىدە مۇنداق ئۆزگىچە ئاۋازنى ئاڭلاپ باقمىغانلىقىنى ھېس قىلدى . ئۇنىڭ مۇزلاپ ھېچ نەرسىنى سەزمەس بولۇپ قالغان يۈرىكى ناخشا بىلەن تەڭ قىرغاققا چىقىپ قالغان پېلىققا ئوخشاش پىلتىڭلاشقا باشلىدى . ناخشا داۋام قىلىۋاتاتتى . غايىبىتىن كەلگەن بىر كۈچ ئۇنى لەيلىتىپ ، ساما تامان ئېلىپ چىقىپ كەتتى ، سالاۋات ئېسىنى يوقاتتى .

28

ئانىنىڭ كۆڭلى نېمە ئۈچۈندۇر پەرىشان ئىدى . ھېلى تۇتقان نەرسىسىنى ھېلى ئۇنتۇپ ، ھويلىنىڭ ئىچىدە پىرقىراپ يۈرەتتى . كىچىك تەرەپتىن بىرمۇنچە ئاياللارنىڭ ئاۋازى ئاڭلاندى . ئانا بىر ئاز ئەجەبلەنگەن بولسىمۇ ، بۇنى تېزلا ئۇنتۇپ ئېغىل تەرەپكە ماڭدى . شۇ ئارىدا دەرۋازا ئېچىلىپ تۆت ئايال كىرىپ كەلدى . ئانا ھەيرانلىق ئىچىدە ئۇلار بىلەن سالاملاشتى .

— ئاڭلىساق ساقسىز بولۇپ قاپسىز ، ۋاقتىدا كىرەلمەي سەت بولدى ، — دېدى ئېگىز بويلۇق ئايىشەم خىجىل بولغان ھالدا . ئانا قولىنى ئالدىغا تارتىۋالغان پەرتۇققا سۈرتتى .

— قېنى ئۆيگە كىرىڭلار ، بىكار ئاۋارە بويسىلەر . بىر كۈن قىزىتىم ئۆرلەپ ، پۈت - قولۇمدا جان يوق يۈردۈم . ھازىر ياخشى بولۇپ قالدىم ، دوختۇر سوغۇق ئۆتكەن دەيدۇ ، — ئانا سۆزلىگەچ مېھمانلارنى ئۆيگە باشلىدى . كىرگەنلەرنىڭ ھەممىسى مەھەللىدىكى ئاياللار بولۇپ ، ئادەتتە ئۇلار ياخشى ئۆتۈشەتتى . ئانا نەچچە كۈننىڭ ئالدىدا ئاغرىپ قالدى ، مەھەللىدىكى ئاڭلىغانلىكى كىشىلەر ئۇنى

يوقلاپ كىردى .

ئانا ئۆزىنى يوقلاپ كىرگەن ئاياللار بىلەن چايغا ئولتۇرغان بولسىمۇ گېلىدىن ھېچ نەرسە ئۆتمىدى . مېھمانلار پاراڭ بىلەن بولۇپ كەتكەچكە ئۆي ئىگىسىنىڭ ۋۇجۇدىدىكى ئۆزگىرىشكە دىققەت قىلىپ كەتمىدى . ئانا ئۇلارغا پات - پات يەر تېگىدىن قاراپ قوياتتى . ئۇنىڭ چىرايىدىكى جىددىيلىك بارغانسېرى گەۋدىلىنىشكە باشلىدى . كۆڭلى جايدا بولمىغاچقا ئاياللارنىڭ قىلىشىۋاتقان سۆزلىرى قۇلىقىغا خۇشياقمىدى .

— توي ئوينىمىز دەپ بىرمۇنچە يېڭىلىقلاردىن قۇرۇق قالغان ئوخشايىمىز ، ھېلىقى ياۋايى ئادەم توغرىسىدىكى گەپنى سىلەرمۇ ئاڭلىغانسىلەر ھەرقاچان . ئۇ قانداق گەپ زادى ؟ — دېدى ئايشەم گەپنىڭ تېمىسىنى يۆتكەپ .

— شۇنداق ، تاغدا راستتىنلا ياۋايى ئادەم بار ئىكەن . ئۇنى تۈرمىدىن قاچقان بىر جىنايەتچى مۇشۇ يېقىن ئەتراپتا ئۇچرىتىپتۇ . ئۇنىڭ كەسىپى بۇلاڭچىلىق بولغاچقا ، ئالدىغا تۇنجى بولۇپ يولۇققان ئادەمنى بۇلاش توغرىسىدا قەسەم ئىچىپتىكەن ، — دېدى ئايشەمنىڭ گېپىنى تەستىقلاپ ھەممىدىن خەۋەردار بولۇپ تۇرىدىغان يوغان يۈزلۈك زۆھرە ئالدىدىكى چايىنى ئوتلىغاچ .

— ئۇنىڭدىن كېيىنچۇ ؟ ئادەمنىڭ تاقىتىنى تاق قىلماي سۆزلىسەڭچۇ ، خېنىم ؟ — دېدى زۆھرەنىڭ ئاغزىغا كىرىپ كەتكۈدەك بولۇپ ئۇنىڭ گېپىنى تىگىشۋاتقان جەمىلە ئۇنىڭ بىقىنىنى نوقۇغان ھالدا .

— تەلىيىگە تاغدا بىر ھاراقكەش يولۇقۇپتۇ ، بۇلاڭچى ئۇنىڭ يانچۇقىدىكى بىر بوتۇلكا ھاراقنى بۇلاپ راسا ئىچىپتۇ . ئاسمانغا چىقىپ ئەرشىنى ، يەرگە كىرىپ كەشىنى كۆرگۈدەك ھالغا كەلگەندە ، يەنە بىر ئادەمگە يولۇقۇپتۇ ، ئەمدى تەلىيم كەلدى دەپ ئويلىغان چېغى ، ئايلىنىپ كەينىگە ئۆتۈپ «قىمىرلىما ، جېنىڭنىڭ بارىدا يېنىڭدىكى نەرسىلەرنى تاشلا ، ياۋاش بول . ئەزمەڭنى ئەزمەي تېز بول» ۋارقىراپتۇ .

ھېلىقى ئادەم قولىنى كۆتۈرۈپ ، كەينىگە شۇنداق بۇرۇلغانىكەن ، بۇلاڭچىنىڭ ئاغزى يۈرىكىگە تىقىلىپ ، جېنى چىقىپ كەتكىلى ئاز قاپتۇ . ئۇنىڭ كۆرگىنى يۈز - كۆزىنى يۇڭ باسقان ياۋايى ئادەم ئىكەن ، ئۇ ئالدى - كەينىگە قارىماي بەدەر قېچىپتۇ . قورققىنىدىن بىرنەچچە كۈن تاغۇناشقا مۆكۈنۈپ يۈرۈپ يۈرىكى ئورنىغا چۈشكەندە كېلىپ مەلۇم قىپتۇ . بىچارە بەك قورقۇپ كەتكەن چېغى ، بالامنىڭ ئېيتىپ بېرىشىچە ساقچىخانغا كەلگەندە غال - غال تىترەپ تۇرارمىش .

پاتەمخان بىر چەتتە تۇرۇپ ئۇلارنىڭ قىلىشقان سۆزلىرىنىڭ ھەممىسىنى ئاڭلىدى . ئۇ يۈرىكىدە بولغان ئۆزگىرىشتىن ئۆزىمۇ ھەيران قالدى . تېخى يېڭىراقىلا ئازابتىن ئۆرتەنگەن يۈرىكى مانا ئەمدى تىمتاس بولۇپ قالدى . ئازراقمۇ بىئاراملىق ھېس قىلمىدى . ئۇنىڭ تاشتەك قېتىپ قالغان ۋۇجۇدىدا ئازابمۇ - نەپرەتمۇ يوق ئىدى .

ئاياللارنىڭ كېيىنكى سۆزلىرى ئۇنىڭ قولىغا كىرمىدى . تاغدا ياۋايى ئادەم پەيدا بوپتۇ . دېمەك ، سالاۋات ھايات دېگەن گەپ . ئۇ مۇشۇنچىۋالا چوڭ خەۋەرنى قانداقسىگە ئاڭلىماي قالدىكەن ؟ ھەممە گەپ بوۋىيىدا . ئۇ بۇلارنى ئۇنىڭدىن يوشۇرغان گەپ . ئەتراپنى قامال قىلىپ ، بۇ خەۋەرنىڭ ئۆيگە كىرىشىنى توسۇپتۇ . ئەگەر ئاياللار كىرمىگەن بولسا ، ئۇ بخەۋەر يۈرۈپرەتتىكەن . ئەسلىدە يۈرىكى بىكارغا سىقىلماپتىكەن . بىچارە بالا نەلەردە سەرسان بولۇپ يۈرىدىغاندۇ ؟ ياۋايى بولۇپ كەتكۈدەك بولغان بولسا ، كۆرمىگىنى قالماپتۇ . بەلكىم ئۇنچىۋالا ئەمەستۇ . باشقىلارنىڭ تونۇۋېلىشىنىڭ ئالدىنى ئېلىش ئۈچۈن ئەتەي شۇنداق بولۇۋالغاندۇ...

ئاياللار كەتتى . ئانىنىڭ كۆڭلىدىكى پەرىشانلىق ئورنىنى مانا ئەمدى توسۇۋالغىلى بولمايدىغان تەقەززالىق ئىگىلىدى . ئېرىنىڭ شۇنچىۋالا چوڭ ئىشىنى ئۆزىدىن مەخپىي تۇتقانلىقىغا ئاچچىقى كېلىپ ، ئۆتى يېرىلغۇدەك بولدى . ئۇ زادى نېمىلەرنى ئويلاپ

يۈرىدىغاندۇ؟...

پاتەمخان تاماق ۋاقتىدىمۇ ، ئورۇنغا كىرىپ ياتقاندىمۇ ئېرىگە ئوچۇق چىراي ئاچمىدى . ئارىلاپ - ئارىلاپ سورىغان سوئاللارغىمۇ تۈزۈكرەك جاۋاب بەرمىدى . ئۇنىڭ كالىسىدا ئەگىپ يۈرگەن خىياللارنى بىر ئۆزىدىن باشقا ھېچكىم بىلمەيتتى . ئاياللار يەتكۈزگەن ئۇچۇر كېچىكىپ كەلگەن بولسىمۇ ، ئۇنىڭ قەلبىنى بېسىپ تۇرغان ئېغىر تاشنى يۆتكەپ ، كۆڭلىگە بىر خىل ئازادلىك بېغىشلىدى . نەچچە كۈنلەردىن بېرى كۆرۈۋاتقان قاباھەتلىك چۈشلەرنى ھەيدەپ ، نىمجان بولغان ئارزۇ - ئارمانلىرىنى يېڭىۋاشتىن ئۇرغۇتتى . خېلىدىن بېرى ئاغزىدىن چىقىرىلمىغان بىلەن ئوغلىنىڭ بىرەر پالاكەتكە يولۇققانلىقىنى كۆڭلى سېزىپ يۈرەتتى . شۇنچە ئۇزۇندىن بېرى ئۇنىڭدىن خەۋەر بولمىدى . باش قاتۇرۇپ ئىزدىنىشتىنمۇ نەتىجە چىقمىدى . ئانىنىڭ ئويلىغانلىرى ، كۆڭلىگە پۈككەنلىرى شۇ پېتىچە قالدى . ۋاقىتنىڭ ئۆزىرىشى ، قەھرىتان قىشنىڭ سوغۇقى ئانىنىڭ ئىشەنچىنى يالماپ كەتتى . دەل شۇنداق پەيتتە ئامباردىن جۇۋا يوقالدى . ئانىنىڭ قاراڭغۇلاشقان قەلبىدە يېڭىۋاشتىن ئۈمىد پەيدا بولدى . سالاۋات چوقۇم كېلىدۇ ، دېگەن خىيال بىلەن نەچچە كۈنلەرنى دېرىزە تۈۋىدە ، ئىشىك ئالدىدا ئۆتكۈزدى . بىراق ، سالاۋات كەلمىدى . ئانا مۇڭلىنىپ قالدى . «ئامباردىن جۇۋىنى ئوغرىلىغان سالاۋات بولسا كېرەك» دېگەن خىيالغا كېلىپ قاتتىق ئازاب چەكتى ، ھەتتا ئاغرىپ ئۇ ئالەمگە سەپەر قىلىشقىمۇ تاس قالدى . دەل مۇشۇ چاغدا ئاياللار ئۇنىڭغا ئۇنىڭ كۆڭلىنى لال قىلىدىغان خەۋەرنى يەتكۈزدى .

بىر كېچە كىرىپك قاقماي چىققان ئانا تاڭ بەلگە بەرگۈچە ئورنىدىن تۇردى . ئېغىلدىن ئاتنى ئاچقىپ ، ئاخشام تەييارلاپ قويغان خۇرجۇننى ئارتىپ يولغا چىقتى .

پاتەمخان كېتىۋېتىپ نەگە بېرىش ، نېمە قىلىش توغرىسىدا ئويغا پاتتى . ئۇ گەرچە بۇ يەردىكى تاغ يوللىرىنىڭ ھەممىسىنى بىلىشىمۇ ، تاغ بەك چوڭ بولغاچقا نىشان چوقۇم ئېنىق بولمىسا

بولمايتتى . ئۇنىڭ خيالغا بىردىنلا ئاق قېيىن جىلغىسى كېلىپ قالدى . ئاق قېيىن جىلغىسى دەريانىڭ ئۇ چېتىدە بولۇپ ، جىلغا ئىچى تار بولسىمۇ ، بۈك - باراقسان ئاق قېيىن ئورمانلىرى بىلەن قاپلانغانىدى . قېيىن دەرىخىنىڭ زىچلىقىدىن جىلغىنىڭ ئىچى دائىم دېگۈدەك قاراڭغۇ تۇراتتى . سالغا كەنتىنىڭ ئادەملىرى داۋاملىق ئۇ يەرگە بېرىپ ئوۋ ئوۋلاشنى ياخشى كۆرەتتى . ئاق قېيىن جىلغىسىنىڭ ئىككى تەرىپى تىك قىيا بولغاچقا ، بۇ يەر ھەم تىك ، ھەم خەتەرلىك ، ھەم قورقۇنچلۇق ئورۇن ھېسابلىناتتى . بەزى ئۇستىلار ئۇ يەرگە بېرىپ بىرنەچچە كۈن يېتىپ ئېگەر ، تەڭنە ، كۈرەك دېگەندەك ئائىلىگە كېرەكلىك نەرسىلەرنى ياساپ كېلەتتى . يىللارنىڭ ئۆتۈشى بىلەن بۇ جىلغا قاقاسلىققا ئايلاندى . ئاندا - ساندا قېلىپ قالغان قېيىنلارنى ھېسابقا ئالمىغاندا كىشىلەر قېيىنلارنى كېسىپ تۈگەتتى . ياۋايى ھايۋانلارنىمۇ رەھىمسىزلەرچە ئوۋلىغاچقا نۇرغۇن ھايۋانلارنىڭ نەسلى قۇرۇپ كەتتى . پۈتۈن جىلغا مانا ئەمدى سۈرلۈك قىياپەتتە سوزۇلۇپ ياتاتتى . ھازىر ئادەملەر بۇ جىلغىغا كەمدىن - كەم كېلەتتى .

ئانا كۆۋرۈكتىن ئۆتۈپ سول تەرەپكە بۇرۇلدى . كۈن تېخى ئەتىگەن بولسىمۇ ، ھاۋا يەنىلا ئىللىق ئىدى . تاغ ئارىسىدىكى جىلغا ئىچىدىن ئورماننىڭ شىلدىرلىغىنى ، تورغايلارنىڭ زوق - شوق بىلەن سايىرىغىنى ئاڭلىناتتى . ئوزۇق ئىزدەپ يۈرگەن بىرقانچە قۇماي سۈزۈك ئاسماندا لەيلەپ يۈرەتتى . تاڭ ئالدىدىكى سۈبھى كەڭ دالنى كېسىپ ئۆتكەن دەريا سۈيىنى مۇشۇ زېمىننىڭ بېلىگە باغلاپ قويغان شايى پوتىدەك كۆرسىتىپ تۇراتتى . ئېدىرلىقلار گويا بىر كۈن كەچ كىرگۈچە ھەرىكەت قىلىپ ھالىدىن كەتكەن غايەت زور مەخلۇققا ئوخشاش ، بىر - بىرىگە باش قويغىنىچە سوزۇلۇپ ياتاتتى . ئېدىرلىقنىڭ غولىنى بويلاپ سوزۇلغان چىغىر يول يۇقىرى ئۆرلەپ كېتىۋاتقان يىلانغا ئوخشاش كۆرۈنەتتى . مەھەللە تەرەپتىن خورازلارنىڭ بويىنى سوزۇپ پۈتۈن كۈچى بىلەن چىللىغان ئاۋازى ئارىلاپ - ئارىلاپ ئاڭلىنىپ قالاتتى . پۈتۈن

ئەتراپ تىمىتاس بولۇپ، قۇياش نۇرىنىڭ ئىللىتىشىنى كۈتۈۋاتقاندا قىلاتتى. ئەمدىلا كۆتۈرۈلۈۋاتقان قۇياش نۇرىدا ئانىنىڭ كۆزى قامشىپ كەتتى. تاغ تەرەپتىن كېلىۋاتقان مەيىن شامال ئۇنىڭ يۈزىنى سىيىپا ئۆتتى. بۇ مەيىن شامال شۇنچىلىك ئاجىز ئىدىكى، ئۇنىڭ ئۈزۈلمەي چىقىۋاتقانلىقىنى ياكى توختاپ قالغانلىقىنى ئېنىق بىلگىلى بولمايتتى. تۆۋەن تەرەپتىن چىقىپ كەلگەن بىر ئۈلكە پاتەمخانغا بىرپەس قاراپ تۇرغاندىن كېيىن، بۇرۇلۇپلا نېرىقى ياندىكى جىلغىغا چۈشۈپ كۆزدىن غايىب بولدى. قارىغاندا ئۇمۇ تۇرمۇش ھەلەكچىلىكىدە خېيىمخەتەرگە تەۋەككۈل قىلىپ، تەرەپ - تەرەپكە چېپىپ يۈرگەندەك قىلاتتى. ئانىنىڭ يۈرىكى بىر شۇملۇقنى سەزگەندەك ئەندىكىپ كەتتى. كۈنلەر «تۈلكە يامانلىقنىڭ بېشارىتى» دەپ بىلگەچكە، ئانا ئاتىنىڭ تىزگىنىنى تارتىپ توختاتتى. ئىچىدە بىر نېمىلەرنى دەپ دۇرۇت ئوقۇغاندىن كېيىن ئاتنى دېۋىتىپ، ئاتمۇ بىر نەرسىدىن ئېھتىيات قىلىۋاتقاندا پات - پات پۇشقۇرتۇپ قوياتتى. ئانا بېشىنى كۆتۈرۈپ يىراقلارغا قارىدى. بۇ ياقلارغا ئۆتمىگەنلىكىگە تالاي يىللار بولغانلىقىنى ئويلاپ كۆڭلى بىر قىسما بولدى. بىر چاغلاردا ئۇمۇ ياشلىق ھاياتى كۈچىنىڭ تۈرتكىسىدە، تاغۇتاشلارغا چىقىپ، كۈلۈپكىتەپ ئەمگەكلەرگە قاتناشقاندى. ئۇ چاغلار نېمىدېگەن كۆڭۈللۈك، نېمىدېگەن قىران چاغلار ئىدى - ھە! چاغلار چېپىلىۋاتقان، سىيىرلار سېغىلىۋاتقان، ناخشىلار ئېيتىلىۋاتقان، ھەممە ياق قاينام - تاشقىنلىق ئىلكىدە تەبەسسۇم قىلىۋاتقان. ئۇ بىلىدىغان بۇرۇنقى ھەيۋەت بىلەن قەد كۆتۈرۈپ تۇرىدىغان قىرقىم قورۇدىن ھازىر ئەسەرمۇ قالمىغاندى.

ئانا ئېغىر تىنىدى. قايناق تۇرمۇش خاتىرىلىرىنىڭ گۇۋاھچىسى بولغان تونۇش يەرلەرنى كۆرگەندە قەلبى پىچاق بىلەن تىلغاندەك ئېچىشىپ، ئۆپكەسى ئۆرۈلۈپ كەتتى. ئات بىردىنلا قۇلاقلىرىنى يوپۇرۇپ يۈرۈشىنى ئاستىلاتتى. جىلغىنىڭ ئۇ تەرىپىدىكى غولدا بىرنەرسە مىدىرلاۋاتقاندا

قىلاتتى. ئانا ئۆزىمۇ تۇيىمىغان ھالدا ئېتىنىڭ بېشىنى بۇراپ ،
مىدىرلاۋاتقان نەرسە تامان چېپىپ كەتتى .

سالاۋاتنىڭ قۇلىقىغا ناھايىتى نۇرغۇن ئات دۈپۈرلەپ چېپىپ
كېلىۋاتقاندەك ئاڭلاندى . ئۇ ناھايىتى تەستە بېشىنى كۆتۈرۈپ ،
ئولتۇرۇشقان كۆزىنى يىراقلارغا تىكتى . تۇمان باسقان يىراق بىر
يەردىن قارا - قۇرا بىرنەرسە ناھايىتىمۇ ئاستا چېپىپ كېلىۋاتاتتى .
سالاۋات قولىنى پۇلاڭلاتماقچى بولۇپ مىدىرلىۋىدى ، ئۆزىنى
دەڭسىيەلمەي دۈم چۈشتى . ئۇ بىر كېچە تالادا يېتىپ ، ھېچنېمە
بولمىغىنىغا ھەيران بولاتتى . سەھەرنىڭ سوغۇق شامىلى ئۇنى
ھوشىغا كەلتۈردى . يېقىنلا يەردە خورازلارنىڭ چىلىنغان ئاۋازى
ئاڭلىنىپ تۇراتتى . ئۇ نېرۋىسىنى يىغىپ ئۆزىنىڭ نېمە ئۈچۈن بۇ
يەردە ياتقانلىقىنى ئېسىگە ئالدى . ئورنىدىن تۇرۇش ئۈچۈن شۇنچە
تىرىشىپ باققان بولسىمۇ تۇرالمىدى . جانسىزلانغان پۇت - قولى
ئۆزىگە زادىلا بويسۇنمايلا قالماستىن ، يۈرىكىمۇ زەئىپ
سوقۇۋاتاتتى . شۇنداقتىمۇ ماڭمىسا بولمايتتى . بۇ دۇنيا بىلەن
خوشلىشىشتىن بۇرۇن ئانىسىنى كۆرۈۋېلىش ئىستىكى گۈلخان
بولۇپ يېنىۋاتاتتى . بىرنەچچە قېتىم ئورنىدىن تۇرغان بولسىمۇ ،
پۇتىغا كىشەن سېلىنغاندەك دومىلاپ كەتتى . كۆپ ئۆتمەي
ئىتلارنىڭ قاۋۇغان ئاۋازى ئاڭلاندى . ئۇ مەھەللىنىڭ قولىنى
سۇنسىلا يېتىدىغان يەردە ئىكەنلىكىنى جەزم قىلدى . مانا ئەمدى
نۇرغۇن ئاتلىقلار كەلمەكتە . ئۇلارنىڭ ئارىسىدا چوقۇم ئانىسىمۇ
بار . ئانا ئەنە شۇنداق ئىنسان . ئەڭ قىيىن مەزگىللەردە ئاسماندىن
چۈشكەندەكلا پەيدا بولىدۇ . بالىسى ئۈچۈن ئوت - دېڭىزغا
كىرىشتىنمۇ يانمايدۇ .

بىر قارا سايە ئۇنىڭغا ئېڭىشىۋاتاتتى . ئۇ ئانىسىنى تونۇدى .
خۇددى شېرىن ئۇيقۇغا كېتىۋاتقاندەك ھالەتتە ئاستا ئىڭرىدى :

— جېنىم ئاپا !

ئانا ئۇنى باغرىغا باستى . ھەسرەتكە تولغان كۆز ياشلىرى
يامغۇر كەبى قۇيۇلماقتا ئىدى...

ئۇ بىر تەرەپتىن ياش تۆكسە ، يەنە بىر تەرەپتىن ئوغلىنىڭ ئاغزىغا سۇ تېمىتاتتى . سالاۋات ئاخىر كۆزىنى ئاچتى . ئۇنىڭ پەرىزى راست چىققاندى . گەرچە بۇ يەردە نۇرغۇنلىغان ئاتلىقلار بولمىسىمۇ ئانا بار ئىدى . ئانا ئاخىر خىزىرغا ئوخشاش تۇمان ئىچىدىن چىقىپ كەلدى . ئۇ ھەقىقەتەنمۇ بىر پەرىشتە .

ئانا بۇ يەردە ئۇزاق تۇرسا بولمايتتى . شۇڭا ، سالاۋاتنى ئانغا مىندۈردى . غايىبىتىن كەلگەن كۈچ - قۇۋۋەت ئۇنى ئەينى يىللاردىكى غەيرەت - شىجائىتى ئۇرغۇپ تۇرغان ياشلىق مەزگىلىگە قايتۇرغاندەك قىلاتتى . ئانا ئاتنى دېۋىتى .

ئانا ئوغلىنى تېپىۋالدى . ئەمدى ئۇنى نەگە ئاپىرىپ ، نەگە قويۇش كالا قاتۇرمىسا بولمايدىغان مۇھىم ئىش ئىدى .

بىردىنلا ئۇنىڭ ئېسىگە بىر چاغلاردا ياسىغان ئوغرىدىن مۇداپىئە كۆرۈش پونكىتى كەلدى . ئۇ يەر ھازىرچە يوشۇرۇنۇپ تۇرۇشقا بولاتتى . «پونكىت» دەپ ئاتىلىدىغان گەمە ناھايىتى قاراڭغۇ بولسىمۇ دېرىزىسىدىن ھەرھالدا كۈن نۇرى چۈشۈپ تۇراتتى . سالاۋات ئىشىكتىن كىرىپلا خېلى ۋاقىتچە ھېچ نەرسىنى پەرق ئەتەلمەي تۇرۇپ قالدى . كۆزى بىرنەرسىلەرنى پەرق ئەتكىلى بولغاندىن كېيىنلا ئاپىسىنىڭ يۆلىشى بىلەن گەمىنىڭ تۈرىگە تاشلاپ قويۇلغان قوراي ئۈستىگە كېلىپ ئولتۇردى . ئۇنىڭ دىمىغىغا زەي يەر بىلەن چىرىگەن ئەمەننىڭ قاڭشىق ھىدى ئۇرۇلدى . شاخ - شۇمبا بىلەن يېپىلغان تورۇس شىلدىرلاپ چاشقانلار يۈگۈرۈشۈپ كەتتى . سالاۋاتنىڭ قولىغا بۇ ئاۋاز ھاۋا گۈلدۈرلىگەندەك ، نۇرغۇن ئادەم تېز قەدەم بىلەن باستۇرۇپ كېلىۋاتقانداك ئاڭلىنىپ كەتتى . تورۇسنىڭ بىر يېرىدىن شۇرقىراپ توپىلار چۈشەتتى .

ئانىنىڭ ئاۋازى ناھايىتى يىراق بىر يەرلەردىن كېلىپ لەرزىلەر ھەم يېقىملىق ياڭراۋاتقانداك سالاۋاتنىڭ ھەسرەتلىرىنى كۈچەيتىپ ، ۋۇجۇدىنى لەرزىگە سالاتتى . خىيالى ، ئوي - پىكىرلىرى چېچىلىپ ھەممە نەرسە ئارىلىشىپ كەتكەچكە ئانىسىنىڭ

ئاخىرقى سۆزلىرىنى ئاڭلىيالمىدى . شۇنداقتىمۇ قەددىنى سەل - پەل رۇسلىۋالغاندىن كېيىن ئىككى قولى بىلەن بېشىنى چاڭگاللاپ ، يەلكىسىدىكى ئېغىر يۈكنى بىر ئامال قىلىپ تاشلىۋەتمەكچى بولۇۋاتقانداك بىر خىل قىياپەتتە سۆزلىدى :

— جېنىم ئاپا ، ئەقىلسىز ئوغلىڭىزنى كەچۈرۈڭ . مەن شەيتاننىڭ كەينىگە كىرىپ ئۆزۈمگىمۇ ، سىلەرگىمۇ چىدىغۇسىز دەرد - ئەلەملەرنى سېلىپ قويدۇم . ئۇ ئايال ئۆلۈپ قالدى . مېنىڭ ئەسلىدە ئۇنى ئۆلتۈرۈش نىيىتىم يوق ئىدى . مەن ئۇ يەرگە ئادەم ئۆلتۈرۈش ئۈچۈن ئەمەس ، بەلكى پۇلۇمنى قايتۇرۇۋېلىش ئۈچۈن بارغان . ئەمدى بۇ ئىشلارنى چۈشەندۈرىمەن دەپمۇ چۈشەندۈرۈپ بولالمايمەن . ئۆزۈمنى مەلۇم قىلىشنى ئويلاپ باقتىم . ئادەم ئۆلۈشنىڭ ئۆزىگە تۇشلۇق سەۋەبى بارغۇ ؟ قارىقويۇق ھەممىنى ماڭا ئارتىپ قويماس دەپمۇ ئويلىدىم . بىراق ، ئۆلگۈچى شەھەر باشلىقىنىڭ ئايالى . ئۇنىڭ بىلەن مېنىڭ ئوتتۇرىلىقىمدا ئاسمان - زېمىن پەرق بار . مۇشۇ بىر نۇقتا مېنىڭ قېچىشىمغا نۇرتكە بولدى . ئەمدى ياخشى بولدى ، سىزنى كۆردۈم . ئارزۇ - ئارمىنىمغا يەتتىم ، ئۆلۈپ كەتسەم ئەمدى ئارمىنىم يوق .

ساللاۋات گويا ھازىرلا بىرى كىرىپ تۇتۇپ كېتىدىغانداك سۆزىنى بىراقلا تۈگەتتى . ئانا ئۇنىڭ مەيۈسلۈك ئىچىدە پىلدىرلاپ قالغان كۆزىگە قارىدى . ئۇ نۇرغۇنلىغان تەسەللى سۆزلىرىنى قىلغان بولسىمۇ ، لېكىن ئېچىنىش تۇيغۇسى قەلبىنى مۇجۇپ ، كۆڭۈل ئارامىنى ئېلىپ كەتكەچكە بىر ئېغىز سۆزمۇ قىلالمىدى . گەمە ئىچىنى چاشقانلارنىڭ ۋىچىرلاشلىرى بىر ئالدى . ئانىنىڭ قۇچىقىغا باش قويغان ساللاۋاتنىڭ سارغايغان چىرايىدىن خاتىرجەملىك جىلۋە قىلاتتى . ئۇ بالىلىقىدىكى غەمىسىز چاغلىرىغا قايتقانداك تۇيغۇغا چۆمدى .

ساللاۋات بېشىنى كۆتۈردى . ئانىنىڭ كۆزىدىن تۆكۈلۈۋاتقان مونچاق ياشلار ئۇنىڭ يۈزىكىنى ئېزىۋاتاتتى . ئۇنىڭ ھەسرەتكە تولغان ۋۇجۇدىدىن يۈرەك - باغرىنىڭ ئېزىلگەنلىكى چىقىپ

تۇراتتى . سالاۋات بىردىنلا ئانىنىڭ قىرىپ ، مۇكچىيىپ قالغانلىقىنى سەزدى . رەھىمسىز بىر كۈچ ئانىنى ئۈنىۋاتتى . ئۇ بۇ كۈچكە تاقابىل تۇرماقچى بولغاندەك ئانىسىنى تېخىمۇ بەكرەك قۇچاقلدى .

— بىلىمەن ، بۇلارنىڭ ھەممىسىنى قىياس قىلغان . بولغۇلۇق بولدى . پۇشايىمان قىلغان بىلەن ئورنىغا كەلمەيدۇ ، بالام ، — ئانا ئۇنىڭ ئۆسۈپ كەتكەن چاچلىرىنى سىلىدى ، — ھازىرچە مۇشۇ يەردە ئارام ئال . قانداق قىلىش توغرىسىدا سەن ئەسلىڭگە كەلگەندە بىرنەرسە دېيىشەيلى . مەن بۇ يەردە ئۇزۇن تۇرسام بولمايدۇ . بېرىپ تەلەيگە ئېيتاي ، ئۇ ناھايىتى ئوبدان قىز ، سېنى تېپىۋالغىنىمنى ئاڭلىسا چوقۇم خۇش بولىدۇ .

سالاۋات بېشىنى كۆتۈردى ، ئاندىن يېلىنغان ئاۋازدا :

— خۇش بولۇپ قالاي ، ئاپا ، بۇ ئىشنى ئۇ ھەرگىز ئۇقمىسۇن . مېنىڭ ئۇنىڭ بىلەن كۆرۈشىدىغان يۈزۈم يوق ، — دېدى . ئانا ئۈنچىقىمدى . ئانا - بالىنىڭ كۆڭلىدە دېيىشىدىغان نۇرغۇن سۆزلىرى بولسىمۇ دېيىشكەنمۇ ئۈلگۈرمەيلا ئايرىلىشتى . ئانىنىڭ ماڭىدىغان چاغدا تاپىلغان سۆزلىرى قۇلاق تۈۋىدە خېلى ئۇزۇن جاراڭلىدى . تەلەي راستتىنلا ئۆزىنى ھېلىمۇ ياخشى كۆرەمدىغاندۇ ؟ ئوتتۇرىلىقتا شۇنچە چوڭ ئىشلار بولۇپ كەتتى . ئىستىقبالىدىن ئېغىز ئېچىش ئەسلا مۇمكىن ئەمەس . مانا مۇشۇنداق ئەھۋال ئاستىدا ئانىنىڭ ئۇنى ماختىشىدىكى سەۋەب زادى نېمە ؟ بەلكىم قورساقتىكى بالىنى كۆزدە تۇتۇۋاتقاندۇ . بەلكىم كۆڭلىنى ياساش ئۈچۈن شۇنداق دەپ قويغاندۇ .

سالاۋاتنىڭ خىيالى قورساقتىكى بالىغا كېلىپ توختىغاندا ، ھېسسىياتلىرى چاچىپ كەتتى . تەلەينىڭ ئېغىرلاشقان سېيىمىسى كۆز ئالدىغا كېلىۋېلىپ ، ھەسرەتلىرى داۋالغۇپ كەتتى . تەلەي راستتىنلا ياخشى ئايال ئىدى . سالاۋات ئۇنى خورلىدى . ئۇنىڭدىن چېنىپ ، خېتىنى بەردى . ئورنىنى تولدۇرۇۋالغىلى بولمايدىغان خاتالىقلارغا يول قويدى . ھەممە نەرسە بەربات بولدى . ئۇنىڭ

ئەتراپىدا پەرۋانە بولۇپ ، تاماشىسىغا شېرىك بولغانلار باشقا كۈن چۈشكەندە غايىب بولدى . پەقەت تەلەيلا ھېلىمەم ئۇنىڭ ئۈچۈن ياش تۆكمەكتە . بەلكىم ئۇ يەنە تاغۇتاشتا يوشۇرۇنۇپ يۈرگەن ئېرىنى ساقلاۋاتقاندۇ ، بولمىسا ئانىسى ئۇنى ماختارمىدى ؟ سالاۋات شۇ خىياللار بىلەن ئۇيقۇغا كەتتى . ئۇ شۇ تاپتا شۇنداق شېرىن ئۇيقۇغا كەتكەندىكى ، بىرى كېلىپ ئاتنىڭ بېشىدەك ئالتۇن بەرسىمۇ ئۇيقۇسىدىن ۋاز كەچمەيتتى...

ئانا ئەتىسى قاق سەھەردە يەنە كەلدى . بۇ چاغدا سالاۋات چۈشىدە ئەمدىلا تۇغۇلغان بالىسىنى ئەركىلىتىپ بىرىنمىلەرنى دەۋاتاتتى . ئۇ ئايغ تىۋىشىدىن چۆچۈپ ئويغاندى . ئانا ئۇنىڭ ئوبدانلا تۈزىلىپ قالغانلىقىنى كۆرۈپ خۇش بولدى . ئۇزۇن يىللار بۇرۇقتۇرمىلىقتا ياتقان ئەسكى گەمىنىڭ ئىچى بىردىنلا شادلىققا چۆمدى . ئانا ئۇنىڭغا مەھەللىدىكى يېڭىلىقلار توغرىسىدا سۆزلەپ بەردى . دادىسى ، يارۇي ھامما ھەم مەھەللىدىكى ئۇ كۆڭۈل بۆلىدىغان باشقا ئادەملەر توغرىسىدا سۆزلىدى . زەينەپ بىلەن ئېرىنىڭ كېلىپ كەتكىنىنى تىلغا ئالدى . بۇلاڭچىنىڭ ياۋايى ئادەمگە يولۇققىنىنى دېگەن چېغىدا سالاۋات تولا كۈلۈپ ئۈچەيلىرى ئۈزۈلۈپ كېتەيلا دەپ قالدى . بۇنىڭ بىلەن قايغۇ - ھەسرەت بىردەم بولسىمۇ نېرى بولدى .

— سەن بۇ يەردە ئەمدى داۋاملىق تۇرساڭ بولمايدۇ ، ئەتە مەن سەھەردە كېلىمەن . ئارىشاڭدا بىر ئۆڭكۈر بار . سېنى شۇ يەرگە يەتكۈزۈپ قوياي . ئۇ يەر بىخەتەر ، — دېدى ئانا گەپنىڭ تېمىسىنى يۆتكەپ . سالاۋات ئويلىنىپ قالدى . ئارىشاڭ ئاۋرال تېغىنىڭ ئەڭ ئېگىز يېرىگە جايلاشقاندى . ئۇ يەر قىشتا ئاپئاق قار ئاستىدا قالاتتى . كۈلتۈك قارنىڭ قېلىنلىقى بىر مېتىردىن ئېشىپ كېتىدىغان بولغاچقا ئات - ئۇلاغلارنىڭ مېڭىشىمۇ تەسكە توختايتتى . ئۇ يەردىن سىرتقا قارىسىڭىز ھەممە نېمە كىچىكلەپ بىر تەكشىلىككە ئايلىنىپ قالغاندەك ، ئالدىدىكى بەلدىن ئېشىپ چۈشىسلا تۇمان ئاستىدا قارىيىپ كۆرۈنۈپ تۇرغان شەھەرگە بىر

دەمدىلا بارغىلى بولىدىغاندەك كۆرۈنەتتى . باھارنىڭ بېتىپ كېلىشى بىلەن قارلار تېخىمۇ يۇمشاپ ، كۈنگەي يەرلەردىكى كۆپكۆك مايسىلار كۆزگە چېلىقاتتى . كۆپ ئۆتمەيلا تاغۇتاشنىن ئېرىگەن قار سۇلىرى چوڭ ئېقىنلارنى ھاسىل قىلىپ ، گۈلدۈرلەپ ئاقاتتى . كۈننىڭ تەپتى بىلەن قايتالدىكى گىياھلارنىڭ ھىدى تارقاپ ، كاككۇك ئاۋازى جىلغا ئىچىنى لەرزىگە كەلتۈرەتتى .

سالاۋات قىمىرلاپ قويدى . ئۇ بىر يىلى دادىسىغا ئەگىشىپ ئۇ يەرگە بارغان . ئۇ يەر ھاۋاسى ساپ ياخشى جاي . شۇغىنىسى مەھەللىگە تولمۇ يىراق . ئۇنىڭ ئۈستىگە ھازىر پەقەت ئانىلا ئۇنىڭ ھالىدىن خەۋەر ئالدى . ياش چوڭايغاندا ئۇ يەرگە بېرىپ كەلمەكنىڭ ئۆزىمۇ ئاسان ئەمەس . پۇرسەت تېپىپ بۇنى ئانىغا چۈشەندۈرۈش كېرەك . ئۇ تۇرغان ئۆڭكۈرمۇ قالتىس بىخەتەر . ئانا كۆرسە چوقۇم ياقىتۇرۇپ قالىدۇ . سالاۋات تاماق يېگەچ شۇلارنى ئويلىدى .

29

سالاۋاتنىڭ ئۇيقۇسى قېچىپ ، كالىسىدا خىلمۇخىل خىياللار پەيدا بولدى . ئۇ ئۆزى ئۆڭكۈردە بولسىمۇ ، ئەمما ئوي - خىيالى يەنىلا قايناق ، كىشىگە ئاسايىشلىق ئاتا قىلىدىغان يېزىدا ئىدى . بۇ يەردىكى مۇزدەك تام ئىچى ئۇنىڭغا سىرلىق ھەرىكەتلەر بىلەن تولغاندەك ، كىمدۇر بىرلىرى ئۇنىچىقماي مېڭىپ يۈرگەندەك ، ئۇخلاپ قالسىلا ۋۇجۇدىدىكى ئەڭ قىممەتلىك نەرسىسىنى ئوغرىلاپ كېتىدىغاندەك تۇيۇلاتتى . ۋاقىت مىنۇت - سېكۇنتلاپ ئۆتۈۋاتاتتى . ھەممە نەرسە ئاستا - ئاستا بېسىقچى ، كېچىدە بولىدىغان ئېغىر سۈكۈنات ھۆكۈم سۈرگەن چاغدىمۇ ئۇنىڭدىكى بۇ خىل ھېسسىيات پەقەتلا بېسىلمىدى . ئۇ ئۆزىدىكى بىئاراملىقنى ئازراق بولسىمۇ تارقىتىش ئۈچۈن ئورنىدىن تۇرۇپ سىرتقا چىقتى . مۈشۈككە ئوخشاش تىمىسقىلاپ تاغ چوققىسىغا چىققاندىن كېيىن تاش

ئۈستىگە ئولتۇردى . ئاسماندىكى يۇلتۇزلار يەرگە كۆچۈپ چۈشكەندەك شەھەر ئاسمىنى سان - ساناقسىز چىراغلار يورۇتۇپ تۇراتتى .

ئانا ئۆڭكۈرنى ياقتۇرۇپ قالدى . سالاۋاتنىڭ چۈشەندۈرۈشلىرىنى ئەستايىدىل ئاڭلىغاندىن كېيىن ، ئارىشاغىغا بېرىش نىيىتىدىن ياندى .

— ئۇنداق بولسا گېپىمىز گەپ بولسۇن . بۇ ئۆڭكۈر ماڭمۇ ياقتى . سەن بۇ يەردە تۇرغان ۋاقتىڭدا سىرتقا ئامال بار چىقىمىغىن . مەنمۇ پەقەت زۆرۈر تېپىلغاندا كېلىمەن . سەن ئۈچۈن ھازىر ئەڭ مۇھىمى بىخەتەرلىك . ھازىر تۇرمۇشقا كېرەكلىك نەرسىلەر ئاساسىي جەھەتتىن تولۇق بولدى ، مېنى كەلمىدى دەپ ئاغرىنىپ يۈرمە . مەن ساڭا كەينىمگە ئادەم چۈشمىدى دەپ كاپالەت بېرەلمەيمەن . تەلەي ياخشى قىز ، گەرچە سىلەر ئايرىلىپ كەتكەن بولساڭلارمۇ ، ئۇ يەنىلا سېنىڭ غېمىڭنى يەپ يۈرىدۇ . قالغان ئىشلار خۇدايىمغا ئامانەت . ئۆزۈڭنى كۆپ ئاسرا . بەلكىم بۇ ئىشلارنىڭمۇ ھەل قىلىش چارىسى تېپىلىپ قالار .

ئانا كېتىدىغان چېغىدا شۇنداق دېدى . سالاۋات يىغىدىن ئۆزىنى ئارانلا تۇتۇۋالدى . ئانا كەتتى . ئۇ ئوغلىغا ئۈمىد ، ئىشەنچ قالدۇرۇپ كەتتى . شۇنداقتىمۇ سالاۋاتنىڭ قەلبىنى بىر خىل ۋەھىمە بېسىپ تۇراتتى .

سالاۋات يىراقتىكى چىراغ يورۇقىغا قاراپ خىيالغا پاتتى . قارىغانسىرى پىكرى چېچىلىپ ، كۆز ئالدىدا ئۇزاق ئۆتمۈش خاتىرىلىرى نامايان بولدى . ئۇ ھەر دائىم پىكرى چېچىلغاندا مۇشۇنداق نۇيغۇلارغا چۆمەتتى . ئۆزىنىڭ قاچانلاردىن بېرى مانا مۇشۇنداق خىيالچان بولۇپ قالغانلىقىنى ئويلاپ ئېغىر خورسىناتتى . ئاللىبۇرۇن شېرىن چۈشكە ئايلانغان گۈزەل خاتىرىلەر يۈرىكىدە ئالتوپىلاڭ كۆتۈرۈپ ، قەلبىدە يېڭىۋاشتىن يالقۇن پەيدا قىلاتتى . كۆز ئالدىدا تەلەينىڭ قىياپىتى پەيدا بولغاندا ، خۇددى ھوشىدىن كېتىۋاتقاندەك ئىككى كۆزىنى مەھكەم يۈمۈپ



قاتتىق ئاھ ئۇراتتى . يۈرەككە ئارامبەخش سۆزلىرىنى ئاڭلىماقچى بولغاندەك دىققىتىنى يىغىپ ، ئەتراپقا سەگەكلىك بىلەن قۇلاق سالاتتى . مانا بۈگۈنمۇ شۇنداق بولدى . ئۆتمۈشنى ئەسلەش ، ھاياجانغا تولغان دەقىقىلەرنى كۆز ئالدىغا كەلتۈرۈش ئۇنىڭ سىقىلغان ، تۇنجۇققان قەلبىگە ئارام بەردى .

بەزى چاغلاردا ئۇ ئۆزىنىڭ ھەددى - ھېسابسىز ئازاب - ئوقۇبەتلەرنى تارتىۋاتقانلىقىنى ئۇنتۇپ قالاتتى . ھەممە نەرسە ئۇنىڭغا يەنە بۇرۇنقىدەكلا قىزغىن ، بۇرۇنقىدەكلا سۆيۈملۈك تۇيۇلۇپ ، قەلبى شېرىن تۇيغۇنىڭ تۈرتكىسىدە شادلىققا چۆمۈپ كېتەتتى . ئەتراپىدا ئەگىپ يۈرگەن خەۋپ - خەتەرنى ئېسىدىن چىقىرىپ ، بىر چاغلاردىكىدەك ناخشا ئېيتقۇسى ، ئانقا مىنىپ بولۇشىغا چاقۇسى كېلەتتى . تۇشمۇتۇشتىن باستۇرۇپ كېلىۋاتقان شىددەتلىك ھاياجان دولقۇنلىرىغا غەرق بولۇپ ، يېڭى - يېڭى پىلانلار ئۈستىدە ئىزدىنەتتى . بىراق ، كۆپ ئۆتمەستىنلا رېئاللىق قوينغا قايتىپ كېلىپ ، ئازاب ئىچىدە يىراقلارغا كۆز تىككىنىچە ئولتۇراتتى . قەلبىدە كۆتۈرۈلۈۋاتقان ئاچچىق - پىغانلارغا بەرداشلىق بېرەلمەي ، ھەسرەتكە تولغان كۆزلىرىدىن تاراملاپ ياش تۆكتى .

سالاۋات بېشىنى چۈمكىدى . سىقىلىپ كېتىۋاتقان يۈرىكىنىڭ نالىسىگە بەرداشلىق بېرەلمەي ئۆرە ئولتۇردى . كەينى - كەينىدىن تاماكا چېكىپ ، ئۆڭكۈر ئىچىدە توختىماستىن ئۇياق - بۇياققا ماڭدى . ئاخىر بولماي ئورنىغا قايتىپ كېلىپ ، «كارىۋات» قا ئۆزىنى ئوڭدىسىغا تاشلاپ ئىككى كۆزىنى بىر نوقتىغا تىككىنىچە دېمىنى ئىچىگە يۇتتى . نوساتتىن ئۇنىڭ كۆز ئالدىدىن مۇنداق بىر خىيالىي مەنزىرە ئۆتكەندەك قىلدى .

تونۇش ، ئەمما ئۆزگىرىپ كەتكىنىگە ئۇزۇن بولغان قەدىمىي مەھەللە ، ئادەم بويىدىن ئېگىز ئۆسكەن ئەمەن ، قوراي بىلەن چاتقاللار ئارىسىدىن يۈگۈرۈپ چىققان بۆدۈنە بىلەن كۈل رەڭ توشقان بالىلىرى ، بىر - بىرىگە يانداش سېلىنغان ئۆيلەرنىڭ

تېمىغا چاپلانغان كالا تېزەكلىرى ، ئەپكەش كۆتۈرۈپ سۇغا چىققان ئاياللار ، موزايىلارنىڭ ئەنسىز مۇرەشلىرى...
بۇ مەنزىرىلەر يالغان ئەمەس . ھەممىسى ئۇ بېسىپ ئۆتكەن مۇساپە . ئۇ كۆرگەن بالىلىق ئارزۇ - ئىستەكلىرى مۇجەسسەمەلەنگەن ھەقىقىي ھايات كارتىنىسى .

«سېنىڭ بۇنچىلىك ھەسرەت چېكىشكە ھەقىقەت يوق . كۈنلەر (ئۆزۈم تاپقان بالاغا ، نەگە باراي دەۋانغا ، دەپ ناھايىتى توغرا ئېيتقان . ئويلاپ باق ، سېنىڭ زادى نېمەڭ كەم بولۇپ باققان ؟ باشقىلارغا ئوخشاش تومۇزنىڭ پىز - پىز ئىسسىقلىرىدا كەتمەن چېپىپ باققانمۇ ؟ بىرەرگە قەرز بولۇپ ئاھ ئۇرۇپ باققانمۇ ؟ ياق ، خۇدايىم سېنى يارانغان چاغدا ھەممە نېمەڭنى تەل قىلىپ يارانغان . بىراق ، سېنىڭ مەنمەنچىلىك ، ئاچ كۆزلۈك ، ھەددىدىن زىيادە رەڭۋازلىقنىڭ ساڭا تەڭرى ئاتا قىلغان بەختنى يالماپ يۈتۈۋەتتى . كۆرۈۋاتقان كۈنلىرىڭ ساڭا تېخى ئازلىق قىلىدۇ» دېدى ئۇ ئۆز - ئۆزىگە .

ئۇنىڭ مېڭىسى خىرەلىشىۋاتاتتى . ئۇنىڭ كۆزى ئاستا - ئاستا يۈمۈلۈشقا باشلىدى .

ئالتۇن رەڭلىك كىيىم ئىچىدىكى تەلەي ئۇنىڭ كۆزىگە جۇلالىنىپ تۇرغان قۇياشقا ئوخشاش كۆرۈنۈپ كەتتى . ئۇزۇندىن بېرى قەلبىنىڭ چوڭقۇر يېرىدە بېسىلىپ ياتقان سۆيگۈ ۋولقانى ئېتىلىپ چىققاندا ، ئۇنىڭ كۆزلىرىدىن مۇھەببەتنىڭ توسۇۋالغىلى بولمايدىغان كۈچ - قۇدرىتى ئېتىلىپ چىقتى . ئۇ تەلەينى باغرىغا مەھكەم بېسىپ ، كۆزىنى يۈمدى . ۋۇجۇدىغا تارالغان ئىللىق ھارارەتنىڭ تەسىرىدىن گۈزەل بىر دۇنياغا كىرىپ كېتىۋاتقانداك بولدى . تەلەينىڭ يۈرىكى خۇددى سائەت ئىستىرىلكىسىدەك شۇنچە ئېنىق ، شۇنچە جاراڭلىق بىر رىتىمدا سوقماقتا ئىدى . سالاۋات قۇلاق سالىدى . يۈرەكنىڭ سوقۇشى ئۇنىڭغا بارغانسېرى كۈچىيىۋاتقانداك ئاڭلىنىپ كەتتى . ئۇ چەكسىز ھاياجان ئىچىدە ئۇنى باغرىغا تېخىمۇ مەھكەم باستى . تەلەينىڭ يۈرىكىنىڭ بىر

خىلدا سوقۇشى ئۇنىڭغا ئۇزاق ئۆتمۈشنى ئەسلىتى . ئۇ ئۆتمۈشنىڭ قايتىپ كېلىپ ، شۇ چاغلاردىكى بەخت تۇيغۇسىدىن ئۆزىنى بەھرىمەن قىلىشنى ئارزۇ قىلدى . شۇ ئۆتمۈش خاتىرىلىرى ئىچىدە مەڭگۈدىن - مەڭگۈگە لەرزىن ئۇچۇشنى تىلىدى . تىرىشكىلىرى بىر توپ ئادەم ئۆڭكۈر ئىچىگە باستۇرۇپ كىرىپ ، تەلەپنى ئۇنىڭ باغرىدىن يۇلۇپ ئالغىنىچە ئاچىقىپ كەتتى . ئۆڭكۈردە پەقەت يەرگە يىقىلغان سالاۋات بىلەن تەلەپنىڭ «سالاۋات !» دېگەن ئاۋازى ياڭراپ قالدى . سالاۋات بىردىنلا يىغلاپ تاشلىدى . ئاۋازىنىڭ سىرتقا چىقىپ كېتىشى بىلەن چۆچۈپ ئويغىنىپ ، زۇلمەت باسقان ئۆڭكۈر ئىچىگە تىكىلدى . ھېلىمۇ ياخشى ئۇ كۆرگەن قاپاھەتلىك ئىشلار چۈش بولۇپ چىقتى .

ئۇ ھاردى ، چارچىدى . خىيالىدا ھەمىشە ئۆزىنى شىددەتلىك قاينام ئىچىدە بىر چۆكۈپ ، بىر لەيلەپ تۇنجۇقۇپ كېتىۋاتقانداك ھېس قىلاتتى . بەزىدە تېخى تەقدىرگە تەن بېرىپ سەۋر - تاقەت قىلىشنى ، پېشانىسىگە نېمە پۈتۈلگەن بولسا شۇنى كۆرۈشنى ئويلايمۇ قالاتتى . گەرچە ئۇ تېخى بىر قارارغا كەلمىگەن بولسىمۇ ، ھامان شۇنداق بىر نەتىجە بىلەن ئاياغلىشىدىغانلىقىغا كۆزى يېتىپ قالغانىدى . ئۇ ئويلاپ شۇ يەرگە كەلگەندە مېيىقىدا كۈلۈپ قويدى . ئۇنىڭ كۈلكىسىدىن ئۆزىنى قاتتىق مەسخىرە قىلىۋاتقان ھالەت ئىپادىلىنىپ تۇراتتى . ئۇ كېچىككەنلىكىنى ، چېكىنىشكە ئازراقمۇ يول قالمىغانلىقىنى ، شۇ تاپتا ۋاقىتنى ئىسراپ قىلىپ ، بىھۈدە ئويلاردا بولۇۋاتقانلىقىنى ، بۇنداق ئوينىنىڭ گەرچە كېچىككەن بولسىمۇ ئازابلانغان قەلبىگە تەسەللى بولۇشنى ئۈمىد قىلىۋاتقانلىقىنى بىلەتتى . ئۇ ئاخىر ئۆز تەقدىرىنى تەلەپنىڭ تەقدىرى بىلەن قوشۇۋەتتى . مۇشۇنداق قىلغاندىلا ئۆزىگە تەسەللى تاپالايدىغانلىقىغا كۆزى يەتكەندى .

ئەتراپ قاراڭغۇ ، تىپتىنچ ، ھەممە نەرسە ئاۋۋالقىدەكلا ئىدى . پەقەت سالاۋاتنىڭ ئېغىر تىنىق ئاۋازىلا ئاڭلىنىپ تۇراتتى . گەرچە ئۇ تەلەپنى چۈشىدە كۆرگەن بولسىمۇ ، خۇددى رېئاللىقتا

كۆرگەندە كلا شۇنداق ئېنىق كۆردى . ئانىنىڭ دېگەنلىرى توغرا . تەلەي ياخشى ئايال . سالاۋات ئۇنىڭدىن پەقەتلا يامانلىق كۆرۈپ باققىنى يوق . بەلكىم ئۇمۇ شۇ تاپتا قاباھەتلىك بولسىمۇ ، ئادەمنىڭ روھىنى ئۇرغۇتىدىغان ئەنە شۇنداق چۈشلەرنى كۆرۈۋاتقاندا ، چۈشىدە سالاۋاتنى باغرىغا بېسىۋاتقاندا...

كېچە شۇنداق جىمجىت ئىدى . سالاۋات ئانىنىڭ تاپىلىغانلىرىنى بىر چەتكە قايرىپ قويۇپ ئۆتكۈردىن چىقتى . تەلەينىڭ ئادەمنىڭ قەلبىنى بېھوش قىلىدىغان سېمىياسى توختىماستىن ئۇنى يېنىغا چاقىرىۋاتتى . ئۇ ئەقلىنى ئىشقا سېلىپ ، خەۋپ - خەتەرنىڭ ھەممىسىنى ئارقىغا تاشلاپ ، تاڭ سۈزۈلۈشنىڭ ئالدىدا قەدىردان مەھەللىسىگە يېقىنلاپ كەلدى . مەھەللە سىرتىدىكى تۆپىلىكتە بۈككىدە ئۆسكەن چاتقاللىقنىڭ ئارىسىغا كىرگەندىن كېيىن بوينىنى سوزۇپ ، جىمجىت ئۇيقۇدا ياتقان مەھەللىسىگە سەپسالدى . ئۇنىڭ ئۈچۈن بەش قولىدەك تونۇش ئۆيلەر ، قاتار - قاتار قەد كۆتۈرۈپ تۇرغان دەل - دەرەخلەر ، تۆت كوچا ئېغىزىغا سېلىنغان ياغاچ كۆۋرۈك ، مال سۇغرىدىغان كۆلچەكلەر كۆز ئالدىدا زاھىر بولدى .

ئۇنىڭ بۇ زېمىندىكى نۇرغۇن ئەسلىملىرى ئۇنىڭ قايغۇ - ھەسرەتلىرىنى كۈچەيتەتتى . ۋاقىتنىڭ ئۆتۈشى بىلەن بۇ ئەسلىمىلەر ئۇنىڭ ئۆتمۈشىگە ئايلانغان بولسىمۇ ، ھامان تۈنۈگۈنكى ئىشلاردە كلا قەلبىگە بۆسۈپ كىرىپ ، ئاشۇ غوۋغاسىز ، ئاجايىپ گۈزەل ھايات كارتىنىلىرى ئىچىگە غەرق قىلاتتى . بوۋىسىنىڭ ئاجايىپ يېقىملىق ناخشىلىرى ، مومىسىنىڭ ئۇزاق كېچىلەردە زېرىكمەي ئېيتىپ بېرىدىغان چۆچەكلىرى يېقىنلا يەردە ئاڭلىنىۋاتقاندەك قىلاتتى . بەلكىم بوۋىسى بىلەن مومىسى ھازىرغىچە ھايات بولغان بولسا بۇ ئىشلار بۇنداق بولۇپ كەتمەس ئىدى . ئەپسۇس ، ئۇلار بۇ دۇنيادىن مەڭگۈگە خوشلاشتى .

سالاۋات يېنىك نەپەس ئېلىپ ، مۇزدەك يەرگە باغرىنى باسقىنىچە ئۇزاق ياتتى . ئۇنىڭ ئوي - پىكىرلىرى دادىسىنى

كۆرۈش بىلەن تېخىمۇ قالايمىقانلىشىپ كەتتى . ئۇ ھەر قېتىم دادىسى بىلەن بىللە بولغان ۋاقىتتا ئۆزىنى قەپەسكە سولىنىپ قالغاندەك ، ئۆزى بۇرۇن كۆرۈپ باقمىغان ناھايىتى تەكەببۇر ئادەمگە ھەمراھ بولۇۋاتقاندەك ئىنتايىن بىئەپ سېزەتتى .

دادىسى ئۇنىڭغا «ۋاي» مۇ دەپ كەتمەيتتى . ئاچچىقلىنىپ ، چېچىلىپمۇ يۈرمەيتتى . شۇنداق بولسىمۇ ئۇنىڭدىن يەنىلا بىر خىل سوغۇقلىق ، دادىلاردا بولۇشقا تېگىشلىك بولمىغان تەكەببۇرلۇق چىقىپ تۇراتتى . ئۇنىڭ ئۈستىگە كەيپىياتى تۇراقلىق تۇرمىغاچقا ، بىردەم تۇتۇلۇپ قارا يامغۇرلۇق ھاۋاغا ئوخشاش گۈلدۈرلەپ كېتەتتى . گۈرەن تومۇرلىرى كۆيۈپ ، كۆزلىرى قەھرى - غەزەپكە تولۇپ ، ناھايىتى زەھەرلىك سۆزلەر بىلەن ئاچچىقنى چىقىراتتى . شۇنداق بولغاچقىمۇ سالاۋات كىچىكىدىن تارتىپ دادىسى بىلەن ئارىلىق ساقلاشقا ئادەتلىنىپ قالغاچقا ، كۆڭلىدىكى گەپلەرنى چوڭ بولغاندىمۇ دادىسىغا دەپ ، ئۆزىگە تەسەللى تېپىشقا ئادەتلەنمىگەندى .

سالاۋات ئېيتىپ تۈگەتكۈسىز ئازاب ئىچىدە قالدى . قەلبىدە پەيدا بولغان بىر كۈچ ئۇنى دادىسىنىڭ كەينىدىن چاپماسلىققا ، «دادا» دەپ ۋارقىرىماسلىققا ، ئۇنىڭدىن رەھىم - شەپقەت تىلىمەسلىككە ئۈندەۋاتاتتى .

تاڭ ئېتىپ قۇياش چىقتى . سەھەرنىڭ تەنىنى شۈركۈندۈرىدىغان سوغۇقى بوشاپ ، جىمى جاھان ئىللىشقا باشلىدى .

30

تەلەي ئورنىدىن تۇرۇپ سىرتقا قۇلاق سالدى . ئىشكىنى ئېچىپ قاراڭغۇلۇققا كۆز يۈگۈرتتى . ئەتراپ تىمتاس بولۇپ ، تاڭ تېخى يورۇمىغانىدى . ئۇ يەنە بىر ئۇخلىۋېلىش ئۈچۈن كۆزىنى يۇمدى...

تەلەي كېتىۋاتتى. يۈز - كۆزنى سىيىپ ئۆتكەن مەيىن شامال بىلەن كەڭ دالدا ئېچىلىپ كەتكەن ياۋا گۈللەرنىڭ ، باغلاردا چېچەكلەپ كەتكەن مېۋىلىك دەرەخلەرنىڭ خوشبۇي مەيى دىماغقا ئۇرۇلاتتى . تەلەينىڭ ۋۇجۇدىدىكى ئىللىق سېزىم دولقۇنلاپ بىردىنلا ھاياجىنىنى باسالماي قالدى .

سالاۋات چاچ - ساقاللىرى ئۆسكەن ، چىرايى تاتارغان ، قەددى - قامىنى پۈكۈلگەن ھالەتتە كېلىۋاتتى . تەلەينىڭ خۇشاللىقى غايىب بولۇپ ، قەلبىنى پەرىشانلىق ئىگىلىدى . كۆزىدىن قايغۇ - ئەلەم تەپچىپ ، چىرايى مىسكىنلىك ئىچىدە تاتىرىپ كەتتى . ئىچىدىن ئۆرلەپ چىققان كۈچلۈك پىغان ئۇنىڭ ھەممە نېمىسىنى سۈپۈرۈپ كەتتى . ئۇ ھۆڭرەپ يىغلاپ تاشلىماسلىق ئۈچۈن لېۋىنى چىشلىگىنىچە سالاۋاتقا ئۆزىنى ئاتتى . ئۇلار ھەشقىپچەك بولۇپ بىر - بىرىگە چىرمىشىپ كەتتى . قاتتىق ھاياجانغا چۆمۈپ ، چاپچىپ كەتكەن ھېسسىياتلىرى بىرئاز بېسىققاندا ، سۇ بويىغا كېلىپ ئولتۇردى . تەلەي بېشىنى كۆتۈرۈپ سالاۋاتقا سىنچىلاپ قارىدى . سالاۋاتنىڭ چىرايى ئۆزگىرىپ كەتكەن بولۇپ ، ئۆسۈپ كەتكەن ساقال - بۇرۇتى ئاستىدا پۇلتىيىپ چىققان ياڭاق سۆڭەكلىرى كۆرۈنۈپ تۇراتتى . ۋەھمىلىك ئىچىدە يېنىپ تۇرغان كۆزىنىڭ ئىچىدىكى قىلغا ئوخشاش كۆكۈچ تومۇرلار قىزىرىپ ئەسلىي رەڭگىنى يوقاتقاندى . ئېڭىكى تېخىمۇ ئۆزىراپ ، قاڭشارلىق بۇرنى سوزۇلۇپ كالىپۇكىغا تېگەيلا دەپ قالغاندەك كۆرۈنەتتى . كىرلەشكىنىدىن قاسماق بولۇپ كەتكەن كۆڭلىكىنىڭ ئىچىدىكى ئىككى مۇرىسى ئېگىزلىپ قۇلىقىغا تەڭلەشكەن ، بويىنى قىسقىراپ ، بەستى كىچىكلەپ كەتكەندەك قىلاتتى . قارىچۇقى چوڭايغان كۆزىدىن ئالاقزادىلىك بىلەن جىددىيلىك چىقىپ تۇرغاچقا ، ئۇنىڭ ۋۇجۇدىدىكى بۇرۇنقى سالاپەتتىن ئەسەرمۇ قالمىغاندى . تەلەينىڭ يۈرىكىنى بىردىنلا بىراۋ قولىنى سېلىپ سۇغۇرۇۋالغاندەك پۇت - قولىدا جان قالمىدى .

— مەن ئادەم ئەمەس ، مەن ئالۋاستى . مەندە ساڭا قارىغۇدەك

يۈز ، ئېغىز ئېچىپ گەپ قىلغۇدەك سۆز قالمىدى . بىلىمەن ، سەن مېنى مەڭگۈ كەچۈرمەيسەن . ئالدىڭدا ئۆتكۈزگەن گۇناھلىرىمدىن مەڭگۈ ئۆتمەيسەن . چۈنكى ، مەن سېنىڭ ماڭا بولغان ئوتلۇق مۇھەببىتىڭنى قەدىرلىمىدىم . ماڭا قىلغان ئەقىدەڭنى دەسسەپ چەيلىدىم . ئۇلارنى بىلىپ يەتكەندە ئۆزۈمنىڭ تولىمۇ كېچىككەنلىكىمنى ھېس قىلدىم . ئالدىڭدا ئۆتكۈزگەن گۇناھلىرىم ئۈچۈن سەندىن كەچۈرۈم سورايمەن .

تەلەپنىڭ ھېسسىياتلىرى داۋالغۇپ كەتتى . ئۇنىڭ سالاۋانقا دەيدىغان نۇرغۇن گەپلىرى بولسىمۇ ، نېمىشقىدۇر لام - جىم دەپمەي ئولتۇراتتى . چۈنكى ، ھازىر ئۇنىڭ كاللىسىدا ئۆتكەن ئىشلار تېخى تۈنۈگۈنلا بولۇپ ئۆتكەن ئىشلاردەك ناھايىتى ئېنىق تۇراتتى . ئۇنىڭ ئەتەي بولسىمۇ ئاشۇ ئىشلارنى چاقچاق تەرىقىسىدە ئۇنىڭغا دېگۈسى بولسىمۇ ، ئەمما ئۇنىڭ ئازار يېگەن دىلىنى ئازابلىغۇسى كەلمەي ئۈنچىقىمىدى . شۇ تاپتا ئۇنىڭ قەلبىدىمۇ سالاۋانقا ئوخشاش بىر خىل ھەسرەت پەيدا بولغانىدى . ئۇ بۇ خىل ھەسرەتنىڭ بارغانسېرى كۈچىيىپ ، پۈتكۈل ۋۇجۇدىنى ئالىقىنىغا ئالغانلىقىنى سەزدى .

سالاۋات قىمىرلاپ قويدى . نۇرى خىرەلەشكەن كۆزلىرىنى چەكسىز ھاۋا بوشلۇقىغا تىككەندىن كېيىن سۆزىنى داۋام قىلدى :
— مەن سېنى مېنى كەچۈرۈشكە زورلىمايمەن . ئىرادەڭگە مۇخالپ ئىش قىلىشىڭنىمۇ خالىمايمەن . چۈنكى ، سەن تولىمۇ جاسارەتلىك ئايال . مېنىڭ سەندىن كۈتىدىغان ئۈمىدىم بۇنىڭدىن كېيىن يەنە داۋاملىق جاسارەتلىك بول . بالىنى ياخشى قاتارغا قوش . ئۇ ھەرگىز دادىسىنى دوراپ قالمىسۇن . ئۆزۈڭنى كۆپرەك ئاسرا . چۈنكى ، بالىمىزغا سەن بولمىساڭ بولمايدۇ ، قېرىپ قالغان ئاتا - ئانامغىمۇ سەن بولمىساڭ بولمايدۇ... .

ئۇنىڭ ئاۋازى بوغۇلۇپ سۆزلىيەلمەي قالدى . كۆزىدىن يامغۇرغا ئوخشاش تۆكۈلگەن ياش مەڭزىنى بويلاپ ئېقىپ چۈشتى . ئۇ ئورنىدىن تۇرۇپ تەلەي ئۆزىنى ئوڭلاپ بولغۇچە سۇغا ئۆزىنى

ئاتتى . جمجىت دالدا «خەير - خوش ، ھەممىسى ساڭا قالدى !»
دېگەن سادا ياڭراپ كەتتى .

تەلەي يىغلىدى ، قاقشىدى . قەھرى بىلەن ئۆز كەشلەۋاتقان
سۈنى بويلاپ جېنىنىڭ بارىچە يۈگۈردى . ئۇ يۈگۈرۈپ كېتىۋېتىپ
ئۇيقۇدىن ئويغىنىپ كەتتى . ئۇنىڭ پۈتۈن ئەزايى چىلىق - چىلىق
تەرگە چۆمگەندى .

ئۇ شۇنداق ئوچۇق كۆرگەن چۈش ئۇنىڭ ئارامىنى ئېلىپ
كەتتى . قانداق قىلسا بولىدىغانلىقىنى بىلەلمەي خېلى بىر ۋاقىتچە
ھاڭزۇق تۇرۇپ قالدى .

تەلەي كېتىۋېتىپ كۆڭلىگە نۇرغۇن نەرسىلەرنى پۈكتى .
قېيىناتىنىڭ غەمكىن ياداڭغۇ چىرايى كۆز ئالدىغا كەلگەندە يۈرىكى
بىگىز تىققانداك ئېچىشىپ كەتتى . ئۇنى كۆرمىگىنىگىمۇ نەچچە
كۈنلەر بولۇپ كېتىپتۇ . ھازىرقى ئەھۋالى قانداقراق تۇرغاندۇ؟
ھېلىمۇ يېرىم كېچىدە ، تاڭ سەھەردە ئورنىدىن تۇرۇپ ، ئوغلىنىڭ
ئايغ تۇنىشىنى تىڭشاۋاتقانمىدۇ؟ ئۇ ھەقىقەتەنمۇ كۆپ جاپا چەكتى .
ئانا بولماق نېمانداق تەستۇ - ھە؟

ئانا ئۇنى ھويلىدا قارشى ئالدى . ئېتىكىدىكى تەمەشلەرنى
تونۇر بېشىغا تۆكۈپ ، ئىككى قولىنى كەڭ يايغىنىچە ئۇنى باغرىغا
باستى .

— جېنىم بالام ، كۆز قارىچۇقۇم . تىنچ - ئامان تۇردىڭىزمۇ؟
ئايىغى چىقماس ئۆيىنىڭ ئىشلىرى بىلەن بولۇپ كېتىپ سىزنى
يوقلاپ كېلىشىكىمۇ ۋاقىت چىقىرالمايمى . دادىڭىزنىڭ خىيالى بىر
يەردە ئەمەس . بۇرۇنقى ۋاقىتتىن ئەسەرمۇ قالمىدى ، قارىسا
ئادەمنىڭ ئىچى ئاغرىيدۇ...

تەلەي قېيىناتىنىڭ سۆزلىرىنى ناھايىتىمۇ يىراق بىر يەردە
ئاڭلاۋاتقانداك تۇيغۇغا كېلىپ قالدى . ھازىر ئانىنىڭ كۆڭلى بىر
يەردە بولمىغاچقا ، كالىسىدا بولۇپ ئۆتكەن نۇرغۇن ئىشلار ئەكس
ئېتەتتى .

ئانا كېلىنىنىڭ سۆزلىرىنى جمجىت ئولتۇرۇپ ئاڭلىدى .

كۆڭلىدە يۈز بېرىۋاتقان ئۆزگىرىشلەرنى چاندۇرماسلىق ئۈچۈن سوغۇق بىر خىل كەيپىياتتا مىدىرلاپ قويدى . كېلىنىنىڭ ھېلىمۇ سالاۋاتنىڭ غېمىنى يەۋاتقانلىقىنى ئاڭلىغىنىدا ، قەلبىنىڭ چوڭقۇر يېرىگە يوشۇرۇپ قويغان مەخپىيەتلىكىنى ئاشكارىلىۋېتىشكە تاس قالدى . ئوغلنىڭ «خۇش بولۇپ قالاي ، جېنىم ئاپا ، بۇ ئىشنى ئۇ ھەرگىز ئوقۇپ قالمىسۇن ، مېنىڭ ئۇنىڭ بىلەن كۆرۈشۈشكە يۈزۈم يوق» دېگەن ئاۋازى جاراڭلىمىغان بولسا سالاۋاتنىڭ نەدىلىكىنى دەۋەتكەن بولاتتى .

— سۇ دېگەن ياخشىلىقنىڭ ، پاكىزلىقنىڭ ئالامىتى ، قىزىم . ئۇنىڭ سۇغا ئۆزىنى ئېتىپ ئاققىنىغا قارىغاندا ، ئىشلار يامانلىققا ئەمەس ، بەلكى ياخشىلىققا يۈزلىنىدىكەن . سالاۋات ئاقلىنىپ ، گۇناھسىزلىقى ئىسپاتلىنىدىكەن . تاڭ سەھەردە ئادەمگە شادلىق بېغىشلايدىغان خەۋەر ئەكەلگىنىڭىزگە رەھمەت .

تەلەپنىڭ يۈرەكلىرى ئويىناپ كەتتى . ئانىنىڭ دېگەنلىرىگە قىل سىغىش مۇمكىن ئەمەس ئىدى . دۇنيادا چۈش دېگەن تولا . ئادەمنىڭ ئەقلىنى لال قىلىپ ، كۆڭلىگە شادلىق بېغىشلايدىغان بۇنداق چۈش ھەممە ئادەمگە نېسىپ بولتۇرەرمەيدۇ . دېمەك ، سالاۋات تىنچ - ئامان . ئۇ پات ئارىدا ئۆزى ياخشى كۆرگەن كىشىلەر ئارىسىغا قايتىپ كېلىدۇ .

— ئۇنداقتا بىز قانداق قىلىمىز ؟ ئۇنىڭ قايتىپ كېلىشىنى كۈتۈپ ئۆيدە ئولتۇرۇۋېرىمىزمۇ ؟ بەلكىم ئۇنىڭ يەيدىغانلىرى قالمىغاندۇ ؟ كىيىملىرى يىرتىلىپ كىر بولۇپ كەتكەندۇ ؟ ! تەلەي يەنە نۇرغۇن سۆزلەرنى دېمەكچى بولغان بولسىمۇ ، داۋاملىق سۆزلەۋېرىشنى لايىق تاپمىدى . ئانىنىڭ كۆزىدىن ئەگىگەن ياش ئۇنىڭ دېمەكچى بولغانلىرىنى يالماپ كەتتى .

— رەھمەت قىزىم ، رەھمەت ! خۇدايىم بىرىڭىزنى مىڭ قىلىپ ، مۇراد - مەقسىتىڭىزگە يەتكۈزەر . ماڭا مۇشۇ سۆزىڭىزنىڭ ئۆزىلا يېتىپ ئاشىدۇ . مەن سىزدىن مىڭ مەرتىۋە رازى .

ئاننىڭ كۆزىدىكى ياش يېپى ئۈزۈلگەن مارجانغا ئوخشاش تۈكۈلۈپ كەتتى. ئۇ يىغلاۋاتاتتى. ھەسرەتلىرىنى ئىچىگە يۇتۇپ، ئۇن - تىنسىز يىغلاۋاتاتتى. تەلەينىڭمۇ ئۆيىسى ئۈرۈلۈپ، كۆزىدىكى ياش يامغۇرغا ئوخشاش تۈكۈلۈپ كەتتى. ئۇ قەينانىسىنىڭ بويىدىن قۇچاقلاپ، ئۇنىڭ باغرىغا سىڭىپ كەتمەكچى بولغاندەك بىر خىل قىياپەتتە ئۆكسۈپتتى. ئانىمۇ ئۇنىڭ بېشىدىن سىلاپ، باغرىغا مەھكەم باستى. بۇنىڭ بىلەن ئۈزۈندىن بېرى يىغىلىپ قالغان ھەسرەتلىك ياشلار بىراقلا تۈكۈلۈشكە باشلىدى. تەلەي ئۆيگە قايتىپ كېلىپ خېلى ئۇزۇنغىچە قەلبىدە كۆتۈرۈلگەن ھېسسىياتىنى باسالمدى. كۆز ئالدىدىن ساللاۋاتنىڭ چۈشكۈن ھەم بىچارە تۇرقى كەتمەي، يۈرىكى لازا قۇيغاندەك ئېچىشىپ كەتتى. غايىبىتىن كېلىۋاتقان بىر ئاۋاز ئۇنى ساللاۋاتنى ئىزدەشكە، ئۇنىڭ ھالىدىن خەۋەر ئېلىشقا ئۈندەيتتى. ساللاۋات ماڭا موھتاج، ئۇنىڭ بېشىغا كۈن چۈشكەندە قول قوۋۇشتۇرۇپ قاراپ تۇرسام بولمايدۇ، دېگەننى ئويلىغاندا يۈرىكى ئىختىيارسىزلا قاتتىق سېلىپ كەتتى. ئالدىرىغانسېرى ۋاقىت كەينىگە سۈرۈلۈپ كېتىۋاتقاندا، ھەرىكەتلىرى قولاشمايۋاتقاندا كەينىدىن ئۇ تەييارلىقىنى تۈگىتىپ سىرىغا چىققاندا ئەل ئايىغى تېخى بېسىقمىغانىدى. شۇڭا، بىر ئاز كۈتۈشكە توغرا كەلدى. ئۇنىڭ ۋۇجۇدىدىكى تەقەززالىق ئۇنى ئالدىرىتاتتى. بالدۇرراق يولغا چىقىپ، بالدۇرراق مەنزىلگە يېتىشنى ئويلايتتى. ئۇنىڭ سەۋر - تاقىتى تۈگەپ، پۈت - قوللىرى ھەرىكەتكە كەلدى. كوچىغا چىققاندىن كېيىن ئەتراپقا ئىنچىكىلىك بىلەن كۆز يۈگۈرتۈپ، ئېقىپ كېتىۋاتقان يۈرىكىنى، كۆڭلىنى تىنچىتىش ئۈچۈن دەپنى ئىچىگە يۇتتى. ئەگەر تونۇش - بىلىشلەردىن بىرەرى ئۇچراپ قالغۇدەك بولسا دەيدىغان گەپلىرىنى كۆڭلىگە پۈكۈپ، مەھەللىنىڭ سىرتىغا قاراپ يۈرۈپ كەتتى. كەچكى شەپەق تارقاپ، زېمىن قاراڭغۇلۇق ئىلىكىگە ئۆتكەن بولسىمۇ، ئەل ئايىغى يەنىلا بېسىقمىغانىدى. تەلەي مەھەللىدىن چىقىپ يولنىڭ يېرىمىنى

بېسىپ بولغۇچە كۆڭلىنى پەقەتلا تىندۇرالمىدى . ئۇنىڭ ئوي - پىكرى سۆيۈملۈك مەھەللىسىگە ، ئىللىق ئائىلىسىگە يۆتكەلگەن چاغدا ، نېرۋىلىرى تىرىلىداپ كەتتى . ئەنە ئانىسى ، شۇ تاپتا ئانىسى ئۇنىڭغا چۆچەك ئېيتىپ بەرمەكتە . سورىغان سوئاللىرىغا ئەستايىدىللىق بىلەن جاۋاب بەرمەكتە . ئارزۇ - ئارمانلىرىنى بايان قىلىپ ، پەند - نەسەھەت قىلماقتا . ئەنە قوشنىلار ، ئۇلارمۇ بۇ ئائىلىنىڭ بەختىگە ئورتاق بولۇپ ، تېخىمۇ بەكرەك روناق تېپىشىغا تىلەكداشلىق بىلدۈرۈشمەكتە . ئەزەلدىن ئاز گەپ قىلىپ ، ئاز كۈلىدىغان دادا بىر خىل خۇشخۇيلۇق ئىچىدە ئىشكە يۆلىنىپ ، قولۇم - قوشنىلارغا بىرىنمىلەرنى دېمەكتە . يەنە ئويلىمىغان داڭلىق ئادەملەر دادىسىغا دەستە - دەستە گۈللەرنى تۇتماقتا...

ئۇ كېتىۋېتىپ نۇرغۇن نەرسىلەرنى ئويلىدى . ئويلىغانسىرى كۆڭۈل كۈيلىرى داۋالغۇپ كەتتى . ئەتراپ قاراڭغۇ ئىدى . يېقىنلا بىر يەردە ھۇۋۇقۇشنىڭ سايرىغان ئاۋازى ئاڭلاندى . بۇنىڭ بىلەن ئۇنىڭ تېنى شۈركۈنۈپ كەتتى . قەددىنى رۇسلاپ سايراۋاتقان قۇشنى تاپماقچى بولغاندەك بىر خىل قىياپەتتە ئۇيان - بۇيانغا قارىدى . قۇلاق تۈۋىدە باشقىلاردىن دائىم ئاڭلايدىغان «ھۇۋۇقۇشنىڭ سايرىشى شۇملۇقنىڭ ئالامىتى» دېگەن سۆز ياڭراپ ، كۆڭلى تېخىمۇ بىئارام بولۇپ كەتتى . ئۇ چوڭقۇر نەپەس ئېلىپ ، بۇ يەردىن تېزىرەك كېتىۋېلىش ئۈچۈن تېز - تېز قەدەم بىلەن يۈرۈپ كەتتى . ئۇنىڭ ئالدىنى دەريا توسۇپ تۇراتتى . ئۇ دەريانى بەك ياخشى كۆرەتتى . ھەر قېتىم دەريادا چۆمۈلگەندە ، ئىزھار قىلىپ بولمايدىغان بىر خىل شادلىققا چۆمەتتى . دەريا ئۇنىڭغا خۇشاللىق ھەم كۈچ - قۇدرەت ئاتا قىلىپلا قالماي ، يەنە ئۈستىدىكى مەينەتچىلىكلەرنى يۇيۇپ ، ئۇنى يېپىيىشى ئادەم قىلىپ چىقاتتى . سۇ سوغۇق بولسىمۇ سالاۋات كىيىمنى يېشىپ دەريادىن كېسىپ ئۆتتى . گەرچە باش ئەتىياز بالدۇر يېتىپ كەلگەن بولسىمۇ ، تاغۇتاشتىكى قار - مۇزلار ئۈزۈل - كېسىل ئېرىپ بولمىغاچقا ، دەريانىڭ ئېقىنى كۈچلۈك ئەمەس ئىدى .

تەلەي قەددىنى يەنە بىر قېتىم رۇسلاپ ئەتراپقا زەن سالىدى .
بىر - بىرىگە گىرەلىشىپ قويۇق ئۆسكەن چاڭئاللار ئادەمنىڭ
ئىچىگە قورقۇنۇش سالاتتى . يېقىنلا بىر يەردە «تەلەي» دېگەن ئاۋاز
ئاڭلاندى . تەلەي تۇرۇپ قالدى . ئۇ بۇ ئاۋازنى تونۇغانىدى . ئەگەر
مۇشۇ ئاي ، مۇشۇ كۈنلەردە قاتتىق دەككە - دۈككە ئىچىدە
ياشاۋاتقان بولسىمۇ ، ئەمما ھالقىلىق پەيتكە كەلگەندە ھەممىنى
ئۇنتۇپ ، ئۆزىنى بۇ دۇنيادىكى بىردىنبىر ئادەمدەك سېزەتتى . ئۇ
ئاڭلىغان ئاۋاز سالاۋاتنىڭ ئاۋازى ئىدى .

كۈچلۈك بىر جۈپ قول ئۇنى بېلىدىن قۇچاقلاپ ئۆزىگە
تارتتى . تەلەي ئۇنىڭ ھاسىراۋاتقانلىقىنى ، تىترەۋاتقانلىقىنى
روشن ھېس قىلدى . ئۇ قوۋۇرغىلىرىنىڭ قارسىلداپ
كېتىۋاتقانلىقىنى سەزمىگەن ھالدا سالاۋاتقا مەھكەم يېپىشتى . شۇ
تاپتا ئىككى گەۋدە بىر - بىرىگە سىڭىپ كېتەيلا دەپ قالغانىدى .
سالاۋات ھاياجان ئىلكىدە بىرنەرسىلەرنى دېگەن بولسىمۇ ، تەلەي
ئۇنىڭ نېمىلەرنى دېگەنلىكىنى ئېنىق ئاڭلىيالمىدى...

تەلەي قاراڭغۇدا سالاۋاتنىڭ چىرايىنى ئېنىق كۆرەلمىگەن
بولسىمۇ ، ئەمما پەرەز قىلدى . كۆڭۈل ئويىدا ئۇنىڭ جۈدەڭ ،
ساقال - بۇرۇتلىرى ئۆسۈپ كەتكەن چىرايى روشەن ئەكس ئېتىپ
تۇراتتى . ئۇ گويا چالا بوغۇز لانغان موزايغا ئوخشاش تېپىرلايتتى ،
ھاسىرايتتى . بېشى بىلەن ئىككى قولى كونتروللۇقىنى يوقاتقاندا
ئۇنىڭ مەيدىسى بىلەن بەدىنى ئۈستىدە مىدىرلايتتى . ئۇ مۇشۇنداق
بىر ھالەتنىڭ چوقۇم بولىدىغانلىقىنى پەرەز قىلغان بولسىمۇ ،
لېكىن ئىشلار بەك تۇيۇقسىز يۈز بەرگەچكە ، بۇ ئىشلارنىڭ
راستلىقىغا ئىشەنگۈسى كەلمەيتتى . ئۇ ئۆزىنى بېھوش سېزىپ ،
تەڭرىدىن تاڭ ئاتماسلىقىنى ، ئەڭ بولمىغاندا تاڭ ئېتىش ۋاقتىنى
بىرنەچچە كۈن بولسىمۇ كېچىكتۈرۈپ بېرىشىنى تىلىدى . ئۇنىڭ
قورقۇنۇچ باسقان رېئاللىققا قايتقۇسى ، ئازاب - ئوقۇبەتمۇ تارتقۇسى
يوق ئىدى .

سالاۋات قولنى تەلەينىڭ بىلىكىدىن بوشاتتى - دە ، بېشىنى

بۇراپ ئۇنىڭ چىرايىغا تىكىلدى . ئىككى ئېغىز شۇنچىلىك يېقىن ئىدىكى ، ھەتتا ئېلىۋاتقان نەپەسلىرىمۇ بىر - بىرىنىڭ يۈزىگە ئىسسىق ئۇرۇلاتتى . تەلەي گەۋدىسىنى كۆتۈرۈپ سالاۋاتقا قارىدى . كېچە قاراڭغۇسىدا ئۇ سالاۋاتنىڭ ئۆزىگە تىكىلىپ قاراۋاتقانلىقىنى كۆرمىگەن بولسىمۇ ، ئەمما نەپەس ئېلىش رىتىمىنىڭ ئۆزگىرىشىدىن ، ئۆزىگە ئوتلۇق تەبەسسۇم قىلىۋاتقانلىقىنى سەزدى . ئۇلار ئوتتۇرىسىدىكى يالقۇنلۇق مېھىر - مۇھەببەت گۈركىرەپ پۈتكۈل ئورمانلىق يانغىغا ئايلانغاندەك يېنىپ كۆيۈۋاتاتتى . كۆزىگە كۆرۈنمەيدىغان كۆڭۈل رىشتىسى بىر - بىرىنى مەھكەم باغلاپ ، ئۆمۈچۈك تۈرىدەك ئۇلارنى ئىسكەنجىگە ئېلىۋاتاتتى . ئۇلار گەرچە كۆڭلىدىكى گەپلىرىنى تۆكۈپ قىزغىن پاراڭلاشمىغان بولسىمۇ ، تىنىقى ، يۈرىكىنىڭ تېپىرلىشى ئارقىلىق بىر - بىرىنىڭ كۆڭلىدىكى سۆزلىرىنى چۈشىنىپ بولغانىدى . تەلەي گەپ قىلىشقا تەمىشلىۋىدى ، سالاۋات ئۇنىڭ ئاغزىنى توسۇۋالدى .

— ئۆيىگە كېتەيلى ، — دېدى تەلەي پىچىرلاپ ، — سىز مېنىڭ ھاياتىم ، مېنىڭ بارلىقىم ، مېنىڭ ھەممە نەرسەم ھەتتاكى جېنىممۇ سىز ئۈچۈن پىدا . ماڭا پەقەت سىز بولسىڭىزلا بولدى . سىزنى ھەر كۈنى كۆرۈپ تۇرسام ماڭا شۇنىڭ ئۆزىلا كۇپايە . بۇ يەر خەتەرلىك ، تېزدىن ئۆيىگە كېتەيلى .

تەلەينىڭ سۆزلىرىدىن سالاۋات ئۆزىنى قويدىغان يەر تاپالماي قالدى . ئىلگىرى ئۇ كۆڭۈلنىڭ كەينىگە كىرىپ ، تەلەينىڭ دىلىنى رەنجىتىۋالدىكىنى ئويلاپ يەرگە كىرىپ كەتكۈدەك بولدى . ئۇ ئىزدىگەن ھەم يەتمەكچى بولغان بەختى ھالقىلىق پەيتتە يۈزىنى ئۇرۇپ تاشلاپ كەتتى . ئاشۇ «بەخت» ئۈچۈن ھەممىدىن كەچكەن سالاۋات ئاخىر بېرىپ تىكەندەك يالغۇز قالدى . ئۇنىڭ تۇنجۇققان قەلبى نەسەللىگە موھتاج بولۇپ تۇرغاندا ، كۆزىگە ئەينى چاغدا ئالۋاستى بولۇپ كۆرۈنگەن تەلەي پەيدا بولۇپ ، ھەسرەتلىرىگە ئورتاقلاشتى . ھەممە نەرسە ئەھمىيىتىنى يوقاتقان بۈگۈنكى كۈندە

تەلەي ئۇنىڭ ئالدىدا بىردىنلا پەرىشتە سۈپەت ئۇلۇغ ئىنسانغا
ئايلىنىدى. مانا ئەمدى بولغۇلۇقنىڭ ھەممىسى بولدى. ياق دەپ
يېنىۋېلىشقا ئازراقمۇ ئىمكان قالمىغانىدى. تەلەي توساتتىنلا يۈز
بەرگەن ئىشلارغا پۇشايىمان قىلمىغان بولسىمۇ نېمىشقىدۇر شۇنداق
ئويلاپ قالدى. سالاۋاتنىڭ تىنقى يەنە شۇ بۇرۇنقىدەكلا ئۆتكۈر
ئىدى. ئۇنىڭ قورسىقىنىڭ ئاچ ياكى توق ئىكەنلىكىنى سوراش شۇ
چاغدىلا تەلەينىڭ ئېسىگە كەلدى. سالاۋات ئۇنى ئۆزىدىن سەل -
پەل نېرى قىلىپ، ئۆزىگە تونۇش بولغان بىر جۈپ كۆزىگە ئاچ
كۆزلۈك بىلەن تىكىلدى. تەلەي ئۇنىڭ ۋۇجۇدىدىكى ھېلىقىدەك
ھالەتنى ئوچۇق كۆردى. ئۇمۇ ئەنە شۇنداق ھېسسىياتنىڭ
تۈرتكىسىدە لاغىلداپ تىترەپ كېتىۋاتاتتى. شۇنداقتىمۇ ئۇ ئۆزىنى
تۇتۇۋېلىپ، سالاۋاتنىڭ قۇچقىمىدىن سۇغۇرۇلۇپ چىقتى.

— ئۆيگە كېتەيلى. كەينىمدىن مېڭىڭ. ئۆي تولىمۇ بىخەتەر.
سىزنىڭ ئۆيۈمدە ئىكەنلىكىڭىزنى ھېچكىم خىيالغا كەلتۈرمەيدۇ.
سالاۋات ئۈنچىقىمىدى. خۇددى كىچىك بالدەك بېشىنى تۆۋەن
سالغىنىچە تەلەينىڭ كەينىدىن ماڭدى. ئۇ ئاخىر مۇرادىغا يەتتى.
ئۆزىگە تونۇش مەھەللىدىن ئۆتۈپ ھويلىغا كىرگەندە، تامىقىغا بىر
نەرسە قالدغاندەك بولۇپ نەپىسى سىقىلدى.

سالاۋاتنى تاشقىرىقى ئۆيدە قالدۇرغان تەلەي پەردىلەرنى
ھىملاپ ئەتتى. ھېچقانداق يۈچۈق قالمىغانلىقىغا كۆزى يەتكەندىن
كېيىنلا ئۇنى ئىچكەركى ئۆيگە باشلىدى. تەلەي مانا ئەمدى سالاۋاتقا
قايتىدىن سىنچىلاپ قارىۋىدى، كۆڭلى بىر قىسما بولۇپ،
ئىچ - ئىچىدىن بىر خىل ئېچىنىش پارتلاپ چىقتى. ئۆيگە بارغاندا
چوقۇم پەيدا بولىدۇ، دەپ تەسەۋۋۇر قىلغان قىزغىن كەپپىيات
ئورنىدا كىشىنى ئېچىندۈرىدىغان، بىئارام قىلىدىغان مەنزىرە
يېپىلىپ ياتاتتى. تەلەينىڭ ئالدىدا تۇرغان ئادەمنىڭ راستتىنلا
سالاۋات ئىكەنلىكىگە ئىشەنگۈسى كەلمەيۋاتاتتى. ئۇنىڭ ئالدىدا
يادا قۇرۇق ئۈستىخان بولۇپ قالغان سالاۋات تۇراتتى.
ساقال - بۇرۇتلىرى ئۆسۈپ كەتكەن بولسىمۇ، پىلدىرلاپ تۇرغان

بىر جۈپ كۆزى يەنىلا قەيسەرلىك بىلەن چاقناپ تۇراتتى .
قوۋۇزىدىكى بۇلجۇڭ گۆشلىرى ئىنچىكىلەپ كەتكەن بويىنى بىلەن
قوشۇلۇپ ، ئۇنىڭ ھەددى - ھېسابسىز ئېغىر كۈنلەرنى بېشىدىن
ئۆتكۈزگەنلىكىنى بىلدۈرۈپ تۇراتتى . سەل - پەل پۈكۈلگەن
قەددى - قامىتى ئۆزىگە يېقىنلاپ كېلىۋاتقان خەۋپ - خەتەرنى
كۆرمەكچى بولغاندەك ئالدىغا ئېڭىشكەندى .

تەلەي ئوچاق بېشىدا چۆرگىلەپ يۈرگەندىمۇ ، تاماق قىلىپ
سالاۋاتنىڭ ئالدىغا قويغاندىمۇ ئۇنىڭ بىچارە ھالىتىنى كۆز ئالدىدىن
پەقەتلا نېرى قىلالىدى . سالاۋات تامىقىنى يېگەچ تەلەيگە تىكىلدى .
ئۇنىڭ قىش ئاپتېپىدا قىزارغان يۇمىلاق يۈزىدىن مېھرىبانلىق
چىقىپ تۇراتتى . باھاردەك ئېچىلىپ كەتكەن چىرايىدا خۇرسەنلىك ،
پەقەت مۇراد - مەقسىتىگە يەتكەن ئادەملەردە بولىدىغان
خاتىرجەملىك ئەكس ئېتەتتى...

تەلەي ئورۇننى راسلاپ بولغاندىن كېيىن ئۇن - تىنىسىز ھالدا
كېيىمنى يەشتى . ئىككى قولى بىلەن چېچىنى جۈندەشتۈرگەندىن
كېيىن يوتقاننىڭ ئىچىگە كىرىپ ياتتى . ئۇ ئەندىشە ھەم ناز ئىچىدە
ئۇخلاپ قالغان ئادەمگە ئوخشاش يەڭگىل نەپەس ئېلىپ ، سالاۋاتنىڭ
ئۆزىگە تونۇش ئاياغ تىۋىشىغا قۇلاق سالىدى . سالاۋات يەنە شۇ
ئولتۇرغان ئورنىدا مىدىرلىماي ئولتۇراتتى . ئۇنىڭ مۈكچەيگەن
گەۋدەسىدىن نېمىشقىدۇر تېخىچە ئازابلىنىۋاتقانلىقى چىقىپ
تۇراتتى . كۆپ ئۆتمەي ئۆيىنىڭ چىرىغى ئۆچۈپ ، پۈتۈن جاھاننى
قاراڭغۇلۇق باستى .

31

تەلەي ئورنىدىن تۇرۇپ سىرتقا قۇلاق سالىدى . ئىشىكىنى
ئېچىپ قاراڭغۇلۇق ئىچىگە كۆز يۈگۈرتتى . ئەتراپ تىمتاسلىققا
چۆمگەن بولۇپ تاڭ تېخى يورۇمغانىدى . ئۇ ئىشىكىنى ياپقاندىن
كېيىن ھېچنېمىنى سەزمەي ئۇخلاۋاتقان سالاۋاتنىڭ قېشىغا

قىسايدى - دە ، بېشىنى ئۇنىڭ كۆكرىكىگە قويدى . سالاۋاتتىن كېلىۋاتقان ئاچچىق تەر پۇرىقى تەلەينىڭ ۋۇجۇدىنى ئېرىتىپ ، قەلبىدە ئىللىق بىر سېزىم پەيدا قىلدى . ئۇ تىترەك باسقان لەۋلىرىنى ئاستا ئۇنىڭ لېۋىگە تەگكۈزدى . سالاۋات كۆزىنى ئېچىپ ئۇنى باغرىغا مەھكەم باستى .

تاغ كەينىدىن سۈبھى ئاستا - ئاستا كۆتۈرۈلۈۋاتاتتى . تولىمۇ ئۇزۇنغا سوزۇلغان بىر كېچە ھەش - پەش دېگۈچە ئۆتۈپ كەتتى . كىشىلىك ھاياتنىڭ تولىمۇ شېرىن تۇيغۇسىغا چۆمۈلگەن سالاۋات بىلەن تەلەي بىر - بىرىگە گىرە سالغىنىچە تاڭ سۈزۈلگەنلىكىنىمۇ سەزمەي ياتاتتى . تەلەي بىرنەرسىدىن چۆچۈگەندەك بېشىنى ياستۇقتىن يۇلۇپ ئالدى . ئەنسىزچىلىك ئىچىدە ئەتراپقا قاراپ چىققاندىن كېيىن ، يېنىدا تاتلىق ئۇخلاۋاتقان سالاۋاتقا بۇرۇلۇپ قارىدى . تەلەينىڭ قوشۇمىسى ئىختىيارسىز تۇرۇلدى . «باشقا كەلگەندە باتۇر» دېگەن سۆزنىڭ مەنىسىنى ھەقىقىي چۈشەنگەندەك بولدى . ۋىسال تەشۋالىقى ئۆتۈپ كېتىپ ئۇنىڭ ئورنىغا رەھىمسىز رېئاللىق دەسسەگەن چاغدا تەلەينىڭ قەلبىنى چۇلغىۋالغان دەككە - دۈككىمۇ غايىب بولدى . ئۇ ئۆزىنى بىردىنلا پىشىپ يېتىلگەندەك ، ھېچ نەرسىگە پەرۋا قىلمايدىغان گىگانىت ئادەمدەك ھېس قىلدى . ئۇنىڭ ئۈچۈن ئەمدى بۇ دۇنيادا ئەنسىرىگۈدەك ھېچ نەرسە قالمىغانىدى .

. تاڭ ئاتتى . تەلەي ئويلىنىش ئارقىلىق بۇ خەۋەرنى قېيىنانسىغا يەتكۈزۈش قارارىغا كەلدى . بالا دەردىدە يۈرەك - باغرى كاۋاپ بولۇۋاتقان ئانا بۇ خەۋەرنى ئاڭلىسا قانداق قىلار ؟ بەلكىم قۇلاقلىرىغا ئىشەنمەي قالار ، خۇشاللىقىدا نېمە قىلىشنى بىلمەي قالار .

دەرۋازىغا قۇلۇپ سېلىۋاتقان تەلەي شۇلارنى ئويلىدى . سالاۋات ھازىرچە گۇناھكار بولغىنى بىلەن ھامان بىر كۈنى ئاقلىنىپ چىقىدۇ ، - دېگەن ئوي ئۇنىڭ كاللىسىدا توختىماستىن ئەگىپ يۈرەتتى . ئۇنىڭ مۇشۇ بەخت تۈپەيلىدىن ئەسلىي ھالىتىگە

قايتىپ كەلگەنلىكى ئۇنى تولىمۇ خۇش قىلىۋەتكەندى . سالاۋاتنىڭ چىن دىلىدىن بىلدۈرۈۋاتقان رايىشلىقى ، كۆزىدىكى ساختىلىقتىن خالىي سەممىيلىكنى كۆرۈش ئۇنىڭغا يېقىنلىشىپ كېلىۋاتقان خەۋپنى ئۇنتۇلدۇرۇپ ، ئاجايىپ شېرىن تۇيغۇلار ئىچىدە مەست بولۇشىغا سەۋەبچى بولاتتى . قانداقلا بولسۇن ، ئىلگىرىكىگە ئوخشىمايدىغان ، بەلكى ئۇنىڭدىنمۇ ئارتۇق كۆيۈنۈشكە ، ئىلتىجاغا ئىگە بولغانلىقىدىن خۇش بولاتتى .

تۈيۈقسىز كەلگەن بۇ خەۋەر ئانىنى چۆچۈتۈۋەتتى . ئۇ خۇددى قاتتىق ئۇخلاۋاتقان كىشى تۈيۈقسىز ئويغانغاندا ئۈندەرگەندەك ھالەتتە داڭقاتقىنىچە تۇرۇپ قالدى . خۇددى مۇھىم بىر ئىشنى ئېسىگە ئالماقچى بولغاندەك كۆرسەتكۈچ بارمىقىنى قوشۇمىسى ئۈستىگە قويۇپ بىرپەس تۇردى ، ئاندىن ئىشكىنى ئالدىراپ ياپتى :
— بۇ قانداق گەپ ، بالام ؟ سىز راست دەۋاتامسىز ؟

ئۇنىڭ تۇرقىدىن بۇ گەپلەرگە ئىشەنمەيۋاتقانلىقى چىقىپ تۇراتتى . تەلەي ئانىنىڭ تىكىلىپ قارىشىغا بەرداشلىق بېرەلمەي بېشىنى تۆۋەن سالىدى .

— راست دەۋاتىمەن ، ئانا ، ئۇ ھازىر ئۆيدە ئۇخلاپ قالدى . بۇنداق مۇھىم ئىشنى ئالدى بىلەن سىزگە خەۋەر قىلاي دەپ بۇ يەرگە كېلىشىم . بۇنىڭغا پەقەت سىزلا چارە تاپالايسىز .

ئانا ئولتۇرۇپ قالدى . بۇنداق بولىدۇ دەپ ئويلىمىغاچقا ، دەماللىققا نېمە دېيىشىنى بىلەلمەيۋاتاتتى . بىر ھېسابتا ئۇنىڭ ئۆيىگە ساق - سالامەت كەلگىنىمۇ چوڭ ئىش ئىدى . يەنە كېلىپ بۇ ئەتراپتا ئەڭ بىخەتەر جاي تەلەينىڭ ئۆيى . سالاۋاتنىڭ تەلەيگە قىلغان - ئەتكەنلىرىنى بۇ يەردىكىلەرنىڭ ھەممىسى بىلىدۇ . ھېچكىممۇ تەلەينى بۇنداق قىلىدۇ دەپ ئويلىمايدۇ . بولغۇلۇق بولدى ، قانداق قىلىش توغرىسىدا بىر قارارغا كەلگۈچە ئۇنىڭ شۇ يەردە تۇرغىنى ياخشى .

— ئەمىسە سىز ھازىرنىڭ ئۆزىدىلا قايتىپ كېتىڭ . بۇ ئىشنى ئەمدى ئىنىس - جىنغا تىنغۇچى بولماڭ . ئىككىمىزدىن باشقا

ھېچكىم بىلمىسۇن . مەن ھايل بولماي كەينىڭىزدىن بارىمەن .
كېلىنىنى يولغا سېلىۋەتكەن ئانا ئويلىنىپ قالدى . ئانا بىر
چاغلاردا شۇنداق بولۇشنى ئۈمىد قىلغان . بىراق ، ئىينى چاغدا
سالاۋات ئۇنى «كۆرەر كۆزۈم يوق» دېگەن . مانا ئەمدى بىردىنبىلا
قارارىنى ئۆزگەرتىپ ئۇنى ئىزدەپ كەپتۇ . تەلەي ئالتۇنغا
تېگىشكۈسىز ياخشى ئايال . بىر ئادەمگە قارىغاندا ئىككى ئادەمنىڭ
ئەقلى كۆپ بولىدۇ . ئىشلاردا بىر - بىرىگە ھەمدەم بولۇشىدۇ .
ئانا نېمە ئۈچۈندۇر ئۆينى ، ھويلىنى تەپسىلىي كۆزىتىپ
چىقتى . ئېرى تۈنۈگۈن قاراڭغۇ - ماراڭغۇدا چىقىپ كەتكەنچە
قايتىپ كەلمىگەچكە ئۆينى قۇلۇپلاپ كۈچىغا چىقتى . تەلەي خۇددى
يىغلىمىشقا كېتىۋاتقان كىشىدەك قەددىنى تىك تۇتۇپ ، چىرايىنى
ئۆزگەرتىمگەن ھالدا ئەتراپقا نەزەر تاشلىدى . ئۇنىڭ ئالدىدا ئۆزىگە
تونۇش نۇرغۇن شادلىقلار بىلەن قايغۇ - ھەسرەتلەرنى ئاتا قىلغان
تونۇش كوچا سوزۇلۇپ ياتاتتى . يولنىڭ ئىككى تەرىپىدىكى كۆك
بىلەن بوي تالاشقان سۇۋادان دەرەخلەر ئۇنىڭ كۆزىگە قايغۇ - ئەلەم
ئىچىدە ئىككى ياققا تەۋرىنىۋاتقانداك كۆرۈنۈپ كەتتى . ئۇ ئاشۇ
دەرەخ سايىلىرىغا ، شىلىدىرلاپ ئېقىۋاتقان ئېرىق سۈيىگە قارىغىنچە
شېرىن ھېس - تۇيغۇلارغا چۆمدى .

خىيال سۈرگىنىچە ئۆيگە كىرگەن تەلەي كارىۋات ئۈستىدە
بەخۇدۇك ئۇخلاۋاتقان سالاۋاتقا مېھرى بىلەن قاراپ قويدى . تەلەي
بوسۇغىدا بىرپەس تۇرغاندىن كېيىن ، كەينىگە بۇرۇلۇشقا سالاۋات
مىدىرلاپ ئورنىدىن تۇردى ۋە ئۇنىڭغا قاراپ :

— رەھمەت ساڭا ، مەن سەن بولغاچقىلا بۇ دۇنياغا يېڭىدىن
تۈرەلگەندەك شۇنداق خاتىرجەم ، شۇنداق شېرىن ئۇخلاپتىمەن .
ئالدىڭدا تولىمۇ خىجىلمەن . ماڭا قىلغان ياخشىلىقلىرىڭنى بۇ
دۇنيادا قايتۇرالمىسام ، ئۇ دۇنيادا چوقۇم قايتۇرىمەن ، — دېدى .
— بۇ نېمە دېگىنىڭىز ؟ ئىككىمىزنىڭ ئوتتۇرىسىدا تەكەللۇپ
سۆز كېتەمدۇ ؟ بۇ مېنىڭ قىلىشقا تېگىشلىك مەجبۇرىيىتىم .
ئوتتۇرىلىقتىكى بولار - بولماس ئىشلارنى ھېسابقا ئالمىغاندا ، بىز

يەنىلا بىر ئائىلە كىشىلىرى . مەن سىزنى چىن قەلبىمدىن ياخشى كۆرىمەن . ماڭا سىز بولمىسىڭىز بولمايدۇ ، دۇنياغا كۆز ئېچىش ئالدىدا تۇرغان بالىمىزغا سىز بولمىسىڭىز بولمايدۇ ، — تەلەي گېپىنىڭ ئاخىرىنى دېيەلمىدى .

— مېنى كەچۈرگىن ، قاتتىق ئۇخلاپ كەتكەچكە تاڭ ئېتىپ كەتكەنلىكىنىمۇ بىلمەي قاپتىمەن . قائىدە بويىچە ئاخشاملا كېتىشىم كېرەك ئىدى . مېنىڭ ساڭا يەنە ئاۋازچىلىك تېپىپ بەرگۈم يوق . ئۆزۈم تاپقان بالانى ئۆزۈم يىغىشتۇرمىسام مېنى ئەمدى تەڭرىمۇ كەچۈرمەيدۇ .

تەلەينىڭ دىماغلىرى ئېچىشىپ كەتتى . سالاۋات چىن يۈرىكىدىكى گەپنى قىلدى . ئۇ تەلەينى ئاياۋاتتاتتى ، ئاسراۋاتتاتتى . باشقا ئىش قىلىپ بېرىش قولىدىن كەلمىسىمۇ ، سەمىمىي ساداقىتى بىلەن ئۇنىڭ بۇ ئىشقا چېتىلىپ قالماسلىقى ئۈچۈن بۇ يەردىن كېتىشكە تەييارلىنىۋاتتاتتى . تەلەي ئالدىراپ قالدى . دەماللىققا نېمە دېيىشىنى بىلمەي قىمچىلىپ كەتتى .

— يوقىلاڭ خىياللاردا بولماڭ ، ئاپام ھازىرلا يېتىپ كېلىدۇ . قالغان گەپنى ئاپام كەلگەندىن كېيىن مەسلىھەتلىشىپ بىرنەرسە دېيىشەيلى ، مەن سىزنى ھازىر كەتكۈزۈۋېتەلمەيمەن . قاراڭ تۇرقىڭىزغا ، ئاجىزلاپ ئەرۋاھقىلا ئوخشاپ قاپسىز . ئەنسىرەپ كەتكۈدەك ئىش يوق .

سالاۋات نېمە دېيىشىنى بىلمەي تۇرۇپ قالدى . ئۇنىڭ كۆزلىرىدە شۇ تاپتا ھەيرانلىقتا بىر خىل سۆيۈنۈش تەپچىپ تۇراتتى .

— ئاپام كېلەمدۇ؟ بۇنى ماڭا نېمىشقا بالدۇرراق دېمىدىڭ؟
ماۋۇ ئىشنى؟! !

ئۇ ئالدىراپ - سالدېراپ كىيىنىشكە تۇتۇندى . كەينىگە بۇرۇلغان تەلەي بوسۇغىدىن ئاتلاپ ئىشكىنى ياپتى . كەينىدىنلا ھويلىدا گۈلدۈرلىگەن ئاۋازلار ئاڭلىنىپ ئىشكىنى ئېچىپ كىرگەن ئانا ئوغلىنى باغرىغا بېسىپ ئۆكسۈپ - ئۆكسۈپ يىغلاپ كەتتى .

— يىغلىمىغىن ئاپا! ئۆزۈڭمۇ ئاران تۇرىسەن، سەن بۇنداق قىلساڭ مەن ئوڭايىسىزلىنىپ قالدىكەنمەن. بىز ئاخشام تۇيۇقسىزلا ئۇچرىشىپ قالدۇق. ئۇ بويى بەرمەي مېنى ئۆيگە باشلاپ كەلدى. سەن توغرا دەپتىكەنەن، ئاپا، تەلەي ھەقىقەتەن ياخشى ئىكەن.

ئانا كۆزىدىكى ياشنى سۈرتتى. ئىككى قولى بىلەن سالاۋاتنىڭ كۆزىنى سىلاپ ئۇنىڭغا ئۇزاق تىكىلدى.

— ئۇ ماڭا ھەممىنى دەدى. سىلەرنىڭ يېڭىۋاشتىن جەم بولغىنىڭلارنى كۆرۈپ بەك خۇش بولدۇم. تەلەي ياخشى ئايال، ھازىر ئۇنداق ئاياللارنى تاپماق ئاسان ئەمەس.

ئانا - بالىنىڭ گەپ - سۆزلىرى تۈگەي دېمەيتتى. ئانا - بالىنى ئۇزاقراق پاراڭلىشىۋالسۇن دەپ ئويلىغان تەلەي ھويلىدا خېلى ئۇزۇن ۋاقىت ئۆزىنىڭ ئىشى بىلەن مەشغۇل بولۇپ يۈردى. بىر ھەپتىمۇ ھەش - پەش دېگۈچە ئۆتۈپ كەتتى. قايغۇ - ھەسرەتكە تولغان جۇدالىق پەيتلەر ئاخىر يېتىپ كەلدى. ئانا بىلەن تەلەي سالاۋاتنىڭ نەرسە - كېرەكلىرىنى جايلاشتۇرۇشقا كىرىشتى. تەلەي ئۆزى كۆڭۈل قويۇپ پىشۇرغان يېمەكلىكلەرنى بىر خالتىغا سالىدى. خالتىنىڭ ئىچىدە سۈرلەنگەن گۆش، بوغۇر ساقمۇ، ماي ئارىلاشتۇرۇلغان تالقانمۇ، مېۋە - چېۋە ۋە نانمۇ بار ئىدى. ئانا قولىنى ئېگىز كۆتۈرۈپ ئوغلغا دۇئا قىلدى. سالاۋاتمۇ خوشلىشىدىغان چاغدا دەيدىغان گەپلىرىنى كۆڭلىگە پۈكۈپ قويغانىدى. ئەمما، ماڭار ۋاقتىدا گېلىغا بىرنەرسە كەپلىشىپ قالغاندەك، دېمەكچى بولغان سۆزلىرىنىڭ بىرىنىمۇ دېيەلمىدى. تەلەينىڭمۇ ئۆپكەسى ئۆرۈلۈپ دەيدىغان گەپلىرىنى سىرتقا چىقىرالمىدى. لېۋىنى مەھكەم چىشلىگىنىچە كۆزىدىن قۇيۇلۇۋاتقان ياشقا ئىگە بولالماي ئېسەدەپ كەتتى.

سالاۋات قاراڭغۇلۇق ئىچىدە دەريادىن يەنە بىر قېتىم كېسىپ ئۆتتى. كۈننىڭ ئىسسىشى بىلەن دەريا يۈزى ئۆرلەپ، سۇ ئاستىدىكى دولقۇنلار كۆپىيىپ كەتكەچكە، ئۇ پۈتۈن ماھارىتىنى

ئىشقا سېلىپ ئۇزدى .

ئۇ ۋاقىتنى توغرا مۆلچەرلىيەلمىگەنلىكتىن ، مەھەللىدىن چىقىپ تاغ باغرىغا يېتىپ بارغۇچە تاڭ ئېتىپ كەتتى . ئەمدى قەدىمىنى بۇرۇنقىغا قارىغاندا بىر ھەسسە تېزلەتمىسە ئۆڭكۈرگە يېتىپ بارغۇچە يەر - جاھان قۇياش نۇرىغا چۆمۈپ كېتەتتى . ئۇ شۇلارنى ئويلاپ غەيرەتكە كەلدى .

32

سالاۋات بۈگۈن كەنتنىڭ سىرتىدىكى ئورمانلىققا يەنە كەلدى . كۆز ئالدىدا ئۆزى تۇغۇلۇپ ئۆسكەن مەھەللىسى ، كەڭرى كەتكەن ئېتىزلىق ، تالاي كېچىلەرنى ھاياجانلىق ئىچىدە ئۆتكۈزگەن كۆپكۆك ئاسمان تۇراتتى . قۇلىقىغا مەھەللە تەرەپتىن كېلىۋاتقان كۈلكە - چاقچاق بىلەن ناخشا ئاۋازى ئاڭلانماقتا ئىدى . بۇلارنىڭ ھەممىسى ئۆزى ناھايىتى ياخشى بىلىدىغان ھەم ئىشتىراك قىلغان تەسىرلىك كۆرۈنۈشلەر .

سالاۋات گويا ئالدىغا سەكرىمەكچى بولغاندەك بىر خىل قىياپەتتە ئۆز ئورنىدا تۇرىۋەردى . ئەتراپنى بولۇق چاتقال ئورمانلىقى ئوراپ تۇراتتى . يىلتىزدىن تۈپلەپ چىققان بۇ ئورمانلار شۇنچىلىك زىچ ئۆسكەندىكى ، ھەتتا ئارىسىدىن تورغايلىرىمۇ ئۆتەلمەيتتى . شاختىن - شاخقا قونۇپ سايىراپ يۈرگەن خىلمۇخىل قۇشلارنى ھېسابقا ئالمىغاندا ، بۇ يەرنىڭ جىمجىتلىقى كىشىگە ئادەم ئايىغى بېسىلمىغان ئىپتىدائىي ئورمانلىقنى ئەسلىتەتتى . سەل نېرىدا تولغىنىپ كېلىۋاتقان دەريا سۈيىنىڭ قۇياشتا تاۋلانغان كۈچلۈك نۇرى قېلىن چاتقاللار ئارىسىدىن ئۆتۈپ كۆزگە روشەن تاشلىنىپ تۇراتتى . ئۇ شۇنچە كۆزىتىپمۇ قارشى تەرەپتە ھېچقانداق غەيرىي نەرسىنى سەزمىدى . سالاۋات بۇنداق بولار دەپ ئويلىمىغانىدى . ئۆيىدىن قايتىپ كەلگەن ئىككى كۈن ئىچىدە نۇرغۇن نەرسىلەرنى ئويلىدى . توساتتىنلا ئەپپۇنگە خۇمار بولۇپ

قالغان ئادەمدەك مەھەللىسىگە بارغۇسى كېلىپ كەتتى. ئۇنى سىرلىق بىر كۈچ مەھەللىگە بېرىشقا ئۈندەيتتى. ئۇ قايتا - قايتا ئويلىنىش ئارقىلىق ئاپىسىنىڭ جېكىلىگەنلىرىنى يادىدىن چىقىرىپ ، ئۆڭكۈردىن چىقتى...

سالاۋات دېمىنى ئىچىگە يۈتتى . بېشىنى كۆتۈرۈپ ئورمانلارغا ، كۈمۈشتەك تولغىنىپ ئېقىۋاتقان ئەزىم دەرياغا قارىدى . ئۇنىڭ ئۈچۈن بۇ دۇنيادا ھەممىدىن مۇقەددەس بىلىنگەن ئادەم بولۇپ يېتىلىشى ئۈچۈن ھەددى - ھېسابسىز قۇربانلارنى بەرگەن ، تالاي ئېغىرچىلىقلارنى كۆتۈرۈپ چوڭ قىلغان ئۆيى ئۈزۈندىن - ئۈزۈنغا سوزۇلغان كۈچىنىڭ بىر بېشىدا خىرە - شىرە كۆرۈنۈپ تۇراتتى . ئۇ ئۆزىگە بەكمۇ تونۇش مەھەللىسىگە قاراپ خورسىندى . ئۆيىدىن ئاخىرقى قېتىم يېنىپ چىققاندا دەرۋازىنىڭ بىر تەرىپى ئولتۇرۇشۇپ قىڭغىيىپ قالغانىدى . ئۇ ئۆزىچە بۇ قېتىم كەلگەندە دەرۋازىنى چۇۋۇپ ، زامانغا لايىق قىلىپ ياساشنى كۆڭلىگە پۈككەندى . ئەمما ، تەقدىر ئۇنىڭ بۇ ئويىنى تىرىپىرەن قىلىپ دەرۋازا ئەمەس ، ھويلىدىكى بىر تال ياغاچنىمۇ ئۇياقتىن - بۇياققا يۆتكەش ھوقۇقىدىن مەھرۇم قىلدى .

سالاۋات ئېيتىپ تۈگەتكۈسىز ئازابتا قالغانىدى . قەلبىدە پەيدا بولغان بىر كۈچ ئۇنى قىلىشقا تېگىشلىك بولمىغان ئىشنى كەينىگە سۈرمەسلىككە ئۈندەۋاتاتتى . ئۇ ئورنىدىن ئاستا تۇرۇپ چاتقاللىقتىن چىقتى - دە ، ئەتراپقا بىرقۇر سەپسىلمۇ تەكەندىن كېيىن يولغا چۈشتى .

ئۇ بارغانلا يەردىكى تونۇش مەنزىرىلەر ئۇنىڭ خاتىرىلىرىنى قوزغايتتى . ئېتىزلىقلار ، بىر - بىرىگە گىرەلىشىپ كەتكەن توپىلىق يوللار ، ھەر خىل شەكىلگە كىرىپ قالغان قەدىمىي تېرەكلەر ، ئاندا - ساندا ئۇچراپ قالدىغان قورام تاشلار ، تاغ باغرىدىن تاغ چوققىسىغىچە سوزۇلغان چاتقال ئورمانلىرى ، جىغان توپىدىن ھاسىل بولغان ھەيۋەتلىك توقايىنىڭ ئارىسىدىن كۆرۈنۈپ تۇرغان سۈزۈك ئاسمان ، تاش يېرىقلىرىدىن بۇلدۇقلاپ ئېتىلىپ

چىقىۋاتقان سۈپسۈزۈك بۇلاق سۈيى ، كۆز يەتكۈسىز ئېگىزگە سوزۇلغان جىلغا ئۈستىدە ئەگىپ يۈرگەن بۈركۈت ، قۇمايغا ئوخشاش ئۇچارقاناتلار ئۇنىڭ كۆزىگە ئۆتۈپ كەتكەن ئاجايىپ گۈزەل ئەسلىمىلەرنى يېڭىۋاشتىن نامايان قىلاتتى . ئۇ ئاشۇ يۈرەكنى ھايانغا سالىدىغان ، قايغۇ - ھەسرەتلەرنى قوزغايىدىغان ھايان خاتىرىلىرىنى ئەسكە ئالماسلىققا تىرىشقانسېرى ، ئاشۇ ئەسلىمىلەر كۆز ئالدىغا كېلىۋېلىپ ئۇنىڭغا ئارام بەرمەيتتى .

سالاۋات چوڭقۇر خىيالغا پېتىپ كەتكەچكە ، ئالدى تەرەپتىن كېلىۋاتقان ئادەم بىلەن دوقۇرۇشۇپ قېلىشقا تاس قالدى . ئالدى تەرەپتىن دادىسى ئېغىر قەدەم تاشلاپ كېلىۋاتتى . ئۇنىڭمۇ كالىسى جايدا بولمىغانلىقتىن ئۆزىنى ئارانلا دالدىغا ئېلىشقا ئۈلگۈرگەن ئوغلىنى كۆرمەي قالدى . دادا ئېغىرلاشقان گەۋدىسىنى تەستە كۆتۈرۈپ ، توقايلىقنىڭ چېتىدىكى قورۇقنىڭ ئىشىكىنى ئاچتى ۋە ھايال بولمايلا چىلان تورۇق ئاتنى يېتىلەپ چىقتى . دادىسى بۇ ئاتنى ناھايىتى ياخشى كۆرەتتى . شۇنىڭ ئۈچۈنمۇ ئۇزۇن يىللاردىن بېرى ئالماشتۇرۇشقا كۆزى قىيماي بېقىپ كېلىۋاتاتتى . تورۇقنىڭ بىردىنبىر ھۈنرى ياۋاش ، ھارۋىنى ياخشى تارتىدىغان بولغاچقا دادا ئۆزى يېمىسىمۇ ئانقا يېگۈزەتتى . ئىشتىن قايتىپ كەلگەندىن كېيىن ئېرىنمەستىن يېتىلەپ يۈرۈپ سوۋۇتاتتى .

سالاۋات ھودۇقۇش ئىچىدە كۆزىنى ئاتتىن يۆتكەپ دادىسىغا قارىدى . ئۇ دادىسى بىلەن مانا مۇشۇنداق يەردە ئۇچرىشىپ قالمىغان دەپ ئويلىمىغاچقا ، ھاياندىن تىترەپ كېتىۋاتاتتى . ئۇ يوشۇرۇنغان جايدا دېمىنى ئىچىگە يۇتقىنچە دادىسىنىڭ چىلان تورۇقنىڭ ئۈستۈپشىنى ئەستايىدىللىق بىلەن سىلىغانلىقىنى ، يالنى تاراپ بويىدىن قۇچاقلىغانلىقىنى كۆردى . دادا شۇ تاپتا ئىچىدىكى دەرد - ئەلىمنى ئۇزۇن يىللىق دوستى بولغان تورۇققا تۆكۈپ ، ئۇن - تىنسىز يىغلاۋاتقانداكى قىلاتتى . سالاۋاتنىڭ

بىردىنلا ۋۇجۇدى تىترەپ ، دىمىغىغا قاڭسىق بىرنەرسە تىقىلغاندەك بولدى . ئەگەردە ئاپسىنىڭ «بالام پەۋقۇلئادە داداڭ بىلەن دوقۇرۇشۇپ قالغۇدەك بولساڭ ، ئۆزۈڭنى چەتكە ئال ، ئۆزۈڭنى چەتكە ئالالمىغان چاغلىرىڭدا ئۇنىڭ سۆزىگە كىرىپ ، ئىرادەڭگە خىلاپ ئىشلارنى قىلىپ سالما ، ئۇنىڭ قاتماللىشىپ كەتكەن كالىلىسى يەنە شۇ بۇرۇنقى زاماندا» دېگەن سۆزى قۇلاق تۈۋىدە ياڭرىمىغان بولسا يوشۇرۇنغان يېرىدىن چىقىپ دادىسىنىڭ باغرىغا ئۆزىنى ئاتقان بولاتتى . دادا بېشىنى كۆتۈرۈپ ئەتراپقا قاراپ قويغاندىن كېيىن ، تورۇق ئاتنى يېتىلەپ قەدىمىنى يۆتكىدى .

دادا كەتتى ، ئۇنىڭ ئەسلىدىنلا ئازابلىنىپ تۇرغان قەلبىگە تۈز سەپكەندەك ، كۆزىگە غىل - پال كۆرۈنۈپ قويۇپلا كېتىپ قالدى .

سالاۋات پۈتۈن زېھنىنى يىغىپ ئەتراپقا سەگەكلىك بىلەن كۆز يۈگۈرتۈپ چىقتى . خەۋپ - خەتەرنىڭ يوقلۇقىغا كۆزى يەتكەندىن كېيىن قەدىمىنى يۆتكەپ يولغا چىقتى . سالاۋات كېتىۋېتىپ ئالدى تەرەپتە يورغىلاپ كېتىۋاتقان كەكلىكلەرنى كۆرۈپ قالدى . ھازىرچە بۇ يەرگە ئادەملەر كۆپ كەلمىگەچكە كەكلىكلەرنىڭ تاغدىن چۈشۈپ بەخۇدۇك ياپرايدىغان ۋاقتى ئىدى . ئۇ بىردىنلا كۆزىنىڭ چۆرىسىدە قىپقىزىل چەمبىرىكى بار كەكلىكلەرگە قىزىقىپ قالدى . بىر چاغلاردا دادىسىنىڭ تاغدىكى بىر تونۇشى ئۇنىڭغا ئادەمنىڭ زوقىنى تارتىدىغان چىرايلىق بىر جۈپ كەكلىك ئەكېلىپ بەرگەندى . ئۇنىڭ خىيالىنى ئالدى تەرەپتىن كېلىۋاتقان ئاياغ تونۇشى بۇزدى . سالاۋات چۆچۈپ كېتىپ دەرھال ئۆزىنى دالدىغا ئالدى . ئۈچ ساقچى ئۇنىڭدىن ئانچە يىراق بولمىغان يەردە توختاپ تاماكا چەكتى . سالاۋات يوشۇرۇنغان يېرىدىن تېزىرەك ئايرىلمىسا بولمايتتى . ھەر قاچان يۈز بېرىش ئېھتىمالى بولغان خەۋپ - خەتەر ئۇنىڭ ئەتراپىدا ئەگىپ يۈرەتتى . بىراق ، شۇ پەيتتە ئۇنىڭ خەۋپ - خەتەرنى ئويلاشقا چولىسى تەگمەيتتى . چۈنكى ، ئۇ ئۆزىگە شادلىق ھەم بەخت ئاتا قىلىدىغان ئۆيىنىڭ ئالدىغىلا كېلىپ قالغانىدى . ئەنە تەلەي

ئۇنىڭغا قاراپ تەبەسسۇم قىلماقتا . قوللىرىنى كەڭ يېيىپ ئۇنى باغرىغا بېسىشقا تەييارلانماقتا . ئۇ ئائىلىنىڭ ئىللىقلىقىنى ، تۇرمۇشنىڭ تىل بىلەن ئىپادىلىگىلى بولمايدىغان دەرىجىدە لەززەتلىك ئىكەنلىكىنى ئۆيىدە قونغان ئاشۇ كۈنلا ھېس قىلغانىدى . تەلەينىڭ ۋۇجۇدىدىن تارالغان ، ئەمما كۆز بىلەن كۆرگىلى بولمايدىغان سىرلىق نۇر ئۇنىڭغا خۇشاللىق ئاتا قىلىپلا قالماي يەنە تېخى ھېچ نەرسىگە پىسەنت قىلمايدىغان روھ ئاتا قىلدى . قەلبىدىكى قورقۇنچ بىلەن ۋەھىمە غايىب بولۇپ ، كۆڭلىدىكى بۇلۇتلۇق ئاسماندا قۇياش پەيدا بولغاندەك يۈرۈپ كەتتى . ئۇ بۇ دۇنيادا ئادەملەرنىڭ ھەممىسىنىڭ ئاخىرقى بىر كۈنى ئۇ ئالەمگە سەپەر قىلىدىغانلىقىنى بىلەتتى . شۇڭا ، مەيلى قانچىلىك ياشسۇن ، ئىش قىلىپ قەلب رىزقى تۈگەپ كۆزنى يۇمۇۋالغۇچە ياخشىراق ياشاشنى كۆڭلىگە پۈكتى .

ساقچىلارنىڭ بىرى ئۇنىڭ ئۇدۇلىغا كېلىپ ، ئايغىنى ئوڭلىدى . ئۇنىڭ ئېڭىشىكەندە چىققان تىنىقىنى سالاۋات ئېنىق ئاڭلىدى .

— مېنىڭچە دەريادىن ھازىرلا ئۆتۈپ ، قاراڭغۇ چۈشكۈچە ئۇ تەرەپتە ساقلايلى . ۋاقىتقا بەلكىم بۈگۈن ئۆيىدىن يەنە چىقىشى مۇمكىن . ئەگەر شۇنداق بولۇپ قالسا ئۇنىڭ كەينىگە ئادەم سېلىپ قويۇش پۇرسىتى چىقىدۇ . شۇندىلا ئۇنىڭ نەگە بېرىپ ، نەدە تۇرۇۋاتقانلىقىنى ، كىملىرى بىلەن ئالاقىلىشىپ ، كىملىرى بىلەن پاراڭلاشقانلىقىنى بىلەلەيمىز .

ياندىكى ساقچى ناھايىتى ئاستا سۆزلىگەن بولسىمۇ ، سالاۋات ئۇنىڭ گېپىنى ئېنىق ئاڭلىدى . ئۇ شۇ چاغدىلا ئۇنىڭ يېنىدا تۇرغان ئاپشاركىنى كۆردى . ئۇ گەرچە ئۇلارنىڭ بۇ يەردە نېمە قىلىۋاتقانلىقىنى بىلمىسىمۇ ، دەريادىن ئۆتۈپ دادىسىنى ساقلايدىغانلىقىنى بىلدى . ھېلىمۇ ياخشى مەھەللە تەرەپتىن ئۇرۇپ تۇرغان سەلكنى شامال بولغاچقا ، ئاپشاركا بىر ئادەمنىڭ يېقىنلا



يەردە يوشۇرۇنۇپ ياتقانلىقىنى بىلەلمەي قالدى ، بولمىغان بولسا...
سالاۋاتنىڭ پۇت - قولىدا جان قالمىدى . ئۇنىڭ تەلىيىگە
ساقچىلار ھايال بولمايلا يۈرۈپ كەتتى . ھەممە نەرسە سۇنىڭ
كۆپۈكىدەك غايىب بولدى . خېلىغىچە ئورنىدىن تۇرۇشقا
پېتىنالمىغان سالاۋات تەسلىكتە ئۆرە بولۇپ دۆڭدىن پەسكە
چۈشتى .

مەھەللىدىكى ئىتلارنىڭ ئارىلاپ - ئارىلاپ قاۋۇغان ئاۋازى ،
ياشلارنىڭ توختىماي ئېيتىۋاتقان مۇھەببەت ناخشىسى ، تۇيغۇنىڭ
ئاجايىپ ماھارەت بىلەن چېلىۋاتقان ئېغىز گارمونى ئاڭلاندى .
دېمەك ، مەھەللىدە توي بولغان . قىز كۆچۈرۈشكە ماڭغان ياشلار
مانا مۇشۇنداق ناخشىلارنى ئېيتىدۇ . بىراق ، بۇلارنىڭ ھەممىسى
نېمە ئۈچۈندۇر سالاۋاتنىڭ قۇلىقىغا يېقىملىق ئاڭلىنىپ ،
يۈرەك - باغرىنى ھايانغا سالالمىدى . ئۇ پەقەت مەھەللە تەرەپتىن
كېلىۋاتقان خىلمۇخىل ئاۋازلارنىڭ ئۇنىڭ تۇرمۇشىدىن بارغانسېرى
يىراقلاپ كېتىۋاتقانلىقىنىلا ھېس قىلدى . ئۇنىڭغا قاينام -
تاشقىنلىق تۇرمۇشنىڭ ئۆزى بولمىسىمۇ يەنىلا بۇرۇنقىدەك
داۋاملىشىۋاتقانلىقى ئەلەم قىلاتتى . ئۇ جان قايغۇسىدا قېچىپ
يۈرۈپتۇ . بۇ يەردە بولسا تۇرمۇش ئاۋۋالقىدەكلا . ئۇنىڭسىز
باشقىلارنىڭ ھېچ يېرى كېمىيىپ قالمىغان . ئىتلار يەنە شۇ
بۇرۇنقىدەكلا قاۋۇماقتا . ياشلار مۇھەببەت ناخشىسىنى تۈۋلىماقتا .
سالاۋاتنىڭ كۆزىدىن ئاققان ياش بىردەمدىلا يۈز - كۆزىنى
ھۆل قىلىۋەتتى . ئۇنىڭ ھەسرەتلىرى دولقۇنلاپ كېتىۋاتاتتى . ئۇ
ئۇنتۇلۇشقا باشلىغان ۋەھىملىك تۇرمۇش ساقچىلارنىڭ پەيدا
بولۇشى بىلەن ئۆز ئەكسىگە قايتتى . سالاۋات شۇنىڭدىنلا دادىسىنىڭ
ئۆزىنى كېچە - كۈندۈز ئىزدەۋاتقانلىقىنى بىلدى .

تاڭ سۈزۈلۈشكە باشلىدى . چارچاپ كەتكەن سالاۋات قۇياش
تاغ تەرەپتىن كۆتۈرۈلگەندە ئۆڭكۈرنىڭ ئالدىغا كېلىپ توختىدى .
يۈرىكى ئۆزۈلۈپ ، پۇت - قولىدا جان قالمىغان بولسىمۇ ،

غەيرىتىنى يىغىپ ئۆڭكۈر ئىچىگە كىردى. قۇياشنىڭ قىزغۇچ نۇرىدا پۈتۈن دالا تاۋلىنىپ تۇراتتى .

33

باھار كەلدى . ھويلا - ئاراملاردا دەرەخلەرنىڭ ھال رەڭ چىچەكلىرى غۇچچىدە ئېچىلدى . ئەتراپنى ئادەم مەستخۇش قىلىدىغان خۇش پۇراق ھىدلار بىر ئالدى . كۈن بىردىنلا ئىسسىپ كەتكەچكە ، ئىلى دەرياسى تېشىپ ، قىرغاقتىكى ئۆيلەرنى ، باغۋارانلارنى سۇ بېسىپ كەتتى . دەريانىڭ ئوتتۇرىسىدىكى ئارالمۇ سۇ ئاستىدا قېلىپ ، پەقەت چاتقاللارنىڭ ئۇچلا كۆرۈنۈپ قالدى . ئانا ئۆركەشلەپ تۇرغان دەرياغا بىرپەس قاراپ تۇرغاندىن كېيىن ، ئايىغىنى يېشىپ سۇغا كىردى . ئانا دەريانى ياخشى كۆرەتتى . قىز چاغلىرىدا دائىم دېگۈدەك قېلىن چاتقاللار كەينىگە ئۆتۈپ ، سۇغا چۆمۈلەتتى . جانغا راھەت مۇزدەك سۇ ئۇنىڭ ئىچ پۇشۇقىنى ئېلىپ ، بۇ دۇنياغا قايتىدىن تۆرەلگەندەك ئۆزىنى يەپپەڭگىل ھېس قىلدى . ئانا بېشىنى كۆتۈرۈپ ئالدىدىكى ئورمانلىققا نەزەر تاشلىدى . ئورمانلىق ئۇيقۇدا ياتقان غايەت زور مەخلۇقتەك سوزۇلۇپ ياناتتى . ئورمانلىق ئۇنىڭغا جاسارەت ئاتا قىلىپلا قالماي ، يەنە ئۇنىڭغا چەكسىز مېھىر - مۇھەببەت ئاتا قىلدى . ئۇنىڭ ئۇ يەردە شادلىققا تولغان نۇرغۇن ئىزلىرى قالغانىدى . ئۇ كۆزىنى يۇمۇۋىدى ، قۇلىقىغا شوخ يىگىتلەرنىڭ گۈس - گۈس دەسسەشلىرى ، بەرنا قىز - چوكانلارنىڭ يېقىملىق كۈلكە ئاۋازى ئاڭلانغاندەك قىلدى . بۇ خىل قىيىقاس - چۇقانلارنىڭ دالدىكى تورغايلىرىنىڭ سايرىشى ، يىراقتىن كېلىۋاتقان دەريا شاۋقۇنى بىلەن گىرەلىشىپ رىتىمىسىز ، ئاجايىپ بىر خىل كۆرۈنۈشلەرنى ھاسىل قىلغىنى ھازىرمۇ ئۇنىڭ ئېسىدە...

يىراقتىن كىمدۇر بىرنىڭ ھەسرەتلىك ناخشىسى ئاڭلاندى .

ئانجان يادىمدا بار ،
تنىماي ئازاب چەككەنلىرىڭ .
كېچىلىرى ئۇخلىماي ،
ئاق سۈت بېرىپ باققانلىرىڭ .

ئانجان يادىمدا بار ،
تنىماي ئازاب چەككەنلىرىڭ .
ئون سەككىزگە كىرگۈچە ،
شام بولۇپ ئاققانلىرىڭ .

ئانا ئۈمچەرەپ كەتتى . ئۇنىڭ ھەسرەتلىرى مۇشۇ دەريا سۈيىگە
ئوخشاش تېشىپ كېتىۋاتاتتى . شۇ كۈنلەردە سالاۋات نېمە ئىشلارنى
قىلىۋاتقاندۇ ؟ مانا بىر ھەپتىدىن بېرى ئۇ تەرەپلەرگە ئۆتكەن ئادەم
يوق . چۈنكى ، ھازىرقى ئەھۋال بۇرۇنقىغا ئوخشىمايدۇ . پۇقراچە
كىيىنىپ ، ئۆيىنى ئايلىنىپ يۈرگەن ساقچىلارنى كۆرگەن ئادەم بار .
ئۇنىڭ ئۈستىگە ئۇ ئېرىنىڭ ئاغزىدىن ئۇنىڭ ئۆڭكۈرگە
بارغانلىقىنى ئاڭلىدى . دېمەك ، ۋاقىتاس ئۆڭكۈرنى ئاخىر تاپقان .
سالاۋاتنىڭ بەزى نەرسىلىرىدىن ئۇنىڭ شۇ يەردىلىكىگە ھۆكۈم
قىلغان . ئىككى كۈن يېتىپ بالىنى ساقلىغان بولسىمۇ ، لېكىن
بالا ئۆڭكۈرگە قايتمىغان . شۇنىڭ بىلەن ئۇ سالاۋاتنىڭ بۇ
ئۆڭكۈرنى باشقىلارنىڭ بايقاپ قالغانلىقىنى سېزىپ باشقا ئورۇنغا
يۆتكەلگەن ، دېگەن خۇلاسەنى چىقىرىپ قايتىپ كەلگەن . بالىنىڭ
تەلەپنىڭ ئۆيىدە بىر ھەپتە تۇرغانلىقى ئالەمچە ئىش بولغان . مانا
مۇشۇلار ئۇنىڭ تىنچىپ قالغان كۆڭلىنى ئاۋۇندۇرۇپ ، يۈرىكىنى
مۇجۇماقتا . بىر قىش ئۇخلاپ يېڭىۋاشتىن كۆكلەپ چىققان
شۈمبۇيىغا ئوخشاش غەش قىلماقتا . ئانا سۇدىن چىقىپ ، موزايىلارنى
ئالدىغا سېلىپ ماڭغاندىمۇ ئۇلارنى ئويلاپ ماڭدى . قاراڭغۇ چۈشۈش
ئالدىدا تۇراتتى . تاغ كەينىگە مۆكۈشكە ئالدىراۋاتقان قۇياشنىڭ
ئاجىز نۇرىدا ئانىنىڭ يۈزىدىكى قورۇقلار تېخىمۇ روشەنلىشىپ ،

ئۇنى تېخىمۇ بىچارە ھالغا كىرگۈزۈپ قويدى . قانداق قىلىش كېرەك ؟

ئانا ئاخىر بۇ ئىشلارنىڭ ھەممىسىنى تەلەيگە دەپش ئېلىنىپ كەلدى . ھازىر ئۇنىڭغا پەقەت تەلەيلا ياردەم بېرەلەيتتى . تەلەي ئانىنىڭ ئېيتقانلىرىنى قاتتىق ئىزتىراپ ئىچىدە ئولتۇرۇپ ئاڭلىدى . ئانىنىڭ يۈرەكىنى مۇجۇپ ، كۆڭۈللىرىنى بىئارام قىلىدىغان ھەر بىر ئېغىز سۆزى تەلەينىڭ يۈرەك - باغرىنى تىلغاپ ئۆتتى . ئۇ ئانىنىڭ تىترەۋاتقان لەۋلىرىدىن ئەھۋالنىڭ ھەقىقەتەن ئېغىرلىقىنى ھېس قىلدى .

— مەن سالاۋات بىلەن ئۇچراشقانلىقىمنى ، ئۇنىڭ تۇرۇۋاتقان ئورنىنى بىلىدىغانلىقىمنى سىزگە دەپمىگەندىم ، بالام ، ئەمدى سىزگە دەپمىسەم بولمايدۇ ، سىز ئۇ يەرگە بېرىپ سالاۋاتنىڭ ھازىرقى ئەھۋالىنى ئوقۇپ كېلىڭ . ئۇ ھازىر بىزنىڭ ياردىمىمىزگە ، تەسەللىرىمىزگە موھتاج ، — ئانا گېپىنىڭ ئاخىرىنى دېيەلمەي يۆتلىپ كەتتى .

تەلەي ئانىنىڭ كۆزلىرىدىن بىر خىل يېلىنىش ئالامىتىنى كۆردى . ئانا يۆتلىنى توختىتىپ سۆزىنى داۋاملاشتۇردى ، — گەرچە ئەھۋال مۇرەككەپ بولسىمۇ ، بۇ يەردە ھېچكىم سىزدىن گۇمانلانمايدۇ . ھازىر ئۇنىڭغا ياردەم بېرەلەيدىغان بىردىنبىر ئادەم ئىككىمىز . ئەمىسە شۇنداق بولسۇن ، ھەممە ئىش سىزگە قالدى . تەلەي بېشىنى لىڭشىتتى . چىمەلتەك قولىنى ئاغزىدا چىشلىگىنىچە ئۇن - تىنسىز ياش تۆكتى . ئۇنىڭ دولقۇنلىنىۋاتقان ھەسرەتلىرى يۈرىكىنى پارە - پارە قىلىپ ، كۆزىدىن تاراملاپ ياش تۆكۈلۈشكە باشلىدى . يۈرىكىنىڭ ئاستىنقى قاتلىمىدا كۆيۈۋاتقان بىر ئوت ۋۇجۇدىنى ئۆرتەيتتى .

تەلەي ئەل ئايىغى بېسىققاندا ئۆيىدىن سۇغۇرۇلۇپ چىقتى . گەرچە ئۇنىڭ قورسىقى يوغىناپ ، يۈرۈش - تۇرۇشىدا ئۆزگىرىش بولغان بولسىمۇ ، يەنىلا ھەممە خەۋپ - خەتەرنى قايرىپ قويۇپ يولغا چىقتى . يېقىندىن بېرى ئۇنىڭ مىجەزى بىردىنلا ئۆزگىرىپ

جىمىغۇر ، خىيالچان ، ئۆزىنى باشقىلاردىن قاچۇرىدىغان بولۇپ قالدى . ئۇنىڭ پۈتۈن ھېسسىياتى كۆز ئالدىدىكى قورقۇنچلۇق رېئاللىقنى قانداق بىر تەرەپ قىلىش بىلەن بەند ئىدى . ئويلاپ تېگىگە يەتكىلى بولمايدىغان چىگىش تۈگۈن ئۇنىڭ ئەقلىنى ، زېھنىنى ، كۈچ - قۇۋۋىتىنى خورىتىۋاتاتتى . تەلەي ئەتراپقا سەگەكلىك بىلەن كۆز يۈگۈرتتى . كېچە قاراڭغۇ بولغاچقا ھېچنېمىنى پەرق ئەتكىلى بولمايتتى . پەقەت ئۆزىنىڭ نەپەس ئېلىشىدىن باشقا ھېچقانداق شەيە ئاڭلانمايتتى .

سالاۋات تەلەي كەلگەندە بېشىنى پۈركەپ بۇ دۇنيادىن بىخەۋەر تاتلىق ئۇخلاۋاتاتتى . تەلەي كېلىپ نوقۇغان چاغدىلا گويا قورقۇنچلۇق مەخلۇققا دۇچ كېلىپ قالغاندەك ئورنىدىن چاچراپ تۇرۇپ ، ئەتراپقا ئالاقىدارلىك بىلەن قارىدى . ئۇ تەلەينىڭ ھامان بىر كۈنى ئۆزىنى ئىزدەپ كېلىدىغانلىقىنى بىلىشمۇ بۈگۈن كېلىدىغانلىقىنى ، يەنە كېلىپ بۇنچە كەچ كېلىدىغانلىقىنى خىيالغىمۇ كەلتۈرۈپ باقمىغاچقا يۈرىكى قېپىدىن چىقىپ كېتىشكە تاس قالدى . ئۇ بىر خىل خارامۇشلۇق ئىچىدە ئالدىدا تۇرغان تەلەيگە خېلى ۋاقىتچە چەكچىيىپ قاراپ تۇردى .

— مېنى كەچۈرۈڭ ، تۇيۇقسىز كېلىپ سىزنى چۆچۈتۈۋەتتىم . ئۆيدىكىلەرنىڭ ھەممىسى ساق - سالامەت . ئاپاممۇ شۇنداق ئوبدان تۇرۇۋاتىدۇ . بۇ قېتىم مېنى ئاپام ئەۋەتتى .

تەلەي زورۇقۇپ چۈشەندۈردى . بىراق ، بۇ چاغدا سالاۋاتنىڭ قۇلبىغا ھېچ نەرسە كىرمىدى . دەسلەپتە ئۇ تەلەينىڭ سۆزلىرىگە قۇلاق سېلىپ ئاڭلاپ ، كۆڭلىدە بىر خىل لەززەتكە ئوخشىمايدىغان ، يۈرىكىگە نەشتەردەك سانجىلمۇئانقان ئازابنى ھېس قىلدى . ئۇنىڭ ھەم لەززەتكە ئوخشايدىغان ، ھەم ئوخشىمايدىغاندەك ھېس قىلغانلىرىنىڭ ھەممىسى تۇرمۇشتا بولۇپ ئۆتكەن ۋەقەلەر بولغاچقا ، بەزىدە ئۆزىنى قانات ياساپ كۆكتە پەرۋاز قىلىۋاتقاندەك ، ھېچ نەرسىگە تەڭدىشى يوق يېگانە باتۇردەك سەزىسە ، شۇنىڭغا ئۇلاپلا مەيدىسىنى كېرىپ ، قەددىنى رۇسلاپ مەغرۇر يۈرگەن ۋاقىتلىرىنى

ئەسكە ئالدى . ئەنە شۇ چاغدىكى خاتىرىلەر ئۇنىڭ ئېسىدە ھېلىمۇ شۇنداق ئېنىق تۇرۇپتۇ . بىراق ، سالاۋاتقا بۇ ئەسلىمىلەر ھازىر شۇنداق مەنىسىز ، شۇنداق تۇتۇرۇقسىز ، كۆڭلىنى بىلگەن قىلىۋاتقانداك بىلىنەتتى . شۇ تاپتا ئاشۇ ئىشلار ئۆزىنىڭ بېشىدىن ئۆتكەن بولماستىن ، باشقا بىرىنىڭ بېشىدىن ئۆتكەندەك ، تەلەي ئۇنىڭغا قايسىبىر كىتابتىن مۇھەببەت ھېكايىسى ئوقۇپ بېرىۋاتقانداك ، ئۆزىمۇ نەچچە مىڭ ياشقا كىرىپ قالغانداك تۇيغۇغا كېلىپ قالدى . يەنە كېلىپ ھازىر ئاشۇ ئەسلىمىلەرنى ئەسكە ئېلىشنىڭ نېمە ھاجىتى ؟ بىر گۇناھكارغا ، بىر قاچاققا نىسبەتەن ئۇنىڭ قىلچىمۇ ئەھمىيىتى يوق . بىراق ، بۇلارنى تەلەي راستتىنلا بىلمەيدىغاندۇ ؟ راستتىنلا ھېس قىلمىغانىدۇ ؟

بىر كېچىلىك سەپەر ھاردۇقىدىن كېيىن تەلەينىڭ پۇت - قوللىرى بوششىپ ، كۆڭلىدە بىر خىل ئازادلىك ھۆكۈم سۈرەتتى . ئۇ دەيدىغانلىرىنى دەپ بولغاچقا ، ئىچىدىكى قاراڭغۇلۇق بىردىنلا تارقاپ ، ئۇنىڭ ئورنىنى ئاجايىپ يارقىن ، يۈرەككە ئارامبەخش ئېتىدىغان يورۇقلۇق ئىگىلەپ ، ھەممە نەرسىنى سۆيۈملۈك ھەم قەدىرلىك كۆرسىتىۋاتقانداك بىلىنىپ كەتتى . ئۇنىڭ ھازىرقى ھېسسىياتى ئۇزۇن ۋاقىت دەشتى - چۆللەردە ئادىشىپ بىردىنلا ئۆزىنىڭ يورۇق ، ئازادە ئۆيىگە كېلىپ قالغانداك ھېسسىيات ئىدى . بۇنداق ھېسسىيات ئۇنى ھەممە كۆڭۈلسىزلىكلەرنى ئۇنتۇشقا ، پۈتۈن ۋۇجۇدى بىلەن ئالغا قاراپ مېڭىشقا ئۈندەيتتى . ئۇ سۆزىنى تۈگىتىپ سالاۋاتنىڭ غەم باسقان چىرايىغا قارىغىنىچە ئۇيقۇغا كەتكىنىنى تۇيماي قالدى .

تەلەينىڭ مەيدىسىگە قويغان بىر جۈپ نازۇك قولى نەپەس ئېلىش بىلەن تەڭ بىر كۆتۈرۈلۈپ بىر چۈشۈپ تۇراتتى . بىر - بىرى بىلەن ھىملەشكەن لېۋى نېمە سەۋەبتىندۇر بىلىنەر - بىلىنمەس تىترەيتتى . سالاۋات ئۇنىڭ ئاپتاپتا يېرىلغان بولسىمۇ يەنىلا گۈزەللىك پارلاپ تۇرغان چىرايىغا ئۇزاق قاراپ ئولتۇردى . ئۇنىڭغا شۇ نەرسە ئايان بولدىكى ، ئايال كىشىنىڭ تۇنجى مۇھەببىتى

راستتىنلا ئۇنىڭ قەلبىدە لاۋۇلداپ يېلىنچاپ تۇرىدىكەن . مانا تەلەيمۇ ئۆز ئۆمرىدە نۇرغۇن كۈلپەتلەرنى تارتقان بولسىمۇ ، ھالقىلىق پەيتتە خەۋپ - خەتەرگە قارىماي ئۇنىڭ يېنىدا پەيدا بولدى . بۇنىڭدىن كېيىن بېشىغا قانداق كۈن كېلىدىغانلىقىدىن بىخەۋەر ئۇنىڭ يېنىدا ئۇخلاپ يېتىپتۇ .

سالاۋات بىردىنلا ئۆزىنىڭ تەلەيگە بىر ئۆمۈر تۆلەپ بولالمايدىغان قەرزگە بوغۇلغانلىقىنى ھېس قىلدى .

ھاۋا ئوچۇق بولغاچقا قۇياش زېمىنى كۆيدۈرۈۋاتاتتى . سىرتتى بىرقۇر كۆزىتىپ كىرگەن سالاۋات تىزلىنىپ ئولتۇرۇپ تەلەينىڭ قورسىقىغا قۇلقىنى ياقتى . بۇ دۇنياغا پات ئارىدا كۆز ئېچىش ئالدىدا تۇرغان يېڭى مېھمان گويا ئۇنىڭغا تەلپۈنۈۋاتقاندەك تېپىرلاپ كەتتى . بۇنىڭ بىلەن سالاۋاتنىڭ ۋۇجۇدى قورۇلۇپ ، قەلبى ئەزەلدىن كۆرۈلۈپ باقمىغان بىر خىل ئازاب ئىچىدە مۇجۇلۇپ كەتتى . ئۇ ئازدى ، شەيتاننىڭ كەينىگە كىرىپ جىنايەت ئۆتكۈزدى . ئەمىلىگە قاراپ مۇكاپات ئېلىش ، جىنايىتىگە قاراپ جازا تارتىلىش قەدىمدىن تارتىپ داۋاملىشىپ كېلىۋاتقان بىر خىل ئەنئەنە . سالاۋات بۇنى ئوبدان بىلىدۇ . ئۇ ئويلاپ باققان ، جىنايىتىگە توۋا قىلىپ كەڭچىلىك بىلەن بىر تەرەپ قىلىنىشىنى تەلەپ قىلىشىنى ئويلىغان . ئەمما ، ھەر قېتىم مۇشۇ ئىش يادىغا كېلىش بىلەن قورساقتىكى مۇشۇ مېھمان كۆز ئالدىغا كېلىۋېلىپ ، ئويلىغان ئويلىرى تىرىپىرەن بولۇپ كەتكەن . مانا بۈگۈنمۇ ئۇ دادىسىنىڭ مۇشۇ ئويلىرىنى بىلىپ قالغاندەك تېپىرلىماقتا ، ئۇنىڭغا تەلپۈنمەكتە...

سالاۋاتنىڭ كۆزىدىن سىرغىپ چىققان ياش مەڭزىنى ھۆل قىلىۋەتتى . ئۇ تۇغۇلۇش ئالدىدا تۇرغان بالىسىغا ، تەلەيگە ، ئاتا-ئانىسىغا يەنە نۇرغۇن ئادەملەرگە يۈز كېلەلمەيدۇ .

چۆچۈپ ئويغانغان تەلەي خۇددى چۈشەكەۋاتقاندەك ئۈندەرەپ سالاۋاتنى باغرىغا باستى . ئۇنىڭ پۈتۈن بەدىنى ، ھەتتا تىنىقىمۇ

ساللاۋاتنىڭ ۋۇجۇدىغا سىڭىپ كەتمەكچى بولغاندەك قىلاتتى .
ساللاۋات بولسا مۇھەببەت يالقۇنى چەككە يەتكەندە بولىدىغان
ئەسەبىيلىك ئىچىدە تېپىرلاۋاتقان جىسمىنى ئېنىق سېزىپ
تۇرسىمۇ ، ئۆزىنى قاتتىق تىزگىنلەپ ، سوغۇق كەيپىيات ئىچىدە
مىدىر قىلماي تۇردى .

— مەن دېسەم سەندە ئىككى جاننىڭ ھەققى بار . شۇڭا ،
ۋاقتىدا تاماق يەپ ، ۋاقتىدا ئوزۇقلىنىشقا دىققەت قىلمىساڭ
بولمايدۇ ، مەن ھەممىنى تەييار قىلىپ قويدۇم .

تەلەي كۈلدى ، ساللاۋاتنىڭ كۆكرىكىگە قويغان بېشىنى
كۆتۈرۈپ ، شامنىڭ نۇرىدا سۇس يېنىپ تۇرغان ئوڭكۈرنىڭ
بۇلۇڭىغا قارىدى . راست دېگەندەك ئۇ يەرگە سېلىنغان
داستىخاننىڭ ئۈستىدە بىرمۇنچە يېمەكلىك تۇراتتى .

— مېنىڭ ھېچ نەرسە يېگۈم يوق . ماڭا پەقەت سىز
بولسىڭىزلا بولدى . بىردەم ياتايلى ، سىزگە دەيدىغان نۇرغۇن
يۈرەك سۆزلىرىم بار .

ئۇ شۇنداق دەپلا كىيىملىرىنى يېشىشكە باشلىدى . گەرچە ئۇ
بېشىنى يوتقانغا پۈركۈپ قۇلۇلدەك تۈگۈلۈپ ياتقان بولسىمۇ ،
بىراق ئۇزۇندىن بېرى قەلبىنى مۇجۇپ تۇرغان قايغۇ - ھەسرەت
يوتقانغا كىرىشى بىلەنلا يەنە كۈچىيىشكە باشلىدى .

سىرتتا ھاۋا گۈلدۈرلەۋاتتى... تەلەي ساللاۋاتنىڭ مەيدىسىگە
مەڭزىنى ياقىنىچە ئۆزىنىڭ ئويلىغانلىرىنى ، بۇنىڭدىن كېيىنكى
پىلانلىرىنى ، بۇ دۇنياغا كۆز ئېچىش ئالدىدىكى بالىسىغا تەقدىم
قىلىدىغان مېھىر - مۇھەببىتىنى تەسىرلىك ھەم جانلىق سۆزلەپ
بەردى . ئۇنىڭ سۆزىدە كەلگۈسىگە بولغان ئىشەنچ ، ئاجايىپ يارقىن
مېھىر - مۇھەببەت بار ئىدى . ساللاۋات ئۇزۇنغىچە جىمىپ كەتتى .
ئويلىغانلىرىنى دېيىش ياكى دېمەسلىك ئۈستىدە باش قاتۇردى .
ئاخىرىدا يەنىلا دېيىش قارارىغا كەلدى :

— تەلەي ، بۇ گەپلەرنى ساڭا دېمىسەم بولمايدۇ . شۇڭا ،

كۆڭۈل قويۇپ ياخشى ئاڭلا . مەن كۆپ ئويلىنىش ئارقىلىق ئۆزۈمنى مەلۇم قىلىش نىيىتىگە كەلدىم . چۈنكى ، ئالاقىزادىلىك مېنىڭ جېنىمغا تەڭدى . بۇ ئۆزۈمنى ئۆلتۈرۈۋالغاندىن مېنىڭ مەرتىۋە ياخشى ئەمەسمۇ ؟ شۇنداق بولغاندا مېنىڭ پېيىمدا يۈرگەنلەرمۇ «ئۇھ» دەپ ئارام ئالىدۇ . يەنە مەن نۇرغۇن نەرسىلەرنى ئويلىدىم . ئويلاۋېرىپ ساراڭ بولاي دەپ قالدۇم .

تەلەي دېمىنى ئىچىگە يۇتقىنىچە ساللاۋاتنىڭ سۆزىگە قۇلاق سالىدى . ئۇ ئېرىگە نېمىدەپ تەسەللى بېرىشنى ، كۆڭلىنى قانداق ياساشنى بىلمەيتتى . ئۇ ساللاۋاتنىڭ ھەسرەتنىڭ قىيان سۈيىدەك ئۆركەشلەپ كېتىۋاتقانلىقىنى ھېس قىلدى . ساللاۋاتمۇ گويا ئۆزى بىلەن ئۆزى سۆزلىشىۋاتقانداك سۆزىنى داۋام قىلدى :

— بولدى ، بۇ خىيالدىن ۋاز كەچتىم ، چۈنكى بۇ يەردە باشقىلار ئاسانلىقچە بايقىۋالمايدىغان مۇھىم بىر ھالقا بار . بۇ ھالقىنى چۈشەندۈرۈپ بېرىشكە چامام يېتەمدۇ - يوق ، بىلمەيمەن ، — ساللاۋات سۆزلەپ شۇ يەرگە كەلگەندە كۆزىنى بىر نۇقتىغا تىككىنىچە جىمىپ كەتتى . ئۇنىڭ قاتتىق زىددىيەت ئىچىدە قالغانلىقى مانا مەن دەپ چىرايىدىن چىقىپ تۇراتتى . تەلەينىڭ لەۋلىرى تىترەپ كەتتى . ئۇ ئەزەلدىن ساللاۋاتنى بۇنداق ھالەتتە كۆرۈپ باقمىغانىدى . ساللاۋات سۆزىنى يەنە داۋاملاشتۇردى ، — ساڭا چىن كۆڭلۈمدىن رەھمەت ئېيتىمەن . ساڭا قىلغان - ئەتكەنلىرىمنى كەچۈرۈۋېتىپ ، يەنە مېنىڭ ئېغىرچىلىقىمنىمۇ كۆتۈرۈپ كېلىۋاتسەن . مۇشۇلارنى ئويلىسام ھازىرلا ئۆلۈپ تۈگەشكۈم كېلىدۇ . سەن بىر پەرىشتە . سەن بىر ئۇلۇغ ئىنسان . شۇڭا ، سەن ۋە ئاپام مېنىڭ نەزىرىمدە بىر ئەۋلىيا . مەن شەھەر باشلىقىنىڭ ئايالىنى ئۆلتۈرۈپ قويدۇم . ئۆزۈمنى مەلۇم قىلغىنىم بىلەنمۇ مېنى ھەرگىز بوش قويۇۋەتمەيدۇ . مەن ئۆلۈمدىن قورقىدىغانلاردىن ئەمەس . ئەمما ، بۇ سىلەر ئۈچۈن ئېغىر كېلىدۇ . بولۇپمۇ ، ئاپامنىڭ شۇ چاغدىكى ھالىتىنى كۆز ئالدىمغا

كەلتۈرۈشتىن قورقمەن . شۇڭا ، بىز سەۋر - ئاقەت بىلەن بىر مەزگىل ئۆتەيلى ، بەلكىم كېيىنچە بىرەر ياخشى چارە تېپىلىپمۇ قالار . پەقەت سەنلا يېنىمدا بولساڭ مەن ھېچنېمىدىن قورقمايمەن سەن مېنىڭ ھاياتىم ، بارلىقىم . سېرتتا بىردىنلا چېلەكلەپ قۇيغاندەك يامغۇر شارقىراپ چۈشۈشكە باشلىدى . يېقىنلا يەردە چاقماقنىڭ دەھشەتلىك چاققان ئاۋازى ئاڭلاندى .

34

سۈبھى بىلەن تەڭ تۇتۇلغان ھاۋا كۆپ ئۆتمەستىن ئېچىلىپ كەتتى . ئاسماننى قاپلىۋالغان بۇلۇتلار تارقاپ ، قۇياش ئىللىق نۇرىنى چېچىشقا باشلىدى . ھەممە نەرسە شاد - خۇراملىققا چۆمۈپ ، پۈتۈن ئالەم يېڭىۋاشتىن ياسىنىۋاتقاندەك بىلىنەتتى . قىغ ئاستىدىن چىققان قۇرت - قوڭغۇزلار ، تام ئاستىدىكى تۆشۈكلەردىن ماراۋاتقان «ئۆتۈكچى» لەر ، ئېرىق قىرلىرىدىن كۆتۈرۈلگەن ئاقۇچ ھورلار قۇياشنىڭ سېخىلىقىغا تەنتەنە قىلىۋاتقاندەك تۇيغۇ بېرەتتى . ھەممە نەرسە بىردىنلا ئېچىلىپ ، قۇياش نۇرىغا چۆمۈلگەن زېمىن باغرىدا ھوشىنى يوقىتىۋاتقاندەك قىلاتتى .

ۋاقىت دالىدىن ئۆيىگە قايتىپ كېلىۋاتقان چاغدا قۇياش ئاللىقاچان تاغ كەينىدىن كۆتۈرۈلگەندى . ئۇنىڭ پۈكۈلگەن قەددى گويا يەردىن بىرنەرسىلەرنى تېرىپ كېلىۋاتقاندەك ھالەتكە چۈشۈپ قالغانىدى . ئۇ دالىدىن ھەيدەپ كېلىۋاتقان ماللىرىنى ئالدىغا سالغىنىچە دوقۇشتىن ئايلاندى . ماگىزىن ئالدىدىكى سەينىغا توپلاشقان كىشىلەر ئۇنى كۆرۈپ ، كۈلكە - چاقچىقىنى توختىتىپ ، پەس ئاۋازدا كۈسۈرلىشىشقا باشلىدى . ۋاقىتنىڭ تەنلىرى تىكەنلىشىپ كەتتى . ئۇلاردىن خېلى ئۇزغاندىن كېيىن ، ئارقىسىدا

قاتتىق كۈلكە ئاۋازى ئاڭلاندى .

— مېنىڭ ئەمدى چىدىغۇچىلىكىم قالمىدى . مەن ئۇ ئەقىلسىزنى تېپىپ سۆزلىشىمەن ، گېپىمگە كىرسە ئۇنى كۆردۈم ، كىرمىسە بۇ يەردىن كېتىمەن .

ئىشىكتىن كىرگەن ۋاقىتتا شۇنداق دېدى . ئۇنىڭ تۇرقىدىن ئەزەلدىن كۆرۈلۈپ باقمىغان قاتتىق ئەسەبىيلىك چىقىپ تۇراتتى . پاتەمخان ئۆزىگە خاپىلىق تېپىۋالماسلىق ئۈچۈن ، تىلىنىڭ ئۇچىغا كېلىپ قالغان سۆزىنى ئىچىگە يۇتۇۋەتتى . شۇنداقتىمۇ ئېرىنىڭ قىلىۋاتقان ھەرىكەتلىرىگە قاراپ يۈرىكى يىڭنە سانجىلغاندەك ئېچىشىپ كەتتى .

— نېمىدەپ شالىڭىزنى چاچسىز ؟ بىلىپ قويۇڭ ، مەن بالىنى تالادىن كۆتۈرۈپ كىرگەن ئەمەس . ئەھۋالدىن قارىغاندا سىزنىڭ كۆڭلىڭىز بالىنى تۇتۇپ بەرمىگۈچە تىنمايدىغان ئوخشايدۇ ، يۈرىكىڭىز شۇنىڭغا چىدىسا قولىڭىزدىن كەلگىنىنى قىلىڭ . سىز بالىنى نابۇت قىلغاندىلا ئاندىن دەيدىغاننى دېيىشەرمىز .

پاتەمخان شۇنداق دېگىنىچە يېشىنى يېڭىگە سۈرتتى .
نېرىقى ئۆيدىن ئېگەر - توقۇمنى كۆتۈرۈپ چىققان ۋاقىتتا توختىدى :

— مېنىڭ يۈرىكىمنى ئېچىشمايدۇ دەمسەن ؟ ھازىر ئۇنىڭ ئۈچۈن بىردىنبىر چىقىش يولى ئۆزىنى مەلۇم قىلىش . كوچا - كويلاردىكى گەپ - سۆزلەرگە قۇلاق سېلىپ باق . سەن نېمىشقىمۇ قەلبىمنى چۈشەنمەيدىغانسەن ؟ سېنىڭ گېپىڭگە كىرىپ ئۇنى ئۆز مەيلىگە قويۇۋەتسەك ئۇ تۈگىشىدۇ . بۇ بەك خەتەرلىك . سەن كوتۇلدىساڭ كوتۇلداۋەر ، ئەمما مېنىڭ ئالدىمنى ئەمدى ھېچكىم توسۇيالمايدۇ .

ۋاقىتتا سېنىڭ يۈزىدىكى بۇلجۇڭ گۆشلەر لىپىلداپ كەتتى . پاتەمخان چۈشەندى ، ئۇنىڭ ئاخىرقى قارارغا كېلىپ بولغانلىقىنى

چۈشەندى . ئۇ بۇرۇندىن بىرەر ئىشتا بىر قارارغا كەلگەندە ،
يۈزىدىكى بۇلجۇڭ گۆشلەر مۇشۇنداق لىپىلداپ كېتەتتى
ۋاققاس مەھەللىدىن چىقىپ سولغا بۇرۇلغاندىن كېيىن ، تاغ
تەرەپنى نىشانلاپ يۈرۈپ كەتتى . ئۇنىڭ يۈزىكى ھازىر خېلىلا
تىنچىپ قالغانىدى . ئايالى بىلەن دېيىشىپ قالغاندىن كېيىن
كۆڭلىنى قاتتىق بىسەرەمجانلىق قاپلىغان بولسىمۇ ، ئەمما بۇ خىل
بىسەرەمجانلىق كۆپ ئۆتمەيلا تارقاپ ئۇنىڭ ئورنىنى ئانىسىنىڭ
«ئانىلارنىڭ ھەممىسى بالىسىغا چىدىمايدۇ . ئۇنىڭ ئۈچۈن پەرۋانە
بولۇپ ئوتتا كۆيىدۇ» دېگەن بىر خىل تەسەللىسى ئىگىلىدى . ئۇ
ئايالىنىڭ ۋۇجۇدىدىن تۆكۈلۈپ تۇرغان مەيۈسلۈكنى ، چۈشكۈنلۈك
ئارىلىشىپ كەتكەن بىچارە قىياپەتنى كۆردى . ھازىر پاتەمخاننىڭ
بۇرۇنقىدەك مەزمۇت ، قەيسەر قىياپىتىدىن ئەسەرمۇ قالمىغانىدى .
ئۇ بالا دەردىدە تۈگىشىپلا كېتىۋاتاتتى .

تۇياقلىرى قىزىغان ئات پۇشقۇراتتى . قۇلاقلىرىنى يوپۇرۇپ
ئۇياق - بۇياققا قارايتتى . ۋاققاس بېشىنى كۆتۈرۈپ ۋەھىمە پەيدا
قىلىدىغان ھەيۋەتلىك قىيا تاشقا قارىدى . ئادەم بېشىغا ھازىرلا
دومىلاپ چۈشىدىغاندەك تۇيغۇ بېرىدىغان قورام تاشلار ئېگىزلىكتە
ئېسىلىپ تۇراتتى . ۋاققاسنىڭ كۆزىگە قورام تاش بېشىنى چىقىرىپ
ئەتراپقا سەپسىلىۋاتقان ئادەمدەك كۆرۈنۈپ كەتتى . بۇنداق
كۆرۈنۈشلەرنى ھەممىلا يەردە دېگۈدەك ئۇچراتقىلى بولاتتى . ئۇ يەنە
قانىتىنى كېرىپ ئۇچۇشقا تەمىشلىۋاتقان بۈركۈتكە ، تاياق تۇتۇپ
مال بېقىۋاتقان مالچىغا ئوخشايدىغان تاشلارنىمۇ كۆردى . بۇ تاشلار
راستىنىلا ئادەمدە بىر خىل ۋەھىمە پەيدا قىلاتتى .

توساتىنىلا ھاۋانى تۇمان قاپلىدى . بۇنىڭ بىلەن ھەممە نەرسە
ئۆز ئەكسىنى يوقىتىپ ، ھەيۋەتلىك تاغ چوققىسىمۇ كۆرۈنمەي
قالدى . قاراڭغۇلۇق تېزلىك بىلەن باستۇرۇپ كېلىپ ، ھەممە
نېمىنى يۇتۇپ كەتتى . تۇمان پەيدا قىلغان قاراڭغۇلۇق دەستىدىن
بىر قەدەم نېرىدىكى نەرسىنى كۆرگىلى بولماي قالدى . كۆزىنى

يوغان ئېچىپ قارىمىسا ياكى ئۆز تۇيغۇسىنى ئۈستىلىق بىلەن ئىشقا سالمىسا مېڭىش يۆنىلىشىدىن ئادىشىپ قېلىشى تۇرغانلا گەپ ئىدى . كۆپ ئۆتمەستىنلا يامغۇر تامچىلاشقا باشلىدى . نېمە سەۋەبتىندۇر يامغۇر بىردەمدىلا توختاپ قالدى . قوغۇشۇندەك ئېغىر ئاسمان پەسلەپ ھاۋانى سىقىپ چىقىرىۋەتكەندەك ، ئېغىرلىقى تېخىمۇ روشەنلىشىپ ، گەدىنىنى سىقىۋاتقانداك تۇيۇلدى . گەرچە تۇمان ئاستا - ئاستا تارقاپ ئەتراپ يورۇغان بولسىمۇ ، بۇ دۇنيادا ھاياتلىق ئۈزۈل - كېسىل تۈگىگەندەك ، پۈتكۈل جاھان ئېغىر سۈكۈت ئىچىدە ئۇن - تىنسىز سوزۇلۇپ ياتاتتى .

سالاۋات بىردىنلا جىددىيلىشىپ قالدى . قۇلاقلىرىنى دىڭ تۇتۇپ ، تۆت ئەتراپقا قارىدى . تۇماندىن كېيىنكى خاتىرجەملىك تارقاپ ، ئۇنىڭ ئورنىنى قارشى تۇرغىلى بولمايدىغان ۋەھىمە ئىگىلىدى . راستتىنلا ئالدى تەرەپتىن ئۇششاق تاشلارنىڭ شىلدىرىلغان ئاۋازى ئاڭلىنىۋاتاتتى . بۇ خىل ئاۋازنىڭ پەقەت ئادەم ياكى ئات - ئۇلاغ ماڭغان چاغدىلا چىقىدىغانلىقىنى ياخشى بىلىدىغان سالاۋات ئۆزىنى دالدىغا ئالدى . يىراقتىن ئات يېتىلىۋالغان بىر ئادەم كېلىۋاتاتتى . سالاۋات دادىسىنى ئېنىق تونۇدى . ئۇ يوشۇرۇنغان ئورنىدا مىدىرلىماي ، بارغانسېرى يېقىنلاپ كېلىۋاتقان دادىسىغا قاراپ تۇراتتى . ئۇچىسىغا تۆت يانچۇقلۇق چاپان ، پۈتتىغا ئۇزۇن قونچلۇق ئۆتۈك كىيگەن دادا ئۇنىڭ كۆزىگە بىر كۈندىلا قېرىپ مۈكچىيىپ كەتكەندەك بىلىنىپ كەتتى . ئۇ گويىا ئېتىزدا ساپان تارتىپ كېتىۋاتقان بىر ھالەتتە كېتىۋاتاتتى . ئۇنىڭ ئىسكەتنى يوقاتقان قەددى - قامىتىدىن بىر خىل روھسىزلىق ، ھەددىدىن زىيادە قايغۇ - ھەسرەت چىقىپ تۇراتتى . بىر چاغلاردا قەددىنى تىك تۇتۇپ يۈرىدىغان دادىدىن مانا ئەمدى ئەسەرمۇ قالمايغانىدى .

— دادا !

سالاۋات ۋارقىرىغىنىچە دادىسىغا قاراپ يۈگۈردى . دادا

چۆچۈپ كەتتى . ئۇ ئۆز كۆزىگە ئىشەنمەيلا قالدى . دادا ئوغلىنى باغرىغا مەھكەم باستى ، ئاندىن ئوغلىنىڭ بېشىدىن - ئايىغىغىچە سەپسالدى . سالاۋاتنىڭ ۋۇجۇدىدىن بىر خىل مەڭگۈ قۇتۇلۇپ كەتكىلى بولمايدىغان غەم - غۇسسە تۆكۈلۈپ تۇراتتى . ئۆسۈپ كەتكەن ساقال جاۋىغىنىنى يېپىپ تۇرسىمۇ ، ئولتۇرۇشۇپ كەتكەن كۆزىدىن نۇرغۇن جەبىر - جاپا تارتقانلىقى بىلىنىپ تۇراتتى . ئۇنىڭ ھازىر بىر چاغلاردىكى قوپاللىقى ، كۆرەڭلىكىدىن ئەسەرمۇ قالمىغان بولۇپ ، چىرايدىكى مەيۈسلۈك ئادەمنىڭ ئىچىنى ئېچىشتۇراتتى . ئەمما ، ئۇ يەنىلا بىر خىل جاھىللىق چىقىپ تۇرىدىغان مەغرۇرلۇقنى ساقلاپ قالغان بولۇپ ، گەۋدىسىنى تىك تۇتۇپ ، قەددىنى رۇسلاپ تۇراتتى . بۇرۇن چانقى كېرىلگەندە ئۇنىڭدىكى بۇ خىل ئىپادە تېخىمۇ روشەنلىشىپ ، ئۇنى تېخىمۇ قەتئىي ، تېخىمۇ جاسارەتلىك قىلىپ كۆرسىتەتتى . قوشۇمىسىنى پات - پات تۇرۇپ ، بىر جۈپ كۆزنى يىراقلارغا تىكىپ چوڭقۇر نەپەس ئېلىشىدىن ھېلىمۇ زېھنى كۈچ - قۇۋۋىتىنى ساقلاپ كېلىۋاتقانلىقىنى ھېس قىلغىلى بولاتتى .

— سىلەرنى خويمۇ سېغىندىم ، — دېدى دادىسىنى ئۆڭكۈرگە باشلاپ كىرگەن سالاۋات كۆڭلىدىكى گەپنى قىلىپ . دادا تاش ئۈستىدە بەخۇدۇك ئولتۇراتتى . ئۇنىڭ بۇ خىل ئولتۇرۇشى سالاۋاتقا نەسەللى بېرىپ ، كۆز ئالدىدىكى قايغۇ - ھەسرەتنى كۈچەيتىدىغان قورقۇنچلۇق مەنزىرىلەرنى ئاللىقايلارغىدۇر غايىب قىلىۋەتتى . قەلبىدە پەيدا بولغان ئىشەنچ ھاياتلىق يولىدىكى بارلىق توسالغۇلارنى بىتچىت قىلىپ ، سۈرئىتى چېكىگە يەتكەن پويىزغا ئوخشاش ئۇنى ئېلىپ ، مەنزىل تامان يۈرۈپ كەتتى . شۇ تاپتا ئۇ ئۆزىنى ھېچقاچان گۇناھ ئۆتكۈزۈپ باقمىغاندەك ئەركىن ھەم يەڭگىل سېزىۋاتاتتى . ۋاققاس نېمىدۇر بىرنەرسە دېمەكچى بولاتتىيۇ ، لېكىن دېيەلمەيتتى . سالاۋات دادىسىغا ھەيرانلىق ئىلكىدە تىكىلدى ، ۋاقىت قىستاپ كېتىۋاتاتتى . ۋاققاس شۇ تاپتىلا ئۆمرىدە ۋاقىتنىڭ

راستىنلا ئالتۇندىنمۇ قىممەتلىك ئىكەنلىكىنى ھېس قىلدى . ئەڭ دەھشەتلىك ئاخىرقى مىنۇت يېتىپ كەلگەندە ئۇنىڭ يۈرىكى ئېغىپ ، بەدىنى تىكەنلىشىپ كەتتى . ئۇ بالىنىڭ ۋۇجۇدىدىن ئۆزىنىڭ ياشلىق سېمىماسىنى كۆرگەندەك بولدى .

— بالام ! — ئۇنىڭ ئاۋازى تىترەپ كەتتى . ئۇ غەيرەتكە كەلگەندەك قىلاتتى . سەللا كېچىكسە دېمەكچى بولغانلىرىدىن ۋاز كېچىپ قالىدىغانلىقىغا كۆزى يەتكەچكە چوڭقۇر نەپەس ئېلىپ سۆزىنى داۋام ئەتتى ، — ماڭا چۈشەندۈرۈمەن دېمە ، ھازىر بىزنىڭ ئالدىمىزدا ئىككىلا يول تۇرۇپتۇ . ئۇنىڭ بىرى قورقۇنچىلۇق بولسىمۇ ئاقىۋىتى بىرقەدەر ياخشى يول . يەنە بىرى قورقۇنچىلۇق بولمىسىمۇ ، ئاقىۋىتى ھالاكەت بىلەن ئاياغلىشىدىغان يول . بىرىنچى يولغا پەقەت ئۆزىنى مەلۇم قىلىش ئارقىلىقلا يەتكىلى بولىدۇ . ئۇچرىشىپ قالغىنىمىز ياخشى بولدى ، بالام . ئاپاڭ ئىككىمىزنى ھەسرەتتە قويماي دېسەڭ ئۆزۈڭنى مەلۇم قىل... دادىنىڭ سۆزلىرىدىن سالاۋاتنىڭ تېنى شۈركۈنۈپ ، كۆزىگە قاراڭغۇلۇق تىقىلدى . دېمىسىمۇ ئۇنىڭ ئالدىدا ئىككى يول تۇراتتى . ئۇ مەيلى قايسى يولدا ماڭسۇن ، نەتىجىسى ئوخشاش . بۇنى كۆڭلى تۇيۇپ تۇرۇپتۇ .

سالاۋات ئاخىر ئويلىغانلىرىنى بىرمۇبىر ئالدىرىماستىن سۆزلىدى . ئۇنىڭ مىسكىن ئاۋازى ، زورۇقۇپ چۈشەندۈرۈشلىرى دادىسىغا ئازراقمۇ تەسىر قىلمىدى . دادا بولغۇچى ئۇنىڭ سۆزلىرىنى پەقەت ئەدەپ يۈزىسىدىن چىداپ تۇرۇپ ئاڭلىدى . سالاۋات ئۇنىڭ سۈكۈت ئىچىدە بىر نۇقتىغا تىكىلگىنىچە قاراپ ئولتۇرغىنىغا قاراپ قاتتىق بىئارام بولدى . ئۇ ھەر دائىم ئۆزىنىڭ ئاتاق - ئابرويى ھاقارەتكە ئۇچرىغان چاغدا مانا مۇشۇنداق ئويۇل تاشقا ئوخشاش ئىنكاسىز ھالەتتە ئولتۇراتتى .

سالاۋات ئۆتكۈزگەن خاتالىقنى ئېتىراپ قىلىش ، كۆز ئالدىدا بولۇپ ئۆتكەن دەھشەتلىك مەنزىرىلەرگە ئىشىنىش ، ئۆزىنى كۈتۈپ



تۇرغان قورقۇنچلۇق جازانى كۆز ئالدىغا كەلتۈرۈش بىلەن بىللە ، قەلبىنىڭ چوڭقۇر يېرىدىن ھاياتقا بولغان ئىنتىلىش ، شۇنداقلا يورۇقلۇققا بولغان ئۈمىدىنى ھېس قىلدى . گەرچە بۇ خام خىيال ئىچىدىكى رېئاللىقتىن ناھايىتى يىراق بولغان ئىنتىلىش ھەم ئۈمىد بولسىمۇ ، ئۇ يەنىلا يۈرىكىنىڭ چوڭقۇر قاتلاملىرىدىن بىخلىنىپ ، ئاجايىپ شېرىن تۇيغۇلارنى پەيدا قىلىۋاتاتتى . بۇنداق تۇيغۇدىن پەيدا بولغان ياشاش ئىستىكى بىر پەسىيىپ ، بىر كۈچىيىپ ئۇنى چاقىراتتى . تولىمۇ قىممەتلىك ھاياتنى ھېچبىر ئىككىلەنمەي داۋاملاشتۇرۇشقا ئۈندەيتتى . بەزى چاغلاردا ئۇ يۈرىكىدە پەيدا بولغان ئاشۇ ئۈمىدىنىڭ تۆرەلمىگە ئوخشاش مىدىرلاۋاتقانلىقىنى ، تېپىرلاۋاتقانلىقىنى روشەن سېزەتتى . ھايات - مامات ئوتتۇرىسىدىكى كەسكىن كۈرەش جەريانىدا ئۆزىنىڭ بىر قاقچۇن ، ئادەم ئۆلتۈرۈپ كەچۈرگۈسىز گۇناھقا پاتقان قاتل ئىكەنلىكىنى ئويلىغىنىدا ئۆزىنىڭ كەلگۈسى تەقدىرى شۇنچە ئوچۇق ، شۇنچە رەھىمسىز ، شۇنچە ئەرزىمەس بىر ھالەتتە كۆز ئالدىدا پەيدا بولاتتى . شۇنداق چاغلاردا زەھەرگە چىلانغان خەنجەر ئۇنىڭ يۈرەك - باغرىنى تىلغاپ ، ئىنسان بالىسى چىداپ بولمايدىغان ئازاب - ئوقۇبەتلەرنى ئاتا قىلاتتى . نېمە ئۈچۈن شۇنداق قىلىپ قويغانلىقىنى بىلەلمەي ، ئىككى قولىنى ئېگىز كۆتۈرگەن ھالدا خۇداغا نالە قىلىپ يۇم - يۇم يىغلاپ كېتەتتى . ئولتۇرسا - قوپسا ئېلىشىپ قالغان ئادەمگە ئوخشاش ئىچىدە بىرنېمىلەرنى دەپ كېتەتتى .

دادا غالىب كەلدى . ئاتا - ئانا مېھرىگە تەڭ كېلەلمىگەن سالاۋات ئاخىر ئۆزىنى مەلۇم قىلىش قارارىغا كېلىپ ئاتقا مىنگەشتى . دادا ئۇنى ئېلىپ ماڭغاندا ، بىر - بىرىگە مىنگەشكەن ھەيۋەتلىك تاغ تىزمىلىرى ئۇنى باغرىغا باسماقچى بولغاندەك كۆرۈنۈپ كەتتى .

ئات پۇشقۇرتۇپ بىر تۆپىلىك ئۈستىگە چىقتى . بىر تەرىپى باشتىن - ئاخىر تام بىلەن ئايرىۋېتىلگەن مەھەللە ئورمانلىقىنىڭ

كەينىدە ئۇزۇندىن - ئۇزۇنغا سوزۇلۇپ ياتاتتى . ئۆبلەرنىڭ تۇرخۇندىن چىقىۋاتقان ئىس ھاۋادا لەيلەپ ، ئاستا - ئاستا يۇقىرى كۆتۈرۈلەتتى . چىتلاق تامنىڭ ئۇ چېتىدىكى بوش بەردە ھال پادىلىرى ئوتلاپ يۈرەتتى . سالاۋات بېشىنى بۇراپ يۇقىرىقى ئېقىنغا قارىدى . شىددەتلىك ئېقىۋاتقان دەريا سۈيى قۇياش نۇرىدا يالتىراپ كۆزلەرنى قاماشتۇراتتى . ئۇياق - بۇياققا قاتناۋاتقان كېمە يىراقتىن ئالقانچىلىكلا كۆرۈنەتتى . ئاسماندىكى بۇلۇت قاتلىمى لەرزان چىقىۋاتقان شامال تەسىرىدە يىراق - يېقىنلاردا لەيلەپ يۈرەتتى . كۈن پېتىشقا تېخى بالدۇر بولسىمۇ ، ئەتراپ جىمجىتلىق ئىچىدە كۆزگە تاشلىنىپ تۇراتتى .

ئۇ دەپنى ئىچىگە يۇتقان ھالدا كۈمۈشكە ئوخشاش تولغىنىپ ئېقىۋاتقان دەريا سۈيىگە سىنچىلاپ قارىدى . پۈتۈن ئەتراپ ئېغىر سۈكۈنات ئىچىدە سوزۇلۇپ ياتاتتى . ھەممە نەرسە ، ھەتتا دەريا سۈيىمۇ ئۇنىڭ كۆزىگە گويا ئۆزىنىڭ ھاياتىدەك كۆڭۈلسىز تۇيۇلدى . بۇ ھال كۆۋرۈك ئۈستىگە چىققاندا تېخىمۇ كۈچىيىپ كەتتى . سالاۋات بىردىنلا كەينىدىن ئەگىشىپ كېلىۋاتقان ئاپشاركىنى كۆرۈپ ئالاقزادە بولۇپ كەتتى . ئۇ ھېلىقى كۈنى مەھەللىگە يېقىن تۆپىلىك ئۈستىدە كۆرگەن ئاپشاركا ئۇلارنىڭ ئارقىسىدىن ئەگىشىپ كېلىۋاتاتتى . ئۇنىڭ قۇلاق تۈۋىدە بىردىنلا ساقچىلارنىڭ قىلىشقان سۆزلىرى جاراڭلاپ كەتتى . كۆزىگە تۇشمۇتۇشتىن ساقچىلار چىقىپ ھازىرلا تۇتۇپ كېتىدىغاندەك بىلىنىپ ، يۈرىكى ئەنسىز سېلىپ كەتتى . دەريا سۈيى ئۆركەشلەپ ئېقىۋاتاتتى . ۋاققاس ئۆزىنى ئوڭلاپ بولغۇچە ئاتىن سەكرەپ چۈشكەن سالاۋات ئۆزىنى دەرياغا ئاتتى . ۋاققاس ئات ئۈستىدە داڭقاتقىنىچە قېتىپلا قالدى . غەرب تەرەپتىن تۈتەپ چىققان قاپقارا بۇلۇت تېزلىك بىلەن سۈرۈلۈپ كېلىۋاتاتتى . دالدىكى گۈلدۈرماما ئاۋازى دەريا شاۋقۇنىنى ، ۋاققاسنىڭ ئېچىنىشلىق نالىسىنى يالماپ كەتتى...